

موقاۋىسى لايىھىلىگۈچى : جالالىدىن



مەقسەت پەندى

شىنجاڭ ئونۋېرسىتېتى نەشرىياتى



مەقسەت پەندى

شىنجاڭ ئونۋېرسىتېتى نەشرىياتى



ISBN 7-5631-0896-3



9 787563 108961 >

ISBN 7 - 5631 - 0896 - 3
1·161(民文)定价:22.25元

مىرەھمەت سېيىت، يالقۇن روزى

مەقسەتلىك پەندى

شىنجاڭ ئۇنىۋېرسىتېتى نەشرىياتى

1997 - يىلى، ئۈرۈمچى



مەمتىلى ئەپەندى

مۇھەررىرى: قۇربان بارات
مەسئۇل مۇھەررىرى: ئەنۋەر يۈسۈپ
تەكشۈرۈپ بېكىتكۈچى: ئابدۇراخمان ئۆمەر
مەسئۇل كوررېكتورى: تۇنسايم ساۋۇت

م. سېيىت، ي. روزى

مەمتىلى ئەپەندى

شىنجاڭ ئۇنىۋېرسىتېتى نەشرىياتى نەشر قىلدى

(ئۈرۈمچى شەھىرى غالىبىيەت يولى 14-نۆمۈرى پوچتا نومۇرى: 830046)

شىنجاڭ شىنخۇا كىتابخانىسىدىن تارقىتىلدى

شىنجاڭ شىنخۇا 3 - باسما زاۋۇتىدا بېسىلدى

فورماتى 1168 × 850 م، 1/32 باسما تاۋىقى؛ 12.625 قىستۇرما ۋارىقى: 1

1997 - يىلى 5 - ئاي 1 - نەشرى

1997 - يىلى 8 - ئاي 1 - بېسىلىشى

كىتاب نومۇرى: ISBN7-5631-0896-3/I. 161

تىراژى: 1 - 10000

باھاسى: 22.25 يۈەن

بېغىشلىما

مەشھۇر مائارىپچى، تالانتلىق تەشكىلاتچى، ئوت يۈرەك كومپوزىتور ۋە شائىر مەمتىلى ئەپەندى ئۆلتۈرۈلگەنلىكىنىڭ 60 يىللىقى مۇناسىۋىتى بىلەن مەرھۇم قەلەمكەش مەرتەئەمەت سېيىت بىلەن تونۇلىۋاتقان ياش ئوبزورچى يالقۇن روزى تەرىپىدىن يېزىلغان بۇ تارىخىي تەرجىمىھالدا، مۇشۇ ئەسىرنىڭ 30 - يىللىرىدا ئاتۇشنى مەركەز قىلغان ھالدا، جەنۇبىي شىنجاڭدا ئېلىپ بېرىلغان يېڭى مائارىپ ھەرىكىتىنىڭ سەركەردىسى ۋە مەنىۋى يېتەكچىسى مەمتىلى ئەپەندىنىڭ شانلىق ھاياتى، ئۇلۇغ مائارىپچىغا خاس نۇرانە ئوبرازى، جەڭچىگە خاس قەيسەر خاراكتېرى ۋە سەنئەتكارغا خاس مەغرۇر خىسلىتى ئەتراپلىق يورۇتۇپ بېرىلگەن.

ئاپتورلار بۇ تارىخىي تەرجىمىھالنى يېزىشتا ناھايىتى قېتىرقىنىپ ئىزدەنگەن، يېڭى ھەم مول تارىخىي پاكىتلارنى توپلىغان، ئادىل ھەم ئەستايىدىل بولۇشتەك يېزىقچىلىق ئىستىلىنى جارى قىلدۇرغان. شۇڭا، بۇ ئەسەرنى ھەقىقىي ئىلمىي ئەسەر دەپ قاراشقا بولىدۇ.

سەيپىيە زىيى

1997. 8. 25.

سۆز بېشى

ئىنساننىڭ كۈلپەتلىك تەقدىرى نادانلىقتىن تۇغۇلىدۇ. مۇشۇ مەنىدىن ئېيتقاندا، ھەرقانداق خەلقنىڭ نادانلىقتىن قۇتۇلماي تۇرۇپ، كۈلپەتلىك تەقدىرنى ئۆزگەرتەلىشى مۇمكىن ئەمەس.

تارىخنىڭ سىزىقلىقى XXI ئەسىرنى كۆرسىتىپ تۇرۇپتۇ. شۈبھىسىزكى، XXI ئەسىردە ئىنسانىيەتنىڭ ئۆز مەۋجۇتلۇقىنى ساقلاپ قېلىش ۋە راۋاج تېپىش ئۈچۈن ئېلىپ بارىدىغان كۈرەشلىرى تېخىمۇ دەھشەتلىك ۋە تېخىمۇ رەھىمسىز بولىدۇ. كۆرگەن - بىلگىنىمىز ئاز بولسىمۇ، ئېنىق ھېس قىلىپ يەتتۇقكى، يەر شارىدىكى تۈرلۈك ئىرقىلار، دۆلەتلەر ۋە مىللەتلەر XXI ئەسىرنىڭ بوسۇغىسىدا تۇرۇپ، كېلەچىكى ئۈستىدە تەخرىسزلىك بىلەن ئىزدەنمەكتە. ئۇلارنىڭ بۇ ھەقتىكى سۈرەن - شاۋقۇنلىرى قۇلىقىمىزغا ئاڭلىنىپ تۇرۇپتۇ.

شۇنداق، خەلقلەر ۋە مىللەتلەرنىڭ ئۆز تەقدىرى ئۈستىدە ئويلىنىشى، ئۆزلىرىنىڭ قالاق، نامرات ۋە ئاجىز ئەھۋالىنى ئۆزگەرتىشنىڭ كۈيىدا بولۇشى، ياشاشقا ۋە تەرەققىياتقا ئىنتىلىشى گۇناھ ئەمەس، ئەكسىچە ئىزدىنىش ۋە رىقابەت بىلەن تولغان بۇ دۇنيانىڭ ھاياتلىق قانۇنىيەتلىرىگە ئۇيغۇن. مۇشۇ مەنىدىن، يېقىنقى زامان تارىخىمىزغا نەزەر سالساق، بۇ خىل ئىنتىلىشنىڭ بىز ئۈچۈن ئىزچىل گۇناھ بولۇپ كەلگەنلىكىنى

كۆرىمىز. ئەكسىيەتچىل ھۆكۈمرانلارنىڭ نادانلىقتا قالدۇرۇش سىياسىتى ۋە پۇت - قولمىزنى بوغۇپ قويغانلىقى تۈپەيلى، تەقدىرىمىز تۈز سۈيىدەك ئاچچىق بولۇپ كەلدى. مەڭگۈ تاشلار نېمە مەقسەتتە تىكلەنگەن؟ «تۈركىي تىللار دىۋانى» نېمە مەقسەتتە يېزىلغان؟ «قۇتادغۇبىلىك» چۇ؟

بىز نادانلىقىمىز تۈپەيلى، مىڭ يىللاردىن بېرى مانا مۇشۇنداق ئالەمشۇمۇل ئەنگۈشتەللىرىمىزنىڭ ماھىيىتى بىلەن تونۇشۇش بەختىگە مۇيەسسەر بولالمىدۇق. تالاي شىر يۈرەك ئەركەكلىرىمىز بىلەن ئوت يۈرەك مۇتەپەككۈرلىرىمىزنىڭ يالقۇن كەبى ئىستەكلىرى تارىخنىڭ بىپايان ئېتىكىدە قۇم - بورانغا كۆمۈلۈپ قېلىۋەردى. بىز بولساق يول بەلگىسى يوق يوللاردا، ئېغىز - بۇرنىمىزنى قان قىلىپ كېتىۋەردۇق. كۆرمىگەن كۈنىمىز قالغىنىدى. قانلىرىمىز سۈدەك ئاقتى. سۆڭەكلىرىمىز تاغدەك دۆۋىلەندى. بەگ بولىدىغان ئوغۇللىرىمىز قۇل بولدى. خانىش بولىدىغان قىزلىرىمىز دېدەك بولدى. ①

بىر زامانلاردا، ئاسىيا قۇرۇقلۇقىنىڭ بىپايان باغرىدا ئارغىماقلىرىنىڭ تۇياقلىرىدىن ئوت چاچرىتىپ، سەييارىلەردەك ئەركىن ۋە بىمالال ياشاپ ئۆتكەن، شۇنداقلا كۆزنى قاماشتۇرىدىغان مەدەنىيەت مۆجىزىلىرىنى يارىتىپ، تۈركۈم - تۈركۈم مەرىپەت يۇلتۇزلىرىنى چاقنىتىپ، مەدەنىيەت ئاسمىنى بىزىگەن بۇ خەلق، «يىپەك يولى» نىڭ چۆلدەرىشى بىلەن تەڭ كۆتۈرۈلگەن ئەسەبىي ئىشانچىلىق، دىنىي خۇراپاتلىق، مۇتەئەسسەپ نادانلىق، دەمكۈتە - قۇلچىلىق، تۈگمەس ھەم ئەرزىمەس تەپرىقچىلىق، شۇنداقلا زۇلۇم - زالالەت قۇيۇنلىرى ئىچىدە قارا تەقدىرنىڭ قۇچىقىغا يىقىلدى. شۇنىڭ بىلەن

① «كۆل تېكىن مەڭگۈ تېشى» دىن ئېلىندى.

مۇستەھكەم مىللىي ئىگىلىك تەلئۆكۈس گۇمران بولۇپ، مەرىپەت مۇنارلىرى غۇلاپ چۈشۈپ، پۈتكۈل تارىم ۋادىسى زۇلمەت ئىچىگە غەرق بولۇپ كەتتى، تەڭرىتاغ ئانا غەپلەت ئۇيقۇسىغا پاتتى، دولقۇنلۇق ئىلى دەرياسى ئون - تۇنىمىز ئاقىدىغان بولۇپ قالدى...

XIX ئەسىرنىڭ ئاخىرى ۋە XX ئەسىرنىڭ باشلىرىغا كەلگەندە، ئەيتاۋۇر باشقا ئەللەردە ياڭرىغان مەرىپەت قوڭغىرىقىنىڭ ساداسىدىنمۇ ياكى ئۆز قېرىنداشلىرىنىڭ دەھشەتلىك خورەك ئاۋازىدىنمۇ بەزى ئەقلى - ھۆشى ۋە ئىمان - ئېتىقادى سەزگۈر كىشىلەر بالدۇر ئويغىنىپ، خەلقنىڭ ھالىغا قاراپ چۆچۈپ كەتتى. شۇنىڭ بىلەن، ئاتۇش، ئىلى، قەشقەر، كۇچا، تۇرپان ۋادىلىرىدا، باھاۋۇدۇنباي، ھۈسەنباي، ئابدۇقادىر داموللا، قۇتلۇق شەۋقى، تاشاخۇنۇم، مەخسۇت مۇھىتى، ھاموت ھاجى قاتارلىق مىللەتپەرۋەر، مەرىپەتپەرۋەر يول باشلىغۇچىلىرىمىز خەلقنى كۈلپەتتىن قۇتۇلدۇرۇشنىڭ يوللىرى ئۈستىدە ئىزدىنىپ، يېڭى مەكتەپ مائارىپىنى يولغا قويۇشقا تۇتۇش قىلدى.

مەكتەپ خاسىيەتلىك كولدۇرما. ئۇ ئۆزىنىڭ ياڭراق ئاۋازى بىلەن غەپلەت ئۇيقۇسىغا غەرق بولغانلارنى چۆچۈتۈپ ئويغىتىدۇ. مەكتەپ نۇرانە مەشئەل. ئۇ زۇلمەت ئىچىدە تېنەپ - تەمتىرەپ يۈرگەنلەرگە پارلاق مەنزىلنى ئايان قىلىدۇ.

شۇنداق قىلىپ، XX ئەسىرنىڭ كىرىشى بىلەن، مىللەتنىڭ تەقدىرى، ۋەتەننىڭ ئىستىقبالى ئۈستىدە ئىزدىنىشنىڭ مۇقەددىمىسى باشلاندى. نەچچە ئەسىرلەردىن بېرى جاھالەت تۈتەكلىرى قاپلاپ كەتكەن تارىم ۋادىسىنىڭ ئاسمىنىدا نۇرانە يۇلتۇزلار چاراقلاشقا، تەڭرىتاغ ئانىنىڭ گىگانىت گەۋدىسى بىلەن - بىلىنمەس مىدىرلاشقا، دولقۇنلۇق ئىلى دەرياسى

شاۋقۇنلاشقا، تالاي يىللار پۇشۇلداپ ياتقان بۇ قەدىمىي تۇپراق ئاستا - ئاستا سىلكىنىشكە باشلىدى.

ئەپسۇسكى، مۇشۇ ئەسىرنىڭ بېشىدا تەقدىرىمىزنىڭ ئارغامچىسىنى يىگىرمە يىلغا يېقىن چاڭگىلىغا ئېلىۋالغان سىياسىي سېھرىگەر ياكى زېڭىش ئۆزىنىڭ تۈگىمەس جادۇ - ئەپسۇنلىرى بىلەن بۇ ئۇلۇغ باشلىنىشنى مۇقەددىمە ھالىتىدىلا بوغۇپ قويدى.

1930 - يىللىرىغا كەلگەندە، خوجىنىياز ھاجى ۋە مەھمۇت مۇھىتى باشچىلىقىدا قۇمۇل، تۇرپان ۋادىسىدا كۆتۈرۈلگەن دېھقانلار ئىنقىلابى ئۆزىنىڭ ئىسپىي غەلبىسى بىلەن تەڭرىتېغىنىڭ جەنۇبىي ۋە شىمالىدا ئازادلىق ھەم ئەركىنلىك شوئارلىرىنىڭ تۇشمۇ تۇشتىن ياڭراپ، مەرىپەت چۇقانلىرىنىڭ ئەۋجىگە چىقىشىغا تارىخىي پۇرسەت ئېلىپ كەلدى. مانا مۇشۇ پۇرسەتتە تارىخىي ئۆركەش ھاسىل قىلغان يېڭى مائارىپ ئىنقىلابىدا، ئۇلۇغ مائارىپچى، تالانتلىق تەشكىلاتچى، ئوت يۈرەك كومپوزىتور ۋە شائىر، ئۇيغۇر خەلقىنىڭ نامى ئۆلمەس ئوغلى مەمتىلى ئەپەندى (تەۋپىق) سەركەردىلىك رول ئوينىدى. ئۇ ئۆزىنىڭ قىسقا، ئەمما قىسمەتكە باي شانلىق ھاياتىدا، مائارىپ سەركەردىسىگە خاس نۇرانە ئوبرازى، سەنئەتكارغا خاس مەغرۇر خېسلىتى ۋە جەڭچىگە خاس قەيسەر خاراكىتىرى بىلەن «تەۋپىق روھى» نى نامايان قىلىپ، تىللاردا داستان قىلغۇدەك ئۇلۇغ ئىشلارنى قىلدى.

قوللىغۇزىدىكى بۇ كىتاب مانا مۇشۇ مەمتىلى ئەپەندىنىڭ شانلىق ھاياتىنى يورۇتۇپ بېرىش مەقسىتىدە، ئۇنىڭ ئۆلتۈرۈلگەنلىكىنىڭ ئاتىش يىللىقىنى خاتىرىلەش مۇناسىۋىتى بىلەن يېزىلدى.

1997 - يىلى 4 - ئاي. ئۈرۈمچى

مەمتىلى ئەپەندى 1901 - يىلى ئاتۇشنىڭ بۇيامەت كەنتىدە توختاجى ئىسىملىك بىر تېۋىپنىڭ ئائىلىسىدە دۇنياغا كەلگەن. مەمتىلى ئەپەندىنىڭ ئۇلۇغ بوۋىسى موللا غوجىلاق ئوقۇمۇشلۇق كىشى بولۇپ، ئۆز زامانىسىدا قەشقەر تەۋەسىدىكى مەشھۇر كىشىلەردىن ئىدى. موللا غوجىلاقنىڭ ئايالى خەلىجە ئاتۇشنىڭ ئاغۇ يېزىسىدىن ئىدى. موللا غوجىلاق 20 نەچچە ياش چاغلىرىدا، يەنى 1830 - يىللىرى قەشقەرنىڭ باش ئەمەلدارى زۇھۇرىدىن ھېكىمبەگنىڭ ھوزۇرىدا ھۆكۈمەت خىزمىتىدە بولغان. 1831 - يىلى قەشقەرنىڭ مەشھۇر ئۆلۈماسى موللا سادىق ئەلەم ئاخۇنۇم ئۆزى ئەتىۋارلاپ ساقلاپ كەلگەن «مەسنىۋى شىرىپ» ناملىق كىتابنى ئۇلۇغ ئالىم مەھمۇت قەشقىرىنىڭ مازارىغا ۋەخپە قىلغاندا، شائىر ئابدۇرېھىم نېزارى، تۇردۇش ئاخۇن غېرىبى، نورۇز ئاخۇن زىيائى، «سۇلتان ساتۇق بۇغراخان تەزكىرىسى» نىڭ ئاپتورى تۇردى شەيخ ئاخۇنۇم، ئوپالنىڭ بېگى زەيدىن قۇرۇلبېگىلەرنىڭ قاتارىدا، گۇۋاھچى سۈپىتىدە، موللا غوجىلاقمۇ بار ئىدى.^①

زۇھۇرىدىن ھېكىمبەگ تۇردى شەيخ ئاخۇنۇم بىلەن موللا غوجىلاقنى قاراخانىلار سۇلالىسىنىڭ تارىخىنى يېزىشقا بۇيرىغان. موللا غوجىلاقنىڭ مەمتىلى ئىسىملىك بىر ئوغلى بولۇپ، ئۇ، كارۋان تۈگىلىرى بار چوڭ سودىگەر بولسىمۇ، 1867 - يىلى بەدۋەلت - ياقۇببەگكە ئەگىشىپ ئەسكەر بولۇپ، 32

① «مەھمۇد قەشقىرى» قەشقەر ئۇيغۇر نەشرىياتى، 1985 - يىلى نەشرى 40 - بەت.

يېشىدا ئۇرۇشتا ئۆلگەن. موللا غوجىلاق بولسا، بەدۋەت
ھاكىمىيەت يۈرگۈزگەن دەسلەپكى يىللىرى سۇلتان ساتۇق
بۇغراخان مازىرى جامەسىنىڭ مۆتىۋەللىسى^① بولغان.

ياقۇپ بەگ سەلتەنەت سۈرگەن چاغدا، يەتتە شەھەردىكى
مەشھۇر مازارلارنى ۋە جامەلەرنى رېمونت قىلدۇرغان. مەشھۇر
كىشىلەرنىڭ قەبرىسى ئۈستىگە چوڭ گۈمبەز ياساتقان.
جۈملىدىن قاراخانىلارنىڭ مەشھۇر خاقانى، ئۇيغۇرلارنى ئىسلام
ئېتىقادىغا ئېلىپ كىرگەن مەنئىي يېتەكچى سۇلتان ساتۇق
بۇغراخاننىڭ قەبرىسى ئۈستىگە ئاپپاق خوجا مازارنىڭ
گۈمبىزىدىنمۇ ھەيۋەتلىك قىلىپ كۆك كاھىشلىق گۈمبەز
ياساتقان.^② ئەپسۇسكى، بۇ ھەيۋەتلىك قۇرۇلۇش كەلكۈن ۋە يەر
تەۋرەش ئاپىتىدە پۈتۈنلەي ۋەيران بولغان.

ئەنە شۇ گۈمبەز ئىچىدىكى سۇلتان ساتۇق بۇغراخان
قەبرىسى ئۈستىگە ئىنتايىن ئىنچىكىلىك بىلەن نەقىشلەپ
ئىشلەنگەن قىممەت باھالىق يوپۇق يېپىلغانىكەن. شۇ ۋاقىتلاردا،
موللا غوجىلاق باينىڭ بۇيامەتتىن كېلىپ مەشھەتكە جايلاشقان بۇ
مازار جامەسىگە مۆتىۋەللى بولغىنىغا ئوغىسى قاينىغان
مەشھەتتىكى خوجا ئەۋلادلىرى ھىيلە ئىشلىتىپ، قەبرە يوپۇقنى
قەستەن ئوغرىلىتىپ، «يوپۇقنى موللا غوجىلاق ئوغرىلىدى»
دەپ ياقۇپ بەگكە ئەرز بەرگەن. بۇ تۆھمەتكە ئىشەنگەن ياقۇپ
بەگ موللا غوجىلاقنى ھەپسىگە ئالغان، كېيىن ھەقىقىي ئەھۋال

① مۆتىۋەللى — ۋەخپە ۋە ئۇنىڭدىن كىرگەن كىرىمگە ئىگىدارچىلىق
قىلىپ باشقۇرغۇچى ھەم ئۇنى تەقسىملىگۈچى دىنىي ئەمەلدار.
قىسمەن مۇسۇلمان دۆلەتلىرىدە مۆتىۋەللىلەر مەشھۇر زىيارەتگاھلار
(مەقبەرە، مازار ۋە باشقىلار)نى، ئۇلاردىن كىرگەن كىرىمنىمۇ
باشقۇرىدۇ.

② بۇ گۈمبەزلىك مازارنىڭ فوتو سۈرىتى ساقلىنىپ قالغان.

پاش بولغاندىن كېيىن، ياقۇپ بەگ موللا غوجىلاقتىن كۆڭۈل
سورىغان ھەم ئۇنى ھەپسىدىن بوشىتىپ، قەشقەردىكى ئوردا
دەۋانخانىسىغا ئورۇنلاشتۇرۇپ، شىپاگەرلىك — ئەمچىلىك
ئىشلىرىنى باشقۇرۇشقا تەيىنلىگەن. موللا غوجىلاق ئەنە شۇ
چاغدا، مەمىتىلى ناملىق ئوغلىنىڭ چوڭ بالىسى توختاجىنى
ئوردىدىكى داڭلىق تېۋىپقا شاگىرتلىققا بەرگەن. بىرنەچچە يىل
شۇ تەرزىدە ئۆتكەن. توختاجى بۇ يەردە تېۋىپلىقنى خېلىلا پىششىق
ئىگىلىگەن. چىڭ سۇلالىسىنىڭ قوشۇنى ياقۇپ بەگ ئۈستىدىن
غالب كەلگەندىن كېيىن، قىساس ئېلىش خاراكتېرىدە ھەربىي
قىرغىنچىلىق ئېلىپ بارغان. شۇ چاغدا، موللا غوجىلاق ئادەم
توپلاپ، چىڭ سۇلالىسىنىڭ قوشۇنىغا يوشۇرۇن زەربە بېرىش
ئەترىتى تەشكىللىگەن. ئەمما، موللا غوجىلاق قولغا چۈشۈپ
قالغان. نەتىجىدە، چىڭ سۇلالىسىنىڭ چېرىكلىرى ئۇنى
1877 - يىلى 12 - ئاينىڭ 25 - كۈنى، 67 يېشىدا قەشقەر
ھېيتكاردا دارغا ئېسىپ، خەلقى - ئالەمگە ئىبرەت قىلغان.
تېۋىپلىقنى داۋاملىق ئۆگىنىشكە ئامالسىز قالغان توختاجى چوڭ
دادىسى دارغا ئېسىلغاندىن كېيىن، يۇرتى — ئاتۇش بۇيامەتكە
قايتىپ چىققان.

توختاجى بۇيامەتكە قايتىپ چىققاندىن كېيىن، تېۋىپلىققا
كىرىشىپ كەتكەن ھەم ئاتۇش تەۋەسىدە داڭق چىقىرىشقا
باشلىغان.

توختاجى تېۋىپلىق قىلىپ يۈرگەن يىللاردا، يەنى XIX
ئەسىرنىڭ ئاخىرلىرى ئاتۇش ۋاقتى - ۋاقىلىق تاشاخۇنۇم ئوتتۇرا
ئاسىيادىكى مەشھۇر بايلار قاتارىدا باش كۆتۈرگەن.

تاشاخۇنۇم 1866 - يىلى ئاتۇشنىڭ ئاياق تەرىپىدىكى
ۋاق - ۋاق كەنتىدە گەزىنى ئىسىملىك بىر شەيخ ئائىلىسىدە
دۇنياغا كەلگەن. تاشاخۇنۇمنىڭ ئەسلى ئىسمى ئابدۇرېشىت

بولۇپ، دادىسى ئەزىز ئاخۇن ئۇنىڭغا كىچىك ۋاقتىدىلا «پىششىق (چىداملىق) ئادەم بولىدۇ» دەپ يەنە «تاش» دېگەن ئەركىلەتمە ئىسمىنى قويۇپ قويغان. چوڭ بولغانچە ئۇنىڭ ئەسلى ئىسمى ئۆتتۈلۈپ قېلىنىپ، تاشاخۇنۇم دېگەن ئىسىم ئومۇملىشىپ قالغان. ئابدۇرېشىت دېگەن ئىسىم ئەسلى تاشاخۇنۇمنىڭ بوۋىسىنىڭ ئىسمى ئىكەن. تاشاخۇننىڭ دادىسى ئەزىز ئاخۇن ئىقتىسادىي ئەھۋالى بىر قەدەر ياخشى، قول - ئىلكىدە بار ئادەم بولۇپ، ۋاق - ۋاقتنىڭ ئايىقىدىكى «بەلۇن دانا خېنىم» مازىرىنىڭ شەيخى بولغان. بۇ ئادەمنىڭ ئىككى ئوغلى، ئۈچ قىزى بولغان. تاشاخۇنۇم ناھايىتى چېپەن، ئىچى كۈچلۈك، سودا - سېتىققا ماھىر، يېڭىلىققا مايىل، ئېتىقادى كۈچلۈك بالا بولۇپ، يېشى يىگىرمىدىن ئاشقاندا، جەنۇبىي شىنجاڭدا نامى بار بايلاردىن بولۇپ قالغان. ئۇ سودىسىنىڭ روناق تېپىشىغا چەت ئەللەر بىلەن بولغان باردى - كەلدىسىنىڭ قويۇقلىشىشىغا ئەگىشىپ، ۋەتەننىڭ، مىللەتنىڭ تەقدىرى ئۈستىدە باش قاتۇرىدىغان، بۇ ھەقتە ئىزدىنىدىغان، پائالىيەت ئېلىپ بارىدىغان بولغان. ئۇ دادىسىنىڭ تەلىمى، ئۆزىنىڭ تەشەببۇسكارلىقى ۋە كۈچلۈك قىزىقىشى بىلەن ئەينى دەۋرنىڭ ئالىم - ئۆلىمالىرىدىن سىستېمىلىق تەلىم ئالغان. شۇڭا ئۇ كېيىن دىنىي مەلۇمات ۋە پەننىي بىلىم جەھەتتە خېلىلا يۇقىرى سەۋىيىگە يەتكەن. شۇنداقلا زامانىسىنىڭ كۆزگە كۆرۈنگەن، جامائەت ئېتىراپ قىلغان ئوقۇمۇشلۇق ئالىملىرىدىن بولۇپ قالغان. بولۇپمۇ ئۇنىڭ ئەرەب، پارىس تىللىرى، قەدىمكى ئۇيغۇر تىلى، ئاسترونومىيە، تارىخ، جۇغراپىيە قاتارلىق ساھەلەردىكى بىلىمى خېلىلا چوڭقۇر بولغان. شۇنداق بولغاچقا، كېيىنكى كۈنلەردە ئۇ مەدەنىيەت تەرەققىياتى ۋە مائارىپ جەھەتلەردە ئۆتتۈلمايدىغان بەزى ئىشلارنى قىلغان.

تاشاخۇنۇم يېشى ئوتتۇزغا ئۇلاشقاندا، خېلىلا كۆپ بايلىققا ۋە يەر - زېمىنغا ئىگە بولغان. سودا - سېتىق ئىشلىرى ناھايىتى جانلانغان، يەرلىك قول ھۈنەر سانائىتىمۇ خېلىلا ئۈنۈملۈك بولغان. ئۇ ئۆزىنىڭ ۋۇجۇدىدىكى قەيسەرلىك، تەۋەككۈلچىلىك روھى ۋە پەم - پاراسىتى بىلەن دۇچ كەلگەن قىيىنچىلىقلارغا ھەرگىز باش ئەگمىگەن.

1894 - يىلى، ئۇ يىگىرمە سەككىز ياشقا كىرگەندە، ئۆزىنىڭ كەنتى ۋاق - ۋاقتا بىر سىنىپلىق يېڭىچە پەننىي مەكتەپ ئاچقان. بۇ مەكتەپ «تاشاخۇنۇم مەكتىپى» دەپ ئاتالغان. «تاشاخۇنۇم مەكتىپى» ئاتۇش ئىكساقلىق ئاكا - ئۇكا سودىگەرلەر - ھۈسەيىن باي بىلەن باھاۋۇدۇنبايلا 1885 - يىلى ئاچقان «ھۈسەيىن مەكتىپى» دىن كېيىن تەڭرىتاغ باغرىدا يېلىنىدىغان ئىككىنچى مەرىپەت مەشئىلى بولغانىدى. «ھۈسەيىن مەكتىپى» ئېچىلغاندا، ھۈسەيىن باي قىرىق بىر ياشتا، باھاۋۇدۇنباي ئوتتۇز تۆت ياشتا ئىدى. ۋەتەنپەرۋەرلىك، مىللەتپەرۋەرلىك، مەرىپەتپەرۋەرلىك روھى ۋۇجۇدىدا تاشقىن ياسىغان بۇ ئۈچ ئۇلۇغ زات ئۇيغۇر يېڭى مەكتەپ مائارىپىنىڭ ئاساسچىلىرى سۈپىتىدە ئەۋلادلار قەلبىدە مەڭگۈ نۇرانە سىما بولۇپ قالغۇسى.

تاشاخۇنۇم بۇ بىر سىنىپلىق مەكتەپنى سالدۇرغاندىن كېيىن، ئۇنىڭغا موللا مۇھەممەت خەلىپىتىم بىلەن بىر تاتار مۇئەللىمىنى ئوقۇتقۇچىلىققا تەكلىپ قىلىپ، ھەرقايسى كەنتلەردىن قىرىق نەپەر ئوقۇغۇچىنى يىغىپ بەرگەن. مەكتەپنىڭ ئوقۇتۇش ئىشلىرى نورمال ئېلىپ بېرىلغان. تاشاخۇنۇم ئىككىنچى قەدەمدە، ئادەتتىكى ئېلىپ - سېتىش سودىسىدىن ئىبارەت تىجارەت دائىرىسىدىن ھالقىپ، پەن - تېخنىكا بىلەن قوراللانغان زامانىۋى ئىگىلىك يارىتىشقا،

شىنجاڭنىڭ ئەينى چاغدىكى قالاق ئىشلەپچىقىرىش شەكلىنى بۇزۇپ تاشلاپ، دەسلەپكى مىللىي سانائەتنى بەرپا قىلىش ۋە ئۇنى تەرەققىي قىلدۇرۇشقا بەل باغلايدۇ. شۇنىڭ بىلەن ئۇ، 1896 - يىلى روسىيگە سودا قىلغىلى بېرىپ، روسىيىنىڭ ئاخىرقى پادىشاھى رومانوۋ بىلەن كۆرۈشىدۇ ھەمدە شىنجاڭنى قانداق قىلىپ تەرەققىي قىلدۇرۇش توغرىسىدا ئۇنىڭ بىلەن سۆھبەتلىشىپ، تۆمۈر يول سېلىش ۋە بەزى تېخنىكىلار توغرىسىدا مەسلىھەت ئالىدۇ.

مانا مۇشۇ يىللىرى، تاشاخۇنۇم بۇيامەتتىكى بوياقچىلارغا شاگىرت تەربىيىلىتىش ۋە بىرلىشىپ بوياقچىلىق كارخانىسى قۇرۇش ئۈچۈن بۇيامەتكە كۆپ قېتىم بارغان. نەتىجىدە ئۇ توختاجى تېۋىپ بىلەن تونۇشىدۇ، ئۇلارنىڭ مۇناسىۋىتى قويۇقلۇشۇپ، بېرىش - كېلىشى كۆپىيىدۇ. توختاجى تېۋىپ مۇشۇ جەرياندا، تاشاخۇنۇمنىڭ ئاچىسى پاتمىخاننى^① ياقىتۇرۇپ قالغان. بۇ چاغدا، پاتمىخان بىر ئەردىن چىققان جۇۋان بولۇپ، يېنىدا ئىككى قىزى بار ئىكەن.

توختاجى تېۋىپ پاتمىخاننى نىكاھىغا ئالغاندىن كېيىن، ئۇنىڭدىن ئىككى ئوغۇل كۆرىدۇ. بۇ ئىككى ئوغۇلنىڭ چوڭىنىڭ ئىسمى نىزامىدىن، كىچىكىنىڭ ئىسمى مەمتىلى ئىدى. توختاجى دادىسى مەمتىلىگە بولغان سېغىنىش ھېسسىياتى بىلەن كىچىك ئوغلىغا مەمتىلى دەپ ئىسىم قويىدۇ.

مەمتىلى ئەپەندى مانا مۇشۇ ئائىلىدە، XX ئەسىرنىڭ تۇنجى يىلى - 1901 - يىلى دۇنياغا كۆز ئاچقان. مەمتىلى ئەپەندى دۇنياغا كۆز ئاچقان يىللار - ئۇيغۇرلار مىللىي زۇلۇم، دىنىي

① پاتمىخان - پاتمىخان دېگەن ئىسىمنىڭ ئاتۇش شىۋىسىدە تەلەپپۇز قىلىنىشى. بۇ ئايالنى تاشاخۇنۇم جەمەتى «ئاچىكام» دەپ ئاتايدۇ.

خۇراپاتلىق ئىسكەنجىسىدە ئىگراۋاتقان، نادانلىق ۋە قالاقلق قوينىدا جان تالىشىۋاتقان يىللار ئىدى. پۈتكۈل شىنجاڭغا نىسبەتەن، پەقەت ئاتۇشتىلا يېڭى مائارىپ بىخلىنىشقا، ئۇيغۇر مىللىي بۇرژۇئازىيىسىنىڭ ۋەكىللىرى بارلىققا كېلىشكە باشلىغانىدى.

نېمە ئۈچۈن ئاتۇش ئۇيغۇر تارىخىدىكى ئاجايىپ ھادىسە ھېسابلىنىدىغان يېڭى مائارىپ ھەرىكىتى بىلەن مىللىي بۇرژۇئازىيە بارلىققا كەلگەن ئالتۇن بۆشۈك بولۇپ قالدى؟

ئاتۇش جۇغراپىيىلىك نۇقتىدىن، ئۈستۈن ئاتۇش، ئاستىن ئاتۇش ۋە ئاغۇدىن ئىبارەت ئۈچ رايونغا بۆلۈنىدۇ. ئۇلۇغ ئالىم مەھمۇد قەشقىرى «تۈركىي تىللار دىۋانى» دا، «قەشقەردە ئارتۇچ ناملىق ئىككى يۇرت بار»^① دەپ كۆرسەتكەن. ئەنە شۇ ئارتۇچ ناملىق ئىككى يۇرتنىڭ بىرى ئۈستۈن ئاتۇش، يەنە بىرى ئاستىن ئاتۇش. ئاستىن ئاتۇشنىڭ يەنە بىر ئاتىلىشى «ئالتىن ئاتۇش». مەھمۇد قەشقىرى دىۋانىدا: «ئالتىن - ئاستىن، تۆۋەن» دېگەن مەنىگە ئىگە. «ئاستىن دېگەن بۇ سۆز توغرا ئەمەس، توغرىسى ئالتىن»^② دەپ ئالاھىدە كۆرسەتكەن. ھازىر نۇرغۇن كىشىلەر «ئالتىن ئاتۇش» دېگەن سۆزنى خاتا تەلەپپۇز قىلىپ، «ئالتۇن ئاتۇش» دەپ قوللىنىپ كەلمەكتە. ئاتۇشتا ھازىر بىر يۈز قىرىق مىڭدىن ئارتۇق ئۇيغۇر ئاھالىسى ياشايدۇ.

ئاتۇش ئۇيغۇر تارىخىدا ناھايىتى مۇھىم ئورۇن تۇتىدۇ. ئاتۇش ئۇيغۇرلىرى تۈركىي خەلقلەر ئىچىدىكى ئەڭ جەڭگىۋار، ئەڭ باتۇر، ئەڭ چېچەن شۇنداقلا خاقان كۆپ چىقىدىغان قەبىلە

① «تۈركىي تىللار دىۋانى»، بىرىنچى توم 128 - بەت.
② «تۈركىي تىللار دىۋانى» بىرىنچى توم 147 - بەت.

بولغان ياغمىلارنىڭ بىۋاسىتە ئەۋلادى. بۇ تارىخى ئەمەلىيەتكە ئۇيغۇن كېلىدىغان، شۇنداقلا ئىلىم دۇنياسى ئاساسىي جەھەتتىن ئېتىراپ قىلغان ئىلىمىي خۇلاسە. ئابدۇكېرىم راخمان، رەۋەيدۇللا ھەمدۇللا، شېرىپ خۇشتارلار يازغان چوڭ ھەجىملىك ئەسەر — «ئۇيغۇر ئۆرپ - ئادەتلىرى» دە: «تارىخىي مەنبەلەردە كۆرسىتىلىشىچە، ئاتۇش ئۇيغۇرلىرى ئېتنىك جەھەتتىن قەدىمكى ئۇيغۇر قەبىلىلەر ئىتتىپاقى ئىچىدىكى ئاساسلىق قەبىلىلەرنىڭ بىرى بولغان ياغمىلارنىڭ ئۇرۇق - ئەۋلادلىرى دەپ قارىلىدۇ»^① دەپ كۆرسىتىلگەن.

ئاتۇش ئۇيغۇرلىرىنىڭ قېنىدىكى ئەجدادلىرىدىن قالغان بۇ خىل ئەۋزەل ئىرسىي گېن ئۇلارنىڭ خاراكتېر ئۆزگىچىلىكىنى ۋە ئەقلىي ساپاسىنى شەكىللەندۈرۈشتە ئالاھىدە تەسىر كۆرسەتكەن مۇھىم ئامىل. يەنە بىر جەھەتتىن، ئاتۇش قاراخانىلارنىڭ ئەڭ مەشھۇر خاقانى سۇلتان ساتۇق بۇغراخان قاتارلىق بۇغراخانلارنىڭ قەبرىگاھى بار مۇقەددەس ماكان. بۇنى ئاتۇشلۇقلارنىڭ خاراكتېرىدە ئۈستۈنلۈك تۇيغۇسىنىڭ، غۇرۇر تۇيغۇسىنىڭ، ئۆزىگە ئىشىنىش تۇيغۇسىنىڭ ناھايىتى كۈچلۈك، رىقابەت ئېڭى ۋە تەۋەككۈلچىلىك روھىنىڭ مول بولۇشىنى بەلگىلىگەن مۇھىم تارىخىي ئامىل دەپ ئېيتىشقا بولىدۇ. بۇنىڭدىن باشقا، ئاتۇشنىڭ جۇغراپىيىلىك شارائىتىدىن ئىبارەت «تەبىئەت ئانا» نىڭ ئاتۇشلۇقلارنىڭ خاراكتېرىنىڭ شەكىللىنىشىگە كۆرسەتكەن تەسىرىنىمۇ نەزەردىن ساقىت قىلىشقا بولمايدۇ. ھەممىگە مەلۇمكى، ئاتۇش ئىقلىمى قۇرغاق، ھاۋاسى ساپ جاي بولۇپ، ئەتراپىنى تاقىر تاغلار ئوراپ تۇرىدۇ.

① «ئۇيغۇر ئۆرپ - ئادەتلىرى» شىنجاڭ ياشلار - ئۆسمۈرلەر نەشرىياتىنىڭ 1996 - يىلى نەشىرى 227 - بەت.

ئۇنىڭ ئۈستىگە، سۇ قىس، تېرىلغۇ يەر ئاز، تاشلىق يۇرت. روشەنكى، بۇنداق جۇغراپىيىلىك ئىقلىم ۋە شارائىتتا ياشىغان ئاتۇشلۇقلار ھاياتىنى ۋە تۇرمۇشىنى ماددىي كاپالەتكە ئىگە قىلىش ئۈچۈن، ۋۇجۇدىدا شىجائەت، تىرىشچانلىق، ئىزدىنىش روھىنى، سودا - تىجارەتكە ۋە ئىلىم - مەرىپەتكە ئەھمىيەت بېرىدىغان، جاھان كېزىشكە ۋە يېڭىلىققا ئۈزلۈكسىز ئىنتىلىدىغان مەدەنىيەت پىسخىكىسىنى يېتىلدۈرگەن. شۇڭلاشقا، ئۇيغۇر يېڭى مەكتەپ مائارىپىنىڭ ۋە تۇنجى مىللىي بۇرژۇئازىيە ۋەكىللىرىنىڭ ئاتۇشتا بارلىققا كېلىشى ئەجەبلىنەرلىك ئەمەس.

بۈگۈنكى ئاڭ يۈكسەكلىكىدىن قارىغاندا، بىزنى ئەڭ سۆيۈندۈرىدىغان يەنە بىر مۇھىم نەرسە شۇكى، ئۇ بولسىمۇ ئاتۇشلۇقلارنىڭ يېڭى - يېڭى يۇرتلارنى ئېچىش ۋە ئاھالىسى شالاڭ جايلارغا بېرىپ تۈركۈملەپ ئولتۇراقلىشىش ئالاھىدىلىكى. ئاتۇشتا ئېقىپ يۈرگەن غۇلجا تېجەننىڭ، سۆيۈڭ ئازاقنىڭ، بورتالا بۇيامەتنىڭ، قۇمۇل ئوڭئېرىقنىڭ، قاراشەھەر ئىشتاچىنىڭ، چۆچەك... دېگەن چاقچاق ھەرگىزمۇ ئاساسسىز ئوتتۇرىغا چىققان ئەمەس.

ئۇيغۇر جەمئىيىتىگە نىسبەتەن ئېيتقاندا، ئاتۇش، بەشكېرەم ۋە تۇرپانلىق ئۇيغۇرلارنىڭ ئانا ۋە تىنىمىزگە قوشقان تۆھپىسى دەل مۇشۇ نۇقتىدا باشقا ھەممە جايلاردىن ئۈستۈن تۇرىدۇ. بۇ، بىز تا ھازىرغىچە تولۇق مۇئەييەنلەشتۈرمەي، ئېتىبارسىز قاراپ كېلىۋاتقان ئىنتايىن مۇھىم ھادىسە. تارىخ بىزنى بۇ ھادىسىنىڭ قىممىتى ۋە ئەھمىيىتى ھەققىدە بۇنىڭدىن كېيىن تېخىمۇ چوڭقۇر چۈشەنچىگە ئىگە قىلىدۇ.

ئاتۇش ئۇيغۇرلىرىنىڭ ئانتروپولوگىيىلىك ئالاھىدىلىرى، تاشقى قىياپىتى ۋە مېجەز - خاراكتېرى توغرىسىدا،

«ئۇيغۇر ئۆرپ - ئادەتلىرى» دېگەن كىتابتا مۇنداق بايانلار بار:
«بۈگۈنكى ئاتۇش ئۇيغۇرلىرىنىڭ قىياپەت تەسۋىرى قەشقەر
ئۇيغۇرلىرىنىڭ قىياپەت تەسۋىرى بىلەن ئاساسەن ئوخشاپ
كېتىدۇ، يەنى باش سۆڭىكى يۇمىلاقراق، چاچ ۋە ساقاللىرى
قويۇق ۋە قارا، بۇرنى ئىنچىكە، لېكىن ئېگىزىرەك
(قاڭشارلىق)، بۇغداي ئۆڭلۈك، قوي كۆزلۈك، ئوتتۇرا بوي،
بەدەن مۇسكۇللىرى چىڭ، يۈزى سوقچاقراق (ئات يۈز)، كۆز
قارىچۇقى ئۆتكۈر، ئەگمە قاش، قاپقىنىڭ قېتى كەڭرەك
كېلىدۇ.

ئاتۇش ئۇيغۇرلىرى ئىشچان ۋە پەم - پاراسەتلىك بولۇپ،
ئىلىم - مەرىپەتنى قەدىرلەيدۇ ۋە ھۈرمەتلەيدۇ، يېڭىلىققا
ئىنتىلىدۇ، جاپا - مۇشەققەتتىن زارلانمايدۇ، بەلكى ئۇلارنىڭ
ئۆز ئەقىل - پاراسىتى ۋە كۈچىگە تايىنىپ پاراۋان تۇرمۇش
يارىتىش روھى ئۈستۈن كېلىدۇ.

ئاتۇش ئۇيغۇرلىرى ئۆزئارا ئىناق ۋە ئىتتىپاق ياشايدۇ.
قەيەردە ئولتۇراقلىشىشىدىن قەتئىينەزەر، ئۆزئارا ئىزدىنىشىپ،
بىر - بىرىگە ياردەم بېرىدۇ ۋە ئەقىل كۆرسىتىدۇ، يوقسۇللىرىغا
خەيرىخاھلىق قىلىدۇ.

تىجارەت ۋە سودا - سېتىققا كامىللىقى، سۆزدە مۇلايىم ۋە
چىۋەرلىكى، ئۆز ئىشىغا پۇختىلىقى، كەمتەرلىكى ۋە
سىڭىشچانلىقى، ئالدىن كۆرەرلىكى قاتارلىق ئالاھىدىلىكلىرى ئاتۇش
ئۇيغۇرلىرىنى خاراكتېرلەيدىغان تۈپ ئالاھىدىلىكلەر. ^①
ئاتۇشتا بارلىققا كەلگەن ئۇيغۇر يېڭى مائارىپ ھەرىكىتىنىڭ
ئاساسچىلىرى، ئىجراچىلىرى ۋە تەرغىبچىلىرى

① «ئۇيغۇر ئۆرپ - ئادەتلىرى». شىنجاڭ ياشلار - ئۆسمۈرلەر
نەشرىياتى، 227 - بەت.

ھېسابلىنىدىغان ھۈسەيىنباي، باھاۋۇدۇنباي، تاشاخۇنۇم،
قۇناجىم، سەلەي ھاجىم، ئەمەت ھاجىم، ياقۇپ ھاجىم، موللا
تۇردى ھاجىم، ئابدۇقادىر داموللام، سابىت داموللام،
شەمسىدىن داموللام، تۇرسۇن ئەپەندى، ئىمىن مەخسۇم،
رەخمەتباي قاتارلىق زاتلار XIX ئەسىرنىڭ ئاخىرىسىدىن XX
ئەسىرنىڭ 30 - يىللىرىغىچە قاتمۇقات قىيىنچىلىقلارنى يېڭىپ،
بىھېساب بەدەللىرىنى تۆلەپ، يۈكسەك ۋە تەنپەرۋەرلىك،
مىللەتپەرۋەرلىك ۋە مەرىپەتپەرۋەرلىك روھى بىلەن، يېڭى
مائارىپنىڭ مەشئىلىنى يېلىنجىتىپ، مۇستەبىت ھۆكۈمەت ۋە
جاھالەتلىك زامان بىلەن چامىنىڭ يېتىشىچە قارشىلىشىپ،
ئۇيغۇر مائارىپ تارىخىدا نۇرانە سەھىپە ئاچقان.

بىز مەمتىلى ئەپەندىنىڭ ئۆسۈپ يېتىلىشىدە قان بىلەن
گۆشتەك مۇناسىۋىتى بولغان بۇ تارىخىي ۋەقەلەرنى ۋە تارىخىي
شەخسلەرنى ئەسلىپ ئۆتۈشنى ۋەجدانىي مەسئۇلىيىتىمىز دەپ
تونىدۇق.

ئۇيغۇر تارىخىدا پەخىرلىك ئورۇن تۇتقان مۇسابايۇلار
ئائىلىسىنىڭ ئەجدادى ئاتۇشنىڭ ئىكساق كەنتىدىن بولۇپ،
ئۇلارنىڭ سودا - تىجارىتى ئابدۇرۇسۇلبايدىن باشلاپ قەشقەر
تەۋەسىدىن ھالقىپ تۇنجى قېتىم دۇنياغا يۈزلەنگەن.
ئابدۇرۇسۇلباي سودا - تىجارەتكە ماھىر، دىنىي مەلۇماتى
يۇقىرى، جامائەت ئىشلىرىدا يۇقىرى ئىناۋەت قازانغان كىشى
ئىدى. ئۇ ئوغلى مۇسابايىنى (1809 - 1895) تەربىيەلەشكە
ئالاھىدە كۆڭۈل بۆلگەن. مۇساباي دادىسى ئابدۇرۇسۇلباينىڭ
ئىشلىرىنى داۋاملاشتۇرۇپ، ئۆز سودىسىنى ئۈزلۈكسىز روناق
تاپقۇزغان. ئۇ، XIX ئەسىرنىڭ ئوتتۇرىلىرىدا، زور مىقداردا
سېخى ئىنايىتىنى ھەدىيە قىلىپ، قەشقەر خانلىق مەدرىسىنى بىر
قېتىم چوڭ رېمونت قىلدۇرۇپ، پۈتۈن قەشقەر ئاھالىسى ئىچىدە

ئىززەت - ئابروي قازانغان. ئۇنىڭ ھازىرغىچە ساقلىنىپ كېلىۋاتقان مۇھىم بىر ۋەسىقىسىدە، «بايلىقنىڭ بىر قىسمىنى ۋە ئۆشەرە - زاكاتىنى مەكتەپ ۋە مەدرىسكە تەسەررۇپ قىلىش زۆرۈر»لىكى تەكىتلەنگەن. مۇساباي ئوغۇللىرىغا: «مال - دۇنيانىڭلا ئىگىسى بولماي، ئىلىم - مەرىپەتنىڭمۇ ئىگىسى بولۇش لازىم» دەپ تەكىتلەپ تۇرغان. مۇساباينىڭ ئىدىيىسىگە ۋارىسلىق قىلغان ئوغۇللىرى - ھۈسەيىنباي (1844 - 1926) بىلەن باھاۋۇدۇنباي (1851 - 1928) لار بىر تەرەپتىن ئىگىلىكنى راۋاجلاندۇرۇپ، سودىسىنى ياۋروپا ئەللىرىگە كېڭەيتكەن بولسا، يەنە بىر تەرەپتىن، ياۋروپانىڭ ئىلغار مەدەنىيىتىگە، تەرەققىياتىغا ۋە مائارىپىغا نەزەر سېلىپ، ئۆز مىللىتىنىڭ رېئال ئەھۋالى ۋە كەلگۈسى ئىستىقبالى ئۈستىدە باش قاتۇرۇشقا باشلىغان. بولۇپمۇ كەم سۆز، تەدبىرلىك ۋە غۇرۇرلۇق باھاۋۇدۇنباي مىللەتنى زۇلۇم - زالالەتتىن قۇتقۇزۇش، ئىنسانىي ئېڭىنى ئويغىتىش، زامانىۋى پەن - بىلىملەر بىلەن قوراللىنىش زۆرۈرلىكىنى چوڭقۇر تونۇپ يېتىپ، ئەمەلىي ھەرىكەت قوللىنىش لازىملىقىنى چۈشەنگەن. چۈنكى، باھاۋۇدۇنباي ئىنتايىن ئەقىللىق، تەرەققىيپەرۋەر ۋە مىللەتپەرۋەر كىشى بولۇپ، ئۇلۇغ ئىشلارنى قىلىشنى ئويلايتتى. باھاۋۇدۇنباينىڭ يېشىنىڭ ئوتتۇردىن ھالقىشىغا ئەگىشىپ، ئۇنىڭ نەزەر دائىرىسىمۇ، ئەل ئىچىدىكى ئىززەت - ئابرويىمۇ بارغانسېرى كېڭەيگەن ھەم ئاشقان. دادىسى مۇساباينىڭ يېشى يەتمىشتىن ئاشقاچقا، ئائىلە ئىگىلىكىنى ئوغۇللىرىغا تاپشۇرۇپ، ئۆزى جامائەت ئىشلىرى بىلەن شۇغۇللانغان. بۇنىڭ بىلەن ئۇلار تېخىمۇ كۆپلىگەن ئەللەرگە بېرىپ، نۇرغۇنلىغان يېڭىلىقلارنى كۆرۈش پۇرسىتىگە ئېرىشكەن.

باھاۋۇدۇنباي مۇشۇنداق شارائىتتا، ئاكىسى ھۈسەيىنباي

بىلەن مەسلىھەتلىشىپ، يېڭىچە مەكتەپ ئېچىش ئۈستىدە پىكىرلەشكەن. نەتىجىدە، بۇ ئاكا - ئۇكا مۇساباينىڭ كىنىدىك قېنى تۆكۈلگەن ئىكساق كەنتىدە مۇنتىزىملاشقان بىر يېڭىچە مەكتەپنى قۇرۇپ چىقىشقا تۇتۇش قىلغان. ئۇلار ئالدى بىلەن، يەنى 1883 - يىلى ئىكساقلىق يىگىرمە ئۈچ ياشلىق يىگىت كېرىماخۇننى مەكتەپ مۇدىرى قىلىش ئۈچۈن، روسىيىنىڭ قازان شەھىرىگە ئوقۇشقا ئەۋەتكەن. ئەتراپلىق تەييارلىق قىلىش ئارقىلىق 1885 - يىلى كۈزدە ئىكساققا مۇنتىزىم بولغان تۇنجى يېڭىچە مەكتەپ بارلىققا كەلگەن. مەكتەپنىڭ نامى «ھۈسەيىنىيە مەكتىپى» دەپ ئاتالغان.

ئۇيغۇر يېڭىچە مەكتەپ مائارىپى تارىخىدىكى تۇنجى مەشئەل بولغان «ھۈسەيىنىيە مەكتىپى» گە قازان دارىلمۇئەللىمىنىدە ئىككى يىل ئوقۇپ كەلگەن كېرىماخۇن مەكتەپ مۇدىرى بولغان. مەكتەپ قۇرۇلغان دەسلەپكى مەزگىللەردە دەرس بەرگەن ئوقۇتقۇچىلار بەش نەپەر بولۇپ، ئۇلار: كېرىماخۇن چوڭ غوجىكام (مۇدىر)، سۇلتان مەخمۇت، ئىدىرس ھاجى، رائىلە بۇۋى موللاچام قاتارلىقلار ئىدى. بۇ چاغدا مەكتەپ بويىچە بىر يۈز بەش نەپەر ئوقۇغۇچى بولۇپ، يىگىرمە بەش نەپىرى قىز ئوقۇغۇچى ئىدى. ئوقۇلىدىغان دەرىسلەر ھېساب، تىل، ئىملا، ئوقۇش دەرسى (ئەدەبىيات)، گەرەپ - پارس تىلى، جۇغراپىيە، تارىخ، ئىلمىي ھال، ئىلمىي تەجۋىد، تەنتەربىيە قاتارلىقلار ئىدى. ئىمتىھان تۈزۈمى يولغا قويۇلغان بولۇپ، ئىمتىھان نەتىجىلىرى نۆت دەرىجىگە ئايرىلغان، ئوقۇش پۈتتۈرۈش مۇراسىملىرى پۈتۈن كەنت ئاھالىلىرى قاتناشقان ھالدا قىزغىن ۋە داغدۇغىلىق ئۆتكۈزۈلگەن. ئوقۇتقۇچىلار جامائەت ئىچىدە بەك ھۆرمەتكە سازاۋەر بولۇپ، ئەر ئوقۇتقۇچىلار «ئەپەندىم»، ئايال ئوقۇتقۇچىلار «موللاچام» دەپ ئاتالغان. كەمبەغەل ۋە يېتىم

بالمىلار ئۈچۈن «خاندەلىك» (ئوقۇش ياردەم پۇلى) تۈزۈمى يولغا قويۇلغان. ئوقۇغۇچىلارنىڭ مەكتەپتە تولۇق، خاتىرجەم ئوقۇشىغا كاپالەتلىك قىلىش ئۈچۈن، جامائەتنىڭ چارۋىلىرىنى توپلاپ باقىدىغان مەخسۇس پادىچى ئورۇنلاشتۇرۇلغان.

«ھۈسەينىيە مەكتىپى» نىڭ مەلۇماتلىق تۇنجى مۇدىرى كېرىماخۇن ئەپەندى يىگىرمە سەككىز يېشىدا ۋاپات بولۇپ كەتكەن. باھاۋۇدۇنباي مەكتەپنىڭ يېرىم يولدا توختاپ قېلىشىدىن ئەنسىرەپ، تۈركىيىدىن ئابابەكرى ئەپەندى باشچىلىقىدىكى بىرنەچچە زىيالىينى ئوقۇتقۇچىلىققا تەكلىپ قىلىپ ئەكەلگەن. ئابابەكرى ئەپەندى «ھۈسەينىيە مەكتىپى» نىڭ مۇدىرلىقىنى 1890 - يىلىدىن 1896 - يىلىغىچە ئۆتگەن.

ئاكى - ئۇكا مۇسابايۇلار ئۆزلىرىنىڭ ئىلى ۋادىسىدىكى ئىقتىسادىي كۈچىنىڭ زورلىقى، ئىجتىمائىي تەسىرىنىڭ كۈچلۈكلىكىدىن پايدىلىنىپ، 1889 - يىلى غۇلجىدا «ھۈسەينىيە مەكتىپى» دىن يەنە بىرنى تەسىس قىلغان.

ئۆزلىرى باشلىغان ئىشنىڭ خەلقنىڭ ئالقىشىغا ئېرىشىۋاتقانلىقىنى، تەسىرىنىڭ بارغانسېرى چوڭىيىۋاتقانلىقىنى ھېس قىلغان ئاكى - ئۇكا مۇسابايۇلار يېڭىچە مەكتەپنى كېڭەيتىپ قۇرۇپ، سىنىپ سانى ۋە ئوقۇغۇچى سانىنى كۆپەيتىشنى كۆڭلىگە پۈككەن.

1895 - يىلى، مۇساباي ھاجىم ۋاپات بولۇش ئالدىدا، بۇ ئىككى ئوغلىغا ئىكساقىتىكى «ھەزرىتى ھەبىب ئەجەم» مازارىنى ياساپ چىقىشنى ۋە يېنىغا ئازادە مەكتەپ بىنا قىلىشنى ۋەسىيەت قىلغان.

شۇنىڭ بىلەن، ھۈسەينىيە بىلەن باھاۋۇدۇنباي 1896 - يىلى «ھەزرىتى ھەبىب ئەجەم» مازارى بىلەن ئۇنىڭ يېنىدىكى «ھۈسەينىيە مەكتىپى» نىڭ چوڭ قۇرۇلۇشىنى

رەسمىي باشلىغان.

زامانىسىنىڭ كاتتا ئالىمى، پەيلاسوپى ۋە شائىرى ھۈسەينخان تەجەللى ئاكى - ئۇكا مۇسابايۇلارنىڭ بۇ ئاجايىپ پەزىلىتى ۋە ھەرىكىتىگە ئاپىرىن ئوقۇپ، ئۇلارنىڭ ۋەتەن ۋە مىللەت يولىدىكى ئۇلۇغ ئىشلىرىنى مەدھىيىلەپ، ئۇلارغا ئاتاپ شېئىر ۋە مەكتۇپلارنى يازغان.

ھۈسەينخان تەجەللى ئۆزىنىڭ مەدھىيە شېئىرىدا، بۇ ئىككى چوڭ قۇرۇلۇشنى ياساشقا ۋەسىيەت قالدۇرغان مۇساباي ھاجىغا ۋە بۇ ئىشنى ئەمەلگە ئاشۇرغان ھۈسەينباي بىلەن باھاۋۇدۇنبايغا، قۇرۇلۇشنىڭ ئۈستىلىرىغا پاساھەتلىك تىلى بىلەن ئاپىرىن ئېيتقان ۋە تەشەككۈر ئوقۇغان^①.

ئىككى يىلغا يەتمىگەن ۋاقىت ئىچىدە، يەنى 1898 - يىلى، ھەيۋەتلىك گۈمبەز - مۇنارلىرى پەلەككە بوي تارتقان «ھەزرىتى ھەبىب ئەجەم» مازىرى بىلەن يۈرۈشلەشكەن، ئەسلىھەلىرى تولۇق، ئۆلچەملىك يېڭى پاسوندىكى ئازادە، كۆركەم «ھۈسەينىيە مەكتىپى» قەد كۆتۈرگەن.

كېڭەيتىپ سېلىنغان «ھۈسەينىيە مەكتىپى» نىڭ ئوقۇتقۇچى مەسلىسىنى ھەل قىلىش ئۈچۈن، ئاكى - ئۇكا مۇسابايۇلار بىر قىسىم ياشلارنى تۈركىيىگە ئوقۇشقا چىقىرىشنى ئويلىغان ھەمدە بىرنەچچە يىل تەييارلىق قىلىپ، 1904 - يىلى بىرىنچى تۈركۈمدە سەككىز نەپەر ياشنى تاللاپ، ئۇلارنى ئىستامبۇلغا ئوقۇشقا ئەۋەتكەن.

بۇ يەردە ئايدىنلاشتۇرۇشقا تېگىشلىك بىر نۇقتا بار. ئۇ نۇقتا، ئاتۇش ئىكساقىتى ئۇيغۇر يېڭى مەكتەپ مائارىپى بارلىققا كەلگەنلىكىنىڭ يۈز يىللىقى مۇناسىۋىتى بىلەن

① تەجەللىنىڭ بۇ شېئىرى ھازىرمۇ بار.

بېسىلغان «مەشئەل» ناملىق ژۇرنالدا كۆرسىتىلگەن: «باھاۋۇدۇنباي... بىر - ئىككى يىل پۇختا تالاش ئارقىلىق ۋە ئەتراپلىق تەييارلىق كۆرۈۋالغاندىن كېيىن، 1902 - يىلى بىر تۈركۈمدىلا سەككىز نەپەر ئىقتىدارلىق ياشنى تۈركىيىگە ئوقۇشقا ئەۋەتتى. ئۇلارنىڭ تەركىبىدە تۇرسۇن ئەپەندى، ھەسەن ئەپەندى، مەسئۇت سەبىرى، جىرجىس ھاجى (بۇ ئىككىيلەن ئىلىدىن تاللانغان) ۋە قادىر ئەپەندى قاتارلىقلار بار ئىدى» دېگەن باياندا كۆرۈلىدۇ.

بۇلارنىڭ ئىچىدە ئىش - پائالىيىتى ھازىرچە بىزگە مەلۇم بولغانلىرى تۇرسۇن ئەپەندى، مەسئۇت سەبىرى ۋە جىرجىس ھاجىدۇر. تۇرسۇن ئەپەندى 1910 - يىلى «ھۈسەينىيە مەكتىپى» گە مۇدىر بولغان.

تۇرسۇن ئەپەندى 1886 - يىلى ئىكساققا تۇغۇلغان. 1910 - يىلى ئىستامبۇلدىكى ئوقۇشنى تۈگىتىپ، قايتىپ كېلىپ مۇدىر بولغاندا، ئۇ يىگىرمە بەش ياشتا ئىدى.

جىرجىس ھاجىغا كەلسەك، بۇ كىشى ياقۇببەگ زامانىنىڭ ئالدى - كەينىدە قەشقەردە ئۆتكەن مەشھۇر تارىخىي شەخس - ئاتۇش مەشھەتلىك مەخمۇد ھېكىمبەگنىڭ ئوغلى بولىدۇ.

جىرجىس ھاجى مەرھۇم يازغۇچى ئۆتكۈر ئەپەندىنىڭ «ئويغانغان زېمىن» ناملىق رومانىنىڭ «جىرجىس ھاجى» ماۋزۇلۇق ئوقۇغۇزىنچى بابىدا، يېشى يەتمەش - سەككىسەنلەرگە بارغان، گەۋدىسى مۈكچەيگەن، ۋۇجۇدى قۇرۇق سۆڭەك بولۇپ قالغان،

پىشىپ قالغان بوۋاي سىياقىدا تەسۋىرلەنگەن. روماندا يېزىلغان بۇ ۋاقىت دەل 1933 - يىلى ئىدى. بىز بۇ يىل بىلەن جىرجىس ھاجىنىڭ يېشىنى توغرىلاپ كەينىگە ياندۇرىدىغان بولساق،

جىرجىس ھاجى 1900 - يىللىرى يېشى قىرىقتىن ئارتىپ كەتكەن كىشى بولۇپ چىقىدۇ. شۇڭا جىرجىس ھاجىنىڭ تۈركىيىگە

قاچان ئوقۇشقا ئەۋەتىلگەنلىكىنى ئىنچىكەلەپ تەكشۈرۈپ بېقىشىمىز لازىم.

مەسئۇت سەبىرىگە كەلسەك، مەسئۇت سەبىرى XIX ئەسىرنىڭ كېيىنكى يېرىمىدا ئاتۇشتا نامى چىققان «باي كۆز» جەمەتىنىڭ ئەۋلادى بولۇپ، ئۇنىڭ دادىسى ئاتۇشتىن ئىلىغا كۆچۈپ چىققان سابىر ھاجى دېگەن مەشھۇر باي ئىدى.

ئاپتونوم رايونلۇق ئەدەبىيات - سەنئەتچىلەر بىرلەشمىسىدە ئىشلەيدىغان يولداش لو شاۋۋېننىڭ «ۋەتەن ئالدىدىكى ئۆمۈرلۈك خاتالىق - مىنگو دەۋرىدىكى شىنجاڭ ئۆلكىسىنىڭ 8 - نۆۋەتلىك

رەئىسى مەسئۇدنىڭ ھاياتى» دېگەن ماقالىسىدە مۇنداق بايانلار بار: «ئۆز مىللىتىنى تېز تەرەققىي قىلدۇرۇش ۋە ئالغا باستۇرۇش، دۆلەتنى مۇنقەرزلىكتىن قۇتۇلدۇرۇش ئۈچۈن،

1904 - يىلى مەسئۇدنىڭ ئاتىسى سابىر مەسئۇدنى ياۋروپا بىلەن ئاسىيانىڭ چىگىرىسىغا جايلاشقان، شۇ چاغدىكى تۈرك ئوسمانلى ئىمپېرىيىسىنىڭ پايتەختى بولغان ئىستامبۇلغا ئوقۇشقا ئەۋەتىش قارارىغا كەلدى. شۇ يىلى مەسئۇد ئون ئالتە ياشقا كىرگەندى.

مەسئۇد ئەقىللىق، تىرىشچان بولغاچقا، ئالدى بىلەن، V ئەسىرنىڭ دەسلەپىدە قۇرۇلغان، ئۇزۇن تارىخقا ئىگە بولغان ئىستامبۇل ئۇنىۋېرسىتېتىغا كىرىپ ئوقۇدى، ئوقۇش پۈتتۈرگەندىن كېيىن، ھەيدەر پاشا ئۇنىۋېرسىتېتىغا كىرىپ

تېببىي ئىلىم ئۆگىنىپ، 1915 - يىلى ئوقۇش پۈتتۈردى. مەكتەپتە ئۇ «ئەخلاققا ياخشى، ئوقۇشتا ئەلا، چى ئوقۇغۇچى دېگەن باھاغا ئېرىشتى.»^①

لو شاۋۋېن ماقالىسىدە مەسئۇدنىڭ ئىستامبۇلغا ئوقۇشقا

① «شىنجاڭ تەزكىرىسى» (ئۇيغۇرچە) 1996 - يىللىق 1 - سان 75 - بەت.

چىققان يىلىنى 1904 - يىلى دەپ يازغان. «مەشئەل» ژۇرنىلىدا 1902 - يىلى دەپ يېزىلغان. مەن ئوقۇش تارىخى بىلەن يىلىنى توغرىلاپ باقسام، 1904 - يىلى چىققان دەپ يېزىشنىڭ قايىل قىلىش كۈچىگە ئىگە ئىكەنلىكى ئىسپاتلاندى. بۇمۇ بىز بۇنىڭدىن كېيىن ئىزدىنىپ بېقىشىمىز كېرەك بولغان بىر مۇھىم مەسىلە.

1985 - يىلى بېسىپ چىقىرىلغان «مەشئەل» ژۇرنىلىدا، ئىكساق «ھۈسەينىيە مەكتىپى» نىڭ داڭلىق ئوقۇتقۇچىلىرىدىن بولغان غوپۇر ئەپەندىم «ئۆچمەس ئىزلار» ناملىق ئەسلىمىسى ئېلان قىلىنغان. غوپۇر ئەپەندىم بۇ ئەسلىمىسىدە بەزى مۇھىم مەسىلىلەرنى يىپ ئۇچى تەرىقىسىدە كۆرسىتىپ ئۆتكەن: «مەن ھازىر سەكسەن ياشتىن ئېشىپ قالدىم... مەن مىلادى 1905 - يىلى (ھىجرىيە 1323 - يىلى) ياز پەسلىدە تۇغۇلغان ئىكەنمەن. ئېسىمگە كەلسەم، ئانام رايىلە بۇۋىم ئىكساق مەكتەپتە ئوقۇتقۇچىلىق قىلىدىكەن. باشقىلار ئۇنى «رايىلە بۇۋىم موللا ئاچام» دەيتتى. مەن دەسلەپكى خەت ساۋادىمنى مەرھۇم ئانام رايىلە بۇۋىمنىڭ تەربىيىسىدە چىقاردىم. ئاندىن ئابدۇراخمان ئەپەندىدە ئوقۇدۇم... مەن شاۋۋدۇن دوختۇر، ئابلىز ئەپەندى، ئىمىن ئىمام، تۇرسۇن ئەپەندىلەرنىڭ قولىدىمۇ ئوقۇغانىدىم. بۇ ئوقۇتقۇچىلار مېنى ئىنتايىن ئىخلاس بىلەن ئوقۇتقانىدى... شۇ مەزگىللەردە مەسئۇد، ئەمىرۇللا بەگ قاتارلىق كىشىلەرمۇ ئىكساققا ئوقۇتقۇچىلىق قىلغانىدى... ئۇ چاغلاردا، باشقا جايلاردا تېخى كۈنچە مەدرىس مائارىپى داۋاملىشىۋاتاتتى، يېڭىچە مائارىپ يوق ئىدى. ئىكساق مائارىپىنىڭ تەسىرى بىلەن، باشقا جايلاردىمۇ يېڭىچە مائارىپ يولغا قويۇلۇشقا باشلىدى. مەسىلەن، بەيساققا^① باھاۋۇدۇنباينىڭ

① بەيساق - ئۈستۈن ئاتۇشنىڭ بىر كەنتى

ياردىمى بىلەن، تۈركىيىدە ئوقۇپ كەلگەن ھەسەن ئەپەندى مەكتەپ ئاچقاندى. كەنجى ئەپەندى ئىكساق دارىلمۇئەللىمىدە. نىنىسى تۈگەتكەندىن كېيىن، بەيساققا ئوقۇتقۇچىلىق قىلغان. قايراققا^② سوپى ئەپەندى، ئابدۇراخمان ئەپەندى، ئىسلام ئەپەندىلەر، ئۇچاردا^③ تۇردى ئەپەندى، تاقۇتتا^④ ئىمىن ئەپەندى، قادىر ئەپەندى، كامال ئەپەندى قاتارلىق كىشىلەر مەكتەپ ئاچقان. ئۇلارنىڭ ھەممىسى ئىكساققا ئوقۇغان... مەن يىگىرمە ياش ۋاقىتلىرىمدا، ئىكساق مازار مەكتىپىنى پۈتتۈرۈپ، شۇ مەكتەپتە ئوقۇتقۇچى بولدۇم. مەن ھېساب، خەت - ئىملا دەرسى بېرەتتىم. ئىككى يىلدىن كېيىن، باھاۋۇدۇنباي مەمتىلى ئىمىنوپ بىلەن ئىككىمىزنى روسىيىگە ۋە تۈركىيىگە ئوقۇشقا چىقاردى. بىز ئەنجان، تاشكەنت، موسكۋالارغا باردۇق. لېكىن 1928 - يىلى باھاۋۇدۇن مۇسابايوپ غۇلجىدا ۋاپات بولدى. باھاۋۇدۇنباي ۋاپات بولغاندىن كېيىن، ئۇنىڭ خىزمەتچىلىرى بىزگە ئىگە بولمىدى. شۇنىڭ بىلەن بىز بىر تەرەپتىن ئىشلەپ، بىر تەرەپتىن ئوقۇدۇق...»^①

بىز بۇ بايانلاردىن باھاۋۇدۇنباي تۈركىيىگە ئوقۇشقا ئەۋەتكەن ياشلارنىڭ ئارىسىدىكى ھەسەن ئەپەندى بىلەن قادىر ئەپەندىنىڭ ئۈستۈن ئاتۇشقا قايتىپ كېلىپ ئوقۇتقۇچىلىق قىلغانلىقىنى بىلىش بىلەن بىرگە، مەسئۇد سەبىرىنىڭمۇ قىسقا مۇددەت ئىكساق ھۈسەينىيە مەكتىپىدە ئوقۇتقۇچى بولغانلىقىنى بىلىمىز ھەم يىل دەۋرىنىڭ 1915 - يىللىرىغا توغرا كېلىدىغانلىقىنى ئاڭقىرالايمىز. قارىغاندا، مەسئۇد سەبىرى

① قايراق، ② تاقۇت، ③ ئۇچار - ئۈستۈن ئاتۇشنىڭ كەنتلىرى
④ بۇ نەقىل مەشئەلنىڭ تۇنجى سانىنىڭ 57 - 58 - بەتلەردىن ئېلىندى.

تۈركىيىدىن قايتىپ كەلگەندىن كېيىن، ئاۋۋال «ھۈسەيىنىيە مەكتىپى» دە ئوقۇتقۇچىلىق قىلغان بولسا كېرەك. يولداش لو شاۋۋېن مەسئۇد سەبىرى ھەققىدىكى يۇقىرىدا تىلغا ئېلىنغان ماقالىسىدە بۇ ھەقتە سۆز ئاچمىغان. لو شاۋۋېننىڭ ماقالىسىدە «مائارىپنى راۋاجلاندۇرۇپ، مىللەتنى گۈللەندۈرۈش بۈيۈك تۇغىنى لەپىلدىتىش» دېگەن كىچىك ماۋزۇ ئاستىدا، مەسئۇد سەبىرىنىڭ مائارىپ ھاياتى توغرىسىدا مۇنداق دەپ يېزىلغان: «مەسئۇد 1915 - يىلى تۈركىيىدىن «ئەخلاققا ياخشى، ئوقۇشتا ئەلا، دېگەن باھا ۋە مول تىببىي بىلىم ھەمدە پانتۇركىزىملىق ئىدىيىنى ئېلىپ يۇرتىغا قايتىپ كەلدى. ئەينى ۋاقىتتىكى ئىلى رايونىدا، مەسئۇدقا ئوخشاش چەت ئەلگە چىقىپ 11 يىلدىن ئارتۇق ئوقۇپ كەلگەنلەر يەنىلا ناھايىتى ئاز ئۇچرايتتى. ئۇ، قايتىپ كەلگەندىن كېيىن، ئۆز يۇرتى بىلەن ئىستامبۇلنى سېلىشتۇرۇپ، ئۆز يۇرتىنىڭ ناھايىتى قالاق ھالەتتە قالغانلىقىنى چوڭقۇر ھېس قىلدى. بۇ ئۇنىڭغا قاتتىق تەسىر قىلدى. ئۇ ئەسلى تىببىي بىلىم ئۆگىنىپ، يۇرتىغا قايتىپ كەلگەندىن كېيىن، كېسەل داۋالاشنى كۆڭلىگە پۈككەندى. بىراق ئۇ ئۆز خەلقىنىڭ روھىي ھالىتىگە قاراپ، بىر دوختۇر قانچىلىك ئادەم قۇتقۇزالايدۇ؟ دوختۇر پەقەت فىزىئولوگىيىلىك جەھەتتىكى كېسەلنى داۋالىيالايدۇ، ھەرگىزمۇ مەدەنىيەت جەھەتتىكى قالاقلىق كېسەلنى داۋالاپ قۇتقۇزالمىدۇ، دېگەن ئويغا كەلدى. ئۇ ئويلاپ شۇ يەرگە كەلگەندە، تۈركىيىدىكى ياش تۈركچىلەر پارتىيىسىنىڭ پروگراممىسىدىكى «ھەقسىز مائارىپنى يولغا قويۇش، نىڭ ئۇلۇغۋار ۋە چوڭقۇر ئەھمىيىتىنى تونۇپ يەتتى. شۇنىڭ بىلەن، ئۇ تىبابەتچىلىكتىن ۋاز كېچىپ، مائارىپ بىلەن شۇغۇللىنىش قارارىغا كەلدى. مەسئۇدنىڭ ئائىلىسى باي بولغانلىقتىن، ئۆزى مەبلەغ چىقىرىپ «تۇران» مەكتىپىنى

قۇردى ۋە ئۆزى مەكتەپ مۇدىرى بولدى. ئۇ، ئاممىنىڭ قوللىشىنى، ئۆز پەرزەنتلىرىنى ئاكتىپ ھالدا مەكتەپكە ئاپىرىپ بېرىشىنى قولغا كەلتۈرۈش ئۈچۈن، تىبابەتچىلىكتىن ۋاز كېچىپ، مائارىپ بىلەن شۇغۇللانماقچى بولغانلىقىنى، شۇ ئارقىلىق مىللەتنى گۈللەندۈرۈپ، ئۆز مىللىتىنى نامراتلىق ۋە قالاقلىقتىن قۇتقۇزۇش مەقسىتىگە يەتمەكچى بولغانلىقىنى پۈتۈن يۈرنداشلىرىغا ئۇقتۇردى.

تۈرك ئوسمانلى ئىسلام ئىمپېرىيىسىدە، مەيلى سۇلتان ئابدۇلھەمىد II نىڭ ئېلان قىلغان ئاساسىي قانۇنىدا بولسۇن ياكى ياش تۈركچىلەر پارتىيىسىنىڭ 1908 - يىلى خىتابنامە شەكلىدە ئېلان قىلىنغان، مەزكۇر پارتىيىنىڭ قۇرۇلتىيىدا ماقۇللانغان سىياسىي پروگراممىسىدا بولسۇن، تۈرك تىلىنى ئىگىلەشنىڭ مۇھىملىقى ئالاھىدە تەكىتلەنگەندى. ھېلىقى ئاساسىي قانۇننىڭ ئون سەككىزىنچى ماددىسىدا: «دۆلەتنىڭ ھۆكۈمەت تىلى بولغان تۈرك تىلىنى بىلىش ھۆكۈمەت خىزمىتىنى قىلىدىغانلار ھازىرلىشى زۆرۈر بولغان شەرتتۇر، دېيىلگەن بولسا، ئاتىمىش سەككىزىنچى ماددىسىدا، تۆۋەن پالاتا ئەزالىرى سايلىمىدا، تۈرك تىلىنى بىلمەيدىغانلارنى سايلاشقا بولمايدۇ، سايلىنىشنىڭ شەرتلىرىدىن بىرى «تۈركچىنى ئوقۇيالايدىغان ۋە مۇمكىنقەدەر يازالايدىغان بولۇش» دەپ كۆرسىتىلگەن. سىياسىي پروگراممىنىڭ ئون يەتتىنچى ماددىسىدا بولسا، بارلىق ئىپتىدائىي مەكتەپلەردە «تۈرك تىلى ئاساسلىق دەرس قىلىنىدۇ» دەپ بەلگىلەنگەن. ئۇ چاغدا، مەسئۇدنىڭ كۆڭلىدە، پەقەت پانتۇركىزىملا ئۆز مىللىتىنى قۇتقۇزالايدۇ، پانتۇركىزىمنىڭ مەنىۋى كۈچى تۈرك ئوسمانلى ئىسلام ئىمپېرىيىسىدىن كېلىدۇ، دېگەن قاراش بولغاچقا، ئۇ ئاچقان مەكتەپتە تۈرك تىلى ئاساسلىق دەرس قىلىندى. لېكىن ئەينى ۋاقىتتىكى ياڭ زېڭشىن

«مائارىپنىڭ ئىچكى سىياسەت ئۈچۈن ھەممىدىن مۇھىم، لىقىنى چوڭقۇر بىلەتتى... بۇنداق دەرسلەر ئۆتۈلسە، ئېلىمىزگە ياراملىق ئىختىساسلىق كىشىلەرنى تەربىيەلەش قىيىنلا بولۇپ قالماستىن، ئەكسىچە مىللىي، دىنىي ئېزىقتۇرۇشنىڭ ئۇرۇقلىرىنى چېچىۋېتىشى مۇمكىن ئىدى... شۇڭا، ياك زېڭشىن 1917 - يىلى ئوخشاش سەۋەبلەرنى كۆرسىتىپ، مەسئۇد ئاچقان «تۇران» مەكتىپىنىمۇ تەكشۈرۈپ بېجەتلىۋەتتى.

1921 - يىلىدىن 1922 - يىلىغىچە بولغان ئارىلىقتا، ئۆكتەبىر ئىنقىلابى غەلبە قازانغانلىقتىن، پانتۇركىزم بىلەن زادى چىقىشالمايدىغان بىر خىل ئىدىيە ئىلى رايونىغا ناھايىتى چوڭ تەسىر كۆرسەتتى، مەسئۇد بۇ خىل يېڭى ئىدىيىنى توسۇش ئۈچۈن، يەنە ئۆز مەبلىغى بىلەن تۆت يەردە «دەرنەك» مەكتىپىنى ئاچتى. ياك زېڭشىن مەسئۇد ئاچقان بۇ يېڭى مەكتەپلەرنىمۇ تەكشۈرۈپ توختىتىۋەتتى.

مەسئۇدنىڭ ئىككى قېتىم ئاچقان مەكتىپى تاقىۋېتىلگەن بولسىمۇ، لېكىن ئۇ نىيىتىدىن ھەرگىز يانمىدى، بەلكى ھەقىقەت قولۇمدا دەپ قاراپ، ئۈچ يىل ئۆتكەندىن كېيىن - 1925 - يىلى يەنە ئىلى مەكتىپىنى ئاچتى. ياك زېڭشىنمۇ مەسئۇدنىڭ مەكتەپ ئېچىشىنى نەچچە قېتىم چەكلەپمۇ توسۇپ قالالمىغانلىقتىن، ئۇنى سۇيىقەست بىلەن شۇغۇللىنىپ، يولدىن چىقىپ كەتتى دەپ گومانلىنىپ، ئۈچىنچى قېتىم - 1926 - يىلى مەسئۇد ئاچقان ئىلى مەكتىپىنى تەكشۈرۈپ بېجەتلىدى ۋە مەسئۇدنى سوتلاش ئۈچۈن نازارەت ئاستىدا ئۈرۈمچىگە ئېلىپ كەلدى. ياك زېڭشىن مەسئۇدنى ئۈچ قېتىم ئۆزى سوراق قىلدى ھەمدە ھەر تەرەپلىمە تەكشۈرۈش ئارقىلىق، ئۇنىڭ مەكتەپ ئېچىشىدا بەلگىلىمىگە خىلاپ جايلار بولسىمۇ، بىراق جىنايى پاكىت شەكىللەنمىگەنلىكتىن، ئۇنى كەچۈرۈم قىلدى، يىل

ئاخىرىدا، تەسەللى بېرىپ، گۇناھسىز دەپ قويۇپ بەردى. 1927 - يىلى مەسئۇد ئىلىغا قايتىپ بارغاندىن كېيىن، يەنە «دۆڭمەھەللە» مەكتىپىنى ۋە ئىككى باشلانغۇچ مەكتەپنى ئېچىپ، ھۆكۈمەتكە يېقىن ئادەملەرنى مەكتەپ مۇدىرلىقىغا ۋە ئوقۇتقۇچىلىققا تەكلىپ قىلىپ، ھۆكۈمەت بىلەن بولغان مۇئەييەن مۇناسىۋەتنى ساقلاپ قالدى.

مەسئۇد تۈركىيىدە ئوقۇپ كەلگەندىن كېيىن، ئون نەچچە يىل ئەقلى قوۋۋىتى ۋە توپلىغان يۈز مىڭ سەردىن ئارتۇق مەبلىغىنى سەرپ قىلىپ مەكتەپ ئاچقان بولسىمۇ، بىراق ئون ئىككى يىل داۋامىدا ئاچقان مەكتىپى ئۇدا بېجەتلىنىپ، توختىتىپ قويۇلۇپ، ئوڭۇشسىزلىقلارغا ئۇچرىدى...»^① مەسئۇد سەبىرىنىڭ 1930 - يىللاردىن كېيىنكى ھاياتى سىياسىي سەھنىدە ئۆتكەن. ئۇ 1950 - يىلى، ئاتمىش ئۈچ يېشىدا ئۇ ئالەمگە سەپەر قىلغان.

ئاكا - ئۇكا مۇسابايىۋلار 1900 - يىللارنىڭ باشلىرىدا تۈركىيىگە بىر تۈركۈم ياشلارنى ماڭدۇرغاندىن كېيىن، مائارىپ ساھەسىدە يەنە ئىككى ئۇلۇغ ئىشنى ۋۇجۇتقا چىقارغان. يەنى، ئۇلار ئىكساق كەنتىدە مەخسۇس ئوقۇتقۇچى يېتىشتۈرىدىغان «ھەبىب زادە دارىلمۇئەللىمىن» مەكتىپىنى ئاچقان، يەنە بىرى، غۇلجىدا «تېخنىكلار مەكتىپى» نى تەسىس قىلغان.

ئاكا - ئۇكا مۇسابايىۋلارنىڭ «تېخنىكلار مەكتىپى» ئىچىشىنىڭ سەۋەبىنى ئۇلارنىڭ ئىگىلىكىنىڭ تەرەققىي قىلغانلىقى بىلەن باغلاپ چۈشەندۈرۈش مۇمكىن.

1895 - يىلى، ئاكا - ئۇكا مۇسابايىۋلار غۇلجا شەھىرىدە ئۆزلىرىنىڭ باش تىجارەتخانىسى - «مۇسابايىۋ بۇرادەرلىرى

① «شىنجاڭ تەزكىرىسى» (ئۇيغۇرچە) 1996 - يىللىق 1 - سان.

شېركىتى» نى قۇرغان.

ھۈسەيىنباي بىلەن باھاۋۇدۇنباي دادىسى مۇساباي ھاجىم ئۆلۈپ كەتكەندىن كېيىن، يېڭىدىن قۇرۇلغان بۇ شېركەتنى قانداق رۇناق تاپقۇزۇش ئۈستىدە كۆپ باش قاتۇرغان. ئاخىرى ئۇلار ئانا ئىزىغا ۋارىسلىق قىلىپ، ئىچكى - تاشقى سودىنى بىردەك راۋاجلاندۇرۇش قارارىغا كەلگەن. نەتىجىدە، ئۇلار شىنجاڭنىڭ يەرلىك ئالاھىدە مەھسۇلاتلىرىنى ۋە ئىچكىرى ئۆلكىلەرنىڭ بىر قىسىم مەھسۇلاتلىرى بىلەن ھەر خىل دورا - دەرەمەكلىرىنى ئوتتۇرا ئاسىيا، روسىيە ۋە ياۋروپاغا ئېلىپ بارغان. ئۇلار بىر تەرەپتىن سودا قىلسا، يەنە بىر تەرەپتىن ياۋروپا ئەللىرىنىڭ سودا - سانائەت، پەن - تېخنىكا تەرەققىياتىنى كۆزدىن كەچۈرگەن. غەرب دۇنياسىنىڭ سانائەت تەرەققىياتى، يېڭى ماٹارىيىنىڭ گۈللەنگەن مەنزىرىسى ئۇلاردا چوڭقۇر تەسىرات قالدۇرغان. ئۇلار ئانا ۋەتىنىگە قايتىپ كەلگەندىن كېيىن، سودا بىلەن سانائەتنى جىپسىلاشتۇرۇشقا بەل باغلىغان. شۇنىڭ بىلەن ئۇلار ئىمپورت - ئېكسپورت سودىسىنى قانات يايدۇرۇپ، چەت ئەللەرنىڭ سانائەت مالىسىنى كۆپلەپ كىرگۈزگەن ھەم شىنجاڭنىڭ خام ئەشياىلىرىنى چىقارغان. ئەنە شۇ خىلدىكى كۆپ قېتىملىق سودا ئارقىلىق، ئۇلار ياۋروپا ئەللىرىگە تونۇلغان ھەمدە «ئاكا - ئۇكا مۇسابايۇلار» دەپ داڭق چىقارغان.

ئۇلار چەت ئەللەردىكى زامانىۋى كۆن - خۇرۇم زاۋۇتلىرىنىڭ ئىلغار ئىشلەپچىقىرىش تېخنىكىسى ۋە ئەلا سۈپەتلىك مەھسۇلاتلىرىنى كۆرگەندىن كېيىن، 1885 - يىلى دادىسى مۇساباي ھاجىم كۈرەدە قۇرغان تېرە پىششىقلاپ ئىشلەيدىغان قول سانائەت كارخانىسىنىڭ تولىمۇ قالاق ئىكەنلىكىنى ھېس قىلغان ۋە 1895 - يىلىنىڭ ئاخىرىدا بۇ كارخانىنى ھازىرقى ئىلى تېرە زاۋۇتىنىڭ ئورنىدىكى ئىككى

قەۋەتلىك ئىشخانا بىناسىدىن شىمال تەرەپكە ئۇزۇنلۇقى ئۈچ مىڭ مېتىر، كەڭلىكى تۆت يۈز مېتىرلىق دائىرىگە كېڭەيتىپ، سۇ كۈچى بىلەن ھەرىكەتلىنىدىغان تېرە پىششىقلاپ ئىشلەش كارخانىسى قىلىپ ئۆزگەرتىپ قۇرغان. لېكىن بۇمۇ ئۇلارنىڭ ئارزۇسىدەك بولمىغان، شۇنىڭ بىلەن ئۇلار روسىيە ھۆكۈمىتىدىن زامانىۋى كۆن - خۇرۇم زاۋۇتى ئۈسكۈنىلىرىنى سېتىپ بېرىشنى تەلەپ قىلغان. بىراق روسىيە تەرەپ ئاكا - ئۇكا مۇسابايۇلارنىڭ زامانىۋى سانائەت كارخانىسى قۇرۇشىغا جان - جەھلى بىلەن قارشى تۇرۇپ، ئۇلار تەلەپ قىلغان ئۈسكۈنىلەرنى سېتىپ بەرمىگەن. ئەمما بۇ ئىككى ئەزىمەت شىنجاڭدا سانائەت كارخانىسى قۇرۇش ئىرادىسىدىن زادىلا يانماي، داۋاملىق ئىزدەنگەن.

1903 - يىلى، ھۈسەيىنباي تەكلىپكە بىنا ئەن موسكۋادا ئۆتكۈزۈلگەن خەلقئارالىق يەرمەنكىگە قاتناشقان، بۇ يەرمەنكىگە ئالدى يەتتە يىل، ئەڭ كەينى ئۈچ يىل تەييارلىق كۆرگەن چوڭ سودىگەرلەرنىڭ يەرلىك ماللىرى ۋە تەرەققىي قىلغان ئەللەردىن كەلگەن چەت ئەللىك سودىگەرلەرنىڭ خىلمۇخىل سانائەت ماللىرى قوبۇلغان. بۇ يەرمەنكىگە تاشكەنتلىك ئۆزبېك سودىگەر ئەرشانباي پۈتۈن تۈركىستاندىن يىغقان بىرقانچە يىللىق پاختىسىنى قويغانىدى. بۇ پاختىنىڭ ئومۇمىي قىممىتى يۈز مىڭ تىلغا يېتەتتى. يەرمەنكى باشلانماي تۇرۇپ، ئالدىن كەلگەن سودىگەرلەر مال كۆرۈۋاتقان مەزگىلدە، بىر ئىنگىلىز سودىگەر ھۈسەيىنبايغا، سىز ئۆزبېك تىلىنى بىلىدىكەنسىز، بۇ پاختىنى ماڭا سودا قىلىپ قويسىڭىز! دېگەن. ھۈسەيىنباي پاختىنىڭ كىلوسىغا سەكسەن تىيىندىن باھا قويۇپ، ئىنگىلىز سودىگەرگە سودا قىلىپ قويغان. ئىنگىلىز سودىگەر پاختىنىڭ ئومۇمىي سوممىسىنى بىلگەندىن كېيىن، پۇلى يەتمەي بۇ سودىدىن يېنىۋالغان. يەرمەنكى قائىدىسىدە، يەرمەنكىگە قاتناشقانلار مالغا

تېللىق پاي چېكى سېتىۋالغان ۋە شۇ مۇناسىۋەت بىلەن گېرمانىيەلىك كاپىتالىستلار بىلەن تونۇشقان. 1904 - يىلى ھۈسەيىنباي ئىنىسى باھاۋۇدۇنبايى نۇرغۇن مال - دۇنيا بىلەن گېرمانىيەگە سودا قىلىشقا ۋە شۇ پۇرسەتتە زاۋۇت ئۇقۇشۇپ كېلىشكە ئەۋەتكەن. باھاۋۇدۇنباي گېرمانىيەدە تىجارەت قىلغاچ، تېرە زاۋۇتى، توقۇمىچىلىق زاۋۇتلىرىنى كۆزدىن كەچۈرگەن ھەمدە كۆن - خۇرۇم ئىشلەش زاۋۇتىنى سېتىۋېلىش قارارىغا كەلگەن. باھاۋۇدۇنباي گېرمانىيەنىڭ ماين دەرياسى بويىغا جايلاشقان فرانكفورت شەھرىدىكى «فرانكفورت ئاسايىن» زاۋۇتىغا ئالدىن بەش يۈز مىڭ سوم ئالتۇن پۇل زاكالت قويۇپ، كۆن - خۇرۇم زاۋۇتىنى زاكاز قىلغان. ئۇنىڭدىن باشقا، ستانوك، كەپشەرلەش ماشىنىسى قاتارلىق بىر يۈرۈش ماشىنا - ئۈسكۈنىلەرنى سېتىۋالغان. يەنە بىر تەرەپتىن، يۇقىرى ئىش ھەققى بېرىش، ياخشى تۇرمۇش شارائىتى يارىتىپ بېرىش ۋە بىخەتەرلىككە كاپالەتلىك قىلىشقا ۋەدە بېرىپ، ئىنژېنېر، رېمونتچى، مېخانىك، تېلېگراف خادىمى، كۆن - خۇرۇم ئىشلەش مۇتەخەسسىسى بولۇپ بىر تۈركۈم مۇتەخەسسىس ۋە تېخنىكلارنى شىنجاڭغا بېرىپ ئىشلەشكە تەكلىپ قىلغان. ئۇلار ئىچىدە، زاۋۇت قۇرۇشقا مەسئۇل ئىنژېنېر بىلەن تېلېگراف خادىمى ئىككى يىللىق مۇددەت بىلەن، باشقا خادىملار بەش يىللىق مۇددەت بىلەن تەكلىپ قىلىنغان. مۇشۇ مۇددەت ئىچىدە كەسىپلەر بويىچە شاگىرتلارنى تەربىيەلەپ يېتىشتۈرۈپ بېرىش شەرت قىلىنغان بولۇپ، ۋاقىتنى ئۇزارتىش ئىككى تەرەپنىڭ رايىغا قالدۇرۇلغان.

گېرمانىيە سانائەت شىركىتى توختام بويىچە زاۋۇتىنى 1906 - يىلى پۈتتۈرۈپ بەرگەن. ئېيتىشلارغا قارىغاندا، زاۋۇتنى سېتىپ بەرگەن كاپىتالىستنىڭ ئىسمى دورلاخ دېگەن

ئالدىراپ باھا قويماسلىق، ئەگەر باھا كېسىلىپ، سېتىۋالماقچى بولغان تەرەپ يېنىۋالسا، بۇ مالنىڭ سېتىلماي قېلىشىنىڭ ئالدىنى ئېلىش ئۈچۈن، مالنى باھا كەسكۈچىنىڭ ئېلىشى لازىم ئىكەن. شۇ سەۋەبتىن، يۈز مىڭ تېللىق پاختا ھۈسەيىنباينىڭ گەدىنىگە چۈشۈپ قالغان. ھۈسەيىنباي بۇ كېلىشمە سېلىقنى قانداق ھەل قىلىشنىڭ ئامالىنى ئىزدەۋاتقاندا، زاخار مارۇزۇۋ ئىسىملىك بىر يەھۇدىي سودىگەر ئۇنىڭغا ئۇچۇر بېرىپ: «ياۋروپادا ئاپەت يۈز بېرىپ، پاختا ئۆكسۈپ قالدى، نۇرغۇن زاۋۇتلار خام ئەشيا يوق توختاپ كەتتى، پات ئارىدا بۇ يەرمەنكىگە ياۋروپالىق توقۇمىچىلىق فابرىكا كاپىتالىستلىرى كېلىدۇ، پاختا سۈپەتلىك ئىكەن، ياخشى شۇلارنى كۈتكىن!» دېگەن. دەرۋەقە، يەرمەنكى باشلانغاندا، ياۋروپالىق سودىگەرلەر يېتىپ كەلگەن، ھېلىقى زاخار مارۇزۇۋنىڭ سودا قىلىپ قويۇشى بىلەن، ھۈسەيىنباي پاختىنى (قىممىتى يۈز مىڭ تىللا، يەنى بىر دانە تىللا ئون سوم بولۇپ، جەمئىي بىر مىليون سوملۇق پاختا) بىر سوم يىگىرمە تىيىندىن پادىن ئىسىملىك بىر سودىگەرگە سېتىپ، ئەللىك مىڭ تىللا پادا ئالغان. ئۇنىڭدىن باشقا، ھۈسەيىنباي موسكۋا يەرمەنكىسىگە ئېلىپ كەلگەن ئۆزىنىڭ ماللىرىنىمۇ سېتىپ، ناھايىتى كۆپ پادا ئالغان. بۇ قېتىمقى غايەت زور پادا بۇ ئىككى ئاكا - ئۇكىنىڭ زامانىۋى تېرە زاۋۇتىنى قۇرۇش پىلانىنى تېزلىتىشكە ئاساس سالغان. ① شۇ يىللىرى، گېرمانلار تۈركىيە بىلەن باغدات ئوتتۇرىسىدا تۆمۈر يول ياساپ، پاي چېكى ساتقان. ھۈسەيىنباي قىرىق مىڭ

① بۇ بايانلار تارىخچى شېرىپ خۇشتار ئەپەندىنىڭ «شىنجاڭ سودا گېزىتى» نىڭ 1993 - يىلى 5 - ئاينىڭ 10 - كۈنىدىكى سانىدا ئېلان قىلىنغان ماقالىسىدىن ئېلىندى.

گېرمان ئىكەن. شۇ يىلى، گېرمانىيىدىن تەكلىپ قىلىنغان تېخنىك خادىملارنىڭ مەسئۇللۇقىدا، زاۋۇت ئەسلىھەلىرى روسىيە ئارقىلىق ئىلىغا توشۇلۇشقا باشلايدۇ. زاۋۇت ئۈسكۈنىلىرى روسىيە چېگرىسىغا كىرگەندە، ھاك - تاڭ قالغان چار پادىشاھ ھۆكۈمىتى ئۇلارنى ئۆز زېمىنى ئارقىلىق ئېلىپ مېڭىشقا رۇخسەت قىلمايدۇ. ھۈسەيىنباي بۇ ئەھۋالنى دەرھال شىنجاڭنىڭ شۇ چاغدىكى باش مۇپەتتىشى لىيەن كۈيگە مەلۇم قىلىدۇ، لىيەن كۈي بۇ مەسىلىگە جىددىي قاراپ، 1881 - يىلى ئىمزالانغان «جۇڭگو - روسىيە ئىلى شەرتنامىسى» دا بەلگىلەنگەن «جۇڭگونىڭ چەت ئەللەردىن ئىمپورت قىلغان ماللىرى روسىيە زېمىنى ئارقىلىق ئۆتۈشكە، روسىيەنىڭ چەت ئەللەردىن ئىمپورت قىلغان ماللىرى جۇڭگو زېمىنى ئارقىلىق ئۆتۈشكە رۇخسەت قىلىنىدۇ» دېگەن ماددىسىغا ئاساسەن، بۇ ئىشنى ئىلى جاڭجۇنى جى رۇبىنىڭ بىر تەرەپ قىلىشىغا يوللايدۇ. نەتىجىدە، ھۆكۈمەتنىڭ ئارىلىشىشى بىلەن، چار روسىيە ھۆكۈمىتى باھاۋۇدۇنبايغا زاۋۇتنى توقسان كۈن ئىچىدە روسىيە زېمىنىدىن ئېلىپ چىقىپ كېتىشى، بەلگىلەنگەن مۆھلەتتىن ئېشىپ كەتسە، زاۋۇتنى روسىيەدە قۇرۇشنى ئۇقتۇرىدۇ. يەنە بىر تەرەپتىن، يەتتىسۈدىكى يەركەنت شەھرىنىڭ ۋالىيسى ۋەلىباي يولداشوو^① ئارقىلىق باھاۋۇدۇنبايغا خىزمەت ئىشلەپ، ئۇنى زاۋۇتنى روسىيەدە قۇرۇشقا دەۋەت قىلىدۇ. ئەمما ئاكا - ئۇكا مۇسابايۇلار بۇ دەۋەتنى رەت قىلىپ، زاۋۇت ئۈسكۈنىلىرىنى

① ۋەلىباي يولداشوو غۇلجىدا تۇغۇلغان، كۆچ - كۆچ ۋەقەسىدە يەتتىسۈغا چىقىپ كەتكەن، ئوتتۇرا ئاسىيا بويىچە مەشھۇر بايلارنىڭ بىرى، 1924 - يىلى شىنجاڭغا قايتىپ كەلگەن، كېيىن ئۈرۈمچىدە ۋاپات بولغان.

پۈتكەشكە كىرىشىدۇ.

زاۋۇت ئۈسكۈنىلىرى گېرمانىيىدىن پويىز بىلەن روسىيەنىڭ ئومىسكى شەھرىگە توشۇپ كېلىنىدۇ. ئومىسكىدىن ئېرتىش دەرياسى ئارقىلىق پاراخوت بىلەن سىمپولاتنىسكى شەھرىگە يۆتكەپ كېلىنىدۇ. ئاخىرىدا سىمپولاتنىسكىدىن قورغاس ئارقىلىق غۇلجىغا ئېلىپ كېلىشلا قالىدۇ. بۇ يولنىڭ مۇساپىسى بىر يۈز ئون كىلومېتىردىن ئارتۇق بولۇپ، قاتناش ئىنتايىن قولايىسىز ئىدى. ئۇنىڭ ئۈستىگە، چار روسىيە ھۆكۈمىتى خىلمۇخىل توساقلارنى قۇرۇپ، ئۇلارغا زور قىيىنچىلىقلارنى تۇغدۇرۇۋاتقاندى. ئەمما ئاكا - ئۇكا مۇسابايۇلار قەتئىي تەۋرەنمەي، جىددىي تەدبىر قوللىنىپ، بىر يۈز ئون كىلومېتىر مۇساپىنىڭ ئوي - دۆڭ يەرلىرىنى تۈزلەپ، ئىككى يۈز سەكسەن ئالتە ئورۇنغا چوڭ - كىچىك كۆۋرۈك سالدۇرىدۇ. يۆتكەشكە قولايلىق بولۇش ئۈچۈن، زاۋۇت ئۈسكۈنىلىرىنى چوۋۇپ پارچىلايدۇ. ئۈسكۈنىلەرنىڭ ئەڭ ئېغىرى تۆت توننا، ئەڭ يېنىكى بىر يېرىم توننا كېلەتتى. بۇلارنى توشۇش ئۈچۈن ئېغىر يۈك كۆتۈرىدىغان ھارۋىلارنى ياسىتىدۇ. توقسان ئالتە باش ئۆكۈز تەييارلاپ، ھەر بىر ھارۋىغا ئالتىدىن ئون ئىككىگىچە ئۆكۈز قاتىدۇ. زاۋۇت غۇلجىغا توشۇپ كېلىنگەندىن كېيىن، ھازىرقى ئازاد كوچا 223 - نومۇرلۇق قورۇغا ئورۇنلاشتۇرۇلدى. 1907 - يىلى كۈزدە، زاۋۇت قۇرۇلۇشىغا ئىش باشلىنىپ، 1909 - يىلى ئاساسىي بىناسى ۋە يىگىرمە بەش مېتىر ئېگىزلىكتىكى زاۋۇت تۇرخۇنى پۈتۈپ، ئىشقا كىرىشتۈرۈلدى. زاۋۇت رەسمىي ئىشقا كىرىشتۈرۈلگىچە، جەمئىي بىر مىليون ئىككى يۈز مىڭ سوم ئالتۇن پۇل چىقىم بولىدۇ. ئەينى ۋاقىتتىكى ئايرىۋاشلاش نىسبىتى بويىچە، بۇ پۇلنى ئالتۇنغا سۇندۇرغاندا، ئۈچ يۈز مىڭ سەر ئالتۇن بولاتتى.

مانا مۇشۇ زاۋۇتتا تېخنىك ئىشچىلارنى تەربىيەلەپ
يېتىشتۈرۈش ئۈچۈن، ئاكا - ئۇكا مۇسابايېۋلار گېرمانىيە تەرەپ
بىلەن كېلىشىم ھاسىل قىلىپ بولۇپلا جىددىي تەييارلىق قىلىپ،
ھازىرقى ئىلى سىغىن شۆيۈەننىڭ ئورنىدا تېخنىك ئىشچىلار
مەكتىپىنى قۇرىدۇ. مەكتەپ تەخمىنەن 1906 - يىلى، ئىمىر
داموللا، نىزامىدىن قاتارلىق چەت ئەللىك ئوقۇتقۇچىلارنى
تەكلىپ قىلىپ، تەڭرىتېغىنىڭ جەنۇبىي ۋە شىمالدىن 160
ئوقۇغۇچىنى قوبۇل قىلىپ رەسمىي ئوقۇش باشلىغان. مەكتەپتە
تىل - ئەدەبىيات، ماتېماتىكا، فىزىكا، خىمىيە دەرسلىرى
تەسىس قىلىنغان. كەسپىي دەرسلىرى يەنى كۆن - خۇرۇم
ئىشلەش تېخنىكىسى، خام تېرە ۋە پىششىق مەھسۇلاتلارنى پىرىيوم
قىلىش ھەققىدىكى دەرسلىرىنى گېرمانىيەلىك ئىنژېنېر ماگىن
ئەپەندى ئۆتكەن. 1909 - يىلى كۆن - خۇرۇم زاۋۇتى رەسمىي
ئىشقا كىرىشتۈرۈلگىچە، ئۈچ قارار ئوقۇغۇچى تەربىيەلەپ
چىقىلغان، بۇ ئۈچ قاراردا جەمئىي بەش يۈز سەكسەن ئوقۇغۇچى
ئوقۇش پۈتتۈرگەن. بۇلاردىن ئىككى يۈزگە يېقىن ئوقۇغۇچى
تاللىنىپ ئىشچىلىققا قوبۇل قىلىنغان.

بۇ كۆن - خۇرۇم زاۋۇتى ئىشلەپچىقىرىشقا كىرىشكەندىن
كېيىن، يىلىغا قىرىق مىڭ پارچە چوڭ تېرە (ئات - كالا
تېرىسى)، ئالتە يۈز مىڭ پارچە كىچىك تېرە (قوي - ئۆچكە
تېرىسى) ئىشلەپ چىقىرالايدىغان بولغان. شۇنىڭدىن باشلاپ،
زاۋۇت روسىيەنىڭ پۈتكۈل تۈركىستان رايونىنى ۋە موسكۋا،
سانكت - پېتېربۇرگ قاتارلىق شەھەرلىرىنى مەھسۇلات بىلەن
تەمىنلىگەن. مەھسۇلاتلىرىنىڭ تۈرى كۆپ بولۇپ، كۆن -
خۇرۇم، مەسكاپ، چەم، چىگرىن، شاۋرۇن قاتارلىق ئون ئۈچ
خىل ئاساسلىق مەھسۇلات، شام، سوپۇن، تۈگمە، يار يېلىم،
ھەر خىل ئاياغ كىيىم، ھەر خىل خۇرۇم چاپان، تاسما، شەپكە،

ئىگەر - جابدۇق، ھارۋا جابدۇقلىرى قاتارلىق ئون ئىككى خىل
قوشۇمچە مەھسۇلات ئىشلەپ چىقىرىلغان.
تارىخچى شېرىپ خۇشتار ئەپەندىنىڭ «مۇسابايېۋ ۋە ئۇنىڭ
سودا كارخانىسى» دېگەن ماقالىسىدە ستاتا كەلتۈرۈلگەن جيا
ئېنىفى، جياڭ جياڭلارنىڭ «ئىلى لىچۈەن تېرە زاۋۇتى
ھەققىدە سۆز» دېگەن ماقالىسىدە، ئاكا - ئۇكا مۇسابايېۋلارنىڭ
1885 - يىلى ئىلى كۈرەدە قۇرغان تېرە پىششىقلاپ ئىشلەش
زاۋۇتىنىڭ مەملىكەت بويىچە تۇنجى بولۇپ شاڭخەيدە (1890 -
يىلى) قۇرۇلغان «جۇجىشاۋ تېرە زاۋۇتى» دىن بەش يىل بۇرۇن
قۇرۇلغانلىقى، مۇسابايېۋلارنىڭ 1909 - يىلى ئىشقا
كىرىشتۈرۈلگەن تېرە زاۋۇتىنىڭ 1906 - يىلى شاڭخەيدە ياپونلار
مەبلەغ سېلىپ قۇرغان «جياڭنەن» تېرە زاۋۇتىدىن ئۈچ يىل
كېيىن قۇرۇلغانلىقى، 1913 - يىلى جۇڭگو ئۆزى قۇرغان 11
ئورۇندىكى تېرە، كاۋچۇك زاۋۇتلىرىنىڭ ئومۇمىي كاپىتالى تۆت
مىليون ئالتە يۈز سەككىز مىڭ يۈەن بولۇپ، ھۈسەيىنباينىڭ
ئىلىدىكى تېرە زاۋۇتىنىڭ كاپىتالىدىن بىر مىليون يۈەنلا كۆپ
ئىكەنلىكى . . . مۇسابايېۋلارنىڭ تېرە زاۋۇتىنىڭ مەملىكەت
بويىچە ئىلغار زاۋۇتلارنىڭ بىرى ئىكەنلىكى يېزىلغان.

بۇ زاۋۇت 1909 - يىلى رەسمىي ئىشلەپچىقىرىشقا
كىرىشتۈرۈلگەن، بىرنەچچە يىلغىچە، زاۋۇتنىڭ باش
بوغالتىرى، كاسسىرى، ستاتىستىكا خادىمى، كاتىبات مەسئۇلى
قاتارلىق مۇتەخەسسسلەرنى روسىيەلىك رۇس ۋە تاتارلاردىن،
زاۋۇتنىڭ تېخنىكا خادىملىرى بولسا گېرمانىيىدىن تەكلىپ
قىلىنغان. بۇ مۇتەخەسسسلەر زاۋۇتقا قوبۇل قىلىنغان
ئىشچىلارغا كەسپىي جەھەتتىن يېتەكچىلىك قىلغان. نەتىجىدە،
بۇ ئىشچىلارنىڭ ئارىسىدىن بوغالتىر، كاسسىر،
ستاتىستىكىچى، شۇرنىك، پىرىيۇمنىك، سىلىسار، توكچى،

قۇيىمىچى، ئەپلەمچى قاتارلىق ياراملىق خادىملار ۋە تېخنىكلار يېتىشىپ چىققان. ئاشۇ ئىشچىلارنىڭ ئىچىدە كېيىن نامى چىققان گېنېرال زۇنۇن تىيسپوۋ، ساۋۇت ئېلى ياڭخاڭ، ئابدۇرۇپ ئاخۇن ۋە كېيىن سانائەت نازارىتى ئىشخانىسىنىڭ مۇدىرى بولۇپ ئىشلىگەن شاۋۇدۇن ئاخۇنلار بار ئىدى.

1912 - يىلىغا كەلگەندە، ئىشلەپچىقىرىش كۆلىمىنىڭ كېڭىيىشىگە ئەگىشىپ، زاۋۇت ئىشچىلىرى كۆپىيىپ بەش يۈزدىن ئاشقان، شۇ چاغدا، بىر قىسىم ئاياللار زاۋۇت خوجايىنى ھۈسەيىنبايغا ئوقۇش ۋە ئاياللاردىن ئىشچى قوبۇل قىلىش تەلىپىنى قويغان. ئاكا - ئۇكا مۇسابايۇلار ئۇلارنىڭ تەلىپىگە دەرھال قوشۇلۇپ، شۇ يىلى روسىيىنىڭ قازان شەھىرىدىن خەلچە ئاۋۇستاي قاتارلىق تۆت نەپەر ئايال ئوقۇتقۇچىنى تەكلىپ قىلىپ كېلىپ، غۇلجىدا ئاياللار مەكتىپى ئاچقان. بۇ مەكتەپتە، مەدەنىيەت دەرسلىرىدىن تاشقىرى، تىككۈچىلىك، كېسىمچىلىك، يۇڭ پوپايكا، شارپا، ياغلىق ۋە پەلەي توقۇش، رەشلىيە ئىشلەش، كەشتىچىلىك قاتارلىق ھۈنەرلەر ئۆگىتىلگەن. بۇ مەكتەپ «ھۈنەر مەكتىپى» دەپ ئاتالغان ھەمدە 50 - يىللىرى تاقىلىپ قالغانغا قەدەر، ئون مىڭ ئايال ھۈنەرۋەننى تەربىيەلەپ يېتىشتۈرگەن.

كۆن - خۇرۇم زاۋۇتىنى ھۈسەيىنباي ئۆزى باشقۇرغان. ئۇ ئىنىسى باھاۋۇدۇنباينىڭ ئوغۇللىرى بىلەن ئۆزىنىڭ ئوغۇللىرىدىن سابىق ئەپەندى، ئابلىز ئەپەندى، ئىسمائىل ئەپەندى، ئابلىي ئەپەندى، مىجىت ئەپەندى، ئابدۇقەييۇم ئەپەندى، ئابىلەت ئەپەندى، تەلىئەت ئەپەندى، فۇكرات ئەپەندى قاتارلىقلارنى تۈركىيە، روسىيە، گېرمانىيەلەردىكى ئالىي بىلىم يۇرتلىرىغا ئوقۇشقا چىقارغان. بۇلارنىڭ ئىچىدىكى مىجىت ئەپەندى بىلەن ئابدۇقەييۇم ئەپەندى تېخنىكا ۋە باشقۇرۇش ساھەسىدە مۇنتىزىم

تەربىيىگە ئىگە بولغاندىن كېيىن قايتىپ كېلىپ، چەت ئەللىك مۇتەخەسسسلەرنىڭ ئورنىنى بېسىپ، زاۋۇت باشقۇرۇشنى ئۆز ئىلكىگە ئالغان.

ھۈسەيىنباي زاۋۇتىنىڭ خوجايىنلىقىنى 1926 - يىلى ۋاپات بولغانغا قەدەر ئۆزى قىلغان. ئۇنىڭدىن كېيىن زاۋۇتىنى 1933 - يىلىغىچە سابىت ئەپەندى، 1938 - يىلىغىچە مىجىت ئەپەندى، 1950 - يىلىغىچە تەلىئەت ئەپەندى باشقۇرغان. 1950 - يىلىدىن 1955 - يىلىغىچە، زاۋۇتنى مىجىت، ئابلىز، ئىسمائىل، ئابدۇقەييۇم ئەپەندىلەر باشقۇرغان. 1955 - يىلى، بۇ زاۋۇت ھۆكۈمەت ئىگىدارچىلىقىدىكى، خۇسۇسىيلار باشقۇرۇشىدىكى زاۋۇتقا ئۆزگەرتىلگەن. يەنە بىرنەچچە يىل ئۆتكەندىن كېيىن، خاتا لۇشىيەن ۋە «سول» جىل سىياسەتنىڭ كاساپىتى تۈپەيلىدىن، بۇ زاۋۇتنىڭ ھايات قالغان خوجايىنلىرى دوزاق ئازابىنى تارتقان. ئەمما زاۋۇت ئىشلەپچىقىرىشتىن توختىمىغان. ھازىر بۇ زاۋۇت تەلتۆكۈس دۆلەت ئىگىلىكىدىكى زاۋۇت بولۇپ، «ئىلى كۆن - خۇرۇم زاۋۇتى» دەپ ئاتىلىپ ئىشلىتىلمەكتە.

ئاكا - ئۇكا مۇسابايۇلارنىڭ 1900 - يىللىرى كۆن - خۇرۇم زاۋۇتى قۇرۇش مۇناسىۋىتى بىلەن ئاچقان «تېخنىك ئىشچىلار مەكتىپى» ۋە «ئاياللار ھۈنەر مەكتىپى» دىن باشقا، ئىكساقتا ئاچقان «ھەبىب زادە دارىلمۇئەللىمىن مەكتىپى» ئۇيغۇر يېڭى مەكتەپ ماڭارىپى تارىخىدىكى يەنە بىر ئابىدە.

ھۈسەيىنباي بىلەن باھاۋۇدۇنباي يېڭىچە مەكتەپ ماڭارىپىنى پۈتكۈل شىنجاڭ مىقياسىغا كېڭەيتىشنى ئويلاپ، تۈركىيىدىن ئەھمەت كامال قاتارلىق ئوقۇتقۇچىلارنى تەكلىپ 1907 - يىلى «ھەبىب زادە دارىلمۇئەللىمىن مەكتىپى» نى قۇرۇپ چىققان. ئەھمەت كامال ئىنتايىن پاراسەتلىك كىشى بولۇپ،

باھاۋۇدۇنباينىڭ مەقسىتىنى تولۇق چۈشىنەتتى ھەم ئاكا - ئۇكا مۇسابايىۋلار قوزغىغان مائارىپ دولقۇنىنىڭ ئەھمىيىتىنى ھەقىقىي بىلەتتى. شۇڭا، ئۇ ئۇيغۇر مائارىپ تارىخىدىكى تۇنجى سىفەن مەكتىپى - «ھەبىب زادە دارىلمۇئەللىمىن مەكتىپى» نىڭ مۇدىرلىق ۋەزىپىسىنى ئۆزى ئۈستىگە ئالغان. بىر سىنىپلىق بۇ مەكتەپكە ئاتۇش، قەشقەر، يەكەن ۋە خوتەن قاتارلىق جايلاردىن قىرىق ئوقۇغۇچى قوبۇل قىلىنغان. مەكتەپنىڭ ئىقتىسادىي جەھەتتىكى بارلىق يۈكسىلا ئەمەس، ئوقۇغۇچىلارنىڭ ئىقتىسادىي يۈكسىمۇ ئاكا - ئۇكا مۇسابايىۋلار ئۈستىگە ئالغان.

«ھەبىب زادە دارىلمۇئەللىمىن مەكتىپى» نىڭ ئوقۇغۇچىلىرى پاراسەتلىك مائارىپچى ئەھمەت كامالنىڭ باش بولۇپ تەربىيىلىشى بىلەن، كۆرگەن كىشىنىڭ زوقىنى كەلتۈرگۈدەك دەرىجىدە ياخشى تەربىيىلەنگەن. ئۇلار ئەھمەت كامال ئۆگەتكەن:

ئاركاداشلار توپلىمايلى جەھلىن ئۆيىن بۇزغىلى،
ئەل كۆزىن ياپقان قاراڭغۇ پەردىلەرنى يىرتقىلى،
ئىنقىرازدىن خەلقىمىزنى قۇتقۇزغۇچى بىلىم ئېرۇر،
بىزلەرنىمۇ بۈگۈن بۇ ئىلىم ئۆزى قۇتقۇزۇر.

دېگەندەك چۈشۈن ناخشىلارنى ياڭرىتىپ، مەكتەپ ئىچى ۋە سىرتىنى چاڭ كەلتۈرۈۋەتكەن. ئۇلارنىڭ جەمئىيەتكە كۆرسەتكەن ئىجابىي تەسىرى كۈنسېرى كېڭەيگەن. لېكىن، مىللەتپەرۋەرلىك بىلەن مۇناپىقلىق، كۈنلىق بىلەن يېڭىلىق، جاھالەت بىلەن ئادالەت، يورۇقلۇق بىلەن قاراڭغۇلۇق، ياخشىلىق بىلەن يامانلىق، گۈزەللىك بىلەن رەزىللىك ئوتتۇرىسىدىكى زىددىيەت

ۋە كۈرەشتىن ساقلىنىش ھەرگىز مۇمكىن ئەمەس ئىدى. قەشقەردىكى قارا كۈچلەرنىڭ ۋەكىللىرى ئۆمەر باي، ئاخۇنباي، سېلىم ھاجى داموللا، ئابدۇغۇپۇر ھاجىم شاپتۇل، ئابدۇرېھىم بايۋەتچە قاتارلىقلار چاڭ دوتەينىڭ ئالدىغا بېرىپ: «جانابلىرىغا ئەرزىمىز بار ھەم بىر ئىشتىن ئۆزلىرىنى خەۋەردار قىلماقچىمىز» دەيدۇ. چاڭ باش ئىشارىتى قىلغاندىن كېيىن، ئۇلار: «ئاتۇش ئىكساقىتىكى باھاۋۇدۇن مۇسابايىۋلار ئىكساقىتا ئىسپانچى، توپىلاڭچىلارنى تەربىيىلەيدىغان جەدىدلىك مەكتەپ ئېچىپ، سىزگە قارشى ھەرىكەت قىلىۋاتىدۇ. بۇنىڭ خەتىرى ناھايىتى چوڭ، بۇنىڭ ئالدىنى ئالماساق، ئاقسۈتى ياخشى بولمايدۇ، ھەتتا ئۇلار تۈركىيىدىن ئادەم ئېلىپ كېلىپ ئىشلىتىۋاتىدۇ» دەيدۇ. ئەھۋالنى ئۇققان دوتەي ئوپۇل - توپۇل ئىكساققا ئادەم ئەۋەتىپ، باھاۋۇدۇن مۇسابايىۋونى يامۇلغا چاقىرتىپ، قارا كۈچلەرنىڭ ئالدىدا مۇناسىپ بولمىغان تەلەپپۇز بىلەن سۇئال سوراق قىلىدۇ. ①

« - سەن نېمىشقا مەكتەپ ئاچتى؟ مەكتەپتە سەن نېمە قىلىپ يۈرۈيدۇ؟

باھاۋۇدۇن مۇساباي مۇنازىرىگە ئۆتۈپ جاۋابەن:

«قۇرئان، دا ئىقرە، دېگەن سۈرە بار، مەنىسى (ئوقۇڭلار، دېگەن بولىدۇ، ئوقۇغان، قارىنى ئاقارتقان گۇناھ بولمايدۇ، ئۇنىڭ جانابىڭىزغا ھېچ قانداق دەخلىسى بولمايدۇ، - دەيدۇ. چاڭ دوتەي بۇ ھەققانىي جاۋابتىن بىرئاز تەمتىرەپ قېلىۋراق ئارقىدىن:

① ئىبراھىم نىيازنىڭ «قەشقەر پىداگوگىكا ئىنىستىتوتى ئىلمىي ژورنىلى» نىڭ 1983 - يىللىق 2 - 3 - ساندا ئېلان قىلىنغان ماقالىسىغا قاراڭ.

— ئۇنداقتا سەن دۆلەت تىلى ئوقۇتامدۇ؟ — دەپ سورىدى.

— بىلىم ئۆگىنىش بىز ئۈچۈن پەرز ھەم قەرز، ھەق رۇسۇلىلا: «بىلىم چىندا بولسىمۇ ئۆگىنىشلار، دېگەن، — دەپ جاۋاب بېرىدۇ باھاۋۇدۇن مۇساباي.

— ئۇنداق بولسا، — دەپ سۆزىنى يەنە داۋاملاشتۇرىدۇ دوتەي، — مەن ساڭا ئىككى سۆز قىلىدۇ: بىرى، مەن ساڭا دۆلەت تىلى ئوقۇتىدىغان مۇئەللىم بېرىدۇ. يەنە بىرى، سەن تۈركىيىدىن كەلگەن ئەپەندىلەرنى ھەيدىۋېتىدۇ...

باھاۋۇدۇن مۇسابايۋ دۆلەت تىلى سىستېمىسىدا ئىككى شۇتاك^① ئېچىشقا ۋە ئەھمەت كامال قاتارلىق تۈركىيىلىك مۇئەللىملەرنى كەتكۈزۈۋېتىشكە ماقۇل بولىدۇ. بۇنىڭ بىلەن، قەشقەر ياۋاغدىكى دوماخاندا «دىيى شۇتاك»، «ئېكساقا» دىئېر شۇتاك، دېگەن مەكتەپلەر ۋېۋىسكا ئېسىپ، رەسمىي ئوقۇش باشلايدۇ. چاڭ دوتەي ئۆز ئوغلىنى ئىكساقا لاۋشى (مۇئەللىم) قىلىپ ئەۋەتىدۇ. شۇنىڭدىن باشلاپ، ئىكساقا چاڭ لاۋشى، چىڭ لاۋشى، ما لاۋشى، سۈي لاۋشى ۋە توختى لاۋشىلار دۆلەت تىلى ئوقۇتۇلىدىغان بۇ بىر سىنىپلىق شۇتاكغا ئوقۇتقۇچى بولغانىدى. ^②

① «شۇتاك» — مەكتەپ دېگەن مەنىدە بولۇپ، مانجۇ ھۆكۈمىتى شىنجاڭدا ئۆز ھۆكۈمرانلىقىنى داۋاملاشتۇرۇش ئۈچۈن، يەرلىك مىللەتلەرنى «يۈگەنلەش» كە پايدىلىق بولغان كادىرلارنى يېتىشتۈرۈش، باي، يۇقىرى تەبىقىدىكى كىشىلەرنىڭ بالىلىرىنى قوبۇل قىلىش مەقسىتىدە ئاچقان مەكتەپلەرنى كۆرسىتىدۇ. مەكتەپ ئېچىش مەقسىتى دۇرۇس بولمىغاچقا، «شۇتاك» غا بېرىش ئۇ چاغلاردا ئالۋان تۈسىنى ئېلىپ قالغان.

② «مەشئەل» نىڭ 1985 - يىلى بېسىلغان نۇسخىسىنىڭ 18 - بېتىدىن ئېلىندى.

«ھەبىب زادە دارىلمۇئەللىمىن مەكتىپى» نىڭ ئوقۇغۇچىلىرى ئوقۇش پۈتتۈرمەي تۇرۇپلا، ئەھمەت كامال ئەپەندى بۇ مەكتەپتىن ئايرىلىشقا مەجبۇر بولغان.

ئەھمەت كامال ئەپەندىنىڭ «ھەبىب زادە دارىلمۇئەللىمىن مەكتىپى» دىن نېمە سەۋەبتىن ئايرىلغانلىقىنى چۈشەندۈرۈشتە، مەشھۇر تارىخىي شەخس ۋە تارىخىي ئابدۇقادىر ھاجى^① نىڭ «شىنجاڭ تارىخ ماتېرىياللىرى» نىڭ 17 - ساندا ئېلان قىلغان ماقالىسىدىكى «ھەبىب زادە دارىلمۇئەللىمىن مەكتىپى» نىڭ تەسىرى ۋە ئەھمەت كامال ئەپەندىنىڭ ئىدىيىسى قەشقەرنىڭ «ئۆمەر باي قاتارلىق چوڭ بايلىرىنىڭ ۋە بىر قىسىم موللىلارنىڭ يېڭى مەكتەپكە قارشىلىق بىلىدۈرۈپ، (جەددى) دەپ، بۇ مەكتەپنى تاقىۋېتىشى» گە سەۋەب بولىدۇ دېگەن بايانلىرى يەنە بىر تولۇقلىما بولالايدۇ. «ھەبىب زادە دارىلمۇئەللىمىن مەكتىپى» نىڭ تۇنجى قارارى 1909 - يىلى داغدۇغىلىق ئوقۇش پۈتتۈرۈش مۇراسىمى ئۆتكۈزدى ۋە قىرىق نەپەر ئوقۇغۇچى جايلاغا ئوقۇتقۇچى قىلىپ ماڭغۇزۇلدى. گۈچۈڭغا شاۋۇدۇن قارى، قۇتۇبغا ساۋۇت ئەپەندى، كۇچاغا روزى ئەپەندى، خوتەنگە ماھرا خەلىپەت، توققۇزاققا ئابدۇللا رازى، قاغىلىققا ئابلىز ئەپەندى،

① ئابدۇقادىر ھاجى — 1909 - يىلى ئاتۇشنىڭ تىجەن كەنتىدە ياقۇپ ھاجى دېگەن باينىڭ ئائىلىسىدە دۇنياغا كەلگەن. 1931 - يىلى دادىسى بىلەن ھەجگە بارغان. 1930 - يىللاردا، قەشقەر، خوتەن ۋە ئاقسۇلاردا بولغان ھەربىي، سىياسىي ھەرىكەتلەردە غوللۇق رول ئوينىغان. 1937 - يىلى ھىندىستان ئارقىلىق ئەنگلىيىگە چىقىپ، ھەربىي تەلىم ئالغان، كېيىن ياپونىيىگە بېرىپ، مەلۇم بىر ئالىي مەكتەپتە تۈرك تىلى ئوقۇتقۇچىسى بولغان. ياپونغا قارشى ئۇرۇشنىڭ ئاخىرقى يىللىرىدا، شاكىھىدە خىزمەت قىلغان. 1948 - يىلى قەشقەرگە قايتىپ كەلگەن. تاكى ۋاپات بولغىچە (1987 - يىلى) قەشقەردە تۇرغان.

قەشقەرگە ئابدۇرېھىم شاۋكەت ئەپەندى ئەۋەتىلدى. ئۈستۈن ئاتۇشنىڭ ئۆزىدە قالغانلاردىن بەيساققا كەنجى ئەپەندى، ئۇچاغا تۇردى ئەپەندى، مەمەت نامىقاجىلار؛ قايراققا ھېلىم ئەپەندى بىلەن سۈپى ئەپەندى؛ تاقۇتقا ئىمىن ئەپەندى؛ ئىكساققا ھاجى ئەپەندى بىلەن ئەزىز ئەپەندى تەقسىم قىلىندى. ئۇلار يېڭى مائارىپ ئۇرۇقلىرىنى پۈتۈن تارىم ۋە جۇڭغارىيە ۋادىسىغىچە چېچىپ، ئۇيغۇر يېڭى مائارىپىنىڭ كېيىنكى راۋاجى ئۈچۈن ئۆچمەس تۆھپىلەرنى قوشتى. ①

1910 - يىلى، ئاتۇش تىجەنلىك تەرەققىپەرۋەر سودىگەر قۇناجىم (قۇربان ھاجىم) تېجەندىكى ئاق مەيدانغا ئۈچ سىنىپلىق بىر مەكتەپ سالغان ھەمدە بۇ مەكتەپكە تۈركىيىگە قايتىپ كەتمەكچى بولغان ئەھمەت كامالنى ئوقۇتقۇچىلىققا تەكلىپ قىلغان. مانا مۇشۇ «ئاق مەيدان مەكتىپى» نىڭ تۇنجى ئوقۇغۇچىلىرى ئىچىدە كۆزلىرىدىن ئوت چاقناپ تۇرىدىغان، چىرايىدىن شوخلۇق چىقىپ تۇرىدىغان چىرايلىق، زېرەك بالا - مەمتىلى ئەپەندىمۇ بار ئىدى. مەمتىلى ئەپەندىنى دادىسى ئاكىسى نىزامىدىن بىلەن بىللە ئوقۇشقا بەرگەندى. بۇ سىنىپتا يەنە بۇ ئىككى ئاكا - ئۇكىدىن باشقا، بۇ ئىككىلەرنىڭ نەۋرە تۇغقانلىرى مۇھىددىن بىلەن نەجمىدىنمۇ بار ئىدى. مۇھىددىن بىلەن نەجمىدىن تاشاخۇنۇمنىڭ ئوغۇللىرى بولۇپ، بۇلارنىمۇ دادىسى «ئاق مەيدان مەكتىپى» گە ئوقۇشقا بەرگەندى.

ئەھمەت كامال ئەپەندى بۇ مەكتەپتە ئوقۇغۇچىلارغا تۈرلۈك مەدەنىيەت دەرسلىرىنى ئۆتكەن، ئۇنىڭ دەرس ئۆتۈش ئۇسۇلى، مىجەز - خۇلقى ئوقۇغۇچىلاردا چوڭقۇر تەسىر

① «مەشئەل» نىڭ 1985 - يىلى بېسىلغان نۇسخىسى 15 - بەت.

قالدۇرغان. ئۇ، ئوقۇغۇچىلارنى ئەركىن - ئازادە، روھلۇق، مەغرۇر ئەمما ئەدەپ - قائىدىلىك بولۇشقا دالالەت قىلغان. بىر قېتىملىق تارىخ دەرسىدە، مەمتىلى ئەپەندى بۇ ھۆرمەتكە سازاۋەر ئوقۇتقۇچىدىن «ئەپەندىم، تۈركىيىلىكلەر بىلەن بىزنىڭ قانداق پەرقىمىز بار؟» دەپ سورىغاندا، ئەھمەت كامال ئەپەندى تېخى ئەمدىلەن ئوقۇش ھاياتىنى باشلاپ، باشلانغۇچ ساۋاقلارنى ئىگىلەۋاتقان بۇ ئوقۇغۇچىلارغا چۈشىنىش قىيىن بولغان تارىخى جەريانلارنى سۆزلەپ ئولتۇرماي، بىزنىڭ تۈركىيىدە مۇنداق بىر ناخشا بار، دەپ:

ئۆتمە نامەرد كۆۋرۈكىدىن، ئېلىپ كەتسىمۇ سۇ سېنى!
قورقما دۈشمەندىن كى ئاتەش بولسا كۆيدۈرمەس سېنى!
توغرا - دۇرۇس بول جانابىي ئاللا خىجىل قىلماس سېنى!

دېگەن ناخشىنى ئوقۇپ بەرگەن، ئاندىن مەمتىلى ئەپەندىدىن «سەن ئېيتىپ باقە، سىلەرنىڭ يۇرتۇڭلاردىمۇ مۇشۇنىڭغا ئوخشاش ناخشا بارمۇ - يوق؟» دەپ سورىغان. مەمتىلى ئەپەندى دەرھال ئورنىدىن تۇرۇپ «بىزنىڭ يۇرتىمىزدا سىز ئېيتقان بۇ ناخشىغا ئوخشاپ كېتىدىغان:

ئۆتمە نامەرد كۆۋرۈكىدىن،
سۇ سېنى چۆكتۈرسىمۇ.
يېمىگىن نامەرد ئېشىنى،
ئاچلىق سېنى ئۆلتۈرسىمۇ.

دېگەن ناخشا بار» دەپ جاۋاب بەرگەن. ئەھمەت كامال ئەپەندى: «ھەممىڭلار شۇنى بىلىشىڭلار كېرەككى، تۈركىيىلىكلەر بىلەن

سىلەرنىڭ پەرقىڭلار، پەقەت مۇشۇ ئىككى ناخشىدىكى پەرقچىلىكلا» دەپ ئېيتقان. ئاندىن سۆزىنى داۋام قىلىپ: «يەنە شۇنى بىلىشىڭلار كېرەككى، بۇ ئىككى ناخشىدا بىزنى مەرد، نومۇسلۇق، قەيسەر، قانائەتچان بولۇشقا تەۋسىيە قىلىنغان. شۇڭا، بىز بۇ ناخشىنى خەلقىمىزنىڭ ئالىجاناپ قەلبى ۋە ئەخلاقىنىڭ تەرجىمىسى دەپ چۈشىنىشىمىز لازىم» دەپ چۈشەندۈرگەن.

1985 - يىلى ئاتۇش ئىسقاقتا ئۇيغۇر يېڭى مەكتەپ مائارىپى قۇرۇلغانلىقىنىڭ يۈز يىللىقىغا ئاتاپ «مەشئەل» ژۇرنىلىنى چىقىرىش ئۈچۈن، جەمئىيەتتىكى پېشقەدەملەردىن ئەھۋال ئىگىلەپ ماقالە يېزىشقا ماتېرىيال توپلىغۇچىلاردىن ئابلىكىم زوردۇن، يۈسۈپجان ئىسمائىل ۋە تۇرسۇن سائادەتلەر ئەھمەت كامال دەرس ئۆتكەن «ئاق مەيدان مەكتىپى» نىڭ ئوقۇغۇچىسى سەكسەن ئالتە ياشلىق قاسماخۇنۇمنى زىيارەت قىلغاندا، بۇ كىشى ئەھمەت كامال ۋە ئانا مەكتىپىنى ئەسلەپ: «ئۇ چاغدا بىز تىجەن ۋە ھەرقايسى كەنتلەردىن بولۇپ قىرىق بەش ئەتراپىدا بالا «ئاق مەيدان مەكتىپى» گە يىغىلغاندۇق. بىزنى ئەھمەت كامال دېگەن تۈركىيىدىن كەلگەن كىشى ئوقۇتاتتى. ئۇ كىشى بىزگە پەننىي دەرس بەرگەن. ئالدى بىلەن ئېلىپبە، ھېساب ئوقۇتقان، يېرىم يىلدا ساۋاتىمىزنى چىقارغان. شۇ بالىلارنىڭ ئارىسىدا، بۇيامەتتىن مەمتىلى بىلەن ئاكىسى نزامىدىن، تاشاخۇنۇمنىڭ نەجمىدىن، مۇھىددىن دېگەن بالىلىرى بار ئىدى. كېيىن مەن غۇلجىغا چىقىپ كەتسەم، مەمتىلى ئاتۇشتا مەكتەپ ئېچىپ، ھەممە كەنتتە مەكتەپ قۇرغانىكەن. ھازىرقى مەمتىلى ئەپەندى دېگەن شۇ مەمتىلى

ئىدى. ئۇ بەك شوخ، زىرەك، سەنئەتچى بالا ئىدى. كۆڭۈل ئاچىدىغان چاغلاردا، ئالدى بىلەن شۇ ئۇسسۇل ئوينىتىنى، مەن دۇتار چالاتتىم. كېيىن ئۇ تەمبۈر چېلىپ ناخشا ئېيتاتتى. بىز چۆرىدەپ ئولتۇرۇپ كۆڭۈل ئاچاتتۇق، ئەھمەت كامال يېنىمىزدا تۇرۇپ يېتەكچىلىك قىلاتتى» دەپ سۆزلەپ بەرگەن. ھەتتا ئەھمەت كامالنىڭ «ئوتتۇرا بوي، قارا قاشلىق، كۆزلىرى چوڭ، يېقىملىق، قاقشارلىق، چىرايلىق ئادەم ئىكەنلىكىنى، ساقال قويماي كاۋكازچە بۇرۇت قويۇۋالدىغانلىقىنى، قارا چەكمەندىن كالتە، تىك ياقىلىق كەمزۇل كىيىپ يۈرۈيدىغانلىقى» نى سۆزلەپ بەرگەن ھەمدە ئەھمەت كامال ئۆگەتكەن مارشنى ئاھاڭى بىلەن ئوقۇپ بەرگەن.^①

ئەھمەت كامالنىڭ «ئاق مەيدان مەكتىپى» دىكى ئوقۇتقۇچىلىق ھاياتىمۇ ئانچە ئۇزۇن داۋاملاشمىغان. ئەھمەت كامال ئەپەندىنىڭ قانداق زىيانكەشلىككە ئۇچرىغانلىقى، ئاقسۆزىنىڭ قانداق بولغانلىقى ھەققىدە ھەر خىل مەنبەلەردە ھەر خىل چۈشەندۈرۈشلەر بار. سەيپىدىن ئەزىزى «ئۆمۈر داستانى» ناملىق كىتابىنىڭ 1 - قىسىمىنىڭ «شىنجاڭدا جەدىدچىلىك» دېگەن ئىككىنچى بابىدا مۇنداق يازغان:

«مېنىڭ كېيىن بىلىشىمچە، تۈركىيىدىن ئوقۇتقۇچى تەكلىپ قىلىپ ئوقۇتقۇچى تەربىيەلەش مەكتىپى ئېچىش ئىككى قېتىم بولغان. بىرىنچى قېتىملىقى 1880 - يىللىرى، يەنە بىر قېتىملىقى 1910 - يىلى ئېچىلغان. بۇ ئىككى قېتىملىق مەكتەپ

① بۇ نەقىل ئابلىكىم زوردۇننىڭ «يېڭى مائارىپ ھەرىكىتىنىڭ سەركەردىسى» دېگەن ماقالىسىدىن ئېلىندى.

ئارىلىقىدا نېمىشقا شۇنچىلىك ئۇزاق ئارىلىق ساقلانغانلىقىدىكى سەۋەبىنى ئېنىق چۈشەندۈرۈپ بېرەلەيلىگۈدەك گەپ - سۆز ئاڭلىمىدىم. ئىقتىسادىي مەسىلە ۋە ئەنئەنىۋى ئادەت كۈچى رول ئوينىغان، دېگەن گەپلەر توغرىدۇر بەلكىم. ئىككى قېتىملىق مەكتەپنىڭ كېيىنكى قېتىمىدىكىسىنىڭ تەسىرىمۇ كەڭ، چوڭقۇر بولغان. كېيىنكى قېتىم ئېچىلغان مەكتەپ مەن ياشىغان ۋاقىتقا يېقىن بولغانلىقتىن، مېنىڭ ئاڭلىغانلىرىمۇ كېيىنكىسى ئۈستىدە ئىدى.

مەكتەپ ئاممىنىڭ، بولۇپمۇ ئىلغار ياشلارنىڭ ئالقىشىغا ئېرىشىپ، تەسىرى كەڭ تارالغان. مەكتەپتە ئوقۇش مۇددىتى ئىككى يىلغا يېقىن داۋام قىلغان، مەكتەپ پۈتتۈرۈپ چىققان ئوقۇغۇچىلار ئىككى ئاتۇشقا تارقىلىپ، ئۇلارنىڭ ئوقۇتقۇچىلىقىدا كۆپلىگەن باشلانغۇچ مەكتەپلەر ئېچىلغان. ئاشۇنداق مەكتەپلەردىن بىرى بىزنىڭ ئۆيىمىزنىڭ ئالدىدا ئېچىلغانىكەن. ئوقۇتقۇچىلار مەكتەپىدە ئوقۇغان ئاكام نەجمىدىن ۋە يەنە بىر - ئىككى ئادەم بۇ مەكتەپكە مۇئەللىملىك قىپتىكەن.

بۇ مائارىپچىلىق ھەرىكىتى چاپسان تەرەققىي قىلىپ، نۇرغۇن يېڭى بىخىلار كۆرۈنۈشكە باشلىغان بولسىمۇ، لېكىن ئەكسىيەتچىلەرنىڭ ۋە ھۆكۈمرانلارنىڭ قارشىلىقى بىلەن توسقۇنلۇققا ئۇچرىغان. ئالدى بىلەن ئۇيغۇرلار ئىچىدىكى ئەكسىيەتچىلەر بۇ يېڭى مائارىپچىلىققا قارشى تۇرغان. قارشىلارنىڭ بىر قىسمى رۇھانىيلار - قازى، ئەلەم، مۇپتى، مۇدەررىس، ئىشانلار تەبىقىسى بولغان. ئۇلارنىڭ قارشىچە، يېڭى مەكتەپ دىنغا قارشى «كالتە قۇيرۇقلار» نى تەييارلايدىكەن.

پەن - دىنغا قارشى، پەن ئوقۇتۇلسا دىن يوقىتىلىدۇ، يېڭى بىلىمنى ئوقۇماسلىق كېرەك، خەلق ئىسلام دىنىنىڭ قائىدىلىرىنى ئوقوسىلا بولدى، دەيدىكەن. روھانىيلارنىڭ بۇ قارشىلىقى تەبىئىي يوسۇندا يۇقىرى تەبىقىلەرنىڭ - باي، بەگ، پومپىشچىكلارنىڭ قوللىشىغا ئىگە بولغان. شۇنىڭ بىلەن ئەمدى بىخ سۈرۈپ چىققان بۇ مائارىپچىلىق ھەرىكىتىگە قارشى چوقان كۆتۈرۈلگەن. قارشىلارنىڭ يەنە بىر قىسمى ھەم دىنىي جەھەتتىن ھەم بايلىق، تەرەپپازلىق جەھەتتىن ئەڭ ئەكسىيەتچى بولغان بىر قىسىم بايلار بولغانىكەن. بۇلارنىڭ باشلىقلىرى قەشقەردە يامانلىقى بىلەن داڭقى چىققان ئۆمەر باي، ئاخۇنبايۇۋ دېگەن ئىككى چوڭ باي ئىكەن. يەنە بىر ياقىتىن، ئۇلارنىڭ زىددىيىتى، نام تالىشىش، تەرەپپازلىقى ناھايىتى كۈچلۈك بولغان. شۇڭا، ئۇلار ئىلغارلارنىڭ مائارىپچىلىق ھەرىكىتىنى يوقىتىپ، ئۇلارنىڭ خەلق ئارىسىدىكى ئابرويىغا زەربە بەرمەكچى بولغان.

يۇقىرىقى زىددىيەتلەر بارغانچە كەسكىنلەشكەن. بىر قىسىم ئىلغار دىنىي زاتلار ۋە ياش تالىپلار يېڭى مائارىپچىلىقنى قوللىغان. ئەكسىيەتچىلەر ئىلغار كۈچلەرگە تاقابىل كېلەلمىگەندىن كېيىن، ئەكسىيەتچى ھۆكۈمەتنىڭ كۈچىگە تايانغان. ئۇلار قەشقەردىكى شەڭگەن، دوتەيلەرگە ھەر خىل ئىپادىلەر - شىكايەتلەرنى قىلغاندىن تاشقىرى، ئۈرۈمچىگە - ياكى زېڭشىنغا ئەرز قىلغان. ئۇلار «قەشقەردە بىر قىسىم ئادەملەر چەتتىن ئادەم ئەكىلىپ، يېڭى مەكتەپ ئاچتۇق دېگەن باھانە بىلەن ئادەم يىغىپ، ھۆكۈمەتكە قارشى قوزغىلاڭ كۆتۈرۈشكە تەييارلىق قىلىۋاتىدۇ، دەپ چىقىمچىلىق قىلغان.

قەشقەردىكى دوتەي بولسا، ئۆمەر بايلارنىڭ ھەم يۆلىكى ھەم قول چومىقى ئىدى. ئۆمەر باي بولسا ھۆكۈمەتنىڭ بىر دۇمباقچىسى ئىدى، ئۇلار ئەكسىيەتچىلىكتە مەنپەئەتكە ۋە ئورتاق تىلغا ئىگە ئىدى.

1912 - يىلى، ياك زېڭشىن ھۆكۈمىتى ئۈرۈمچىدىن بىر تەكشۈرۈش گۇرۇپپىسىنى قەشقەرگە ئەۋەتتى. بۇ گۇرۇپپا تەكشۈرۈش نەتىجىسىدە، يېڭى مائارىپچىلىق ھەرىكىتىنى «ھۆكۈمەتكە قارشى كۆتۈرۈلۈشنىڭ تەييارلىق ھەرىكىتى ئىكەن»، دېگەن خۇلاسەنى چىقىرىدۇ ۋە ئۆمەر بايلارنىڭ، دوتەينىڭ ئىغۋالىرىنى تەستىقلايدۇ. كېيىن ھۆكۈمەت بۇ مەكتەپلەرنى دەرھال يېپىشقا ۋە تۈركىيىدىن كەلگەن مۇئەللىمىنى دەرھال قايتۇرۇشقا بۇيرۇق چۈشۈرىدۇ. »

دېمەك، ئەھمەت كامال ئەپەندى ئەنە شۇنداق مۇناپىقەنە چېقىم ۋە ياۋۇز سىياسەتنىڭ زىيىنىغا ئۇچراپ، ئوقۇتقۇچىلىق ئىشىنى داۋاملاشتۇرۇشقا ئامالسىز قالغاندىن كېيىن، قايتىپ كېتىشكە مەجبۇر بولغان ۋە غەزەپلەنگەن ھالدا:

كاشىغەر ئېلىدە پەخرۇ زەرۇرەت،
ھامىيىسى يوقتۇر بۇ ئېلە خارابەت.

(مەنىسى: قەشقەر ئېلىدە ھوقۇق، نام - ئەمەل زۆرۈر ئىكەن، بۇ يۇرتنىڭ ھامىيىسى يوق، خارابە بولۇۋېتىپتۇ) دەپ ئېيتقان.

قۇناجىم ئاچقان تېجەن «ئاق مەيدان مەكتىپى» دىكى ئوقۇغۇچىلار مۇشۇ ۋەقە مۇناسىۋىتى بىلەن:

ئىستامبۇلدىن كەلدى ئەخمەت،
مەرىپەتچىلەر قىلدى ھۈرمەت.
مىڭ - مىڭ ياشا مەرىپەتچىلەر،
زاۋال تاپسۇن ئۆمەر ھەزىلەك. ①

دەپ قوشاق توقۇپ ئوقۇپ يۈرگەن.

«قەشقەر تارىخ ماتېرىياللىرى» نىڭ 1 - قىسىم 206 - بېتىدە، ئەھمەت كامال ۋە قەسى مۇنداق يېزىلغان: «1915 - يىلى (مىنگونىڭ 4 - يىلى) 9 - ئاينىڭ 8 - كۈنى، قەشقەرنىڭ ئاتۇش كەنتىدىكى بىر مەكتەپ تۈركىيىلىك ئوقۇتقۇچى ئەھمەتنى «قۇرئان»، قوشۇمچە دوختۇرلۇق ۋە ھېساب دەرسى ئۆتۈشكە تەكلىپ قىلغانلىقى ئۈچۈن، ياك زېڭشىن بۇنىڭدىن كېيىن دەرس ئۆتۈشكە جۇڭگو ئوقۇتقۇچىلىرىنى

① ئۆمەر ھەزىلەك - ئۆمەر باينى كۆرسىتىدۇ. ئۆمەر باي قەشقەردە ئۆتكەن ناھايىتى چوڭ باي بولۇپ، ئىنتايىن ئىچى قونۇر، زالىم، بېخىل، كالتە پەم، نامەرد، ئاچكۆز ئادەم ئىدى. ئۇنىڭ ئۈستىگە، مۇستەبىت ھۆكۈمەتكە غالىپلىق قىلاتتى. شۇڭلاشقا، ياك زېڭشىن ئۇنىڭغا قەشقەر، خوتەنلەرنىڭ بېجىنى كۆتۈرە بەرگەن. ئۇ شۇنچە باي بولسىمۇ، خەلققە پايدىلىق بىرەر ئىشنى قىلمىغان. ئەمما ئەخمەت كامالنى چېقىش، ئابدۇقادىر داموللامغا قەست قىلىشتەك مۇناپىقلىق ھەرىكەتلىرى بىلەن شۇغۇللانغان. مىللەتكە ھېچقانداق پايدىسى تەگمىگەن بۇ خائىن ئادەم 1937 - يىلى شىڭ شىسەي تەرىپىدىن «ئابدۇنىياز، ماخۇسەنلەرگە ياردەم قىلغان» دېگەن يادىنامە بىلەن قولغا ئېلىنىپ ئۆلتۈرۈلگەن. ئەمەلىيەتتە، ئۇنىڭ ئۆلۈمىگە ھەددى - ھېسابسىز مال - دۇنياسى سەۋەب بولغان. چۈنكى، شىڭ شىسەي ستالىن ھۆكۈمىتىدىن ئالغان قەرزنى قايتۇرۇش ئۈچۈن، ئۇلارنىڭ ئەقىل كۆرسىتىشى بىلەن، شۇ يىلى جاي - جايلاردا ئون مىڭلىغان ئۇيغۇر بايلىرىنى قولغا ئېلىپ، ئۇلارنىڭ توپلىغان ئالتۇنلىرىنى تارتىۋېلىپ، ئۆزلىرىنى ۋەھشىيلەرچە ئۆلتۈرۈپ، مال - مۈلكىنى مۇسادىرە قىلغانىدى.

تەكلىپ قىلىشقا، تۈركىيىلىكىنى مەڭگۈ تەكلىپ قىلماسلىققا بۇيرۇدى. »

مەرھۇم تارىخچى ۋە يازغۇچى خېۋىر تۆمۈر ئەپەندى ئەخمەت كامال توغۇرلۇق قەشقەرنىڭ دوتىيى خاتىرجەم بولالماي، «ئەخمەت كامال ئەپەندىنى قەپەزگە سولاپ، ئۈرۈمچىگە ئەۋەتىپ بەرگەن»^① دەپ يازغان.

يەنە بەزىلەر، باھاۋۇدۇنباي چەت ئەلدىن قايتىپ كېلىپ بۇ ئىشلارنى ئۇققاندىن كېيىن، ئۆز تەسىر كۈچىدىن پايدىلىنىپ، ئەخمەت كامالنى ياكى زېڭشىننىڭ قولىدىن قۇتۇلدۇرۇپ، ئۇنىڭ تۈركىيىگە قايتىپ كېتىشىگە ياردەم قىلغان دەپ يازغان.

لو شاۋۋېن «ۋەتەن ئالدىدىكى ئۆمۈرلۈك خاتالىق» دېگەن ماقالىسىدە مۇنداق يازغان: «لېكىن ئەينى ۋاقىتتىكى ياكى زېڭشىن «مائارىپنىڭ ئىچكى سىياسەت ئۈچۈن ھەممىدىن مۇھىملىقى» نى چوڭقۇر بىلەتتى. شۇ چاغدا، قەشقەر كۈنىشەھەر ناھىيىسىدىكى^② باھاۋۇدۇنباي ئۆزى مەكتەپ ئېچىپ تۈركىيىلىك بىر كىشىنى ئوقۇتقۇچىلىققا تەكلىپ قىلغان.

تەكشۈرۈش ئارقىلىق، ئۇ ئاچقان مەكتەپلەرنىڭ دەرسلىك تۈزۈلۈشىنىڭ بىر مۇنچە جەھەتلەردە ئېلىمىزنىڭ بەلگىلىمىلىرىگە خىلاپ ئىكەنلىكى بايقالغان، تۈركچە ئۆگىتىلىدىغانلىقى ياكى شۇ قېلىپتىكى ئۇيغۇرچىنىڭ تۈركچىلەشتۈرۈلۈشى ئۇنىڭ گەۋدىلىك بىر مىسالى ئىدى. بۇنداق دەرسلەر ئۆتۈلسە، ئېلىمىزگە ياراملىق ئىختىساسلىق كىشىلەرنى تەربىيەلەش قىيىنلا بولۇپ قالماستىن، ئەكسىچە مىللىي، دىنىي ئېزىقتۇرۇشنىڭ

① «ئابدۇقادىر داموللا ھەققىدە قىسسە» 189 - بەت.

② 1943 - يىلى ئاتۇش ناھىيە بولۇپ قۇرۇلۇشتىن ئىلگىرى، ئۈستۈن ئاتۇش قەشقەر كۈنىشەھەر ناھىيىسىگە، ئاستىن ئاتۇش پەيزاۋات ناھىيىسىگە قارايدىغان ئىككى بەگلىك بولغان.

ئۇرۇقلىرىنى چېچىۋېتىشى مۈمكىن ئىدى. شۇڭلاشقا، ياكى زېڭشىن 1914 - يىلى 8 - ئاينىڭ 14 - كۈنى باھاۋۇدۇنباينىڭ بۇنداق مەكتەپلەرنى ئېچىشىنى ئومۇمىي بۇيرۇق چۈشۈرۈپ مەنئى قىلدى؛ 1916 - يىلى تۈركىيە تەۋەلىكىدىكى ئىنژېنېر ياقۇپنىڭ^① يەكەندە ھۈنەر مەكتىپى ئېچىش تەشەببۇسىغىمۇ ياكى زېڭشىن رۇخسەت قىلمىدى. »^②

ياكى زېڭشىن نېمە ئۈچۈن ئۇيغۇرلارنىڭ مائارىپ ئىشلىرى بىلەن شۇغۇللىنىشىغا، ئۇلارنىڭ ئۆز مىللىتىنىڭ ئىجتىمائىي ئەھۋالىنى ياخشىلاش، ئۆزىنى تەرەققىي تاپقۇزۇش ئارزۇسىغا مۇنداق چىش - تىرنىقى بىلەن قارشى تۇرىدۇ؟

ياكى زېڭشىن 1863 - يىلى يۈننەن ئۆلكىسىنىڭ مېڭزى ناھىيىسىدە بېۋىروكرات ئائىلىسىدە تۇغۇلغان. 1889 - يىلى يىگىرمە ئالتە يېشىدا بېيجىڭدا دۆلەتلىك كېچۈي ئىمتىھانىغا قاتنىشىپ، جىنشى ئۇنۋانىنى ئېلىپ ئەمەلدار بولغان ۋە گەنسۇ ئۆلكىسىنىڭ جۇڭۋېي ناھىيىسىدە ئامبال، خېجۇ ۋىلايىتىدە ۋالى، گەنسۇ ھەربىي مەكتىپىدە مۇدىرلىق ۋەزىپىلىرىنى ئۆتىگەن.

ئۇ 1907 - يىلى قىرىق تۆت يېشىدا، شىنجاڭنىڭ شۇ

① ياقۇپ - ئەرمەن مىللىتىدىن بولۇپ، تاشاخۇنۇم ئۇنى يەكەندە قۇرغان سەرەنگە زاۋۇتىغا تەكلىپ قىلىپ ئەكەلگەن. تاشاخۇنۇم يەكەندە تېخنىك ئىشچىلارنى تەربىيەلەش ئۈچۈن، ئاكا - ئۇكا مۇسابايۇلار ئاچقان «تېخنىك ئىشچىلار مەكتىپى» گە ئوخشاش مەكتەپتىن بىرنى ئېچىپ، ياقۇپ ئەرمەننى ئوقۇتقۇچى قىلماقچى ئىكەنلىكىنى ئېيتقاندا، ھۆكۈمەت تەرەپ قەتئىي يول قويمىغان. كېيىنچە، باشقا سەۋەبلەر بىلەن، تاشاخۇنۇم بىلەن ياقۇپ ئەرمەن ئوتتۇرىسىغا زىددىيەت چۈشۈپ، ئۇ تۈركىيىگە قايتىپ كەتكەن. ② بۇ نەقىل «شىنجاڭ تەزكىرىسى» نىڭ 1996 - يىللىق 1 - سانىدىن ئېلىندى.

چاغدىكى باش مۇپەتتىشى لىين كۈينىڭ تەكلىپىگە ئاساسەن شىنجاڭغا چىقىپ، شىنجاڭ قۇرۇقلۇق ئارمىيە مەكتىپىنىڭ مۇدىرى بولغان.

1912 - يىلى شىنجاڭنىڭ ھەربىي، مەمۇرىي ھوقۇقىنى چاڭگىلىغا ئالغان ياك زېڭشىن ئۆز ھاكىمىيىتىنى مۇستەھكەملەش، يەرلىك خەلقنى قۇل قىلىش، تالان - تاراج قىلىش ۋە نادانلىقتا قالدۇرۇپ باشقۇرۇش ئۈچۈن، كىشىنىڭ ئەقلى يەتمەيدىغان شۇملۇقلارنى قىلغان.

ياك زېڭشىننىڭ «خەلقنى نادانلىقتا قالدۇرۇپ، بىخودلۇقتا تىزگىنلەش» سىياسىتى ھەممىدىن ۋەھشى بولۇپ، ئۇ ھوقۇق تۇتقان ئون يەتتە يىل ئىچىدە، ھېچقانچە قۇرۇلۇش قىلمىغان، مەدەنىي مۇئەسسەسە، ئاخبارات ئورگىنى قۇرمىغان. بىر پارچىمۇ گېزىت چىقارمىغان. تىياتىرخانا، مەدەنىيەت يۇرتى، كىتابخانا دېگەنلەردىن سۆز ئېچىش تېخىمۇ مۇمكىن ئەمەس ئىدى. ئۇنىڭ ئون يەتتە يىل ئىچىدە قىلغان ئىشى 1916 - يىلىنىڭ ئاخىرىدا مائىتاغدا قۇرغان چاقپەلەك بىلەن ئايلاندۇرۇپ كىرىسەن چەككىلەيدىغان بىر دۇكان، 1918 - يىلى تۇرپاندا قۇرۇلغان ئوتتۇز ئۇرچۇقلۇق يىپ ئېگىرىش زاۋۇتىغا بەرگەن قەرز، 1925 - يىلى ئۈرۈمچىدە قۇرۇلغان توقۇمىچىلىق شىركىتىگە بەرگەن رۇخسەت ۋە شۇ يىلى ئېچىلغان شوپۇرلۇق مەكتىپىدىنلا ئىبارەت بولغان. ئۇنىڭدىن باشقا، ئۇ ئۆزىنىڭ مىلىتارىستلىق ھۆكۈمرانلىقىنى كۈچەيتىش، يەرلىك مىللەتلەرنى تېخىمۇ قاتتىق ئېكسپىلاتاتسىيە قىلىش ئېھتىياجىنى كۆزدە تۇتۇپ، 1920 - يىلى موڭغۇل - قازاق مەكتىپى ئاچقان، بۇ مەكتەپكە يۇقىرى تەبىقىگە مەنسۇپ موڭغۇل، قازاق بايلىرىنىڭ بالىلىرىنى قوبۇل قىلىپ، خەنزۇچە ئوقۇتۇپ، ئۇلاردىن ئۆز ھاكىمىيىتىگە سادىق موڭغۇل، قازاق

ئەمەلدارلىرىنى يېتىشتۈرۈشنى كۆزدە تۇتقان. سوۋېت ئىتتىپاقى بىلەن بولىدىغان دىپلوماتىيە ۋە سودا مۇناسىۋىتى ئېھتىياجى ئۈچۈن، 1923 - يىلى رۇسچە قانۇن - سىياسەت مەكتىپى ئېچىپ، بۇ مەكتەپتە ئەشەددىي كالا كېسەرلەرنى يېتىشتۈرمەكچى بولغان.

ياك زېڭشىن ئۆز ھۆكۈمرانلىقىنى داۋاملاشتۇرۇش ئۈچۈن، قولىدىن كېلىدىغان چارىلىرىنىڭ ھەممىسىنى قىلغاندا، مائارىپنى راۋاجلاندۇرماستىن بىر مۇھىم مەزمۇن قىلغان. ئۇ نادانلارنى باشقۇرۇش ئوڭاي، باستۇرۇشمۇ ئوڭاي دەپ قارىغان. خەلقنىڭ بىرنەرسە بىلىپ قېلىشىدىن قورققان، ھەتتا ئىچكىرىدىكى گېزىت - ژۇرناللارنىڭ، سوۋېت ئىتتىپاقىدىن مەتبۇئات بۇيۇملىرىنىڭ شىنجاڭغا كىرىشىنى چەكلىگەن.

بىز بۇنى ئىسپاتلاش ئۈچۈن ۋىن فىرنەننىڭ ① «شىنجاڭ تارىخ ماتېرىياللىرى» نىڭ 8 - ساندا ئېلان قىلىنغان «شىنجاڭدا ياپونغا قارشى مىللىي بىرلىكسەپنىڭ قۇرۇلۇشى ۋە ئۇنىڭ بۇزۇلۇشى» دېگەن ئەسلىمە ماقالىسىدىكى بىر - ئىككى ئابزاسنى نەقىل كەلتۈرسەك بولىدۇ. ماقالىدە مۇنداق يېزىلغان: «... تارىختا ئۆتكەن فېئودال مىلىتارىستلار شىنجاڭدىكى ھەر مىللەت خەلقىگە نىسبەتەن سىياسىي جەھەتتە «ئۆز يېغىدا ئۆز گۆشىنى قورۇش»، مەدەنىيەت جەھەتتە «نادانلاشتۇرۇش» سىياسىتىنى قوللانغانىدى. «ئىستىغپار ھۇجرىسى خاتىرىلىرى، دا، مەن ياك زېڭشىننىڭ يۈەن شىكەيگە يازغان بىر ئاسما خېتىنى

① ۋىن فىرنەن - (1910 - 1986) شىنجاڭدا 30 - يىللاردىن تارتىپ ئىشلىپ كەلگەن پېشقەدەم مائارىپچى، شىنجاڭ ئۇنىۋېرسىتېتىنىڭ سابىق ئىلمىي مۇدىرى.

كۆرگەندىم. ئۇنىڭدا «چەتئۇلارنىڭ مەدەنىيەت - مائارىپى راۋاجلاندۇرۇلسا، ئۇلارنىڭ ھاكىمىيەت ئىدىيىسى قوزغىلىدۇ. بۇ چوقۇم شىنجاڭنى قالايمىقانچىلىققا ئېلىپ بارىدۇ، دېيىلگەن. 1934 - يىلى ئەتىيازغىچە شىڭ دۈبەن مەھكىمىسىنىڭ دەرۋازىسى بېشىدا ياغاچ تاختىغا ئويۇلغان:

يىراق شەرقتىن كەلدىم بۇ ياققا،
چىڭ ساقلاپ تۇرىمەن غەربنى.
قالدۇرىمەن بىلىمىمىز، نادانلىقتا،
پادىشاھقا بوي سۇندۇرىمەن خەلقىنى.

دېگەن مەزمۇندىكى خەت ئېسىلغانىدى.

دۈبەن مەھكىمىسىنىڭ شەرقىي باغچىسىدا ياك زېڭشىن يازغان: «جۈمھۇرىيەت ئەمدىلا قۇرۇلغانىدى، ئۇيالىماي ئاتاشتى ھەممە جايدا خاقان بىز دەپ، جۇڭيۈەن تالاشلىرىدىن مۇستەسنا ئۆزۈم، گۈزەللىكتە ئەلا ئىدى چېگرام مېنىڭ، لەشكەر باشلاپ كەلدىم جەنۇبتىن شىمالغا، ئايلاندۇرىمەن بۇلارنى ئۇزاققىچە نادان پۇقراغا، دېگەن مەزمۇندىكى بېغىشلىما ئېسىلغانىدى. ئۇنىڭ بېغىشلىمىلىرىنى بىرلەشتۈرگەندە، ئۇنىڭ كۆڭۈل قويۇپ ئىزدەنگىنى فېئوداللىق بۆلۈپ باشقۇرۇش، سىياسىي جەھەتتە، قېرىنداش مىللەتلەرگە نىسبەتەن قوراللىق باستۇرۇش، مەدەنىيەت جەھەتتە نادانلاشتۇرۇش سىياسىتىنى يولغا قويۇش، بۇنىڭ بىلەن شىنجاڭدىكى ھەر مىللەت خەلقىنى ئاڭسىز، ساۋاتسىز ھالەتتە مەڭگۈ ئىپتىدائىي تۇرمۇشتا قالدۇرۇشتىن ئىبارەت ئىدى. كومپارتىيە شىنجاڭغا كېلىپ، ئىشنى مەدەنىيەت قۇرۇلۇشىدىن باشلىغانىدى.»

سەپىدىن ئەزىزى «ئۆمۈر داستانى» دا مۇنداق يازغان:

«ياڭ زېڭشىن خەلقىنى نادانلىقتا قالدۇرۇپ، بىخودلۇقتا تىزگىنلەش سىياسىتىدىن پەخىرلىنىپ، تېخى بۇنى ئۆزىنىڭ چوڭ تۆھپىسى قىلىۋالغان. بەزى تارىخىي ماتېرىياللاردا ئۇنىڭ ئۆز ئىشخانىسىنىڭ تېمىغا چاپلىغان بىر شېئىرى تىلغا ئېلىنىدۇ. شىڭ شىسەي تەختكە چىقىپ ئازلا ۋاقىتقىچە يەنىلا ئېسىقلىق تۇرغان بۇ نەزمىدە ئۇ شۇنداق دەپ يازغان:

جۈمھۇرىيەت تۇنجى رەت قىلدى ئىزھار مەرىپەت،
ئۇيات ئەمدى بەش خاقان، يەتتە بەگدەك دەۋرىمەك،
جۇڭيۈەندىكى غەۋغاغا پەرۋا قىلىش نە كېرەك؟
چېگرا دىيار بەئەينى باغى ئېرەم ھۈسنىدەك.
مۇسۇلماننى جەنۇبتىن شىمالغىچە بەند قىلساڭ،
ئىپتىدائىي پۇقرالار ئاڭقاۋ بولسا ئەۋزەلرەك.

مۇشۇنىڭدىنلا ياك زېڭشىننىڭ ئىدىيە ماھىيىتىنى، نىشانىنى ۋە ئۇنى ئەمەلگە ئاشۇرۇشتا نېمە ئۈچۈن «جەننەتتەك» شىنجاڭدا خەلقى «نادان»، «بىخۇد» لۇقتا تۇتۇپ تۇرۇش نەيىرىڭنى ئىزچىل يولغا قويغانلىقىنى بىلىۋالغىلى بولىدۇ. ①

بىز تەقدىرىمىزنىڭ ئارغامچىسىنى ئون يەتتە يىل ئالدىنقىغا ئېلىۋالغان بۇ سىياسىي سېھرىگەرنىڭ چىڭ سۇلالىسىنىڭ پادىشاھى بىلەن ئۆتكۈزگەن شىنجاڭنى ئىدارە قىلىش ھەققىدىكى بىر قېتىملىق سۆھبىتىنى ئەسلىيدىغان بولساق، ئۇنىڭ سۇيىقەستىنى ۋە رەزىل ماھىيىتىنى يەنىمۇ

① «ئۆمۈر داستانى»، بىرىنچى قىسىم 131 - ، 132 - بەتلەر.

ئىلگىرلىگەن ھالدا چۈشىنىمىز.

بىر قېتىم خان ياك زېڭشىنى بېيجىڭغا چاقىرتىپتۇ. ياك ئوردىغا كىرىپ خانغا ئۆز خىزمىتىدىن دوكلات بېرىپتۇ، خان ئۇنىڭدىن تازا رازى بولماپتۇ: «سەن ۋاقتىدا ھوشۇڭنى تاپ، بولمىسا پۇشايماننى ئالىدىغان قاچا تاپالماي قالارسەنمىكىن؟» دەپتۇ غەزەپلەنگەن ھالدا. «بۇ نېمە دېگەنلىرى؟» دەپ سوراپتۇ ياك ھەيران بولۇپ. خان كەسكىن قىلىپ شۇنداق دەپتۇ: «شىنجاڭ يېڭى يەر ھەم مۇرەككەپ جاي. ئەگەر بىزەر توپىلاڭ بولۇپ قالسا، سېنىڭ ئون مىڭ چېرىكىڭ نېمە قىلالايدۇ؟ سەن دەرھال چېرىكىنى كۆپەيتىمىسەڭ بولمايدۇ.» ياك زېڭشىن بۇ گەپنى ئاڭلاپ قاقاقلاپ كۈلۈپ كېتىپتۇ - دە: «خان ئالىيلىرى، مەنچە بولسا مۇشۇ ئون مىڭ چېرىكىنىمۇ تارقىتىۋېتەيمىكىن دەيمەن. شىنجاڭدىكى يەرلىك خەلقلەرنى چېرىك بولمىسىمۇ باشقۇرغىلى بولىدۇ» دەپتۇ. «بۇ نېمە دېگىنىڭ؟» دەپتۇ خان ھەيران بولۇپ ھەم «چېرىكى يوق ئەمەلدار ھاكىمىيەتنى تۇتۇپ تۇرالايدۇ؟» دەپ سوراپتۇ. «بىزنىڭ ئۇ يەردە تۇتۇپ تۇرالايدۇ» دەپتۇ ياك ئىشەنچ بىلەن. «ئېينە قېنى، جەمئىيەتنى قانداق باشقۇرسەنكىن؟» دەپتۇ خان قىزىققان ھالدا. «مەن خەلققە دىنىي ئەركىنلىك بېرىمەن ۋە باشقا سورىغان نەرسىلەرنى بېرىمەن» دەپتۇ ياك. خان يەنە: «ھەممىنى بېرىۋەرسەڭ، بىر كۈنى ئۇلار سەندىن ھوقۇقىڭنىمۇ بەر دەپ سورىمامدۇ؟» دەپتۇ. «ئۇ خەق ھوقۇقىڭنى بەر دەپمەيدۇ، چۈنكى مەن ھەممىنى بەرگەن بىلەن، مائارىپنى بەرمەيمەن» دەپتۇ ياك. «مائارىپنى بەرمىگەننىڭ نېمە پايدىسى؟» دەپ سوراپتۇ خان مەنسىتمىگەن ھالدا. ياك ناھايىتى ھۇزۇرلانغان ھالدا شۇنداق دەپتۇ: «مائارىپى يوق مىللەت كۆمتۈرۈپ قويغان قازاننىڭ ئاستىدىكى قوڭغۇزغا ئوخشايدۇ، جاھان مۇشۇ دەپ يۈرۈۋېرىدۇ. نادان خەلقى

باشقۇرماق ئاسان. ئۇلارنى قويغا ئوخشاش خالىغان نەرسىگە ھەيدەپ كەتكىلى بولىدۇ. شۇنىڭ ئۈچۈنلا، مەن ئۇلارغا مائارىپنى بەرمەيمەن. ئۇلارنىڭ ئارىسىدىن چىققان ھەرقانداق ئىقتىدارلىق ۋە ئەقىللىق كىشىنى دەرھال نەزەربەند قىلىمەن، بىر باھانە تېپىپ يوق قىلىمەن. ئۇنىڭدىن باشقا يەنە بىر ئامال بار. ئىككى ناداننىڭ ئوتتۇرىسىغا ئازراق بىر مەنەسەپنى تاشلاپ قويىمەن. ئۇ مەن ئالىمەن دەيدۇ، بۇ مەن ئالىمەن دەيدۇ، ھەرگىز بىر - بىرىگە ئۆتۈنمەيدۇ، ھەتتا دۈشمەنلىشىدۇ، ئاندىن مېنىڭ ئالدىمغا كىرىپ بىر - بىرىنى چاقىدۇ، ئۇ كەلسىمۇ، سېنىڭ توغرا، چىڭ تۇر، دەيمەن. بۇ كەلسىمۇ، سېنىڭ توغرا، چىڭ تۇر، دەيمەن. شۇنىڭ بىلەن ئىككىسى توختىماي ئېلىشىپ، ھەر ئىككىسى مېنى ئۆزلىرىگە شەپقەتچى خۇدا دەپ بىلىدۇ . . . مەن يۇرتنى ئەنە شۇنداق سورايمەن . . .»

خان بۇ گەپنى ئاڭلاپ شۇنداق خۇشال بولۇپ كېتىپتۇ - دە، ياكنىڭ مۇرىسىگە ئۇرۇپ تۇرۇپ: «بۇ ناھايىتى ياخشى چارىكەن. يۇرتنى ئىدارە قىلىشنىڭ ناھايىتى ياخشى چارىسىكەن. سەن ئالتۇندىنمۇ قىممەت بۇ چارە - تەدبىرىڭنى دەرھال يېزىپ چىق! باشقىلارمۇ ئۆگەنسۇن» دەپتۇ. شۇنىڭ بىلەن ياك زېڭشىن «خان ئوردىسىدا يېزىلغان خاتىرىلەر» دېگەن كىتابنى يېزىپ، شىنجاڭنى باشقۇرۇشنىڭ تۈرلۈك تەدبىرلىرىنى ئوتتۇرىغا قويۇپتۇ. ①

ياك زېڭشىن «ئىستىغپار ھۇجرىسىدىكى خاتىرىلەر» دېگەن كىتابىدا يېزىشچە، ئۇ، 1915 - يىلى مەركىزىي ھۆكۈمەتكە يوللىغان شىنجاڭنىڭ مائارىپ ئەھۋالى بايان قىلىنغان دوكلاتتا يوپۇتمايلا، «شىنجاڭدا مائارىپنى باشقۇرۇش ئىنتايىن قىيىن»

① «ئەخمەتجان قاسىمى ھەققىدە ھېكايىلەر» (2) دىن ئېلىندى.

دەپ كۆرسەتكەن. ئۇ بۇنىڭ سەۋەبلىرى سۈپىتىدە، بىرىنچىدىن، خىراجەت قىس، ئىككىنچىدىن، ئوقۇتقۇچى يېتىشمەيدۇ، ئۈچىنچىدىن، ئوقۇتۇش ماتېرىياللىرى كەمچىل، تۆتىنچىدىن، ئىشقا ئورۇنلىشىش تەس، دەپ كۆرسەتكەن^①

قىسقىسى، تەڭرىتېغىنىڭ جەنۇبىي ۋە شىمالىدىكى مەرىپەت مەشئەللىرى ياكى زېڭىشىن ھۆكۈمرانلىق قىلغان ئون يەتتە يىل ئىچىدە ناھايىتى ئېغىر قىسمەتلەرگە دۇچ كەلگەن. شۇڭا بۇ مەزگىلدە، شىنجاڭنىڭ قەيىرىدىلا بولمىسۇن كۈنسېرى روناق تېپىپ گۈللەنگەن مەكتەپتىن بىرەرسىمۇ بولمىغان. بەزى مەكتەپلەر ئېچىلىپ، بىر - ئىككى يىل ئۆتمەيلا تاقىلىپ قالغان. بەزى مەكتەپلەر تاقىلىپ قالمىغان بولسىمۇ، لېكىن كەڭ - كۆلەمدە راۋاجلىنالمىغان. تاشاخۇنۇم ئاچقان «تاشاخۇنۇم مەكتىپى» مۇ 1913 - يىلى تاقىلىپ قالغان، ئۈستۈن ئاتۇش ئىكساقتىكى «ھەبىب زادە دارىلمۇئەللىمىن مەكتىپى» (سىنىپى) مۇ بىر قارار ئوقۇتقۇچى تەربىيىلەپ تاقىلىپ قالغان. تېجەندىكى قۇناجىم ئاچقان «ئاق مەيدان مەكتىپى» مۇ بىرنەچچە يىل داۋاملىشىپ تاقىلىپ قالغان. ئاتۇش تەۋەسىدە پەقەت «ھۈسەينىيە مەكتىپى» لا بىر ئىزدە داۋاملاشقان.

مەملىتى ئىپەندى «ئاق مەيدان مەكتىپى» نىڭ تاقىلىپ قېلىشى بىلەن ئوقۇشسىز قالغان. بۇ ئۇنىڭ ئون ئۈچ - ئون تۆت ياشلاردىكى چاغلىرى بولۇپ، بىلىمگە، تەربىيىگە ئىنتايىن موھتاج مەزگىلى ئىدى. ئەپسۇسكى، ئۇنى بىلىمگە، تەربىيىگە ئىگە قىلغۇدەك يېڭىچە مەكتەپ يوق ئىدى. شۇڭا ئۇ، دىنىي مەكتەپلەردە ئۆتۈلىدىغان نەۋائى، خوجا ھاپىز شىرازى، شەيخ

① ليۇ جىشاۋ. «ئۇيغۇر تارىخى» 2 - توم، جۇڭگو ئىجتىمائىي پەنلەر نەشرىياتى، 1996 - يىل خەنزۇچە نەشرى 2 - توم، 471 - بەت.

سەئىدى، ئەھمەد يەسەۋىي، مەشرەپ قاتارلىق شەرق مۇتەپەككۈر شائىرلىرىنىڭ دىۋانلىرىنى بېرىلىپ ئوقۇغان.

ئەسلىدە مەملىتى ئەپەندى تۇغۇلۇپ ئۆسكەن كەنتىمۇ بىر پەننىي مەكتەپ ئېچىلغان بولۇپ، ئۇزاق داۋاملىشالمىي تاقىلىپ قالغانىكەن.

1887 - يىلى بۇيامەتلىك ياقۇپ ئاخۇن دېگەن كىشى ئوغلى ئارىپنى، ئىسمائىل ئاخۇن دېگەن كىشى ئوغلى ئابدۇراخماننى، ھىلال ئاخۇن دېگەن كىشى ئوغلى مۇھەممەتنى ئېلىپ، مەككىگە بېرىپ ھەج قىلىش ئۈچۈن روسىيىگە ئۆتۈپ تاشكەنتكە بارىدۇ. تاشكەنت شەھرىدە سودىگەرچىلىك قىلىپ يۈرگەن ئاتۇش بۆگەنلىك ھالاۋىدىنباي دېگەن كىشىمۇ ئون توققۇز ياشلىق ئوغلى ئىمىننى بىرگە ئېلىپ، ياقۇپ ئاخۇن باشلىق ھەج سەپىرىگە ماڭغانلارغا قوشۇلۇپ، قارا دېڭىز بىلەن تۈركىيىگە ئۆتۈپ، تۈركىيىدىن گەرەبىستانغا بارىدۇ، شۇ يىلى بۇلارنىڭ ھەممىسى ھاجى بولىدۇ. ئۇلار ھەج پەرىزىنى ئادا قىلىپ بولغاندىن كېيىن، تۈركىيىگە قايتىپ كېلىپ «زىيارەت ھەم تىجارەت» قىلىش مەقسىتىدە، تۈركىيىدە بىر مەزگىل تۇرۇپ قالىدۇ. ئۇلار تىجارەت قىلىش جەريانىدا، بالقان يېرىم ئارىلىدىكى دۆلەتلەرگە بېرىپ سودا قىلىدۇ. بۇ ھاجىلار بارغان يەرلىرىدە، كىشىلەرنىڭ مەدەنىيەت ۋە مائارىپقا پەۋقۇلئاددە ئەھمىيەت بېرىدىغانلىقىنى، كوچىلاردا بالىلارنىڭ توپ - توپ بولۇپ مەكتەپكە كېتىۋاتقانلىقىنى، پاكىز، رەتلىك كىيىنگەن، تەرتىپ - ئىنتىزاملىق بۇ بالىلارنىڭ خۇشال - خۇرام ئويناپ - كۈلۈپ يۈرگەنلىكىنى، بۇ دۆلەتلەردىكى ئىش - ئوقۇشلارنىڭ ئاجايىپ روناق تېپىپ، شەھەر - بازارلارنىڭ ئاۋاتلىشىپ، زامانىۋىلىشىپ كەتكەنلىكىنى كۆرۈپ، ھەيران قېلىشىدۇ. دېمەك، بۇ دۆلەتلەر ھاجىلارغا چوڭ تەسىر بەرگەن.

ئۇلار ئۆزئارا سېلىشتۇرۇشۇپ، ھەر خىل مۇلاھىزىلەرنى ۋە مۇنازىرىلەرنى قىلىشقان.

ھاجىلار تۈركىيىدىن يۇرتىغا قايتىش ئالدىدا، ياقۇپ ھاجى سەپەرداشلىرىنى چاقىرىپ، مېنىڭ بىر مەسلىھەتم بار، ئاڭلاپ بېقىڭلار، دەپ سۆز باشلىغان. ئۇ: «بىز يۇرتتىن ئايرىلغانغا خېلى كۆپ ۋاقىت بولدى. بىز ئۆز سەپىرىمىزدە كۆپ جايلارنى، ئاجايىپ ئىشلارنى كۆردۈك، قىسقىسى، ئاتا - بوۋىلىرىمىز كۆرۈپ باقمىغان نەرسىلەرنى كۆردۈك. بىز ئۇلارنىڭ تەرەققىيات، مەدەنىيەت، مائارىپ ئىشلىرىدىن ھەيران قالدۇق. مەن تۈركىيىدە بەزى ئوقۇمۇشلۇق كىشىلەر بىلەن پاراڭلاشتىم. ئۇلاردىن قالاڭلىقتىن، نادانلىقتىن قۇتۇلۇشنىڭ ئەڭ ئۈنۈملۈك يولى يېڭى مەكتەپلەرنى ئېچىپ، زامانىۋى بىلىمگە ئىگە ئوقۇغۇچىلارنى تەربىيەلەپ چىقىش ئىكەنلىكىنى ئۇقتۇم. بىزنىڭ خەلقىمىزنىڭ داۋاملىق قۇل بولۇپ، نادان، قالاق تۇرمۇش كەچۈرۈپ ئۆتۈۋەرمەسلىكى ئۈچۈن، ھەممىمىزنىڭ تىرىشچانلىق كۆرسىتىشىمىزگە، يېڭى يول، يېڭى چارە ۋە ئاماللارنى تېپىشىمىزغا توغرا كېلىدۇ. بىزمۇ بالىلىرىمىزنى يېڭى بىلىملەر بىلەن تەربىيەلەپ چىقىشىمىز لازىم. لېكىن ھازىر بىزدە بالىلارنى تەربىيەلەيدىغان ئوقۇتقۇچىلار يوق. مېنىڭ ئويۇم: بىرقانچىمىزنىڭ ئېلىپ چىققان بالىلىرىمىزنىڭ يېشى چوڭ، ئۇنىڭ ئۈستىگە، ئۇلار ئۆي - ئوچاقلىق بولۇپ بولغان. شۇڭا ئۇلارنى تۈركىيىدە قالدۇرۇپ، ئوقۇسۇن دېسەك، بىرەر نەرسە ئۆگىنەلمەسلىكى مۇمكىن. كۆپچىلىككە مەلۇم، ھالاۋىدىن ھاجىمىنىڭ ئوغلى ئىمىن ھاجى ئەمدى يىگىرمە ياشقا توشۇۋاتىدۇ. تازا قىران ۋاقتى، ئوقۇپ بىلىم ئالىدىغان ۋاقتى. ئۇنىڭ ئۈستىگە، بۇ يىگىتنىڭ ئەخلاق - پەزىلىتى دۇرۇس، زېھنى ئۆتكۈر، چېچەن يىگىت. ئەگەر ھالاۋىدىن ھاجىم ماقۇل كۆرسە،

مەن ئىمىن ھاجىنى تۈركىيىدە قېلىپ ئۈچ - تۆت يىل ئوقۇپ بىلىم ئېلىپ، زامانىۋى بىلىملەرنىڭ ئەھلى بولۇپ، ئۇستاز بولۇپ يېتىشىپ چىقسا، يۇرتقا بارغاندا، يۇرتىمىزدا يېڭى مەكتەپ ئېچىپ بەرسەك، يۇرتداشلارنىڭ بالىلىرىنى تەربىيەلسە، ئۇلارمۇ زامانىۋى بىلىملەردىن خەۋەردار بولۇپ، كۆزى يورۇپ قالسا، بىزدىن ئاللامۇ، خەلقىمىزمۇ رازى بولامدىكى دەيمەن» دېگەن. ياقۇپ ھاجىمىنىڭ مەسلىھەتى ھاجىلارنى ئويغا سېلىپ قويغان. شۇنىڭ بىلەن، ئۇلار «ھالاۋىدىن ھاجىم نېمە دەرگىن؟» دەپ ئۇنىڭغا قاراشقان. ھالاۋىدىن ھاجىم: «خەلقىمىزنى نادانلىقتىن، قالاڭلىقتىن، مەدەنىيەتسىزلىكتىن قۇتۇلدۇرۇشنى ھەممىمىز ئارزۇ قىلىمىز، ۋەھالەنكى، بۇ ئارزۇيىمىزنى ئەمەلگە ئاشۇرۇش بەك مۇشكۈل ئىش. مېنىڭ بالام تېخى كىچىك، سىلەرنىڭ ئويلىغان پېرىڭلاردىن چىقالماي قالسا، مېنى ئەيىبەكە بۇيرۇماڭلار...» دېگەن. ھاجىلار: «بىز بىر يىلدەك سەپەرداش بولدۇق. بىز ئوغللىڭىزنى كۆردۈك، ئۇنىڭ ئەخلاق - پەزىلىتى ياخشى، غەيرىتى ئۈستۈن، تىرىشچان، دىنى بار، ئۇنىڭ ياخشى ئوقۇپ، ياراملىق ئادەم بولۇپ يېتىشىپ چىقىدىغانلىقىغا ئىشەنچىمىز كامىل» دېگەن. شۇنىڭ بىلەن، ھاجىلار ئىمىن ھاجىمىنىڭ ئوقۇشىغا، تۇرمۇشىغا يېتەرلىك پۇلنى تەڭ چىقىرىشىپ جەملەپ بەرگەن. ياقۇپ ھاجى بىلەن ئىسمائىل ھاجى ئوقۇشۇپ بىر دارىلمۇئەللىمىن مەكتىپىنى تاپقان. مەكتەپ مۇدىرى ھاجىلارنىڭ تەلىپىنى ئاڭلاپ، ئۇلارغا ئىمىن ھاجىنى ياراملىق مۇئەللىم قىلىپ تەربىيەلەپ بېرىدىغانلىقى توغرىسىدا ۋەدە بەرگەن.

كۆڭلى ئەمىن تاپقان ھاجىلار تۈركىيىدىن ئايرىلىپ، قارا دېڭىز ئارقىلىق يۇرتىغا قاراپ يولغا چىققان. ئۇلار قايتقىچە،

قازان، موسكۋا، ئوپا، تاشكەنت، ئەنجان قاتارلىق شەھەرلەردە زىيارەت ھەم تىجارەتتە بولۇپ، ئاتۇشقا قايتىپ كەلگەن. ئىمىن ھاجى تۈركىيەدە بەش يىل ئوقۇپ، ئوقۇشنى مۇۋەپپەقىيەتلىك تاماملاپ، 1893 - يىلى ساق - سالامەت ئاتۇشقا قايتىپ كەلگەن. شۇ يىلى كۈزدە، بۇيامەت كەنتىنىڭ قورغان مەھەللىسىدىكى لەنگەر مەسچىت يېنىدا،^① ياقۇپ ھاجى قاتارلىق بايلار بىرلىشىپ بىر سىنىپلىق مەكتەپ سالغان. بۇ مەكتەپتە يىگىرمە تۆت ياشلىق ئىمىن ھاجى مۇئەللىم بولۇپ، بۇيامەت، بۆگەن كەنتلىرىدىن ئوقۇغۇچى قوبۇل قىلغان. ئازاق، تېجەن كەنتلىرىدىنمۇ ئوقۇغۇچىلار كەلگەن. مەكتەپتە ئوغۇل - قىز ئوقۇغۇچىلار بىرگە ئوقۇغان. ياقۇپ ھاجى قىز نەۋرىسى ھاشىخان بىلەن رابىخاننى مۇشۇ مەكتەپتە ئوقۇتۇپ ساۋاتلىق قىلغان. بالىلىرىنى مەكتەپكە ئوقۇشقا بەرگەن ئاتا - ئانىلار بالىلىرىنىڭ تۇنجى يىلىلا ساۋاتلىق بولۇپ بولغانلىقىنى كۆرۈپ بەك رازى بولۇشقان. لېكىن مۇتەئەسسىپ ئىدىيىدىكى بەزى كىشىلەر «بالىلىرىمىزنىڭ ئىمانى سۇسلاپ كېتىدىغان بولدى» دەپ گەپ تارقىتىپ، مەكتەپنى تاقىۋېتىشمەكچى بولغان. لېكىن ياقۇپ ھاجى قاتارلىق كۆپىنى كۆرگەن كىشىلەر بۇنىڭغا قەتئىي يول قويمىغان. شۇنداق قىلىپ ئىككى يىل ئۆتكەن. مۇتەئەسسىپ كۈچلەر «ئۇنداق بولسا، بۇ مەكتەپتە دىنىي دەرسلەرنى ئۆگىتىدىغان مۇئەللىمدىنمۇ بىرسى بولسۇن» دېگەن. شۇنىڭ بىلەن ھېسامىدىن خەلپەت دېگەن كىشى دىنىي دەرس مۇئەللىمى بولغان. ئەپسۇسكى، يېرىم يىل ئۆتكەندىن كېيىن، ھېسامىدىن خەلپەت ئىستېپا بېرىپ، جامائەتكە: «ئىمىن ھاجىنىڭ پەننىي

① بۇ مەسچىتنىڭ ئورنى ھازىرقى ئازاق يېزىلىق ھۆكۈمەتنىڭ پوچتا - تېلېگراف پونكىتىنىڭ ئارقىسىغا توغرا كېلىدۇ.

بىلىم سەۋىيىسى يۇقىرى بولۇپلا قالماي، دىنىي سەۋىيىسىمۇ مەندىن نەچچە چەندىن يۇقىرى ئىكەن، مەن مۇئەللىم بولالمىغۇدەكمەن» دېگەن. شۇنىڭ بىلەن، ئىمىن ھاجى مەكتەپنى ئۆزى يېتەكلەپ مېڭىۋەرگەن. لېكىن، مۇتەئەسسىپ كۈچلەر ھۆكۈمەت دائىرىلىرىگە شىكايەت قىلىۋېرىپ، ئاخىرى بۇ مەكتەپنى تاقىتقۇزۇۋەتكەن. ياقۇپ ھاجى قاتتىق غەزەپلىنىپ، مۇتەئەسسىپ كۈچلەر بىلەن زىددىيەتلىشىپ قالغان ھەمدە ئىمىن ھاجىنى ئېلىپ، ئۆچتۈرپاننىڭ بەدەل داۋىنى ئارقىلىق قارا قولغا ئۆتۈپ، يەتتىسۇ تەۋەسىدىكى ئۇيغۇرلار ئارىسىغا كەتكەن. ئىمىن ھاجى ئالمۇتاننىڭ تالدى قورغان دېگەن يېرىدە مەكتەپ ئېچىپ، ئۇيغۇرلارنىڭ پەرزەنتلىرىنى تەربىيەلىگەن. ياقۇپ ھاجى بۇ يەردە ئىككى يىل تۇرغاندىن كېيىن، 1901 - يىلى ئاتۇشقا قايتىپ كەلگەن.^①

ياقۇپ ھاجى ئاچقان مانا شۇ مەكتەپ بولغان بولسا، مەمتىلى ئەپەندى ھەرگىزمۇ ئوقۇشىمىز قالمىغان بولاتتى. شۇڭا، مەمتىلى ئەپەندىگە ئۆزلۈكىدىن ئۆگىنىشكە توغرا كەلگەن.

ئاي - يىللارنىڭ ئۆتۈشى بىلەن، مەمتىلى ئەپەندى يېشى چوڭىيىپ، ئۆسمۈرلۈك دەۋرى بىلەن خوشلىشىپ، ياشلىق دەۋرىگە قەدەم قويغان. يېشىغا مۇناسىپ ھالدا، ئۇنىڭغا بارغانسېرى ئەقىل كىرىپ، ئوي - خىياللىرى كۆپىيىشكە، ئارزۇ - ئارمانلىرى كۈچىيىشكە باشلىغان. ئۇ تەمبۈر چېلىشقا، ئۇسسۇل ئويناشقا، ناخشا ئېيتىشقا ماھىرلىقى، سۆزگە

① بۇ بايانلار ئابدۇكېرىم مەخمۇتوپ ئەپەندىنىڭ ماقالىسىدىن ئېلىندى. ئابدۇكېرىم مەخمۇتوپ ئەپەندىنىڭ ئىزاھاتىدىن قارىغاندا، بۇ ئىشلارنى 1982 - يىلى ياقۇپ ھاجىنىڭ يەتمىش ئالتە ياشقا كىرگەن چەۋرىسى ئابدۇقادىر ئەخمەت ئۇنىڭغا سۆزلىپ بەرگەنكەن.

چېۋەرلىكى، زېھنىنىڭ ئۆتكۈرلىكى، قولىدىن ئىش كېلىدىغانلىقى بىلەن يۇرتىدىكى تەڭتۇشلىرى ئارىسىدا ئابروي - ئىناۋەتلىك يىگىت بولۇپ قالغان.

مەمتىلى ئەپەندى شۇ كۈنلەردە يۇرتى بۇيامەتتىكى ئاغىنىلىرىنى، تەڭتۇشلىرىنى يىغىپ، ئۇلارنى ئۇستازى ئەھمەت كامال ئۆگەتكەن ئۇسسۇل ۋە ساۋاقلار بويىچە تەربىيەلەشكە باشلىغان. ئۆزى قارا دوسكا ياساپ، بوستانلىقتىكى دەرەخكە ئېسىپ قويۇپ، بالىلارنى يەرگە ئولتۇرغۇزۇپ، ئۇلارغا ئېلىپبە ۋە ھېساب ئۆگەتكەن، ئەھمەت كامال ئەپەندى ئۆگەتكەن ناخشىلارنى ئۆگەتكەن. مەمتىلى ئەپەندى ھەر خىل ئاماللار بىلەن بۇ «ئوقۇغۇچىلىرى» نى ئوقۇشقا قىزىقتۇرۇپ، ئۇلارنى خېلىلا مۇنتىزىم ھالەتكە يەتكۈزگەن. مەمتىلى ئەپەندى ئۇلارغا كوماندا بېرىپ، چوڭ ئېتىزدا مەش دەسسەتكەن. بالىلار مەمتىلى ئەپەندى «ھۆرمەت قەدەم بىلەن باس!» دەپ كوماندا بېرىشى بىلەن تەڭ، سول قولىنى بېلىگە تىرەپ ئوڭ قولىنى مەيدىسىگە قويۇپ، قىسقا قەدەم بىلەن تىزىنى پۈكۈپ، پۈتىنى ئېگىز كۆتۈرۈپ، يەرگە چىڭ دەسسەپ، تەكشى گۈپۈلدەتىپ ئاۋاز چىقىرىپ، بېشىنى يانغا بۇراپ، بەدىنىنى تىك كۆتۈرۈپ مەش دەسسەگەن. ئاندىن رەتلىك تىزىلىپ، تەكشى ھالدا گىمناستىكا ئوينىغان. ئاخىرىدا ھەرخىل ئەنئەنىۋى بالىلار ئويۇنلىرىنى ئوينىغان.

مەمتىلى ئەپەندى «ئوقۇغۇچىلىرى» بىلەن بۇنداق پائالىيەتنى ئېلىپ بارغان چاغلاردا، يىراق - يېقىندىن، چوڭ - كىچىك، ئەر - ئاياللار يىغىلىپ، بۇلارنىڭ ھەرىكىتىنى ھەۋەسلىنىپ كۆرىدىغان بولغان. ئۇلار مەمتىلى ئەپەندىنى «بالا ئەپەندى» دەپ تەرىپلەشكەن.

دېمەك، مەمتىلى ئەپەندىنىڭ تەشكىللەش جەھەتتىكى

تالانتى ئاشۇ چاغلاردا نامايان بولغان. ئۇنىڭ قوشاق قېتىش، شېئىر يېزىش قابىلىيىتىمۇ ئاشۇ يىللاردا نامايان بولغان. ئۇ ئۆزى توقۇغان بەزى قوشاقلارنى ناخشا قىلىپ، «ئوقۇغۇچىلىرى» غا ئۆگەتكەن. مەسىلەن، شۇ ۋاقىتتىكى بەزى زىددىيەت ۋە روھىي - ھالەتلەر ئەكس ئەتتۈرۈلگەن:

ئاركاداشلار توپلىنىپ بىز
دىلغا ئىلىم تولدۇرۇپ،
يۈكسىلەيلى ئەمدى ئالغا
خەلقىمىزنى ئويغىتىپ،

بىزگە توسقۇن قارا كۈچلەر
ھەيۋىسىنى سۇندۇرۇپ،
كۆيدۈرەيلى ئاسارەتنى،
ھەممىمىز تەڭ قوزغىلىپ.

دېگەندەك ئاددىي ناخشىلارنى يېزىپ، بالىلارغا ئۆگەتكەن.

شۇ ۋاقىتتىكى پائالىيەتلەرگە قاتنىشىپ، مەمتىلى ئەپەندىگە «ئوقۇغۇچى» بولغان ئابدۇل ئىسملىك بىر كىشى 1935 - يىلى مەمتىلى ئەپەندىنىڭ ئوڭتېرىقتىكى ئوقۇتقۇچى يېتىشتۈرۈش كۇرسىدا ئوقۇپ بۇيامەتكە تەقسىم قىلىنغان ئابدۇراخمان سەمەرگە مەمتىلى ئەپەندىنىڭ شۇ چاغدىكى پائالىيەتلىرىنى ئەسلەپ بەرگەن ھەمدە «مەمتىلى ئەپەندى شۇ چاغلاردا بىر پارچە ئوت ئىدى، پۈتۈن بۇيامەتتىكى ياش بالىلار ئۇنىڭ ئۆيى ئەتراپىغا يىغىلىدىغان، كۈن بويى شۇ

يەردىن كەتمەيدىغان» دەپ ئېيتىپ بەرگەن. ①
 ئېيتىشلارغا قارىغاندا، مەمتىلى ئەپەندىنىڭ ئىش -
 پائالىيەتلىرى باھاۋۇدۇنباينىڭ قوللىقىغا يەتكەن، ئۇ كىشى ئون
 نەچچە ياشلىق بۇ يىگىتنىڭ غەيرەت - شىجائىتىگە ئايرىن
 ئوقۇغان. ھەتتا، بۇيامەتتىكى مەمتىلى ئەپەندىنىڭ ئىشلىرىغا
 توسقۇنلۇق قىلغان مۇتەئەسسەپ كىشىلەرنىڭ ھەيۋىسىنى
 سۇندۇرۇپ، مەمتىلى ئەپەندىنىڭ ھۈرمىتىنى ئاشۇرۇش
 مەقسىتىدە، بىر قېتىم ئانقا مىنىپ سۇلتان ساتۇق بۇغراخان
 مازىرىغا جۈمە نامىزىنى ئوقۇغىلى ماڭغاندا، ئاتايتەن بۇيامەتكە
 كېلىپ، مەمتىلى ئەپەندىنى ئېلىپ جۈمە نامىزىغا بىللە بارغان.
 شۇنىڭ بىلەن بۇيامەتتىكى مۇتەئەسسەپ كىشىلەر مەمتىلى
 ئەپەندى توغرىسىدا يامان سۆزلەرنى قىلىشقا، ئۇنىڭغا تەھدىت
 سېلىشقا پېتىنالمىدىغان بولغان.

شۇنىڭ بىلەن، مەمتىلى ئەپەندى تېخىمۇ دادىللىشىپ، كەچ
 كۇرس تەشكىللەيدۇ. «ياشلار، كەمبەغەل دېھقانلار مەمتىلى
 ئەپەندىنى قوللىغانلىقتىن، كەچ كۇرستا ئادەم كۆپىيىپ
 كېتىدۇ. كەچ كۇرس ھەر كۈنى تۈن يېرىمىغىچە داۋام قىلىپ،
 كۇرستىكىلەر ناخشا ئوقۇيدۇ، ھېكايە ئاڭلايدۇ، كونسېرت،
 ئويۇنلارنى كۆرىدۇ. ھۆپىگەرلەر يىغىلىپ، مەيدان ئاۋاتلىشىپ،
 ئاجايىپ قاينام - تاشقىنلىق بىر ھايات ھاسىل بولۇپ، خەلق
 خوشاللىققا چۆمىدۇ. مۇتەئەسسەپ ئۇنسۇرلار توختاچىنىڭ
 كىچىك ئوغلى مەمتىلىنىڭ بۇ ھەرىكەتلىرىدىن نارازى بولىدۇ.
 ئۇلار ئىش مۇشۇنداق كېتىۋەرسە، ئۆزلىرىگە ياخشى
 بولمايدىغانلىقىنى سېزىپ، ئانۇش بېگىگە، يۇرت چوڭلىرىغا،

① بۇ بايانلار ئابلىكىم زوردۇننىڭ «ئاتۇشتىكى يېڭى مائارىپ
 ھەرىكىتىنىڭ سەركەردىسى» ناملىق ماقالىسىدىن ئېلىندى.

شاڭيۇلارغا پارە بېرىپ ئەرز قىلىدۇ. . . . مۇتەئەسسەپلەرنىڭ
 قىلىۋاتقان ئىشىنىڭ تېگى - تەكتىگە چۈشەنگەن توختاچى ئۆز
 ئوغلى مەمتىلىنى بېشىغا كېلىدىغان پىشكەللىكتىن ساقلاپ
 قېلىش ئۈچۈن، 1920 - يىلى يۇرتىدىن ئەپچىقىپ كېتىپ،
 ئىلى، بورتالا ۋە چۆچەككە بېرىپ، شۇ يەردە تىرىكچىلىك
 قىلىدۇ. ①

مەمتىلى ئەپەندى ئون توققۇز ياشقا كىرگەن يىلى «تاغ
 ئارقىسى» غا قىلىنغان بۇ سەپەر مەمتىلى ئەپەندىنىڭ ھاياتىدىكى
 مۇھىم بىر بۇرۇلۇش ھېسابلىنىدۇ. ئەنە شۇ خاسىيەتلىك سەپەر
 بۈگۈنكى يۈكسەكلىكتىن ئېيتقاندا، مەمتىلى ئەپەندىنىڭ XX
 ئەسىر ئۇيغۇرلىرىنىڭ مەنىۋى ئالىمىدىكى ئەڭ پارلاق مەرىپەت
 يۇلتۇزى بولۇشىغا ئاساس سالغان.

مەمتىلى ئەپەندى ئانا يۇرتى ئاتۇشتىن شۇ ئايرىلغانچە،
 توپتوغرا ئون ئۈچ يىلدىن كېيىن ئاندىن قايتىپ كەلگەن.
 مەمتىلى ئەپەندىنىڭ نېمە سەۋەبتىن دادىسى بىلەن
 شىمالغا سەپەر قىلغانلىقى توغرىسىدا يەنە بەزىلەر، مەمتىلى
 ئەپەندى «ئاخۇن دادىسى» (تاشاخۇنۇم جەمەتگە تەۋە بارلىق
 بالىلار تاشاخۇنۇمنى «ئاخۇن دادا» دەپ ئاتىشىدىكەن) نىڭ تەڭگە
 پۇل ۋەقەسىدە تۆھمەتكە ئۇچرىغانلىقىغا ھېسداشلىق قىلىپ،
 ئىش تېرىپ قويغىلى تاس قېلىپ، قەشقەر دوتىيىنىڭ غەزىپىنى
 كەلتۈرۈپ قويغاچقا، دادىسى توختاچى بالىسىدىن ئەنسىرەپ
 تۇغقان يوقلاشنى باھانە قىلىپ، ئۇنى «تاغ ئارقىسى» غا ئېلىپ
 چىقىپ كەتكەن، دېيىشىدۇ.

① ئابدۇكېرىم ماخمۇتوپنىڭ «شىنجاڭ تارىخىدىن تەرمىلەر»
 ژورنىلىنىڭ 1993 - يىللىق 2 - ساندا ئېلان قىلىنغان ماقالىسىغا
 قاراڭ.

مېنىڭ تەكشۈرۈشۈمچە، مەمتىلى ئەپەندىنى تاشاخۇنۇمغا ھېسداشلىق قىلغانلىقى تۈپەيلى «تاغ ئارقىسى» غا چىقىپ كېتىشكە مەجبۇر بولغان دېگەن قاراشنىڭ مۇمكىنچىلىكى يوقتەك قىلىدۇ. بۇنىڭغا تاشاخۇنۇمنىڭ سودا ھاياتىدىكى جەريانلاردىن ئاساس تېپىش مۇمكىن.

ياڭ زېڭشىن شىنجاڭنىڭ سىياسىي، ھەربىي ھوقۇقىنى چاڭگىلىغا ئېلىشنىڭ ھارپىسىدا، شىنجاڭدا «گېلاۋخۇي» چىلارنىڭ چىڭ خانداڭلىقىنىڭ ئەمەلدارلىرىنى يوشۇرۇن ئۆلتۈرۈش ۋە قەللىرى تۇشمۇ تۇشتا يۈز بەرگەندى. ياڭ زېڭشىن تەختكە چىققاندىن كېيىن، ئاتا - بوۋىلىرىدىن قالغان بارلىق قۇۋلۇق - شۇملۇق رسالىرىنى ئەمەلىيەتكە تەدبىقلاپ، ھاكىمىيەتكە قارشى بارلىق كۈچلەرنى قاتتىق - يۇمشاق ۋاسىتىلەر بىلەن بېسىقتۇرغان. شۇ قاتاردا «گېلاۋخۇي» چىلارنىمۇ تېنچىتقان. ئېيتىشلارغا قارىغاندا، ياڭ زېڭشىن ھۆكۈمىتى تاشاخۇنۇمنى «گېلاۋخۇي» غا قاتنىشىپتۇ، دېگەن باھانە بىلەن توتماقچى بولغانىكەن. بۇ ئىشتىن ئالدىن خەۋەر تاپقان تاشاخۇنۇم دەرھال روسىيگە قېچىپ كەتكەن. ئۇ، شۇ چىقىپ كەتكىنىچە، روسىيىنىڭ تۈركىستان رايونى، موسكۋا، سانكىت-پېتربۇرگ قاتارلىق جايلارىدا ۋە فىنلاندىيىدە بولۇپ، جەمئىي ئۈچ يىلغا يېقىن تۇرغان. ئۇنىڭ بۇ قېتىم چەت ئەلگە چىقىشى ئۇنىڭ خەلقئارالىق سودا - تىجارەتتە روناق تېپىشى، ياۋروپانىڭ ئىلغار پەن - تېخنىكىسى، ئىلغار مەدەنىيىتى ۋە زامانىۋى مائارىپى بىلەن بىۋاسىتە ئۇچرىشىپ، نەزەر دائىرىسىنىڭ تېخىمۇ كېڭىيىشى بىلەن خاراكتېرلەنگەن. بولۇپمۇ ئۇ زۇلۇم ۋە جاھالەتتىن قۇتۇلۇش ئۈچۈن، مىللىي سانائەت بەرپا قىلىشنىڭ زۆرۈرلۈكىنى چوڭقۇر ھېس قىلغان. شۇنىڭ بىلەن، ئۇ 1915 - يىلى، ئەرەمەن مىللىتىدىن بولغان ياقۇپ

دېگەن ئىنتىزىپىنى (ئۇنىڭ ئەسلى ئىسمى ياكۇۋ بولۇپ، كىشىلەر ئۇيغۇرچىلاشتۇرۇپ ئۇنى «ياقۇپ» دەپ ئاتىشىپ ئادەتلەنگەن) ئېلىپ شىنجاڭغا قايتىپ كەلگەن ھەمدە بۇ «ياقۇپ ئەرمىنى» بىلەن شىرىكلىشىپ، يەكەندە سەرەنگە زاۋۇتى قۇرغان. بۇ زاۋۇتنىڭ كۆلىمى خېلىلا چوڭ بولۇپ، ئۇنىڭدا ئىككى يۈزگە يېقىن ئىشچى ئىشلىگەن. بۇ سەرەنگە زاۋۇتى ناھايىتى ئوڭۇشلۇق ھالدا ئىشلەپچىقىرىشقا كىرىشتۈرۈلۈپ، تىجارىتىمۇ كۆڭۈلدىكىدەك بولغان.

تاشاخۇنۇم شۇ قېتىم روسىيىدىن ئېلىپ كەلگەن نۇرغۇن خام كۈمۈشنى قەشقەردىكى ھۆكۈمەت ئەمەلدارلىرىنىڭ قوشۇلۇشىدىن ئۆتكۈزۈپ، تەڭگە پۇل قىلىپ قويدۇرغان. بۇ تەڭگە پۇل «تاشاخۇنۇمنىڭ تەڭگىسى» دەپ ئاتىلىپ، قەشقەر تەۋەسىدە يۇقىرى ئابروۋى قازانغان. چۈنكى، ياڭ زېڭشىننىڭ تارقاتقان پۇلى قىممىتى ئىنتايىن تۆۋەن پۇل بولغاچقا، ئۇنىڭ ئۆستىگە، رايونلار ئارا پەرقلىق بولغاچقا، خەلققە ناھايىتى زور قىيىنچىلىق ۋە ئاۋازچىلىق تۇغدۇرغان. مۇشۇنداق بولغاچقا، تاشاخۇنۇم قويدۇرغان تەڭگە پۇل قەشقەرنىڭ پۇل مۇئامىلە بازىرىدا زور ئۈستۈنلۈك قازانغان.

ئىگىلىكى كۈنسېرى گۈللەنگەن تاشاخۇنۇم يەكەندە سەرەنگە زاۋۇتى قۇرغاندىن باشقا، ئىلگىرى - كېيىن بولۇپ، قەشقەردە سۇ چىغرىقى بىلەن ئىشلەيدىغان بىر پاختا زاۋۇتى، ئاتۇشتا قول ھۈنەرۋەنلەر شىركىتى قۇرۇپ، ئاق ماتاغا گۈل بېسىشنى ئىجاد قىلىپ، شاتاۋار ئىشلەپ چىقارغان ھەمدە 1920 - يىللىرى ياۋروپادىن تۆت ماشىنا كىرگۈزگەن.

1920 - يىللىرىنىڭ ئوتتۇرىلىرىغا كەلگەندە، ئۇنىڭ سودا ھاياتىدا ئۈچ چوڭ كېلىشمەسلىك يۈز بەرگەن. بىرى، «ياقۇپ ئەرمىنى» نىڭ خىيانەت قىلىشى ۋە تاشاخۇنۇمنىڭ سەرەنگە

زاۋۇتىغا مەسئۇل ئوغلى مۇھەددىنىڭ يەكەندە پۈتكۈل قەشقەرگە پۇر كەتكەن ھەشەمەتلىك توي ئۆتكۈزۈشى بىلەن، سەرەنگە زاۋۇتىدا زىيان كۆرۈلۈپ، ئىشلەپچىقىرىش توختاپ قالغان. يەنە بىرى، «تاشاخۇنۇمنىڭ تەڭگىسى» نىڭ كورسى بىردىنلا چۈشۈپ كەتكەن. بۇنىڭ سەۋەبى بازاردا يالغان «تاشاخۇنۇم تەڭگىسى» كۆپىيىپ كەتكەن. بۇنىڭ بىلەن، تاشاخۇنۇمنىڭ ئەل ئىچىدىكى ئابرويى ۋە ئىقتىسادى قاتتىق زىيانغا ئۇچرىغان. «مەمتىلى ئەپەندى تاشاخۇنۇمغا زىيانكەشلىك قىلغانلار بىلەن تۇتۇشماقچى بولغان، توختاچى ئوغلىنىڭ ئىش تېرىپ قويۇشىدىن ئەنسىرىگەن، شۇڭا تاغ ئارقىسىغا سەپەر قىلغان» دېگۈچىلەر مۇشۇ قېتىمقى «يالغان تەڭگە» ۋەقەسىنى نەزەردە تۇتقان. ئەپسۇسكى، مەمتىلى ئەپەندى قەشقەردە ئابدۇقادىر داموللامغا قەست قىلىش ۋەقەسى يۈز بەرگەندە، چۆچەكتە ئىدى. «يالغان تەڭگە» ۋەقەسى بولسا، بۇ پاجىئەدىن كېيىن بولغان. بۇ قېتىمقى تاشاخۇنۇمنى ۋەيران قىلغان «يالغان تەڭگە» ۋەقەسىنىڭ سىرى 1937 - يىلى ئېچىلغانىكەن. بۇنىڭ جەريانى مۇنداق بولغان. 1937 - يىلى ياز بىلەن كۈز ئارىلىقىدا، شېڭ شىسەي پۈتكۈل شىنجاڭنى زىلزىلىگە سالغان بىرىنچى قېتىملىق باستۇرۇش ھەرىكىتىنى يولغا قويۇپ، تۈرلۈك باھانە - سەۋەبلەر بىلەن ئۇيغۇرلارنىڭ داڭلىق زىيالىيلىرىنى، نوپۇزلۇق ئاقساقاللىرىنى، ئەقىل - ئىدراكلىك كىشىلىرىنى قولغا ئېلىپ باستۇرۇپلا قالماستىن، بەلكى نۇرغۇنلىغان داڭلىق بايلىرىنىمۇ قولغا ئېلىپ باستۇرۇپ، ئۇلارنىڭ مال - مۈلكىنى مۇسادىرە قىلغان. بۇنىڭدا مۇنداق سەۋەب بار ئىدى:

سوۋېت ئىتتىپاقى 1930 - يىللىرىنىڭ بېشىدا، شىنجاڭنىڭ ئەنگلىيە ياكى ياپونىيەنىڭ تەسىرى دائىرىسىگە كىرىپ قېلىشى ياكى ئۇلارنىڭ شىنجاڭغا قول تىقىشىدىن

ئەنسىرەپ، شىنجاڭغا ھەربىي ئارىلىشىش ۋاسىتىسىنى قوللانغان. «1933 - ، 1934 - ۋە 1937 - يىللىرى سوۋېت قوشۇنلىرى شىنجاڭغا كىرىپ، ئۈرۈمچى ۋە باشقا جايلاردىكى ئىسيانلارنى باستۇرۇپ، شېڭ شىسەينىڭ ھۆكۈمرانلىقىنى ساقلاپ قالغانىدى.»^①

«شېڭ شىسەي ئىسيان كۆتۈرۈشكە ئادەتلەنگەن، ئىقتىساد ۋە مەدەنىيەت جەھەتتە ئىنتايىن قالاق ھالەتتە تۇرغان بۇ ئۆلكىگە ھۆكۈمرانلىق قىلىش ئۈچۈن، تاشقى ياردەمنىڭ ئېھتىياجلىق ئىكەنلىكىنى تونۇپ يەتكەن»^② ھەمدە ستالىننىڭ قوينىغا ئۆزىنى ئاتقان. نەتىجىدە، «1934 - يىلى موسكۋا شېڭ شىسەيگە سوۋېت ئىتتىپاقىدىن ھەربىي ۋە سانائەت ئەسلىھەلىرىنى سېتىۋېلىش ئۈچۈن، بەش يىللىق مۇددەت بىلەن، بەش مىليون رۇبلى قەرز بەرگەن.»^③ «1935 - يىلى 5 - ئاينىڭ 16 - كۈنى، ئۆزئارا ياردەملىشىش توختامىغا قول قويۇلۇپ، سوۋېت ھۆكۈمىتى توختام بويىچە شېڭ شىسەي ھۆكۈمىتىگە تۆت مىليون ئالتۇن سوم (تىللا) قەرز بەرگەن.»^④ شېڭ شىسەي بۇ پۇللار بىلەن ئۆز ھاكىمىيىتىنى كۆڭۈلدىكىدەك مۇستەھكەملىۋالغان بولسىمۇ، لېكىن ستالىنغا بۇنچىۋالا كۆپ قەرزنى قانداق قايتۇرۇشنى بىلەلمەي ئەنسىرەپ قالغان. مۇشۇنداق ئەھۋالدا، ستالىن شېڭ شىسەيگە ئەقىل كۆرسىتىپ، ئۇنىڭ باش قېتىمچىلىقىنى يەنە بىر قېتىم ھەل قىلغان. يەنى «شېڭ

① جون. ۋ. گارۋېر. «رەقىبىلەر ۋە ئىتتىپاقداشلار»، شىنجاڭ ياشلار - ئۆسمۈرلەر نەشرىياتى، 366 - بەت.
 ② «رەقىبىلەر ۋە ئىتتىپاقداشلار» 365 - ۋە 366 - بەت.
 ③ «رەقىبىلەر ۋە ئىتتىپاقداشلار» 365 - ۋە 366 - بەت.
 ④ سەيپىدىن ئەزىزى «ئۆمۈر داستانى» 1 - قىسىم، 361 - بەت.

شېسەينىڭ مەھكىمىسىدىكى بىر ئەمەلدارنىڭ ئېيتىشىچە، 1936 - يىلى سوۋېت ئىتتىپاقى شېڭ شىسەينى شىنجاڭدىكى بايلارنى قولغا ئېلىپ، ئۇلارنىڭ مال - مۈلكىنى مۇسادىرە قىلىپ، سوۋېت ئىتتىپاقى يېقىندا قەرز بەرگەن پۇلنى قايتۇرۇشقا ئۈندىگەن. شېڭ شىسەي بۇنىڭغا قوشۇلۇپ، سوۋېت ئىتتىپاقىدىن ياردەملىشىشكە ئادەم تەكلىپ قىلىپ، شۇ قېتىمقى «سەنئىيە كۈرەش» نى ئېلىپ بارغان. 1937 - يىلىنىڭ ئاخىرىغىچە، ئون مىڭدىن ئارتۇق ئادەم قولغا ئېلىنىپ تۈرمىگە تاشلانغان ياكى يىغىۋېلىش لاگېرلىرىغا قامالغان»^①.

ستالىن بىلەن شېڭ شىسەينىڭ بۇ پىلانىنى يولغا قويۇشى بىلەن، 1930 - يىللارنىڭ ئاخىرلىرى ئۇيغۇرلار بىلىملىك، كۆز قازچۇغىدەك زىيالىيلاردىن ئايرىلىپلا قالماستىن، يەنە نۇرغۇن مەشھۇر بايلىرىدىن ۋە ئۇلارنىڭ بايلىقىدىن ئايرىلىپ قالغان. مانا مۇشۇ بايلارنىڭ ئىچىدە قەشقەرلىك مەشھۇر زەرگەر ھامۇت قازى دېگەن كىشىمۇ بار بولۇپ، ئۇ قولغا ئېلىنىپ، مال - مۈلكى تولۇق مۇسادىرە قىلىنغان. ئەنە شۇ ھامۇت قازىنىڭ مال - مۈلكى ئىچىدىن پۇل قويۇشتا ئىشلىتىدىغان نۇرغۇن قېلىپ ۋە سايمانلار چىققان. شېڭ شىسەينىڭ سوراقچىلىرى بۇنىڭ قانداق ئىش ئىكەنلىكىنى سورىغاندا، ھامۇت قازى ئۆزىنىڭ ئەنگىلىيە كونسۇلىنىڭ ئۆگىتىشى بىلەن، «يالغان تاشاخۇنۇم تەڭگىسى» قۇيۇپ، بازارنى قالايمىقانلاشتۇرغانلىقىنى ۋە رۇسلارغا مايىل تاشاخۇنۇمنى پالاكتەكە يولۇقتۇرغانلىقىنى ئېيتىپ بەرگەن.

تاشاخۇنۇمغا كەلگەن ئۈچىنچى پالاكتەكچىلىككە كەلسەك، تاشاخۇنۇمنىڭ ئىگىلىكى خاراب بولۇشقا باشلىغاندا، ئۇنىڭ

① «رەقىبلەر ۋە ئىتتىپاقداشلار» 367 - بەت.

ئىككى ئوغلى - مۇھىددىن بىلەن ھىلالىدىن روسىيىگە چىقىپ ئوقۇش مۇناسىۋىتى بىلەن تىجارەت قىلماقچى بولۇپ، بىر ئاڧغان سودىگەر بىلەن شىرىكلىشىپ، ئۇنىڭ تېرە - ئۈچەيلىرىنى سوۋېت ئىتتىپاقىغا ئېلىپ چىققان. ئەپسۇسكى ئۇ تېرە - ئۈچەيلەر ئۇ يەردە ئەتكەس مال ھېسابلىنىپ، پۈتۈنلەي مۇسادىرە قىلىنغان. ئۇلار شىنجاڭغا قايتىپ كېلەلمىگەن. نەتىجىدە، ھېلىقى ئاڧغان سودىگەرنىڭ زىيىنىنى تاشاخۇنۇمنىڭ تۆلەپ بېرىشىگە توغرا كەلگەن. تاشاخۇنۇم يەكەن ۋە قەشقەردىكى ئۆي - جايلىرىنى ھەم ئىلكىدىكى تېرىلغۇ يەرلەرنى ساتقان بولسىمۇ، راسلىغان پۇلى قەرزنى بويلىمىغان. ھېلىقى ئاڧغان قەشقەر دوتىيى ما شاۋۋۇغا ئەر ز قىلغان. بۇنىڭ بىلەن، يامۇلدىن تاشاخۇنۇمنى تۇتۇش ئۈچۈن ئادەم كەلگەن. تاشاخۇنۇم ۋەزىيەتنىڭ ئۆزىگە پايدىسىزلىقىنى ھېس قىلىپ، ئۈچ - تۆت ئاي يوشۇرۇنۇپ يۈرۈپ، 1928 - يىلى يوشۇرۇنچە ئىلىغا چىقىپ كەتكەن. پۈتكۈل ئۆمرىنى ئىزدىنىش، قىزغىنلىق، باتۇرلۇق، مەرىپەتپەرۋەرلىك بىلەن ئۆتكۈزگەن ئۇ مەشھۇر زات 1929 - يىلى ھۈسەيىنباينىڭ قورۇسىدا (ھازىرقى ئىلى ئوبلاستلىق پارتكومنىڭ ئورنى) ئۇ ئالەمگە سەپەر قىلىپ، مەڭگۈلۈك ئارام تاپقان. ئۇ 1926 - يىلى قازا قىلغان ھۈسەيىنباي بىلەن 1928 - يىلى قازا قىلغان ئۇلۇغ زات باھاۋۇدۇنبايلار دەپنە قىلىنغان قەبرىستانلىققا دەپنە قىلىنغان.^①

قىسقىسى، مەملىتىمىزگە قانداق سەۋەب بولۇشىدىن قەتئىينەزەر، دادىسى بىلەن شىمالغا سەپەر قىلغان. ئۇلار

① تاشاخۇنۇمنىڭ جەسەت سۆڭىكىنى 1990 - يىللارنىڭ بېشىدا كېلىنى ئايىم ئەزىزى ئاتۇش ۋاق - ۋاققا يۆتكەپ، «تاشاخۇنۇم مەكتىپى» نىڭ يېنىغا دەپنە قىلغان.

مەنزىلەردىن مەنزىلەرگە ئىلگىرىلەپ، ئاخىرى بورتالاغا يېتىپ بارغان. مەمتىلى ئەپەندى بۇ چاغلاردا يىگىرمە ياشنىڭ قارىسىنى ئېلىپ قالغان بولۇپ، ۋۇجۇدىدا ياشلىق تۇيغۇلىرى تاشقىنىلاپ تۇراتتى، قەلبىدە ۋەتەن ۋە مىللەتنىڭ قاتمۇقات مۇشكولاتلارغا دۇچ كەلگەن قىسمەتلىرىنى ئۆزگەرتىش ئارزۇسى ئوت بولۇپ يېلىنجايتتى. ئۇ، مىللىي زۇلۇمنىڭ ۋە فېئوداللىق تۈزۈمنىڭ ئىسكەنجىسىدە ئېگراۋاتقان خەلقنىڭ رېئال ئەھۋالىغا قاراپ پۇچۇلىناتتى. ۋەتەننىڭ، مىللىتىنىڭ كەلگۈسى تەقدىرى ئۈستىدە ئۇزۇندىن ئۇزۇن خىياللارنى سۈرەتتى، پىكىر يۈرگۈزەتتى. ھەر بىر سۆزىدىن ۋە ئاتۇشتىن بىللە ئېلىپ چىققان قەدىردان تەمبۈرىدىن ئۆزگىچە بىر مۇڭ ۋە ئىستەك تۈكۈلەتتى...

مەمتىلى ئەپەندى بورتالاغا بېرىش سەپىرىدە كۆرگەن سايرام كۆلى ئۇنىڭدا ئاجايىپ بىر شېئىرىي ھاياجان قوزغاپ، ئىلھام چاقمىقىنى چاققاندى. چۈنكى مەمتىلى ئەپەندى شائىرغا خاس بەدىئىي دېتى بىلەن، سايرام كۆلىدىن ئاجايىپ بىر سىمۋوللۇق ھالەتنى بايقىغاندى. شۇنىڭ بىلەن ئۇ سايرام كۆلىگە قاراپ:

سايرام كۆلى ئۆزۈڭ كىچىك، دەردىڭ تولا،
داۋالغۇيسەن، ساھىللاردىن تاشالمايسەن.
ئەتراپىڭنى قورشىۋالغىچ ئېگىز تاغلار،
ئۆمۈتۈلسەن، داۋانلاردىن ئاشالمايسەن.

دېگەن مەشھۇر شېئىرىنى توقۇغاندى.

مەمتىلى ئەپەندى دادىسى بىلەن بورتالادا بىر مەزگىل تۇرغاندىن كېيىن، غۇلجىغا بارغان. ئۇ يەردىمۇ ئانچە ئۇزۇن تۇرماي، چۆچەككە قاراپ يول ئالغان. ئەينى چاغدا چۆچەكتە

ئاتۇشلۇقلار ناھايىتى كۆپ ئولتۇراقلاشقان بولغاچقا ھەم چۆچەكنىڭ مەدەنىيەت ھاۋاسى باشقا جايلارغا سېلىشتۇرغاندا قويۇقراق بولغاچقا، مەمتىلى ئەپەندى شۇ يەردە ساكانلاشقان. مەمتىلى ئەپەندى چۆچەككە چىقىپ ئۇزۇن ئۆتمەيلا، ياشلار ئارىسىدا ئابروي — ئىناۋەتلىك بولۇپ قالغان. چۈنكى، ئۇ، ئۆزىنىڭ تەمبۈر چېلىش ماھارىتىنىڭ يۇقىرىلىقى، ناخشىنى ۋايىغا يەتكۈزۈپ ئېيتىدىغانلىقى، شېئىر يازالايدىغانلىقى، گەپ — سۆزىنىڭ ۋە يۈرۈش — تۇرۇشىنىڭ جايىدىلىقى، ھەققانىيەت تۇيغۇسىنىڭ كۈچلۈكلىكى، مەجەز خاراكتېرىنىڭ ئوچۇق — يورۇقلۇقى، بىلىم — سەۋىيىسىنىڭ يۇقىرىلىقى، بىر نەچچە خىل ھۈنەرنى بىلىدىغانلىقى بىلەن چۆچەك ياشلىرىنىڭ گۈلگە ئايلىنىپ قالغان.

مەمتىلى ئەپەندى ئەجدادلىرىدىن قالغان ئۇدۇم بويىچە، ئۆز كۈچىگە تايىنىپ ياشاشنى، ھالال مېھنىتى بىلەن كۈن ئۆتكۈزۈشنى ئىنسانىي قەدەر قىممىتىنى ساقلاشنىڭ تېرىنچى ئامىلى دەپ چۈشىنەتتى. شۇڭا ئۇ، ھەم تىرىكچىلىك قىلىشقا، ھەم ياشلار بىلەن باش قوشۇشۇپ، پىكىر ئالماشتۇرۇپ تۇرۇشقا پايدىلىق بولۇشنى كۆزلەپ، مەقسەتلىك ھالدا بىر ساتىراشخانا ئاچقان.^①

شۇنىڭ بىلەن، مەمتىلى ئەپەندىنىڭ ساتىراشخانىسى چۆچەكنىڭ كۆزىگە كۆرۈنگەن ياشلىرى يىغىلىپ تاغدىن — باغدىن سۆزلىشىدىغان ئەزكىن پاراڭ سورۇنىغا ئايلىنىپ قالغان.

① مەمتىلى ئەپەندىنىڭ بەزى شاگىرتلىرى، مەمتىلى ئەپەندى ئۆزى ساتىراشخانا ئاچقان ئەمەس. ساتىراشخانا ئاچقان كىشى ئاتۇش مەشھەدلىك ھامۇت ھاجى دېگەن كىشى بولۇپ، مەمتىلى ئەپەندى بۇ كىشى بىلەن يېقىن مۇناسىۋەتتە بولغان، دېيىشىدۇ.

مەمتىلى ئەپەندى بۇنداق پۇرسەتلەردىن قانداق پايدىلىنىشنى ئوبدان بىلىدىغان بولغاچقا، پاراڭنىڭ مەزمۇنىنى قايسى تېمىغا يۆتكەشنى، ياشلارنىڭ قەلبىگە قايسى خىلدىكى ئوتتى تۇتاشتۇرۇشنى بىلەتتى. شۇڭا، ئۇنىڭ ساتمىراشخاننى چۆچەكتىكى ئەركىن پىكىرنىڭ مەنبەسىگە ئايلىنىپ قالغان. مەمتىلى ئەپەندى چۆچەكلىكلەر ھۆرمەتلەيدىغان، تەرىپىنى قىلىشىدىغان خاسىيەتلىك يىگىت بولۇپ قالغانىدى.

شۇ يىللاردا چۆچەكتە ئوقۇتقۇچىلىق قىلىۋاتقان ئابروپلۇق تاتار ئالىمى مۇرات ئەپەندى مەمتىلى ئەپەندىنىڭ داڭقىنى ئاڭلاپ، ئۇنى ئالايىتەن ئۆزى كېلىپ ئۆيىگە تەكلىپ قىلغان ۋە ئۇنىڭ بىلەن سىرداشلاردىن بولۇپ قالغان.

مۇرات ئەپەندى دىنىي ۋە پەننىي بىلىمدە توشقان ئادەم بولۇپ، ئەسلى روسىيىنىڭ قازان شەھىرىدە تۇراتتى. ئۇنىڭ «ئۆكتەبىر ئىنقىلابى» غا بولغان قارشى باشقىچە بولغاچقا، روسىيىدە تۇرۇۋېرىشنى راۋا كۆرمىگەن، شۇنىڭ بىلەن، تۇرپانلىق مەشھۇر سودىگەر ۋە مەرىپەتپەرۋەر زات مەخسۇت مۇھىتىنىڭ^① ياردىمىدە، شىنجاڭغا كېلىۋالغان. 1930 - يىللارغىچە چۆچەكتە، ئۇنىڭدىن كېيىن تۇرپان ئاستانىدا ئوقۇتقۇچىلىق قىلغان.

مەمتىلى ئەپەندى بىلەن مۇرات ئەپەندىنىڭ مۇناسىۋىتى مەمتىلى ئەپەندىگە نىسبەتەن ناھايىتى زور پايدا ئېلىپ كەلگەن. چۈنكى بىلىم تەشەببۇسى ئېشىپ تۇرغان مەمتىلى ئەپەندىگە نىسبەتەن مۇرات ئەپەندىدەك بىر ئالىمنىڭ سىرداش دوستىغا ئايلىنىش ھەقىقەتەنمۇ خۇشاللىنارلىق ئىش ئىدى.

① مەخسۇت مۇھىتى — (1885 - 1933) تۇرپان ئاستانىلىق مەشھۇر مەرىپەتپەرۋەر سودىگەر ۋە ئىنقىلابچى.

1924 - يىلىنىڭ ئاخىرى چۆچەككە يۈرەكنى پارە - پارە قىلىدىغان بىر شۇم خەۋەر يېتىپ كەلگەن. بۇ شۇم خەۋەرنى ئاڭلىغان ئوقۇمۇشلۇق زاتلار، مەرىپەتپەرۋەر سودىگەرلەر، مىللەتپەرۋەر ياشلار كۆزلىرىگە ئىسسىق ياش ئېلىشىپ، ھەسرەتلىك ئۆھ تارتىشقان.

بۇ شۇم خەۋەر مەمتىلى ئەپەندىنىڭ قۇلقىغا يەتكەندە، ئۇنىڭ ۋۇجۇدى غەزەپتىن تىترىگەن، يۈرىكى جۇدالىقتىن پۇچىلانغان، مەمتىلى ئەپەندى قولىغا ئىسيانكار قەلىمىنى ئېلىپ، غەزەپ - نەپىرتى ۋە قايغۇ - ھەسرەتنى مىسرالارغا ئايلاندۇرۇپ، «ئوقۇدى - ئاشتى» دېگەن غەزەلنى يېزىپ، سەتىراشخاننىڭ تېمىغا چاپلاپ قويغان. قەلىمىنى جۇدالىق جاراھىتى قاپلىغان كىشىلەر توپ - توپ بولۇپ كېلىشىپ، مەمتىلى ئەپەندىنىڭ غەزىلىنى ئوقۇشقان:

ئوقۇدى - ئاشتى باشقىلار بىزدىن، ئەي قەدىردانلار،
كۆرگەچكە ئۇلارنىڭ ئىجتىھاتىنى قاينار ۋىجدانلار.
ھاۋادا لاجىندەك جەۋلان قىلۇرلەر باشقا مىللەتلەر،
قالدۇق بىز ئۇلاردىن بەكمۇ ئارقىدا، ئويلا ئۈمىمەتلەر.
ئۆگەتمەس بىزلەرگە ھەق كالىمىنى بىلگەن ئالىملار،
ئەخلاقىنى پۈچەك پۇلغا ساتقاي بىزنىڭ زالىملار.
رىشۋە^① بار يەرگە ئاچ قاشقىر كەبى دەمسىز چاپارلەر،
بېشىدا سەللە، قولىدا تەسۋى، ھەقتىن قاچارلەر.
ئويلاڭلار! زىكات-ئىسقات كىملىرىنىڭ ھەققى، كىملىر ئالۇرلەر؟
نى - نى خىيانەتلەر ھەيۋەت تون ئىچرە پىنھان قالۇرلەر.
قەشقەردە يېتىملىر ھاممام ئاستىدا كۈلدە ياتۇرلەر،

① رىشۋە، رىشۋەت - پارە.

تەربىيىسىز، ئوشۇق ئويناپ، نىشە تارتۇرلەر.
مۇپەسسەر بولدىلەر باشقا ئەللەرگە ئانچە ھېكمەتلەر،
ئەمىلىگە قارىتا بەردى ئاللا شانۇ شەۋكەتلەر.
ئوقۇيمىز — بىلمەيمىز، لىسانۇ ئەرەب مۇشكۈل تىلى بىزگە،
يادىكار قالغان يوق بىر نوكتە ھېكمەت ئۇلاردىن بىزگە.
مەرھۇم داموللا ئابدۇلقادىرى ناھەق كەتتىلەر،
گۇناھى نېمە؟ پەقەت بىزگە ھەقىتى ئۆگەتتىلەر.

ئابدۇقادىر داموللام ئوتتۇرا ئاسىياغا، جۈملىدىن غەربىي
ئاسىياغا تونۇلغان كاتتا ئالىم، ئۇستا ئاتىق، ماھىر مۇنازىرىچى،
مىللەتپەرۋەر ماكارىپچى، تالانتلىق شائىر ۋە پاراسەتلىك ئۇستاز،
شۇنداقلا يۈكسەك غۇرۇرغا ئىگە ئاز ئۇچرايدىغان ئىنسان بولۇپ،
XX ئەسىرنىڭ باشلىرىدا قەشقەر جەمئىيىتىدە ئاجايىپ
ۋەقەلەرنىڭ يۈز بېرىشىگە تۈرتكە بولغان.
ئابدۇقادىر داموللام 1862 - يىلى ئاتۇشنىڭ مەشھەد
يېزىسىدا ئابدۇلۋارىس ئىسىملىك بىر مەرىپەتپەرۋەر كىشىنىڭ
ئائىلىسىدە دۇنياغا كەلگەن.^①

مەشھەد — قاراخانىلار خاقانلىرى ئارىسىدا ئۆزىنىڭ
سىياسىي ۋە ھەربىي تالانتى بىلەن دۇنياۋى شۆھرەت قازانغان
مەشھۇر خاقان — سۇلتان ساتۇق بۇغراخان بىلەن ئۇنىڭ ئۇستازى
ئەبۇنەسىر سامانى دەپنە قىلىنغان مەشھۇر جاي. تارىختا كىشىلەر
سۇلتان ساتۇق بۇغراخان ۋە ئەبۇنەسىر سامانىنىڭ ھۆرمىتى
ئۈچۈن، قەبرىگاھ يېنىغا مەسچىت، مەدرىس، خانىقالارنى بىنا

① بەزى تەتقىقاتچىلار ئالىمنىڭ تۇغۇلغان ۋاقتى ھەققىدە «ئوغلى ئابلىز
مەخسۇم دادىسىنىڭ تۇغۇلغان ۋاقتى ھەققىدە ھىجرىيە 1271 -
يىلى (مىلادى 1854 - 1855 - يىللىرى) دەپ مەلۇمات بەرگەن»
دېيىشەكتە.

قىلغان. ئابدۇقادىر داموللام باشلانغۇچ مەلۇماتنى مانا مۇشۇ
مەشھەدىكى «ھەزرىتى سۇلتانىيە مەدرىسى» دە ئالغان. كېيىن
قەشقەردىكى ئالىي بىلىم يۇرتى بولغان ئوردا ئىشىكىدىكى خانلىق
مەدرىسىگە ئوقۇشقا كىرگەن. بۇ يەردىكى ئوقۇشنى تاماملىغاندىن
كېيىن، تېخىمۇ مۇكەممەل مەلۇماتقا ئىگە بولۇش ئۈچۈن، ئۆز
خىراجىتى بىلەن بۇخاراغا بېرىپ، ئۇ يەردىكى «ئابدۇلئەزىزخان»
مەدرىسىگە ئوقۇشقا كىرگەن. ئۇ بۇ جەرياندا، قۇرئان، ھەدىس،
ئىلمىي تەجۋىد، ئاقائىد قاتارلىق ئىسلام تەلىماتلىرىنى ياخشى
ئۆگىنىپلا قالماستىن، ئەدەبىيات، تارىخ، جۇغراپىيە، ئىلمىي
مەنتىق، ھېساب دەرىجىلىرىنى تىرىشىپ ئۆگىنىپ، ئاساسىي
بىلىم جۇغلانمىسىنى پۇختىلىغان ھەمدە ئەرەب، پارس، ئوردۇ
تىللىرىنى مۇكەممەل ئىگىلىگەن. نەۋائى، خوجا ھاپىز، شەيخ
سەئىدى، سوپى ئاللايار، جالالىدىن رۇمى، خوجا ئەھمەت
يەسەۋىي، ھۈۋەيدا، مەشرەپ، فۇزۇلى . . . لارنىڭ ئەسەرلىرى
بىلەن پىششىق تونۇشۇپ چىققان. فارابى، ئەبۇ ئەلى ئىبىن
سېناننىڭ ئەسەرلىرى ئارقىلىق يۇنان پەلسەپىسى بىلەنمۇ
تونۇشۇپ، زامانىسىنىڭ ئەللامىسى بولۇپ يېتىلگەن.

ئابدۇقادىر داموللا بۇخارادىكى ئوقۇشنى تاماملىغاندىن
كېيىن، سەمەرقەند، ئوفا قاتارلىق جايلاردا بىر مەزگىل
مۇدەررىسلىك قىلغان. «ئاقائىد زەرۇرىيە»، «ئىبادەت
ئىسلامىيە» — داموللامنىڭ سەمەرقەند، ئوفالاردا مۇدەررىسلىك
قىلىش جەريانىدا دەرسلىك ئىپتىياجىنى كۆزدە تۇتۇپ تۈزگەن
تۇنجى كىتابلىرى بولۇپ، بۇ كىتابلار ئۆز ۋاقتىدا ئوفادا نەشىر
قىلىنىپ تارقىتىلغانىدى. ئابدۇقادىر داموللام ئانا ۋەتىنىگە
قايتىشتىن ئىلگىرى، تاشكەنت، خوجەند، قازان، ئىستانبۇل
قاتارلىق جايلاردا ساياھەتتە بولغان، 1907 - يىلى قەشقەرگە
قايتىپ كەلگەن.

ئوتتۇرا ئاسىيادىكى ئالىملار ئارىسىدا ئالاھىدە شۆھرەت قازىنىپ قەشقەرگە قايتىپ كەلگەن ئابدۇقادىر داموللام قەشقەرنىڭ ئەينى دەۋردىكى جاھالەت تۆتەكلىرى قاپلىغان ئاسمىنىغا ۋە بۇ زۇلمەتلىك ئاسمان ئاستىدا ھاياۋان كەبى نادانلىق ۋە قۇللارچە ئىتائەتمەنلىك بىلەن ھايات كەچۈرۈۋاتقان ئانا خەلقىگە قاراپ، چەكسىز ئېچىنىش تۇيغۇسىغا چۆمگەن، قەشقەر خەلقىنىڭ ماددىي ۋە مەنىۋى جەھەتتە، چارروسىيە ئىمپېرىيىسىنىڭ ئادەملىرى بىلەن بىرىتەنە ئىمپېرىيىسىنىڭ ئادەملىرىنىڭ تالان - تاراج قىلىشىغا ئۇچراۋاتقانلىقىنى، مەنچىڭ ھاكىمىيىتىنىڭ ھاماقەت ۋە زالىم ئەمەلدارلىرىنىڭ تاپىنى ئاستىدا خار ۋە زەبۇن بولۇۋاتقانلىقىنى كۆرۈپ، قاتتىق غەزەپلەنگەن. نەس باسقان بىچارە خەلقنىڭ قانداق تەقدىرگە مۇپتىلا بولغانلىقىنى بىلمەستىن، ئۆزىنى قۇل قىلىۋاتقان ۋە نادانلىققا قالدۇرۇۋاتقان زالىم ئەمەلدارلارنى، ۋىجدانسىز مۇناپىقلارنى، ئائىنىپاي - زومىگەرلەرنى بېقىپ سەرىتىۋاتقانلىقىنى كۆرۈپ، قاتتىق نەپرەتلەنگەن. ئۆسمۈر بالىلارنىڭ تەربىيىسىز قېلىۋاتقانلىقىنى كۆرۈپ، قاتتىق ئۆكۈنگەن، شۇنىڭ بىلەن ئۇ، قۇللۇقنىڭ زەنجىرىنى شاراقىتىپ، نادانلىقنىڭ دەستىدە پايخان بولۇپ كېتىۋاتقان خەلقىگە: «بۇ زامان غەپلەت ۋە بېپەرۋالىق زامانىسى ئەمەس، ئويغىنىش ۋە سەگەكلىك زامانى، جاھىللىق ۋە نادانلىق دەۋرى ئەمەس، ئىلىم - مەرىپەت دەۋرى؛ سۇسلىق ۋە بىكار تەلەپلىك ۋاقتى ئەمەس، تىرىشىش ۋە غەيرەت قىلىش ۋاقتى. باشقا مىللەتلەر ئىلىم - مەرىپەت ساپىسىدا، ھاۋادا ئۇچۇپ پەرۋاز قىلماقتا، سۇ ئاستىدا بولسا خۇددى قۇرۇقلۇقتا يۈرگەندەك ئەركىن ئۈزۈشمەكتە. بىز تېخى غەپلەت ئۇيقۇسىدا ياتماقتىمىز، ئۇيقۇ بولسا ئۆلۈمنىڭ بۇرادىرى ۋە مۇقەددىمىسىدۇر. بۇ ھالەتتە

دائىم ئۇخلىماق - يوقىلىش ۋە ئۆلۈم بولىدۇ! ھېلىھەم ۋاقىت ۋە پۇرسەت بار.»^① دەپ كۈچلۈك مۇراجەت قىلغان. ئوتتۇرا ئاسىيا ۋە تۈركىيە قاتارلىق جايلاردىكى يېڭى مائارىپنىڭ ۋەزىيىتى بىلەن پىششىق تونۇشۇپ، نەزەر دائىرىسىنى كېڭەيتكەن ئابدۇقادىر داموللام كونا مەكتەپلەرنىڭ رېئال ئەمەلىيەتتىن ئايرىلغان، خەلقنىڭ ئەمەلىي ئېھتىياجىغا، دەۋرنىڭ تەلپىگە قىلچە ماسلاشمايدىغان دوگما تەلىم - تەربىيە ئۇسۇلىغا، پۈتۈنلەي ئەرەب، پارس تىلىدىكى دىنىي كىتابلارنى دەرسلىك قىلغان ئوقۇتۇش مەزمۇنىغا، ئوقۇغۇچىلارنىڭ ياش ئالاھىدىلىكى ۋە بىلىم ئىقتىدارى بىلەن ھېسابلاشماستىن، چۈشەنمىمۇ، چۈشەنمىسىمۇ كىتابنى قارىغۇلارچە يادلىتىپ، قارىغۇلارچە تەكرارلىتىدىغان ئوقۇتۇش ئۇسۇلىغا، مۇئەييەن مۇددەتنى بولمايدىغان ئوقۇتۇش تۈزۈمىگە چەك قويۇپ، ئوقۇتۇش ئۇسۇلىدا ۋە دەرسلىك قۇرۇلمىسىدا ئىسلاھات ئېلىپ بېرىشنى تەشەببۇس قىلغان.

ئابدۇقادىر داموللام بۇ تەشەببۇسلارنى ئوتتۇرىغا قويۇش بىلەن بىرگە، ئەمەلىي ھەرىكەت قوللىنىپ، ئەقىل - پاراسىتىنى ئىشقا سېلىپ، ئۇيغۇر مائارىپىنىڭ ئەنئەنىسىگە ئىجادىي ۋارىسلىق قىلغان ئاساستا، ئوقۇتۇش ئۇسۇلى، ئوقۇتۇش مەزمۇنى، ئوقۇتۇش ماتېرىيالى قاتارلىق جەھەتلەردە بىر يۈرۈش ئىسلاھاتلارنى ئېلىپ باردى. ئۇ يازغان «سەرپ نەھۋى» («مورفولوگىيە ۋە سىنتاكس»)، «تەھسىل ھېساب» (ھېساب ئىلمى). «جۇغراپىيە ئىلمى»، «ئاقائىد جۈھەرىيە» (نىگىزلىك ئەقىدىلەر)، «مۇتالىئە ھىدايەت»

① ئابدۇقادىر داموللامنىڭ «نەسۋەتى ئاممە» ناملىق ئەسىرىدىن ئېلىندى.

ئەرەبىستاندا بىر مەزگىل تۇرغاندىن كېيىن، مىسىرغا بېرىپ بۇ يەردىكى ئالىم - ئۆلىمالار بىلەن ئۇچرىشىپ، ئىلمىي سۆھبەت ۋە مۇنازىرىلەردە بولغان. بۇ قېتىمقى ئىلمىي ساياھەتتە ئۇنىڭ شۆھرىتى ئەرەب ئالىملىرى ئارىسىدىمۇ يۈكسەكلىككە كۆتۈرۈلگەن. ئابدۇقادىر داموللام قايتىش سەپىرىدە، سوۋېت ئىتتىپاقىنىڭ ئىلكىدىكى تۈركىستان زېمىنى بىلەن قەشقەرگە قايتقان.

ئابدۇقادىر داموللامنىڭ بۇ قېتىمقى سەپىرى ئۇنىڭغا بىرىنچى جاھان ئۇرۇشىدىن كېيىنكى دۇنيا ۋەزىيىتىدە يۈز بەرگەن زور ئىجتىمائىي ئىنقىلابلار ۋە مىللىي ئازادلىق ھەرىكەتلىرىدىن تولۇق خەۋەردار بولۇش ۋە بەزىلىرى بىلەن بىۋاسىتە ئۇچرىشىش ئىمكانىيىتىنى تۇغدۇرغان. شۇڭلاشقا، ئۇنىڭ ئېڭىدا دېموكراتىيە، ئەركىنلىك، باراۋەرلىك، ئۆز تەقدىرىنى ئۆزى بەلگىلەش قاتارلىق نېگىزلىك مەسىلىلەر ھەققىدىكى چۈشەنچە ۋە قاراشلار چوڭقۇر يىلتىز تارتقان. ئۇ ئۆز خەلقىنىڭ ئىلىم - مەرىپەتتە ھەقىقەتەن ئارقىدا قالغانلىقىنى، بۇنىڭ ئاساسلىق سەۋەبى ھۆكۈمران دائىرىلەرنىڭ خەلق ئاممىسىنى مەڭگۈ قۇللۇقتا، نادانلىقتا تۇتۇش سىياسىتىدىن بولۇۋاتقانلىقىنى، ئەگەر بۇ خەلق يەنىلا ھېچبىر كۆرمەي، ھېچنەرسىنى چۈشەنمەي، دۇنيادىن بىخەۋەر ياشاۋەرسە، قۇللۇق، جاھالەت ۋە نادانلىقتىن ئەبەدىي قۇتۇلالمايدىغانلىقىنى چوڭقۇر ھېس قىلغان. ئۇ، پۈتۈن مىللەتنىڭ پەن - مەدەنىيەت سەۋىيىسىنى يۇقىرى كۆتۈرۈشنى، مىللەتلەرنىڭ ھەقىقىي باراۋەرلىكىنى ئىشقا ئاشۇرۇشنى، ئۆزئارا ئىتتىپاقلىق ۋە مىللىي ئىناقلىقنى كۈچەيتىپ، بىر مەقسەتتە ئويۇشۇشنى ئۆزىنىڭ بىردىنبىر شوئارى ۋە كۈرەش نىشانىسى قىلغان.

(باشلامچى ئوقۇشلۇق)، «بىدايەتۇس سەرىپ» (لېكسىكىدىن نەسەلەپكى ئاساس)، «ھىدايەتسى نەھۋى»، «تەلىمى سەبىيان» (گۆدەكلەرگە تەربىيە)، «فاسايەۋۇل ئەتقال» (ئۆسمۈرلەرگە نەسەت) قاتارلىق كىتابلار پەننىي مەكتەپلەرمۇ، دىنىي مەكتەپلەرمۇ ئوخشاشلا قوللانسا بولىدىغان ئاممىباب دەرسلىكلەر ئىدى. شۇڭلاشقا، ئابدۇقادىر داموللامنىڭ بۇ دەرسلىك كىتابلىرى دەۋرداش ئالىم، مۇدەررىسلەرنىڭ يۇقىرى باھاسىغا ئېرىشكەن. «بېخىسارلىق نۇرھاجى دېگەن مەرىپەتپەرۋەر زات ئابدۇقادىر داموللامنىڭ بۇ دەرسلىك كىتابلىرىنى 1910 - يىلى باھاۋۇدۇنباينىڭ ئىقتىسادىي ياردىمى بىلەن قۇرۇلغان «مەنبەئى خۇرىشەد، مەنبەئى نۇر» (قۇياش مەنبەسى، نۇر مەنبەسى) ناملىق تاش مەتبەئەدە نەشىر قىلدۇرۇپ، مەكتەپلەرنى بىر يۈرۈش دەرسلىك بىلەن ھەقسىز تەمىنلىگەن»^①. ئابدۇقادىر داموللامنىڭ بۇ دەرسلىك كىتابلىرى نەچچە ئون يىل تارىم ۋادىسىدىكى كونا - يېڭى مەرىپەت بۆشۈكلىرىنىڭ ئاساسىي دەرسلىكى بولۇپ، ئۇيغۇر ماكارىپىنىڭ سۈپىتىنى ئۆستۈرۈشتە ناھايىتى مۇھىم رول ئوينىغان.

ئابدۇقادىر داموللام مۇتەئەسسەپ موللىلارنىڭ «ئوسۇلى جەددى ھارام، ئۇنى ئوقۇش دەھرىلىك» دەپ پەتۋا چىقىرىپ، جاھىللىق بىلەن قارشى تۇرۇشى نەتىجىسىدە، كۆزلىگەن نىشانغا تولۇق يېتەلمىگەن. تەخمىنەن 1918 - يىلى، ئابدۇقادىر داموللام ھىندىستان ئارقىلىق مەككىگە بارغان. سەئۇدىي

① «قەشقەر پېداگوگىكا ئىنىستىتوتى ئىلمىي ژۇرنىلى» نىڭ 1993 - يىللىق 2 - ساندا ئېلان قىلىنغان، ئابدۇرېھىم سابىتنىڭ «ئابدۇقادىر داموللام ۋە «مىفتاھۇل ئەدەب» ناملىق ماقالىسىدىن ئېلىندى.

ئابدۇقادىر داموللام ھەققانىيەتچىلىكى، مىللەتپەرۋەر-لىكى، كاتتا ئالىملىقى ۋە توغرا سۆزلىكى بىلەن خەلقنىڭ ھېمايىسىگە ئېرىشىپ، قەشقەرنىڭ باش قازىسى بولۇپ سايلانغان.

ئابدۇقادىر داموللام قەشقەرنىڭ قازىسى بولۇش سۈپىتى بىلەن، ياش - ئۆسمۈرلەرنىڭ ئۆسۈپ يېتىلىشى ۋە تەلىم - تەربىيىسىگە ئالاھىدە كۆڭۈل بۆلگەن. ئۇ كېچىلىرى ھامامنىڭ كۈلىدە يېتىپ، كۈندۈزى تىلەمچىلىك بىلەن كۈن كەچۈرۈۋاتقان يېتىم بالىلارنى كۆرگەندە، ئۆز مەجبۇرىيىتىنىڭ نەقەدەر ئېغىرلىقىنى چوڭقۇر ھېس قىلغان. شۇنىڭ بىلەن، ئۇ بىر تەرەپتىن ئۆشەر - زاكات، سەدىقە، ئېھسان، ئىسقاتتىن كەلگەن پۇللارنى يېتىم - يېسىرلارغا ئۆلەشتۈرۈپ بېرىپ، ئۇلارغا ئاتىدارچىلىق قىلسا، يەنە بىر تەرەپتىن، ئۇلارنى ئىلىمدىن، دۇنيادىن خەۋەردار قىلىش مەقسىتىدە، مەدرىسەلەرگە يىغىپ ئوقۇتقان. قەشقەر شەھىرى ئەگەلەك بازىرىدىكى ئوقۇم مەدرىسى،^① بەشئېرىق مەھەللىسىدىكى لاي پەشتاق مەدرىسى^② ئابدۇقادىر داموللام يېتىم - يېسىرلارنى تەربىيەلەش مەقسىتىدە قۇرغان مەكتەپلەر ئىدى. ئۇ يەنە تالىپلىرى ئارقىلىق باشقا شەھەر، ناھىيىلەردە يېتىم بالىلارنى تەربىيەلەيدىغان مەكتەپلەرنى ئارقا - ئارقىدىن بارلىققا كەلتۈرگەن.

ئابدۇقادىر داموللام جەنۇبىي شىنجاڭنىڭ ھەرقايسى جايلىرىدىن توپلانغان تالىپلىرىغا ئۆزىنىڭ ئىدىيە ۋە قاراشلىرىنى سىڭدۈرۈپ، يېڭى - يېڭى «ئابدۇقادىر داموللام» لارنى

① بۇ مەدرىسنىڭ ئورنىدا ھازىر قەشقەر شەھەرلىك ئىشچى - خىزمەتچىلەر تىل - تېخنىكا مەكتىپى بار.
② بۇ مەدرىسنىڭ ئورنىدا ھازىر قەشقەر شەھەرلىك 17 - باشلانغۇچ مەكتەپ بار.

يېتىشتۈرگەن. ئابدۇقادىر داموللامدا ئوقۇپ، چوڭقۇر بىلىم ۋە كۈچلۈك تەربىيىگە ئىگە بولغان تالىپلار مىللەتپەرۋەرلىك، خەلقپەرۋەرلىك، مەرىپەتپەرۋەرلىك ۋە ۋەتەنپەرۋەرلىكنى ھەممىدىن ئەلا بىلىدىغان ئوت يۈرەك ئەزىمەتلەردىن بولۇپ يېتىشىپ چىققان. مىسال ئۈچۈن ئېيتىدىغان بولساق، ئابدۇقادىر داموللامنىڭ ئەڭ مۇنەۋۋەر تالىپلىرىنىڭ بىرى بولغان يەكەنلىك مۇھەممەد ئابدۇللاخان خوجام 1932 - يىلى ئۆز يېرى، ئۆز پۇلىنى سەرپ قىلىپ، يەكەن شەھىرى ئىچىدە بىر مەكتەپ ئېچىپ، ئۇنى «مەتلەئىل ئىرپان» دەپ ئاتىغان.

«مۇھەممەد ئابدۇللاخان خوجام قەشقەردە ئوقۇۋاتقان مەزگىللىرىدە، ئابدۇقادىر داموللامنىڭ يېتەكچىلىكىدە ئېلىپ بېرىلغان تۈرلۈك مۇھاكىمە - مۇنازىرە پائالىيەتلىرىگە ئاكتىپ قاتنىشىپ، ئۇستازىنىڭ ئىلغار ئىدىيىسىنى ئۆزىگە سىڭدۈرگەن».^①

ئابدۇقادىر داموللامدىن سىڭگەن مانا مۇشۇ ئىلغار ئىدىيە ۋە ئىلغار روھ مۇھەممەد ئابدۇللاخان خوجامنىڭ ۋۇجۇدىدا چېچەكلەپ مېۋە بەرگەن. ئۇنىڭ ئۆزىنىڭ دىنىي نوپۇزى، جەمئىيەتتىكى ئورنى، ئىقتىسادىي كۈچى ۋە يەكەن خەلقىنىڭ ھېمايىسىگە تايىنىپ ئاچقان «مەتلەئىل ئىرپان» مەكتىپى 1932 - يىلى سېنتەبىردە ئالتە سىنىپقا ئىككى يۈز قىرىق ئوقۇغۇچى قوبۇل قىلىپ دەرس باشلىغان. بۇ مەكتەپكە يەكەن شەھەر ئىچىدىكى ئىمام مەھمۇد قارىم ئاچقان «مەھمۇدىيە»، سارايكۆل بېشىدىكى ئۆزبېك ئاتۇق ھاجى

① ئىبراھىم نىيازنىڭ «قەشقەر پېداگوگىكا ئىنىستىتوتى ئىلمىي ژۇرنىلى» نىڭ 1993 - يىللىق 3 - ساندا ئېلان قىلىنغان «ئۇيغۇر ئەنئەنىۋى مائارىپى ۋە يېقىنقى زامان پەننىي مائارىپى ھەققىدە خاتىرىلەر» دىن.

داموللام ئاچقان «ئارتۇقىيە» ۋە ئىمىن قارىم قوچقار ئاتا مەھەللىسىدە ئاچقان «ئەمىنىيە» قاتارلىق مەھەللىلەر مەكتەپلەردە ئوقۇۋاتقان بالىلار بىلەن جەمئىيەتتىكى ساۋادى بار ياشلار جەلپ قىلىنغان. بۇ مەكتەپ يەكەن تارىخىدا پارلاق سەھىيە ئاچقان. 1937 - يىلى جەسۇر ئىنقىلابچى مۇھەممەد ئابدۇللاخان خوجامنىڭ تۈرمىگە تاشلىنىپ ئۆلتۈرۈلۈشى بىلەن، يەكەن دىيارىغا بىر مەزگىل نۇر سەپكەن مەرىپەت مەشئىلى - «مەتلەئىل ئىرپان» نىڭ ئۆتمۈ بىراقلا ئۆچكەن.

ئابدۇرىشىت يۈسۈپى «يەكەندە مەدەنىي - مائارىپ ئىشلىرىنىڭ دەسلەپكى دەۋرى ۋە تەرەققىياتى»^① ناملىق ماقالىسىدە مۇنداق يازغان: «ئۇيغۇر مائارىپىنىڭ مەشھۇر مەنىۋى يېتەكچىسى، ۋەتەنپەرۋەر ئالىم ئابدۇقادىر داموللام چەت ئەللەردە ئوقۇش يىللىرىنى تاماملاپ قايتىپ كەلگەندىن كېيىن، قەشقەر خانلىق مەدرىسىگە مۇدەررىس بولۇپ، نۇرغۇنلىغان تالىپلارغا دەرس ئۆگەتكەن ۋە نۇرغۇن شاگىرت يېتىشتۈرگەن. شۇ مەزگىللەردە، يەكەننىڭ دىنىي ئەربابى ئابدۇسادىق ئەلەم ئاخۇنۇم يەكەن مەدرىسىدە ئوقۇۋاتقان ئوغلى مۇھەممەد ئابدۇللاخان خوجىنى قەشقەر مەدرىسىگە ئابدۇقادىر داموللامدا ئوقۇشقا ئەۋەتىدۇ. مۇھەممەد ئابدۇللاخان ئوقۇش جەريانىدا ئابدۇقادىر داموللامنىڭ ۋەتەنپەرۋەرلىك ۋە مىللەتپەرۋەرلىك روھىنى ئۆزىگە سىڭدۈرۈپ، ئابدۇقادىر داموللامنىڭ قەشقەردە ئېلىپ بارغان پەن، مائارىپ، ئىلىم - مەرىپەت ئىشلىرىغا ۋە چەت ئەل جاھانگىرلىرىنىڭ سۈيىقەستلىك دىن تارقىتىشىغا قارشى ئېلىپ بارغان كۈرەشلىرىگە ئاكتىپ قاتنىشىپ، تەسىرى كۈچكە ئىگە

① بۇ ماقالە «شىنجاڭ تارىخ ماتېرىياللىرى» نىڭ 20 - ساندا ئېلان قىلىنغان.

بولىدۇ. كېيىن، ئوقۇشنى ئەلا نەتىجە بىلەن تاماملاپ، يەكەنگە قايتىپ كېلىپ، ئورداكۆل، يېشىل مەدرىسىلىرىگە مۇدەررىس بولۇپ، نۇرغۇن تالىپلارنى يېتىشتۈرۈپ چىقىدۇ ۋە بىلىم ئىقتىدارىنىڭ يۇقىرىلىقى، ئەرەب، پارس، ئوردۇ، تۈرك تىللىرىنى پىششىق بىلىشى، يېتىشكەن تارىخچى ۋە ئەدەبىياتچىلىقى بىلەن خەلق ئىچىدە ئالىم دەپ تونۇلىدۇ. ئۇ، 1927 - يىلى ھەج تاۋاپ قىلىش ئۈچۈن مەككىگە بېرىپ قايتىش سەپىرىدە، مىسىر، ئىران، تۈركىيە، ھىندىستان، پاكىستان قاتارلىق ئەللەرنى ئېكسكۇرسىيە قىلىدۇ. ئۇ دۆلەتلەرنىڭ ئىلىم - پەن تەرەققىياتلىرىنى كۆزدىن كەچۈرۈپ، ئۆز يۇرتىنىڭ ئىلىم - پەن تەرەققىياتلىرىغا قاتتىق ئېچىنىدۇ. ئۇ، 1930 - يىلىنىڭ ئاخىرلىرىدا ۋەتەنگە قايتىپ كېلىپ، بىرەر يېڭى مەكتەپ ئېچىپ، ئىلىم - پەن ئارقىلىق ئۆز خەلقىنى تەربىيەلەش، ئويغىتىشقا بەل باغلايدۇ. ئاتىسى ئابدۇسادىق ئەلەم ئاخۇنۇمنىڭ زور مەدەت بېرىشى، يەكەندە تۇرۇۋاتقان خوتەن خەلق قوزغىلىڭىنىڭ باشلىقلىرى ئىمىر ساھىب، شاھ مەنسۇرلارنىڭ قوللىشى بىلەن، ئۇ 1932 - يىلى باھار پەسلىدە، يەكەندە تۇنجى قېتىم يېڭى مەكتەپ - «مەتلەئىل ئىرپان» (ئىرپاننىڭ تۇغۇلۇش ئورنى) مەكتىپىنى قۇرىدۇ.^①

ئابدۇقادىر داموللامنىڭ يەنە بىر مەشھۇر شاگىرتى ئاتۇشلۇق مۇھەممەدخان دېگەن كىشىدۇر. مۇھەممەدخاننىڭ تەپسىلىي تەرجىمىھالى بىزگە قاراڭغۇ، ئەمما، تۈركىيە تەۋەلىكىدىكى ئۇيغۇر مۇھاجىر دوختۇر مۇھەممەد ياقۇپ بۇغراانىڭ «خوتەن قوزغىلىڭى توغرىسىدا ئەسلىمە»^② دېگەن ماقالىسىدە، مۇھەممەد

① «شىنجاڭ تارىخ ماتېرىياللىرى»، 20 - سان.

② «شىنجاڭ تارىخ ماتېرىياللىرى» نىڭ 17 - ساندا ئېلان قىلىنغان.

خانغا ئائىت مۇنداق بايانلار بار: «ئەسكەرلەر تەركىبى ئاساسەن ھېچبىر ئەسكىرىي تەلىم - تەربىيە كۆرمىگەن ساددا دېھقانلاردىن ئىبارەت ئىدى. . . ئەسكەرلەرنىڭ تەلىم - تەربىيە ئىشلىرىغا ئۆز زامانىسىدا قەشقەردە ئابدۇقادىر داموللام ئاچقان مەكتەپتە ئوقۇغان مۇھەممەدخان دېگەن كىشى مەسئۇل بولغان.»

نى يۈچىڭ يازغان «مۇھەممەد ئىمىن بۇغرا قانداق كىشى؟» دېگەن ماقالىدە، خوتەن قوزغىلاڭچىلىرى «قەشقەردە تۈركلەرنىڭ تەربىيىسىنى ئالغان مۇھەممەدخان تەرىپىدىن تۈركچە ئەمەلىي جەڭ قىلىش ئۇسۇلى بويىچە مەشق قىلدۇرۇلدى» دېگەن مەلۇماتلار بار.

ئابدۇقادىر داموللامنىڭ شاگىرتلىرىدىن يەنە بىزگە مەلۇم بولغان گومىلىق ئابدۇجېلىل داموللا، تۇرپانلىق ئابدۇللا داموللا نەئىمى قاتارلىقلارمۇ مەشھۇر كىشىلەردۇر.

گومىلىق ئابدۇجېلىل داموللا ئابدۇقادىر داموللامدا ئوقۇپ خەتمە قىلىپ گومىغا قايتقاندىن كېيىن، مەرىپەتچىلىك ۋە ئىسلاھاتچىلىق ئىشلىرى بىلەن شۇغۇللانغان. 1933 - يىلى «خوتەن قوزغىلىڭى» پارتلىغاندا، گوما خەلقىنى تەشكىللەپ، قوزغىلاڭغا ئاۋاز قوشقان.

تۇرپانلىق ئابدۇللا داموللا نەئىمى قەشقەردە ئابدۇقادىر داموللامدا ئوقۇپ تۇرغانغا قايتقاندىن كېيىن، تۇرپاندا مەرىپەتچىلىك بىلەن شۇغۇللانغان، 1933 - يىلى تۇرپان دېھقانلار قوزغىلىڭىغا ئاۋاز قوشۇپ، تۇرپان قىسىملىرىغا باش بولۇپ قوزغىلاڭغا قاتناشقان، كېيىن، مەھمۇت مۇھىتىنىڭ ئەڭ يېقىن سەپداشلىرىدىن بولۇپ قالغان. مەھمۇت مۇھىتى قەشقەردە 6 - دىۋىزىيىنىڭ شىجاڭى بولغاندا، ئابدۇللا داموللا نەئىمىمۇ مۇشاۋىر ھەم باش كاتىپ بولغان. شېڭ شىسەي ئابدۇللا داموللامنى مەھمۇت مۇھىتىدىن ئايرىۋېتىش ئۈچۈن كۆپ كۈچ

سەرپ قىلغان بولسىمۇ، لېكىن مەقسىتىگە يېتەلمىگەن. 1937 - يىلى ئابدۇللا داموللام مەھمۇت مۇھىتى بىلەن بىللە چەت ئەلگە چىقىپ كەتكەن.

ئابدۇقادىر داموللامنىڭ ئىسلاھات ئىدىيىسى ۋە مەكتەپ ئېچىپ مىللەتنى ئويغىتىش ھەققىدىكى تەشەببۇسلىرى تارىم ۋادىسىدا ناھايىتى زور تەسىر قوزغىغان ۋە ئۈنۈم ھاسىل قىلغان. جاببار ئەمەتنىڭ «خوتەن ۋىلايىتىنىڭ ئازادلىقتىن ئىلگىرىكى مەدەنىيەت - مائارىپ تەرەققىياتى توغرىسىدا ئەسلىمە»^① دېگەن ماقالىسىدە مۇنداق بايانلار بار: «جەنۇبىي شىنجاڭدا بىرىنچى بولۇپ ئابدۇقادىر داموللام بىننى ئابدۇۋاھىت قەشقىرى جاھالەت تۇمانلىرى ھەممە ياقىنى قاپلاپ كەتكەن بۇرۇقتۇم ھالەتنى بۇزۇپ تاشلاپ، 1920 - يىلى دىن بىلەن پەن بىرلەشتۈرۈلگەن يېڭى تىپتىكى مەكتەپنى قۇردى ۋە بۇ خىل مەكتەپلەرنى ھەممە جايدا قۇرۇش تەشەببۇسىنى ئوتتۇرىغا قويدى. . . ئابدۇقادىر داموللامنىڭ تەشەببۇسىدىن كېيىن، بۇ خىل مەكتەپلەر ئارقا - ئارقىدىن بارلىققا كېلىشكە باشلىدى. . . يېڭىلىقتىن ئۆلگۈدەك قورقىدىغان ئەكسىيەتچى كۈچلەر دىن بىلەن پەن بىرلەشتۈرۈلگەن مەكتەپلەرنى «جەدىد» مەكتىپى دەپ ئاتاپ، بۇ خىل مەكتەپلەر «دىننى سۇسلاشتۇرىدۇ» دېيىشتى.

ئابدۇقادىر داموللامنىڭ تەشەببۇسىغا ئاۋاز قوشۇپ، خوتەن ۋىلايىتىدىمۇ 1920 - يىلى دېھلىدە ئوقۇپ كەلگەن قاسىم ئەپەندى، تۈركىيىدە ئوقۇپ كەلگەن ئىسمائىل ھەققى ۋە خانى ئەپەندىلەر تەرەققىپەرۋەر سودىگەرلەرنىڭ ياردىمىگە تايىنىپ، خوتەن شەھىرىنىڭ ئالتۇنلۇق مازار مەدرىسىدە

① بۇ ماقالە «شىنجاڭ تارىخ ماتېرىياللىرى» نىڭ 20 - ساندا ئېلان قىلىنغان.

«يەر يۇمىلاق ۋە قۇياش ئەتراپىدا ئايلىنىدۇ، تەلىماتنى ياقىلاپ، سۇلايمان ئەلەمنىڭ (يەر يايىلاق، ئۇنى ھۆكۈز مۇڭگۈزىدە كۆتۈرۈپ تۇرىدۇ، دېگەن تەلىماتىغا رەددىيە بەرگەنلىكى ئۈچۈن، سۇلايمان ئەلەم قاسسىم ئەپەندى قاتارلىقلارنى (دىنىسىز) دەپ ئەيىبلەپ، چىڭ دارىنغا چاقىدۇ. بۇ مەكتەپنى تاقىۋېتىشكە باھانە تاپالماي تۇرغان چىڭ دارىن دەرھال بۇيرۇق چۈشۈرۈپ، مەكتەپنى تاقىۋېتىش بىلەن، ئۇنىڭ ئوقۇتقۇچىلىرىنى چېگرىدىن قوغلاپ چىقىرىدۇ. خوتەندە ئۆتكەن مۇھەممەت ئىمىن بۇغرا، تېۋىپ ئابدۇكېرىم ھاجى، ئەمەتجان باي ھاجى، سەمجان باي ھاجى قاتارلىقلار ئەنە شۇ مەكتەپتە ئوقۇغان بىرىنچى تۈركۈم ئوقۇغۇچىلاردىن ئىدى.»

1932 - يىلىنىڭ ئاخىرلىرى خوتەن ۋىلايىتىدە كەڭ كۆلەملىك دېھقانلار قوزغىلىڭى پارتلىدى. قوزغىلاڭ غەلبىسىدىن كېيىن، مۇھەممەت ئىمىن بۇغرا يېتەكچىلىكىدە قۇرۇلغان «ئىسلام ھۆكۈمىتى» سۇ دەرىۋازسىدىكى بۇتخانىنى چېقىپ تاشلاپ ۋە «شۆتاك» مەكتىپىنى ئۆتكۈزۈۋېلىپ، ئۇنىڭ ئورنىدا «دارىئولۇم» ناملىق ئوتتۇرا دەرىجىلىك مەكتەپنى ئاچتى. مەكتەپنىڭ ئاساسلىق ئوقۇتقۇچىلىرى تۈركىيىدە ئوقۇپ كەلگەن ئاتۇشلۇق مۇسا ئەپەندى ۋە خوتەنلىك تۇرسۇن داموللا قاتارلىقلار ئىدى.»

«خوتەن قوزغىلىڭى توغرىسىدا ئەسلىمە» ناملىق ماقالىنىڭ ئاپتورى تۈركىيە تەۋەلىكىدىكى خوتەنلىك مۇھاجىر دوختۇر مۇھەممەد ياقۇپ بۇغرا مۇنداق دەپ يازغان: «ئۇ زامانلاردا ھەجگە بارىدىغان يول روسىيە - تۈركىيە يولى بولۇپ كەلگەن. قەشقەردە 1913 - يىللاردا ئابدۇقادىر داموللام باشچىلىقىدا (مەتلە - ئۆلھىدايات) ناملىق بىر ئەشكىلات

قۇرۇلدى. بۇنىڭ مۇھىم ۋەزىپىسى زامانىۋى مائارىپنى قانات يايدۇرۇش ئىدى. شۇنىڭ بىلەن قەشقەر، خوتەن، كۇچا ۋە تۇرپان قاتارلىق جايلاردا مەكتەپلەر قۇرۇلدى. بۇ مەكتەپلەر شەھەردىكى بىر قىسىم باي سودىگەرلەر ۋە قوشۇمچە تىجارەت بىلەن شۇغۇللانغان يەر ئىگىلىرىنىڭ ياردىمىگە يۆلەنگەن. دەرسلەردىن تىل - ئەدەبىيات، ماتېماتىكا ۋە شېئىر ئاساس قىلىناتتى.»^①

ئابدۇقادىر داموللام خەلقنىڭ قان - تەرى بەدىلىگە ياشاۋاتقان تەسلىمچى ئەمەلدارلارغا، جاھالەت ھامىيلىرى بولغان مەككەر سويى - ئىشانلارغا، ئاچكۆز، جانباقتى بايلارغا قاتتىق نەپەرەتلىنەتتى ۋە ئۇلارنى تەنقىدلىپ، خەلقپەرۋەر، مىللەتپەرۋەر بولۇشقا دالالەت قىلاتتى.

بىز ئابدۇقادىر داموللامنىڭ بۇ خىل ئاز ئۇچرايدىغان ئالىيجاناب خاراكتېرىنى مەرھۇم تارىخچى ۋە يازغۇچى خېۋىر تۆمۈرنىڭ^② «ئابدۇقادىر داموللام ھەققىدە قىسسە» دېگەن بىئوگرافىك رومانىدىكى ئاجايىپ ۋەقە ۋە بايانلاردىن ئېنىق كۆرۈۋالالايمىز. مىسال ئۈچۈن ئالىدىغان بولساق، بۇ روماننىڭ «بىر مەيدان كەسكىن جەڭ» ماۋزۇلۇق ئون بەشىنچى بابىدا، ئابدۇقادىر داموللام ئۆزلىرىنى يۇرتنىڭ تاجىسى، ئەلنىڭ ئابرويى دەپ ھېسابلايدىغان نۇرغۇن مېھمانلار قاتناشقان بىر قېتىملىق زىياپەتتە مۇنداق «نۇتۇق» سۆزلىگەن:

① «شىنجاڭ تارىخ ماتېرىياللىرى» 17 - سان 118 - بەت.
② خېۋىر تۆمۈر - (1922 - 1991) يازغۇچى ۋە ژۇرنالىست. ئۇ، توقسۇنلۇق مەشھۇر تارىخىي شەخس تۆمۈر ئېلى (تۆمۈر شىنجاڭ) نىڭ ئوغلى بولۇپ، «بالدۇر ئويغانغان ئادەم»، «تاك ئالدىدا»، «موللا زەيدىن ھەققىدە قىسسە»، «ئابدۇقادىر داموللام ھەققىدە قىسسە» قاتارلىق يىرىك ئەسەرلەرنىڭ ئاپتورى.

«مەن ئەسلىدە، ئۆز مۇددىئايىمنى ئەرز قىلىش ئۈچۈن ھەربىرلىرىنىڭ ئۆيىگە بىر - بىرلەپ بارسام بولاتتى. ئەپسۇسكى بارالمىي قالدىم. ئەپۇ قىلىشالا! ھالا بۈگۈن، ئۇشبۇ سورۇنغا جەم بولىدىغانلىقىمىزنى غەنىمەت بىلىپ بۇيان كەلدىم. مۇددىئايىم نېمە؟ دەپ سورالسا، شۇنداق جاۋاب بېرىمەنكى، مۇشۇنداق ھەشەمەتلىك چاي - زىياپەتلەر ئىچىدە، مەست - مۇستەغرىق بولۇپ ئۆتۈۋاتقان بۈگۈنكى كۈنلىرىمىزگە زادىلا رازى ئەمەسمەن! چۈنكى، مەست - مۇستەغرىقلىق ئارقىسىدا، ۋەتەن، مىللەتنىڭ كۈنى ئېغىر، ھالى تەس ۋە نەس ئۆتمەكتەدۇر. خەلق نادانلىق، جاھالەت ئىچىدە ئازاب چەكمەكتە. ھەممە ئىش كونا قېلىپ، كونا ئىزغا چۈشۈپ، يېڭىلىققا يول بەرمەي، ھالاكەتكە قاراپ ماڭماقتا. ۋاقتىمىز، دەۋرىمىز، ئوبدان پۇرسەتلىرىمىز قولدىن كەتمەكتە. بۇ ياخشى ھادىسە ئەمەس. بۇ مىللىي خارابەت، مىللىي مۇتەزىزلىكتىن بىشارەت بېرىدىغان خەۋەرلىك ھادىسە. ھەربىر ۋىجدان ئىگىسىنىڭ مۇنداق خەۋەرلىك ۋەزىيەتتە قانداقمۇ جىم تۇرغۇسى كەلسۇن! بۈگۈنكى داستاندا جەم بولغان قازى - مۇدەررىسلىرىمىز، داموللىلىرىمىز، ساخاۋەتلىك بايلىرىمىز بۇ خەۋەرلىك ئەھۋالغا كۆزىنى ئەما، قۇلقىنى گاس قىلىپ، قانداقمۇ بىپەرۋالىق قىلالسۇن! شۇنى چۈشىنىشىمىز لازىمكى، ۋەتەن، مىللەتنىڭ غېمىنى يېيىش، خەلقنىڭ بېشىنى ئوڭشاپ، بەخت - سائادەتكە باشلاپ مېڭىش مۇشۇ داستاندىكى ھەممە كىشىنىڭ گەدىنىدىكى پەرز ۋە قەرزدۇر. ئىنساپ تارازىمىز بىلەن ئۆلچەپ كۆرىدىغان بولساق، بولۇپمۇ بىز ئۇلۇغلارنىڭ خەلقى نادانلىق، جاھالەتتىن قۇتۇلدۇرۇپ، سائادەتلىك كۈنلەرگە يېتىشتۈرۈشتەك مۇقەددەس ۋەزىپىمىز باردۇر. ئەگەر ئۇشبۇ ۋەزىپىمىزنىڭ بارلىقىنى ئىنكار قىلىدىغان بولساق، ئۇ چاغدا بىز زادى نېمە ئۈچۈن ئوقۇدۇق؟

دېگەن سوئالغا ھېچقانداق جاۋاب بېرەلمەسلىكىمىز مۇمكىن! ئىككىنچى تۈرلۈك قىلىپ ئېيتقاندا، خەلق ئۈچۈن، ۋەتەن، مىللەت ئۈچۈن خىزمەت قىلىمىغان ئىلىمنىڭ يەنە قانداق پەزىلىتى ۋە ئەھمىيىتى بولسۇن! بۇ تەرەپلىرىنى ھەربىر ئۆلىما ئوبدان ئويلاپ، مۇھاكىمە قىلىپ كۆرۈشى كېرەك! ... بىز ھەممىمىز قانچە يىللار غۇربەتچىلىكتە رىيازەت چېكىپ، ئىلىم تەھسىل قىلغانلىرىمىز. نېمە ئۈچۈن ئوقۇدۇق؟ خەلقى قاراڭغۇلۇقتىن يورۇقلۇققا، جاھالەتتىن مەرىپەتكە باشلايمىز دەپ ئوقۇدۇق. خۇداغا شۈكرى، ئوقۇغانغا يارىشا، بىرىمىز قازى، بىرىمىز داموللا، بىرىمىز مۇدەررىس كەبى ئونۋان دەرىجىلەرگە تەيىنلىنىپ، يۇرت خەلقىنىڭ ئىززەت - ھۆرمىتىگە سازاۋەر بولدۇق. ئەپسۇسكى، بىز بۇ ئىززەت - ھۆرمەتكە ئىگە بولۇۋېلىپلا، ئەسلىدىكى مەقسەت - مۇددىئالىرىمىزغا ئاسىيلىق قىلىپ، نوقۇل ھالدا ھۇزۇر - ھالاۋەت، راھەت - پاراغەتكە بېرىلىپ، مەست - مۇستەغرىق بولۇپ يېتىۋالدۇق. يۇرت بولسا نادانلىق، جاھالەتتە، خەلقىمىز خار - مۇزەللەتتە قالدى. يۇرتىمىزنىڭ ئاقىۋىتى، خەلقىمىزنىڭ ئىستىقبالى توغرىسىدا قايغۇرىمىدۇق. يۇرت ۋە خەلقنىڭ غېمىنى قىلىش، يۇرتنى تەرەققىياتقا، خەلقى ئىلىم - مەرىپەتكە باشلاشتەك ئۇلۇغ ۋەزىپىمىز بارلىقىنى بىز ئۆلىمالار ئېسىمىزدىن چىقاردۇق. نۆر - ئابروي تالىشىشتەك قىلىپلاشقان ئادەت ئىجراسىدىن باشقا، ياخشى ئەمەللىرىمىز بارلىقىنى ئىنكار قىلدۇق. بىز نېمە ئۈچۈن بۇ قەدەر بۇزۇلۇپ كەتتۇق؟ نېمە ئۈچۈن ئىنساپ قىلمايمىز؟ نېمە ئۈچۈن بۇ ھەقتە ئازراق ئويلىنىپ، ئۆز خاتالىقىمىزنى تۈزەتمەيمىز! بۇ توغرىدا بىر ئاز سۆز قىلساق، چېچىلغانلىق بولامدەكەن؟ ... نېمىشقا قاينىمايدىكەنمەن؟ ئۆلىمالارنىڭ خۇددى شاپاققا ئولاشقان

چىۋىندەك، مەدرىسلەردىكى ئەۋقاپقا، مۆھۈر ھەققىگە، نەزىر - چىراقتىكى سەدىقە - ئېھسانغا، ئىش قىلىپ قەيەردە نەپ بولسا، شۇ يەرگە توپلىنىۋالغانلىقىغا، ئىنساپ ھەۋزىنى قۇرۇتۇپ، تەمەخورلۇقنىڭ سېسىق پاتقاقلىرىغا بوغۇزى بىلەن تەڭ چۆكۈۋالغانلىقىغا، ۋەتەن، مىللەتنىڭ، خەلقنىڭ داد - پەريادى، نالە - پىغانلىرىغا قۇلاق سالماي، كۆز يۇمۇپ گاس - ئەما بولۇۋالغانلىقىغا قانچە قايىنسام شۇنچە ياخشى ئەمەسمۇ! قېنى، نېمە ئۈچۈن قايىنمايدىكەنمەن؟ ھازىرقى ئەھۋال قانداق بولۇۋاتىدۇ، قېنى؟ ... بىز بۇ يەردە بولۇپ، تاۋاق بىكارلاپ ئولتۇرۇپتىمىز. بىزنىڭ ئەزىز بالىلىرىمىز گۈلەختە كۈلگە بولغىنىپ، ئاچ - يالىڭاچلىق ئازابىنى تارتماقتا. بىز كۈندە قانچە قېتىم داستىخان ئۈستىدە مەئشەت قىلىپ، توقلۇقتىن كارىلداپ يۈرىمىز. ئۇنىڭ ھېسابىغا، كۈچىدىكى تىلەمچى - سائىللار شۇنچە كۆپەيمەكتە. ھالبۇكى، بىز ئۇلارغا قانچىلىك خەيرىخاھلىق كۆرسەتتۇق؟ ئۇلارنىڭ بېشىنى قانچىلىك سىيلىدۇق؟ ياق، ھېچنېمە قىلمىدۇق، بەلكى ئۆشەرە - زاكات ۋە ئەۋقاپ كىرىملىرىنى ئۆز نەپسىمىزگە تارتىپ كەتتۇق. شۇ سەۋەبتىن، يېتىم - يېسىر، تۇل خوتۇن، يېتىم ئوغۇللار خەيرىخاھسىز قالماقتا. نېمە ئۈچۈن ئۇلارغا غەمخورلۇق قىلمايمىز؟ مەكتەپلەر ئېچىپ، دارىلمتام - دارىلئاجىزىلەر قۇرۇپ، كوچىدا ئاچ - يالىڭاچ، خارۇ - زارلىقتا قالغان بالىلارنى، ئاجىز - مىسكىنلەرنى نېمە ئۈچۈن تەربىيە قوينىغا ئالمايمىز؟ ئۇلارنىڭ بېشىنى سىيلاپ، غەمخورلۇق قىلساق بۇنىڭ نېمە يامىنى؟ ئۆزىمىز يۇرتنىڭ كۆزى، خەلقنىڭ بېشى بولۇپ تۇرۇقلۇق، خەلقنى بەخت - سائادەتكە باشلاپ ماڭماستىن، پۈتۈن ئىشتىياقىمىز بىلەن شەخسىي تاپاۋەت يولىغا ماڭساق، قولغا كىرگەن تىللا - تەڭگىلەرنى ئەۋرەزگە كۆمۈپ

خاتىرجەم ياتساق، ئىستىقبالىمىز توغرىسىدا زەررىچە قايغۇرمىساق، كەلگۈسى ئەۋلادلىرىمىزغا نېمە دەپ جاۋاب بېرىمىز؟ قېنى، ئۇلارنىڭ ئالدىدا ئاسىي گۇناھكار بولۇپ قالماستىمۇ! ... ئەپسۇسكى، بىز غەمخورلۇق قىلماي كوچىغا تاشلىۋەتكەن بالىلىرىمىزنى ياۋروپادىن كەلگەن مۇخالىپەتچىلەر ئۆز قوينىغا تارتماقتا. ئىنگىلىز - شۋېتلار قانداقتۇر شىپاخانا قۇرۇپ، داۋالاش يوللىرى بىلەن ئەقىدە ئوغرىلىماقتا. ئۇلار بىزنىڭ بالىلىرىمىزغا بىر مىسقال تەسىر كۆرسىتىشكە كۆزى يەتسە، ئايانماستىن يۈز سەرلەپ تەڭگە سەرپ قىلماقتا. بىز بولساق، بالىلىرىمىزنى كوچىلارغا تاشلاپ، ئۆزىمىزدىن يىراقلاشتۇرماقتىمىز. ھە دەپسە دەررە ئۇرۇپ، ئۇلارنىڭ دىلىنى جاراھەتلەندۈرمەكتىمىز، ئەل رايىنى چېكىندۈرمەكتىمىز. بۇ ئىشلىرىمىز مۇلاھىزە قىلىپ كۆرۈشكە ئەرزىمەسمۇ؟ ھېلىمۇ كەچ ئەمەس، پۇرسەت بار، ئەگەر ۋاقتىدا قايغۇرۇپ، قىلىشقا تېگىشلىك ئىشلىرىمىزنى قىلمايدىغان بولساق، كەلگۈسى ئەۋلادلىرىمىزنىڭ لەنەت - نەپرەتلىرىگە كۆمۈلۈپ كېتىشىمىز مۇقەررەر! ... ئىنگىلىز، شۋېتلار قانداق يول بىلەن بىزگە مېھمان بولۇپ قالدى؟ ئۇلارنى كىم چىلاپ كەپتۇ؟ ئۇلار ھېچ ۋاقىتتا بىزگە مېھمان ئەمەس، مېھمان بولۇشمۇ مۇمكىن ئەمەس. ئۇلار جاھانگىر، تاجاۋۇزچى، ئۇلار ئوغرى، بۇلاڭچى. باشتا قۇيرۇق ئوينىتىپ كەلگەن بىلەن، ئاستا - ئاستا پېيىمىزنى قىرقىپ، بايلىقىمىزنى ئوغرىلايدىغان، گىلەملىرىمىزنى ئېلىپ، بىزنى داق بورىغا تاشلاپ داغدا قويدىغان بۇلاڭچىلاردۇر. بۇ مۇخالىپەتچىلەر بەلكى بېشىمىزغا چۈشكەن بالايىئاپەت! ئۇلار بىزنى خۇراپاتلىقنىڭ قارا خالتىلىرىغا قاچىلاپ، ئەخلەت دۆۋىسىگە چۆرۈۋەتكۈچى ۋاپاسىزلاردۇر. ئۇلار بىزگە ئىتتىپاقسىزلىق ۋاباسىنى چېچىپ، ئۆز قولىمىز بىلەن ئۆز

قېنىمىزنى تۆككۈچى خۇنخورلاردۇر. ئۇلار بىزنى غەپلەت ئۇيقۇسىدا بېھۇش قىلىپ ھالاك قىلغۇچى قارا نىيەتلىك ياۋۇزلاردۇر...

قېرىنداشلار، ۋەتەنداشلار! بىز ئەزەلدىن قابىل، باتۇر خەلق ئىدۇق، تاكى پامىردىن ئۇزاق ئالتايغىچە چېدىر - بارگاھ تىكىپ، سەلتەنەتلىك ئوردا - تەختلەر قۇرۇپ، دەۋران سۈرگەن ئەل ئىدۇق. قاچانكى، بىزگە جاھالەت، نادانلىق، خۇرپاتلىق، ئىتتىپاقسىزلىق، ھەسەتخورلۇق، مەنمەنلىك، شەخسىيەتچىلىك ئىللەتلىرى چاپلاشتى، شۇ كۈندىن باشلاپ زاۋاللىققا، خار - زەبۇنلۇققا يۈزلەندۇق. ھازىرقى ئەھۋالىمىز بۇنىڭ جانلىق دەلىلى. قېرىنداشلار، ۋەتەنداشلار، ئويلاپ كۆرەيلى، مۇلاھىزە قىلايلى، ھازىرمۇ ۋاقىت كەچ ئەمەس، غەپلەت ئۇيقۇسىدىن ئىرغىپ تۇرۇپ، كۆزىمىزنى ئاچساق، ئىتتىپاقلىشىپ بىر ياقىدىن باش چىقىرىپ، ئاسارەت كىشەنلىرىنى پاقچاقلاپ تاشلىساق، پەلەكنىڭ چاقىنى ئوڭغا بۇراپ، ئىستىقبالىمىزنى يورۇتۇشقا، ۋەتەن، مىللەتنى سائادەتلىك كۈنلەرگە يېتىشتۈرۈشكە ھېلىمۇ كېچىكمەيمىز!...

ئابدۇقادىر داموللام قەشقەردىكى ئەنگلىيە بىلەن شۋېتسىيە كونسۇلخانلىرىنى بازا قىلغان ياۋروپالىق مىسسىيۇنېرلارنىڭ ھەر خىل ۋاسىتىلەر ئارقىلىق خرىستىئان دىنىنى تارقىتىشىغا قەتئىي قارشى تۇرۇپ، باتۇرلۇق بىلەن كۆكرەك كېرىپ ئوتتۇرىغا چىقىپ، ئالىپلىرى ۋە قوللىغۇچىلىرى ئارقىلىق خەلقنى تەشكىللەپ نامايىش ئۆتكۈزۈپ، ئەنگلىيە، شۋېتسىيە كونسۇلخانلىرىنىڭ كۆزىگە قالدغان مىققا ئايلانغان.

قەشقەرنىڭ يەرلىك ئەمەلدارلىرى، موللا، قازى قۇززات، ئىشانلىرىمۇ ئابدۇقادىر داموللامغا نىسبەتەن چىشلىرىنى غۇچۇرلىتىپ، ئۇنى يەۋەتكۈدەك ئەلپازدا ھاقارەتلەشكەن.

بىرلىرى ئابدۇقادىر داموللامنىڭ ئەل ئىچىدە ئېشىپ بېرىۋاتقان ئابروي - ئىناۋىتىگە ھەسەت قىلسا، بىرلىرى «جەددى» لىك يولغا ماڭدى، ئىمانىمىزنى سۇسلاشتۇرۇۋەتتى دېيىشىپ ھاقارەتلەشكەن؛ يەنە بىرلىرى، «ئابدۇقادىر داموللام تېخى خەلقنى ئويغىتار ئىمىشكەن، ئۇ ئويغاتمىسمۇ مەزىناخۇنۇملار ھەر كۈنى ئەتىگەندە ئويغىتىۋاتامدۇ؟» دېيىشىپ، مەسخىرە قىلىشقان...

ئابدۇقادىر داموللامغا نىسبەتەن ئۆچمەنلىكى ئەڭ كۈچلۈكى، شۇ ۋاقىتتىكى قەشقەرنىڭ ئەڭ چوڭ ئۆلماسى ئابدۇغوپۇر شاپتۇل داموللام بىلەن قەشقەرنىڭ ئەڭ چوڭ بېيى ئۆمەر باي دېگەن ئىككى كىشى بولغان.

بۇ ئىككىيلەن ئەنگلىيە، شۋېتسىيە كونسۇلخانلىرىدىكىلەر بىلەن تىل بىرىكتۈرۈپ، ئەمەت دېگەن بىر تەلۋە ناھەلىنى ئالداپ سېتىۋېلىپ، 1924 - يىلى 8 - ئاينىڭ 14 - كۈنى ئابدۇقادىر داموللامنى ئۆز ئۆيىدە مەخپىي ھالدا ئۆلتۈرگۈزۈۋەتكەن.

بۇ قاتلىق ۋەقە تارىم ۋادىسىنى زىلزىلىگە سالغان.

ئابدۇقادىر داموللام قەستكە ئۇچرىغان كۈننىڭ ئەتىسى بۇ خەۋەر چاقماق تېزلىكىدە پۈتۈن شەھەرگە ۋە شەھەر ئەتراپىدىكى قوغان، سەمەن، ئاۋات، بەشكېرەم، توققۇزاق، ئاتۇش، پەيزاۋات قاتارلىق جايلارغا تارقالغان. مىڭلىغان كىشىلەر ھەيرانلىق، ئېچىنىش، جۇدالىق، قاينغۇلۇق ۋە غەزەپلىك ھېسسىياتى بىلەن قىلىۋاتقان ئىشنى جايدا قويۇپ، كېتىۋاتقان يولىدىن توختاپ، قەشقەرگە قاراپ سەلدەك ئاققان. پەيشەنبە كۈنى ھېيتگاھ جامەسىنىڭ ئىچى - تېشى ئالىمنىڭ نامىزىغا داخىل بولۇش ئۈچۈن كەلگەن ئادەملەر بىلەن لىق تولغان. پېشىندىن كېيىن، ئون مىڭلىغان ئادەم سەپ - سەپ بولۇپ،

داموللامنىڭ نامىزنى چۈشۈرگەن. نامازدىن كېيىن، ئالىمنىڭ مېيىتى سېلىنغان جىنازىنى كۆتۈرگەن خەلق ھەزرەت قەبرىستانلىقىغا قاراپ يول ئالغان. قوللىرىغا ھاسا ئېلىپ، توماقلىرىنى تەتۈر كېيىشكەن مىڭلىغان تالىپلار:

تاغلار - تاشلار تەۋرىنىپ،
قاتتىق چاقماق چاققانمۇ؟
دەريا سۈيى قان بولۇپ،
بۈگۈن تەتۈر ئاققانمۇ؟

قەشقەرنىڭ ھاۋاسىغا،
تۇمان پەردە ئاسقانمۇ؟
قەشقەرنىڭ جاھاننى،
قايغۇ - ماتەم باسقانمۇ؟

ئاي تۇتۇلماس دەپتىمىز.
كۈن تۇتۇلماس دەپتىمىز،
داموللامغا دەيۈزلەر،
قەست قىلمايدۇ دەپتىمىز.

ئېتىڭ بەكمۇ چىرايلىق،
ئابدۇقادىر ئەمەسمۇ؟
خەلقىمىزگە يول باشلاپ،
ئۆمرۈڭ ئۆتكەن ئەمەسمۇ؟

ئۆلتۈرگۈزدى دۈشمەنلەر،
كۆرەلمىگەن مەنەنلەر..

ساخا تۆكۈپ كۆز يېشى،
يىغلاپ قالدۇق دەردەنلەر!

جايىڭ بولسۇن جەننەتتە،
ھۈرلەر بولسۇن خىزمەتتە.
ئۆنتۈمايمىز بىز سېنى،
مەڭگۈ ئەبەد - ئەبەدكە!

دېگەندەك مەرسىيە قوشاقلىرىنى ئوقۇشۇپ، دەۋرى ساما سېلىشىپ، يول ئېچىپ ئالدىدا ماڭغان. دەپنە مۇراسىمىدا، ئالىمنىڭ ئەڭ يېقىن مەسلەكداشى قۇتلۇق شەۋقى^① ئۆزىنىڭ مەرسىيە شېئىرىنى چەكسىز قايغۇ - ھەسرەت بىلەن دېكلاماتسىيە قىلغان. قۇتلۇق شەۋقىنىڭ مەرسىيە غەزىلىنىڭ مەنىسى مۇنداق:

«ئۇ بىر ئۇلۇغ ئۇستازكى، ھىممىتى ئالى، ھىدايەتنىڭ كانى، ياخشىلىقنىڭ دەرياسىدۇر، ئۇ كېچە - كۈندۈز خەلقنىڭ غېمىنى يەپ ھەسرەتلىنەتتى. ئۇنىڭ مەقسىتى ئەلدىكى ناتوغرىلىقنى تۈزىتىش بولۇپ، يۇرتى ئۈچۈن ھەق سۆزلىگەندى. ئەمما جاھىل دۈشمەنلەر ئۇنىڭغا تىغ تارتىپ تويىمىدى. دوستلارغا مۇنداق بالا يولۇقۇپ، ھەممىنى غەمگە مۇپتىلا قىلدىكى، گويا ئىككىنچى كەربالا ۋەقەسى مەيدانغا كەلگەندەك بولدى، دىللاردا مەڭگۈلۈك بىر غەش - قارىلىق قالدۇردى. ئەي، ئەلنى توغرا

① قۇتلۇق شەرقى (1876 - 1937) قەشقەردە تۇغۇلغان. قەشقەر، مىسىر، ئىستانبۇل، بۇخارا قاتارلىق جايلاردا ئوقۇغان، پۈتۈن ئۆمرى خەلقنى ئويغىتىش بىلەن ئۆتكەن مەرىپەتپەرۋەر ژۇرنالىست. قۇتلۇق ھاجى 1937 - يىلى تۈرمىدە مەۋلانوپ تەرىپىدىن ئېتىپ تاشلانغان.

يولغا سالغۇچى شەپقەتلىك پاناھىمىز، ئىست، ئارىمىزدىن يوقالدى. ئەمدى بۇ يۇرتنىڭ ھالى خاراپلىققا يۈزلەندى، خەلق يول كۆرسەتكۈچىسىز، يول باشلىغۇچىسىز قالدى. سەن قاراڭغۇلۇق دەرياسىنىڭ يورۇق يۇلتۇزى ئىدىڭكى، ۋاقتىسىز سەپەر بىلەن دەھشەتلىك ھالدا بىزدىن ئايرىلدىڭ، ئەمدى بىزدە ئالغا بېسىش — مەدەنىيەتنىڭ ئىزى ئۆچتى. شۇڭلاشقا، قىيامەت بولغانغا قەدەر دىللىرىمىز مالاللىققا چۆمدى، چۈنكى سەندەك مەردانە كىشىلەر بىزدە كەم ئىدى. كامالەتكە يەتكەنلەر ئەنقا بولغاچقا، خەتەرلىكلەر ھەقىقەت نۇرىنى پۈركۈۋالدى. ①

ئابدۇقادىر داموللامنىڭ مېيىتى مىسلىسىز داغدۇغا بىلەن دەپنە قىلىنغان. مەرھۇمنىڭ ۋاپاتى مۇناسىۋىتى بىلەن ۋەتەنداش، مەسلەكداش ئالىملاردىن تەجەللى، شەمسىدىن داموللام، مەھمۇد ئاخۇن داموللام ۋە چەت ئەلدىكى بۇرادەرلىرىدىن مۇراد رەمزەبەگ، ئەنۋەر شاھ ساھىب داموللام، ئالىم ۋە تارىخچى رىزا ئىبنى پەخرىدىن قاتارلىق ئالىم — ئۆلىمالار مەرسىيە غەزەللىرى يېزىشقان.

ئوت يۈرەك، ھەققانىيەتچى مەمتىلى ئەپەندىمۇ شۇ قاتاردا «ئوقۇدى — ئاشتى» دېگەن غەزەلنى يېزىپ، بۇ قانلىق پاجىئەنى چۆچەك ئۇيغۇرلىرىنىڭ يۈرىكىگە ئورنىتىۋەتكەن. مەمتىلى ئەپەندىنىڭ بۇ شېئىرنىڭ تەسىرى چۆچەكتىن ھالقىپ غۇلجا ھەتتا قەشقەرلەرگە يېتىپ كەلگەن.

مەمتىلى ئەپەندى بىلەن مۇرات ئەپەندىنىڭ مۇناسىۋىتى كۈندىن — كۈنگە قويۇقلىشىپ، ئىنچىكە مەسىلىلەرگە پىكىرلىشىدىغان بولغان. مەمتىلى ئەپەندىنىڭ مۇرات ئەپەندى

① «قەشقەر پېداگوگىكا ئىنىستىتوتى ئىلمىي ژۇرنىلى» نىڭ 1993 — يىللىق 2 — سانىنىڭ 53 — ۋە 54 — بېتىدىن ئېلىندى.

بىلەن بولغان مۇناسىۋىتىمۇ مەمتىلى ئەپەندىنىڭ چۆچەك ئۇيغۇرلىرى ئارىسىدىكى ئابروي — ئىناۋىتىنى ئاشۇرۇۋەتكەن. چۈنكى، مۇرات ئەپەندى ئوتتۇرا ئاسىيادا داڭقى بار دىنىي ئالىم ئىدى. ①

مەمتىلى ئەپەندىنىڭ «تەۋپىق» دېگەن ئەدەبىي تەخەللۇسىنىمۇ مۇرات ئەپەندى قويۇپ قويغان بولۇشى مۇمكىن. چۈنكى، مەمتىلى ئەپەندى بۇ تەخەللۇسنى تۇنجى قېتىم «ئوقۇدى — ئاشتى» دېگەن شېئىرنى يازغاندا قوللىنىپ، ساتىراشخانا تېمىغا چاپلاپ قويغان نۇسخىسىنىڭ ئاستىغا يېزىپ قويغان.

مەمتىلى ئەپەندىنىڭ «تەۋپىق» — توغرا يولدا ماڭغۇچى دېگەن بۇ تەخەللۇسنى مۇرات ئەپەندى قويۇپ قويغان بولۇشى مۇمكىن دېيىشىمىزدە، بىرىنچىدىن، ئۇنىڭ بۇ تەخەللۇسنى تۇنجى قېتىم چۆچەكتە قوللانغانلىقىنى ئاساس قىلغان بولساق، ئىككىنچىدىن، ئىسلام دۇنياسىدىكى ئەنئەنىۋىي ئادەتنى نەزەردە تۇتۇق. ھەممىگە مەلۇمكى، ئىسلام دۇنياسىدا ئۇستازلار شاگىرتلىرىغا بولۇپمۇ ئىستىداتلىق شاگىرتلىرىغا تەخەللۇس قويۇپ قويىدىغان ئادەت ناھايىتى كەڭ ئومۇملاشقان. مەسىلەن، ئاتا تۈرك مۇستاپا كامالنىڭ ئەسلى ئىسمى مۇستاپا بولۇپ، ھەربىي مەكتەپتە ئوقۇۋاتقان چاغدا، ماتېماتىكا نەتىجىسى ئالاھىدە بولغاچقا، ماتېماتىكا ئوقۇتقۇچىسى ئۇنىڭغا «كامال» دەپ تەخەللۇس قويۇپ قويغان، كېيىن ساۋاقداشلىرى ئۇنى «كامال»

① «شىنجاڭ تارىخ ماتېرىياللىرى» نىڭ 17 — سان 119 — بېتىدىكى ۋە «شىنجاڭ تەزكىرىسى» نىڭ 1995 — يىللىق 4 — سان 58 — بېتىدىكى بايانلاردىن قارىغاندا، مەشھۇر تارىخىي شەخس مۇھەممەت ئىمىن بۇغرا ئوتتۇز ياشتىن ھالقىغاندا، يەنى 1930 — يىلى خوتەندىن چۆچەككە بېرىپ، مۇرات ئەپەندىدە بىر مەزگىل دىنىي تەلىم ئالغان.

دەپلا چاقىرىدىغان بولغان. مۇستاپا كامال «كامال» دېگەن بۇ تەخەللۇسنى ئۆمۈر بويى قوللانغان.

مۇشۇ ئەسىرنىڭ ئالدىنقى يېرىمىدا، ئۇيغۇرلار ئارىسىدىن چىققان مەشھۇر زات چىڭگىزخان داموللامنىڭ ئەسلى ئىسمى ئابلىز ھوشۇر بولۇپ، «چىڭگىزخان» دېگەن نام بىلەن مەشھۇر بولغان. «چىڭگىزخان» دېگەن بۇ نامنىڭ نەدىن كەلگەنلىكىنى بىلىش ئۈچۈن، بۇ زاتنىڭ قىسقىچە ئەھۋالى بىلەن تونۇشۇپ چىقىشقا توغرا كېلىدۇ.

چىڭگىزخان داموللامنىڭ ئەسلى ئىسمى ئابلىز ھوشۇر بولۇپ، 1912 - يىلى 1 - ئايدا بۈگۈرنىڭ يېڭىسار يېزىسىدا موللا ھوشۇر داموللا ھاجى دېگەن دىنىي زات ئائىلىسىدە دۇنياغا كەلگەن. باشلانغۇچ دىنىي مەلۇماتنى بۈگۈر ۋە كۇچالاردا ئالغان. 1932 - يىلىدىن 1934 - يىلغىچە قەشقەر خانلىق مەدرىستە ئوقۇپ، داموللام دېگەن ئۇنۋاننى ئالغان. كېيىن، ھىندىستان، مەككە، مىسىر قاتارلىق جايلاردىكى ئالىي بىلىم يۇرتلىرىدا داۋاملىق ئوقۇغان. مىسىرنىڭ ئىسلام دۇنياسىغا مەشھۇر بولغان ئەزھەر ئۈنۈپىرىستىتىدە ئوقۇتقۇچى بولغان، ئوقۇتقۇچى بولغاندىمۇ ئالاھىدە تەسىرى بار ئوقۇتقۇچى بولغان.

ئابلىز ھوشۇر مانا مۇشۇ ئىسلامىيەت دۇنياسى بويىچە ئەڭ مەشھۇر ئۈنۈپىرىستىت بولغان ئەزھەر ئۈنۈپىرىستىتىدىكى ۋاقىتىدا، ئىلتىماس قىلىپ، مىسىر پادىشاھىنىڭ ئالاھىدە رۇخسىتى بىلەن، دىنىي ئالىملارنىڭ خەلقئارالىق مۇنازىرىسىگە قاتنىشىپ، مۇنازىرىدە ئۈستۈنلۈك قازانغانلىقى ئۈچۈن، مىسىر پادىشاھى فارۇق ئۇنى: «سەن ئىلىم دۇنياسىنى بويسۇندۇرغان چىڭگىزخان ئىكەنسىن!» دەپ ئالاھىدە ماختىغان. شۇنىڭدىن باشلاپ، ئۇ «چىڭگىزخان» دېگەن نام بىلەن مەشھۇر بولغان. ھەقىقەتەنمۇ ئۇ «چىڭگىزخان» دېگەن نامغا لايىق تالانت ئىگىسى

بولۇپ، دىنىي بىلىمى ئالاھىدە چوڭقۇر، نەزەر دائىرىسى ئالاھىدە كەڭ، ئاتىقلىق سەنئىتىدە كامالەتكە يەتكەن، بەش - ئالتە خىل چەت ئەل تىلىنى مۇكەممەل بىلىدىغان كىشى ئىدى.

چىڭگىزخان داموللام شۇ يىللىرى مىسىردىن سەئۇدى ئەرەبىستانغا بېرىپ، مامۇت شىجاڭ بىلەن كۆرۈشكەن ھەم ئۇنىڭ بىلەن بىللە ياپونىيەگە بارغان. شۇ مەزگىللەردە، جۇڭگو - ياپونىيە ئۇرۇشى بولۇۋاتاتتى. ياپونىيە ھۆكۈمىتى ئالاھىدە مەقسەت بىلەن، مامۇت شىجاڭ ۋە چىڭگىزخان داموللام ئىككىيلەننى بېيجىڭغا ئورۇنلاشتۇرغان. مامۇت شىجاڭ 1944 - يىلى بېيجىڭدا ۋاپات بولغان. چىڭگىزخان داموللا كېيىن نەنجىڭ ئۈنۈپىرىستىتىدە ئوقۇغان.

چىڭگىزخان داموللام كېيىن جۇڭگونىڭ مىسىردىكى ئەلچىخانىسىدا بىر مەزگىل ئىشلىگەن. 1947 - يىلى 1 - ئايدا، مىسىردىن ئۈرۈمچىگە قايتىپ كەلگەن. ئۇ، تۇغقان يوقلاش ئۈچۈن بۈگۈرگە قايتىپ كەلگەندە، ئۈچ ۋىلايەت ئىنقىلابى بىلەن گومىنداڭ تەرەپ ھاسىل قىلغان «بىرلەشمە ھۆكۈمەت» نىڭ باشلىقى جاڭ جىجۇڭ بىلەن ئەخمەتجان قاسىمى ئۇنى ئۈرۈمچىگە چاقىرتىپ، ئۆلكىلىك ھۆكۈمەت ئىچكى ئىشلار نازارىتىگە خىزمەتكە تەيىنلىگەن. چىڭگىزخان داموللا قوشۇمچە سەنمىنجۇي ياشلار ئىتتىپاقىنىڭ مۇئاۋىن رەئىسى بولۇپ ئىشلىگەن، كېيىن، شىنجاڭ ئۆلكىلىك ئۇيغۇر ئۇيۇشمىسىنىڭ رەئىسلىكىگە تەيىنلەنگەن. ئۇ، 1948 - يىلى كۈزدە، جەنۇبىي شىنجاڭنىڭ ھەرقايسى جايلىرىدىكى ئۇيغۇر ئۇيۇشمىلىرىنى كۆزدىن كەچۈرۈش ۋە ھەرقايسى ناھىيىلەرنىڭ چوڭ ئاخۇنلىرىنى بېكىتىش ئۈچۈن، جەنۇبىي شىنجاڭغا بارغان.

1949 - يىلى 9 - ئاينىڭ 21 - كۈنى مۇھەممەت ئىمىن

بۇغرا، ئەيسا بەگ، قۇربان قۇداي قاتارلىق چىنى تۈركىستانچىلار چىڭگىزخان داموللامنى بۈگۈردىكى ئۆيىدىن ئېلىپ، چەت ئەلگە قاراپ قاچقان. بۇلارنىڭ بىر قىسمى چېگرىدىن ئۆتۈپ كەتكەن بولسىمۇ، يەنە بىر قىسمى ئۆتەلمەي قالغان. چىڭگىزخان داموللا يەكەندە ئىككى ئاي تۇرۇپ قالغان. ئازادلىق ئارمىيىنىڭ قەشقەردە تۇرۇشلۇق قىسمى چىڭگىزخان داموللامنى قەشقەرگە ئېلىپ كېلىپ، ئۇنى ئۈچ ئايلىق دىنىي زاتلارنى تەربىيەلەش كۇرسىغا قاتناشتۇرغان. ئۈچ ئايدىن كېيىن قولغا ئېلىپ، 1950 - يىلى 7 - ئايدا، قەشقەر تۈرمىسىدىن ئۈرۈمچى تۈرمىسىگە يۆتكىگەن. 1952 - يىلىنىڭ ئاخىرى، ئۇنى «خەلق دۈشمىنى» دەپ جىنايەت بېكىتىپ، ئۆلۈم جازاسى بەرگەن.^① دېمەك، مەمتىلى ئەپەندىنىڭ «تەۋپىق» دېگەن تەخەللۇسنىڭ ئىسلامىيەت دۇنياسىدىكى ئەنئەنە بويىچە مۇرات ئەپەندى تەرىپىدىن قويۇلغان بولۇشى ئېھتىمالغا يېقىن.

مەمتىلى ئەپەندىنىڭ ئەسىرى چۆچەك تەۋەسىدە كۈنسىرى زورايغانلىقتىن، بۇ چېگرا شەھىرىنىڭ مەنئۇ ھاۋاسىغا ئىنتايىن سەگەكلىك بىلەن دىققەت قىلىدىغان ياكى زېڭىش ھۆكۈمىتى مەمتىلى ئەپەندىگە دىققەت - نەزەرنى تىككەن.

دەل مۇشۇنداق خەتەرلىك ۋەزىيەتنى بىلىپ تۇرۇۋاتقان مۇرات ئەپەندى بىر كۈنى مەمتىلى ئەپەندىنى ئۆيىگە چاقىرتىپ: — تەۋپىق، سىزنى ھۆكۈمەت نازارەت ئاستىغا ئالدى. ۋەزىيەت خەتەرلىك، بىرنەچچە كۈن ئىچىدە سىزنى تۇتۇپ كېتىدىغاندەك تۇرىدۇ. سىز ئەڭ ياخشىسى بۇ يەردىن كېتىڭ،

① «بۈگۈر تارىخ ماتېرىياللىرى» نىڭ 2 - قىسمىدىن قىسقارتىپ ئېلىندى.

بولسا چەت ئەلگە چىقىپ كېتىڭ! چۈنكى، شىنجاڭنىڭ قەيىرىگە بارسىڭىز، بەربىر ئوخشاش، — دەيدۇ.

مەمتىلى ئەپەندى: «مېنىڭمۇ خىيالىم شۇ!» دېگەن. شۇنىڭ بىلەن، مۇرات ئەپەندى مەمتىلى ئەپەندىگە بىر ئات ۋە بىر ئاز خىراجەت بېرىپ: «سىز ئۇدۇل شەمەيگە بېرىڭ، ئۇ يەردە تونۇشلۇرۇم كۆپ، سىزگە خەت يېزىپ بېرىي، شۇلار سىزگە ياردەم قىلىدۇ» دېگەن.

مەمتىلى ئەپەندى قەتئىي نىيەتكە كېلىپ، مۇرات ئەپەندى بەرگەن ئات بىلەن كېچىلەپ يول يۈرۈپ، چېگرىدىن ئۆتۈپ كەتكەن. بۇ دەل 1926 - يىلى ئىدى. شۇنىڭدىن باشلاپ، مەمتىلى ئەپەندىنىڭ سەرسانلىق ۋە ئىزدىنىش ئىچىدە ئۆتكەن بىر نەچچە يىللىق مۇساپىرلىق ھاياتى باشلانغان.^①

مەمتىلى ئەپەندى شۇ ماڭغانچە، سابىق سوۋېت ئىتتىپاقىنىڭ تۈركىستان رايونىدىكى شەمەي شەھىرىگە بېرىپ، ئۇ يەردە بىر مەزگىل تۇرغاندىن كېيىن، تاشكەنتكە بارغان. شۇنىڭدىن ھەممىگە ئايانكى، ستالىن دەۋرىگە كەلگەچە بولغان نەچچە ئەسىر مابەينىدە، ئۆزبېكىستاندىكى ئۆزبېكلەر بىلەن شىنجاڭدىكى ئۇيغۇرلارنىڭ مۇناسىۋىتى ناھايىتى قۇيۇق بولۇپ، ئۇلار ھەرگىزمۇ مىللىي مۇناسىۋەت دەرىجىسىدىكى مۇناسىۋەتتە بولمىغان، ئەكسىچە يۇرت مۇناسىۋىتى دەرىجىسىدە مۇناسىۋەت قىلىپ كەلگەن. يەنى بىر - بىرىنى ئۇيغۇر، ئۆزبېك دەپ

① مەمتىلى ئەپەندىنىڭ 1920 - يىلى ئاتۇشتىن چىققاندىن باشلاپ 1926 - يىلى چەت ئەلگە چىقىپ كەتكەنچە بولغان يىللاردا توي قىلغان - قىلىنغانلىقىغا ئائىت مەلۇمات يوق. ئۇنىڭ دادىسى موللا توختاجى تېۋىپ 1928 - يىلى چۆچەكتە 71 يېشىدا قازا قىلغان.

پەرقلەندۈرۈپ مۇئامىلە قىلماستىن، قەشقەرلىك، ئەنجانلىق، يەكەنلىك، مەرغىلانلىق، خوتەنلىك، قوقانلىق . . . دەپ ئاتىشىپ مۇئامىلە قىلىشىپ كەلگەن. شۇڭلاشقا، ئۇيغۇرلار بىلەن ئۆزبېكلەرنىڭ باردى - كەلدىسى پەۋقۇلئاددە كۆپ بولغان. بۇ خىل مۇناسىۋەت بۇ ئىككى خەلقنىڭ ئەسلىدىنلا بار بولغان ئىتنوگرافىيە ۋە مىللىي مەدەنىيەت جەھەتتىكى كۆپ ئورتاقلىقلىرىنى تېخىمۇ راۋاجلاندۇرغان.

مەمتىلى ئەپەندى مانا مۇشۇنداق تارىخىي قان - قېرىنداشلىق مۇناسىۋەت ئاساسىدا، تاشكەنتكە بارغان. يەنە بىر جەھەتتىن ئېيتقاندا، تاشكەنت زامانىۋى مەدەنىيەت ئومۇملىشىۋاتقان، زامانىۋى مائارىپ سىستېمىسى شەكىللىنىۋاتقان ئاساسلىق شەھەر بولغاچقا، ئۇ يەرگە بىلىم ئېلىش پۇرسىتى ئىزدەپ بارغان بولۇشىمۇ ئېھتىمال. يەنە بىر جەھەتتىن ئېيتقاندا، شىنجاڭلىق ئۇيغۇر سودىگەرلەر بىلەن نامرات ئىشلەمچىلەر ئۆزبېكىستان تەۋەسىدە ناھايىتى كۆپ ئىدى.

سەيپىدىن ئەزىزى «ئۆمۈر داستانى» دا بۇ ھەقتە مۇنداق يازغان:

«ئۆكتەبىر ئىنقىلابىنىڭ ئالدى - كەينىدە، بولۇپمۇ ئىنقىلابتىن كېيىن 30 - يىللارنىڭ باشلىرىغىچە، شىنجاڭنىڭ ھەرقايسى جايلىرىدىن، ئاساسلىقى قەشقەر ۋە ئىلى رايونلىرىدىن نۇرغۇنلىغان نامرات ئىشلەمچىلەر ئوتتۇرا ئاسىيادىكى سوۋېت ئىتتىپاقى زېمىنى ئىچىگە ئىش ئىزدەپ بېرىپ تۇرمۇشنى قامدايتتى ۋە كېيىنلىكى ئۈچۈن ئاز - تولا ئىقتىساد ئېشىنىپ قايتىپ كېلەتتى. بۇنداق ئىشلەمچىلەرنىڭ بەزىلىرى ئەتىيازدا بېرىپ كۈزدە قايتىپ كەلسە، بەزىلىرى يىللاپ تۇرۇپ قالاتتى.

بۇنداق ئىشلەمچىلەرنىڭ كونكرېت سانىنى ھېچكىم ئىگىلەپ باققان ئەمەس. ئەمما، مېنىڭ بىلىشىمچە، جەنۇبىي شىنجاڭ تەۋەسىدىكى نامراتلارنىڭ ئىچىدە سوۋېت ئىتتىپاقى تەۋەسىگە چىقىپ ئىشلەپ قايتىپ تۇرىدىغانلارنى ئون ئادەمنىڭ ئىچىدە بىر - ئىككىدىن كەم ئەمەس دېيىشكە بولاتتى.»

دېمەك، تاشكەنت يېڭىدىن گۈللىنىش باسقۇچىغا كىرگەن شەھەر بولۇش سۈپىتى بىلەن، شۇنداقلا مۇھىت جەھەتتىن تونۇش شەھەر بولۇش خۇسۇسىيىتى بىلەن مەمتىلى ئەپەندىنىڭ كۆڭلىگە يېقىپ قالغان. مەمتىلى ئەپەندى شەمەيدىن تاشكەنتكە كەلگەندىن كېيىن، ئالدى بىلەن تاغىسى تاشاخۇنۇمنىڭ تاشكەنتتە سودا بىلەن شۇغۇللىنىۋاتقان مۇھىددىن^①، نەجمىدىن ۋە ھىلالىدىن ئىسىملىك ئوغۇللىرى بىلەن ئۇچراشقان.

تاشاخۇنۇمنىڭ بۇ ئوغۇللىرىنىڭ سودا - سېتىق ئىشلىرى راۋاج تاپماي، ئارقا - ئارقىدىن نەس باسقانلىقتىن، مەمتىلى ئەپەندىگە ياردەم قولىنى سۇنالمىغان. شۇنىڭ بىلەن، مەمتىلى ئەپەندى مۇساپىرلار دۇچ كېلىدىغان ئاچچىق قىسمەتلەرنى باشتىن

① مۇھىددىن - مىللەتپەرۋەر يىگىت بولۇپ، سوۋېت ئىتتىپاقىغا چىققان شىنجاڭلىق ئۇيغۇر ئىشلەمچىلەرنى، سودىگەرلەرنى تەشكىللەپ، قەشقەرلىك ئېلى ھاجىم بىلەن بىللە «شىنجاڭنى قۇتۇلدۇرۇش تەشكىلاتى» ناملىق مەخپىي تەشكىلاتنى قۇرۇپ پائالىيەت ئېلىپ بارغان. كېيىن ستالىن ھۆكۈمىتى ئۇنى قولغا ئېلىپ، سىبىرىيىگە ئون بەش يىللىق سۈرگۈن قىلغان. ئۇ سۈرگۈن ھاياتىنى ئاخىرلاشتۇرۇپ، روسىيىنىڭ شىمالىدىكى ئارخانگىلسكى دېگەن شەھەردە تۇرغان. 1950 - يىلى ئىنىسى سەيپىدىن ئەزىزى موسكۋاغا چىققاندا، ئۇنىڭ دېرىكىنى قىلىپ تېپىپ كۆرۈشكەن. ئۇ 1959 - يىلى شىنجاڭغا كېلىپ قايتىپ كەتكەن، 1974 - يىلى، 80 يېشىدا ئالەمدىن ئۆتكەن.

كەچۈرۈشكە باشلىغان. ئۇنىڭ ئوقۇش ئارزۇسىنى ئەمەلگە ئاشۇرۇشتىن ئېغىز ئېچىش مۇمكىن بولماي قالغان. ئىلاجسىز قالغان مەمتىلى ئەپەندى جان بېقىش ئۈچۈن، تاشكەنتتىكى بىر ئاشخاندا ياللىنىپ ئىشلىگەن. ئۇ، بۇ ئاشخاندا ئىشلەپ ئۇزاق ئۆتمەي، ئۆزىنىڭ ئوي - پىكىرىنىڭ ئۆتكۈرلىكى، تەمبۈر چېلىش، ناخشا ئېيتىش ماھارىتىنىڭ يۇقىرىلىقى بىلەن ئاشخاندىكى خوجايىن باشلىق بارلىق خىزمەتچىلەرنى ئۆزىگە رام قىلىۋالغان. ئۇ تەمبۈر بىلەن ئاتۇشنىڭ قەدىمىي ناخشىلىرىنى ئوقۇپ بەرسە، خېرىدارلاردىن تارتىپ ئىشلەمچىلەرگىچە ھۆزۈرلىنىپ بېرىلىپ تىڭشىغان:

دەرد - ئەلەملەر كېلىدۇ،
ئوغۇل بالانىڭ باشىگە.
سايدا تۈگمەن چۆرگىلەيدۇ،
كۆزدىن ئاققان ياشىگە.

ئەل ئامان، ئوتۇڭ يامان،
كۆيدۈرۈشكە ئاندىن يامان.

ئاتۇشنىڭ يېرى تاشلىق،
تاشلىقتا بولۇر تاشلىق.
ئېرىقتىكى لاي سۈدەك،
ئۆتۈپ كېتىدۇ ياشلىق.

ئۇششاق بالىلار ئوينايدۇ،

تال چىۋىقىنى ئات ئېتىپ،
مۇساپىر بالىلار يىغلايدۇ،
ئۆز يۇرتىنى ياد ئېتىپ.

بۇ كېچە تاڭ ئاتمايدۇ،
مەن بىلەن قېرىشقاندىك.
ئۆز يۇرتۇمدىن ئايرىلدىم،
لاچىن سوققان توشقاندىك.

لاچىن سوققان توشقاننىڭ،
جاڭگالدا ئۇۋاسى بار.
مەن غېرىپ مۇساپىرنىڭ
بۇ يۇرتتا نېمەسى بار؟

شۇنداق قىلىپ، مەمتىلى ئەپەندى بۇ ئاشخاندا ئىشلەپ قالىدۇ ھەم ئاشپەزلىكنى كۆڭۈل قويۇپ ئۆگىنىدۇ. بۇ جەرياندا، ئۇ قەشقەرلىق، ئاتۇشلۇق مۇساپىرلار بىلەن تونۇشىدۇ. بۇلارنىڭ ئىچىدە تاشكەنتتە ئولتۇراقلىشىپ قالغان ئاتۇشلۇق خەللاق دېگەن كىشى بىلەن قويۇق مۇناسىۋەت ئورنىتىدۇ. بۇ كىشى مەمتىلى ئەپەندى بىلەن سىردىشىش جەريانىدا، ئۇنىڭ ئوقۇش ئارزۇسىنىڭ بارلىقىنى ئۇققاندىن كېيىن، ئۇنىڭغا ئوقۇش پۇرسىتى يارىتىپ بېرىدۇ.^①

① مەمتىلى ئەپەندىنى تاشكەنتتە ئوقۇغان دېگەن مەلۇمات بار، ئەمما قايسى مەكتەپتە، قانداق دەرىجىدىكى مەكتەپتە ئوقۇغانلىقىغا ئائىت مەلۇمات يوق.

مەملىتى ئەپەندى تاشكەنتتە ئوقۇغان مەزگىلىدە، ھاياتىدىكى ئىنتايىن مۇھىم تاللاشقا يەنى قانداق سىياسىي ئېتىقادقا ۋە قانداق دۇنيا قاراشقا ئىگە بولۇشتىن ئىبارەت تاللاشقا دۇچ كەلگەن. مەملىتى ئەپەندى ئىنتايىن غايىلىك، مىللىي مەسئۇلىيەت تۇيغۇسى كۈچلۈك يىگىت بولغاچقا، بۇ مەسىلىدە ئىنتايىن جىددىي ئويلىغان. ئۇ، ئەتراپلىق ئويلىنىپ، تېخىمۇ ئىنچىكە كۆزىتىش كېرەك دەپ قارىغان. ئۇ، ئېتىقادىنى شەكىللەندۈرۈش زۆرۈر بولغان ياش باسقۇچىغا توشقان بولغاچقا، ئۇنىڭ ئۈستىگە، مۇشۇنداق كەسكىن تاللاش مۇھىتىغا دۇچ كەلگەچكە، بۇ مەسىلىدە يەڭگىلەنكىلىك قىلىشقا بولمايدىغانلىقىنى چۈشەنگەن.

مەملىتى ئەپەندى تاشكەنتتە ئوقۇۋاتقان مەزگىل يېڭىدىن دۇنياغا كەلگەن سوۋېت ھاكىمىيىتى ئوتتۇرا ئاسىيا جۇمھۇرىيەتلىرىدە كۈنسېرى مۇستەھكەملىنىۋاتقان، باسمىچىلار ئاساسىي جەھەتتىن بېسىقتۇرۇلغان مەزگىل ئىدى.

سوۋېت ئوتتۇرا ئاسىيا رايونىدىكى باسمىچىلار ھەرىكىتى 1918 - يىلىدىن 1924 - يىلىغىچە يۈز بەرگەن ھەرىكەت بولۇپ، مەقسىتى سوۋېت ھاكىمىيىتىگە قارشى تۇرۇپ، مۇستەقىل مىللىي ھاكىمىيەت تىكلەشتىن ئىبارەت ئىدى. باسمىچىلار ھەرىكىتىنىڭ پىلتىسىگە ئوت تۇتاشتۇرغان نەرسە، دەل سوۋېت ھۆكۈمىتىنىڭ كارخانىلار ۋە بانكىلارنى دۆلەت ئىگىلىكىگە ئۆتكۈزۈش، بايلارنىڭ مال - مۈلۈكلىرىنى مۇسادىرە قىلىپ

كەمبەغەللىرىگە تەقسىم قىلىپ بېرىش توغرىسىدىكى قارارىدىن ئىبارەت بولغان. بۇ قارار تۈركىستاندىكى^① بايلارنىڭ مەنپەئەتىگە قاقشاقچۇق زەربە بولغاچقا، ئۇلار سوۋېت ھاكىمىيىتىگە قارشى

① تۈركىستان - تۈركىستان دېگەندە، ئارىختا چار روسىيە بېسىۋالغان ئوتتۇرا ئاسىيادىكى تۈركىي خەلقلەرنىڭ زېمىنى كۆزدە تۇتۇلدى. بۇ زېمىنلار ئەسلى «غەربىي تۈركىستان» دەپ ئاتىلاتتى. بەزى رۇس ۋە ئوتتۇرا ئاسىيا تەتقىقاتچىلىرى كېيىنچە بۇ رايوننىڭ نامىنى قىسقارتىپ «تۈركىستان» دەپ ئاتىغان. چار روسىيە ھۆكۈمىتى 1867 - يىلى 11 - ئىيۇلدا بۇ زېمىننى ئاساس قىلىپ، «تۈركىستان گېنېرال گوبېرناتورلۇقى» (ئۆلكە) دېگەن يەرلىك ھەربىي - مەمۇرىي ھاكىمىيەتنى قۇرغان. تۈركىستان گوبېرناتورلۇقىنى 1867 - يىلىدىن 1917 - يىلىغا قەدەر چار روسىيە ھۆكۈمىتى تەرىپىدىن تەيىنلەنگەن ئون ئىككى ئەۋلاد گېنېرال گوبېرناتور باشقۇرغان. ئوتتۇرا ئاسىيادا سوۋېت ھاكىمىيىتى تىكلەنگەندىن كېيىن، 1918 - يىلى 30 - ئاپرېلدا، تۈركىستان ئاپتونوم سوۋېت سوتسىيالىستىك جۇمھۇرىيىتى قۇرۇلغان. تاشكەنت ئۇنىڭ پايتەختى قىلىپ بەلگىلەنگەن. بۇ جۇمھۇرىيەتنىڭ مىللىي تەركىبىدە ئۆزبېك، قازاق، قىرغىز، تاجىك، تۈركمەن ۋە قارا قالپاق قاتارلىق خەلقلەر بولغان.

1920 - يىلى 17 - يانۋاردا ئېچىلغان تۈركىستان كومپارتىيىسى مۇسۇلمانلار بيۇرۇسى ۋە تۈركىستان ئىجرائىيە كومىتېتىنىڭ بىرلەشمە يىغىنىدا، بىر قىسىم كىشىلەر تۈركىستاندا «تۈرك جۇمھۇرىيىتى»، «تۈرك كومپارتىيىسى» نى قۇرۇشنى تەكلىپ قىلغان. موسكۋا ھۆكۈمىتى بۇنى رەت قىلغان. نەتىجىدە، مەركەز بىلەن تۈركىستاندىكى بۇ تەكلىپنى ئوتتۇرىغا قويغۇچىلار ئوتتۇرىسىدا سۈركىلىش كېلىپ چىققان. 1920 - يىلى 19 - ئىيۇلدا، مەركىزىي ھۆكۈمەت تۈركىستان مەركىزىي ئىجرائىيە كومىتېتىنىڭ رەھبەرلىك تەركىبىدىكى تەكلىپ بەرگۈچىلەرنى بىردەك تازىلىغان ھەمدە ئۇلارنىڭ ئورنىغا يەرلىك سادىق كوممۇنىستلار بىلەن رۇس كوممۇنىستلىرىنى سەپلىگەن.

1924 - يىلى 27 - ئۆكتەبىردە، تۈركىستان ئاپتونوم جۇمھۇرىيىتى ئەمەلدىن قالدۇرۇلۇپ، ئۇنىڭ ئورنىغا مىللىي تېرىتورىيىلىك جۇمھۇرىيەتلەر قۇرۇلغان. شۇنىڭ بىلەن بۇ رايوننىڭ مىڭ يىللاردىن بۇيان ئاتىلىپ كېلىۋاتقان «تۈركىستان» دېگەن نامى ئەمەلدىن قېلىپ، «ئوتتۇرا ئاسىيا» دېگەن ئاتالغۇ بىلەن ئالماشقان.

ئاشكارا ھەرىكەتكە ئۆتكەن. سوۋېت ھاكىمىيىتى ئۇلارنى «باسمىچىلار» دەپ ئاتىغان. بۇ باسمىچىلارنى ئەنگلىيە ۋە ئامېرىكا مۇداخىلىچىلىرى، تۈركىيە، ئافغانىستان دائىرىلىرى ھەمدە رۇس ئاق گۇۋاردىيىچىلىرى قوللاپ - قۇۋۋەتلىگەن. باسمىچىلارغا «شۇرائى ئىسلام» قاتارلىق تەشكىلاتلار بىۋاسىتە رەھبەرلىك قىلغان. «قوقان مۇختارىياتى»، «تۈركىستان ھەربىي تەشكىلاتى» باسمىچىلارنى تەشكىللەش ۋە قوراللاندۇرۇشتا ئاساسلىق رول ئوينىغان. باسمىچىلار سوۋېت ھەربىي قىسىملىرى، سانائەت كارخانىلىرى، تۆمۈر يول، ئوزۇق - تۈلۈك ئامبارلىرى، يېزا - كەنتلەر ۋە كىچىك سوۋېت گارنىزۇنلىرىغا تۇيۇقسىز ھۇجۇم قىلىپ زەربە بەرگەن. بولشېۋىكلارنىڭ رەھبەرلىرىنى، ھۆكۈمەت خادىملىرىنى ئۆلتۈرگەن.

باسمىچىلار ئاۋۋال پەرغانە ۋادىسىدا جىددىي ئەۋج ئالغان. چۈنكى بۇ رايوندا كاپىتالىستىك مۇناسىۋەتلەر تۈركىستان ئۆلكىسىنىڭ باشقا ۋىلايەتلىرىگە قارىغاندا خېلى تەرەققىي قىلغان بولۇپ، ئىقتىسادىي ئاساسى ياخشى، ئاڭ - سەۋىيە ئۈستۈنرەك ئىدى.

تۇنجى باسمىچى گۇرۇھلار ئېرگەش باشچىلىقىدا، 1917 - يىلىنىڭ ئاخىرىدا قوقاندا پەيدا بولغان. 1918 - يىلىنىڭ باھار پەسلىدە، پەرغانىنىڭ شەرقىي قىسمىدا مەدەمىنىيەك باش كۆتۈرگەن. 1918 - 1920 - يىللاردا، پەرغانە ۋادىسى باسمىچىلارنىڭ مەركىزىگە ئايلانغان. 1919 - يىلى ئاۋغۇستتا، مەدەمىنىيەك سوۋېت ھاكىمىيىتىگە قارشى بىرلىكتە ھەرىكەت قىلىش ئۈچۈن، جالالىئاتىكى ك. مونستروۋ باشچىلىقىدىكى رۇس كۇلاكلېرنىڭ ئارمىيىسى بىلەن ھەربىي - سىياسىي شەرتنامە تۈزگەن. ئۇلار پەرغانە ۋادىسىنى بېسىۋېلىپ،

كېيىنچە جالالىئات ۋە ئوش شەھەرلىرىنى ئىگىلىگەن. 1919 - يىلى 17 - سېنتەبىردە، ئەنجاننى قامال قىلىپ، پەرغانىنى خەۋپ ئىچىدە قويغان. 1919 - يىلى ئۆكتەبىرگە كەلگەندە، مەدەمىنىيەك بىلەن مونستروۋ «مۇۋەققەت پەرغانە ھۆكۈمىتى» نى قۇرغان.

م. ۋ. فرۇنزى باشچىلىقىدىكى تۈركىستان ئارمىيىسى 1920 - يىلى مارتتا، پەرغانىدىكى كۇلاكلار ۋە باسمىچىلار ئارمىيىسىنى تارمار قىلغان. 6 - مارت كۈنى، مەدەمىنىيەك تەسلىم بولغان. 1920 - يىلى كۈزدە، چەت ئەل كۈچلىرىنىڭ ياردىمىگە ئېرىشكەن كورشېرەت باشچىلىقىدىكى باسمىچىلار پەرغانىدە يەنە باش كۆتۈرگەن. سوۋېت ھەربىيلىرى بىلەن بۇ باسمىچىلار ئوتتۇرىسىدىكى ئۇرۇش 1923 - يىلىنىڭ ئاخىرىغىچە داۋام قىلغان.

1920 - يىلى، خارەزىم خەلق سوۋېت جۇمھۇرىيىتىدە، باسمىچىلار ھەرىكىتىگە قۇربان مامىد (جۈنەئىدخان)، بۇخارا سوۋېت خەلق جۇمھۇرىيىتىدە بولسا ئەمىر ئالىمخان رەھبەرلىك قىلغان. ئەمىر ئالىمخاننىڭ ئالتە مىڭ كىشىلىكتىن ئارتۇق قوراللىق قوشۇنى بولغان. ئۇلارغا يەنە ئافغانىستاندىن ياردەمگە مىڭدىن ئارتۇق ئەسكەر كەلگەن. ئۇلار 1920 - يىلى 2 - دېكابىردا، بۇخارانىڭ غەربىي رايونىدا ئىسيان كۆتۈرگەن. بۇ ئىككى جۇمھۇرىيەتتە، باسمىچىلارنىڭ كۈچى ناھايىتى تېز كۈچەيگەن.

1920 - يىلى تۈركىيىلىك مەشھۇر سىياسەتچى ۋە گېنېرال ئەنۋەر پاشا بۇخاراغا كەلگەن. ئەنۋەر پاشانىڭ بۇ رايوندىكى قارشىلىق كۆرسىتىۋاتقان گۇرۇھلارغا قېتىلىشى باسمىچىلارنىڭ ھەرىكىتىنى يېڭى باسقۇچقا كۆتۈرگەن.

ئەنۋەر پاشا 1881 - يىلى تۈركىيىدە تۇغۇلغان،

گېرمانىيەدە ھەربىي تەلىم - تەربىيە ئالغان. سارونىكا قەلئەسىدە ھەربىي ۋەزىپە ئۆتىگەن مەزگىلدە، ئۇ ئوسمان ئىمپېرىيىسىنى زامانىۋىلاشتۇرۇش پىلانىنى تۈزگەن. 1908 - يىلى 7 - ئايدا، ياش تۈركچىلەر پارتىيىسى قوزغىلىڭى پارتلىغاندا، بۇ پارتىيىنىڭ ئۈچ كىشىلىك رەھبىرىنىڭ بىرى بولۇپ تەيىنلەنگەن. 1909 - يىلى ئىمپېرىيە سۇلتانى ئابدۇل ھەمىد II باشچىلىقىدىكى ئەكسىيەتچى ھۆكۈمەت ھەربىي زوراۋانلىق يۈرگۈزۈپ، ياش تۈركچىلەر پارتىيىسىنىڭ ئادەملىرىنى تۇتقۇن قىلىشقا باشلىغاندا، مۇستاپا كامال 3 - ئارمىيە ۋە باشقا ئارمىيىنى باشلاپ ئىستانبۇلغا كېلىپ، سۇلتاننىڭ قوشۇنىنى تارمار قىلىپ، ئەنۋەر پاشا باشچىلىقىدىكى ياش تۈركچىلەر پارتىيىسىنى يەنە ھاكىمىيەت بېشىغا چىقارغان. ئەنۋەر پاشا بۇ ئىشتىن كېيىن، 1909 - ۋە 1910 - يىللىرىدا بېرىلىندىكى تۈركىيە ئەلچىخانىسىدا ھەربىي ئەمەلدار بولغان. بۇ مەزگىلدە ئۇ تېخى تۈركىيىنىڭ كونا ئىتتىپاقىدىكى ئەنگلىيە ياكى گېرمانىيىدىن ئىبارەت ئىككى دۆلەتنىڭ قايسىسىنىڭ قوللىشىنى قولغا كەلتۈرۈشنى بېكىتمىگەندى. 1909 - يىلى، گېرمانىيە ھەربىي مانېۋىر ئۆتكۈزۈۋاتقان سۇرۇندا، ئۇ، ئەنگلىيىنىڭ سودا ۋەزىرلىك ۋەزىپىسىنى ئۆتەۋاتقان ۋېنستون چېرچىل^① بىلەن كۆرۈشكەن. 1910 - يىلىنىڭ باشلىرىدا، لوندۇندا چېرچىل ئىچكى ئىشلار ۋەزىرلىك ۋەزىپىسىنى ئۆتەۋاتقاندا، ئۇنىڭ بىلەن يەنە بىر قېتىم كۆرۈشكەن.

1911 - يىلى، ئەنۋەر پاشا گېرمانىيىنىڭ ھەربىي ياردىمىگە ئېرىشىشنى قارار قىلغان. بۇ مەزگىلدە، ئەنۋەر پاشا ئىستانبۇل

① چېرچىل (1874 - 1965) ئىككىنچى دۇنيا ئۇرۇشى مەزگىلىدىكى ئەنگلىيە باش ۋەزىرى.

قەلئەسىدىكى چەكسىز ھوقۇققا ۋە تەسىرگە ئىگە شەخس ئىدى. مۇستاپا كامال ئۇنىڭ قول ئاستىدىكى ھەربىي ئەمەلدار ئىدى. سۇلتان مۇھەممەت V (1909 - يىلىدىن 1918 - يىلغىچە تەختتە ئولتۇرغان) ئەمەلىيەتتە ئەنۋەر پاشانىڭ ئالدىدا بىر قورچاق پادىشاھقا ئايلىنىپ قالغان. ئەنۋەر پاشا 1911 - يىلى تۈركىيە ئارمىيىسىگە قوماندانلىق قىلىپ، لىۋىيە ئىتالىيە ئارمىيىسىگە زەربە بەرگەن، 1912 - ۋە 1913 - يىللىرى بالقان ئۇرۇشىغا قاتناشقان، 1914 - يىلى قۇرۇقلۇق ئارمىيە ۋەزىرلىكىگە تەيىنلەنگەن ھەمدە تۈركىيە ئارمىيىسىنى باشلاپ، كاۋكازدا رۇسلار بىلەن ئۇرۇشقان. ئۇ بىرىنچى جاھان ئۇرۇشىدا تۈركىيىنىڭ گېرمانىيە تەرەپتە تۇرۇپ ئۇرۇشقا قاتنىشىشىنى تەشەببۇس قىلىپ، بۇ تەشەببۇسنى ئەمەلگە ئاشۇرغان. مۇستاپا كامال بۇنىڭغا قەتئىي قارشى تۇرۇپ، ئەنۋەر پاشاغا: «تۈركىيە ئۇرۇشقا قاتناشماي بىتەرەپ تۇرۇشى كېرەك ئىدى، مەن بۇ ئۇرۇشتا گېرمانىيىنىڭ يېڭىپ چىقىشىغا مەڭگۈ ئىشەنمەيمەن» دېگەن. ئەنۋەر پاشا بىلەن مۇستاپا كامال ئوتتۇرىسىدىكى مۇناسىۋەت دەل مۇشۇ جەھەتتىكى قاراشنىڭ ئوخشاش بولماسلىقى تۈپەيلى يىرىكىلىشىپ كەتكەن.

ئەنۋەر پاشا روسىيەدە يۈز بەرگەن ئۆكتەبىر ئىنقىلابىدىن كېيىن، تۈركىيىنىڭ تاشقى كاۋكازغا قاراپ كېڭىيىشى ئۈچۈن، «پان ئۇرال - ئالتاي ئىتتىپاقى» نى قۇرماقچى بولغان.^① لېكىن، 1918 - يىلى تۈركىيە ئۇرۇشتا مەغلۇپ بولغاندىن كېيىن، ئەنۋەر پاشا ھۆكۈمىتى تەختتىن چۈشكەن. شۇنىڭ بىلەن، ئون يىل ھۆكۈم سۈرگەن ياش تۈركچىلەر پارتىيىسى

① «XX ئەسىر تارىخ لۇغىتى» (خەنزۇچە) 1988 - يىلى بېيجىڭ نەشرى 134 - بەت.

گۇمران بولغان، ئەنۋەر پاشا يوشۇرۇن ھالدا گېرمانىيە پاراخوتى بىلەن تۈركىيىدىن كەتكەن. ئەنۋەر پاشا سوۋېت ئىتتىپاقىنىڭ كوممۇنىزىمنى پۈتۈن دۇنياغا ھۆكۈمران قىلىش ئۈمىدىدىكى ھۆكۈمرانلىقىنى ئوتتۇرا ئاسىيادىن قوغلاپ چىقىرىش مەقسىتىدە، بۇ يەرگە كەلگەن. 1920 - يىلى 9 - ئايدا باكۇدا ئېچىلغان «شەرقىي مىللەتلەر مەجلىسى» دىن كېيىن، ئەنۋەر پاشا سوۋېت ئىتتىپاقىنىڭ ھۆكۈمرانلىقىدىكى تۈركىستان ئاپتونوم جۇمھۇرىيىتىگە قاراشلىق بۇخارا جۇمھۇرىيىتىگە كېلىپ، ئۇرۇشقا ئاتلانغان. ئەنۋەر پاشا مۇنتىزىم ئارمىيىگە قوماندانلىق قىلغان ۋە ھەربىي ئىشلار سەنئىتىنى تولۇق چۈشىنىدىغان تەجرىبىلىك شەخس سۈپىتىدە بارلىق قوزغىلاڭچىلار تەرىپىدىن زور خۇشاللىق بىلەن قارشى ئېلىنغان. تۈركىستان ئاپتونوم جۇمھۇرىيىتىدىكى باسمىچىلار ھەرىكىتىگە ئۇنىڭ رەھبەرلىكى قىلىشى قارار قىلىنغان، لېكىن يەنە بىر قىسىم رەھبەرلەر ئەنۋەر پاشاغا باشقىچە قاراشتا بولغان.

ئەنۋەر پاشانىڭ رەھبەرلىكىگە قارشى چىققۇچىلارنىڭ ئاساسلىق ۋەكىللىرى زەكىي ۋەلىدى^①، بۇخارا گەمىرى ۋە بىر قىسىم مۇتەئەسسىپ كۈچلەر بىلەن سوۋېتپەرەس كىشىلەر بولغان. بولۇپمۇ زەكىي ۋەلىدىنىڭ «بولشېۋىكلار مىللىتى

④ زەكىي ۋەلىدى توغان - روسىيىنىڭ دۇنياغا مەشھۇر تۈركىلوگىيە ئالىملىرى - بارتولىد، رادلوۋ ۋە ھالوۋلار بىلەن بىر قاتاردا سانلىدىغان باشقىرت ئالىمى. ئۇنىڭ «ئومۇمىي تۈرك تارىخىغا كىرىش» ۋە «بۈگۈنكى تۈرك ئېلى - تۈركىستان ۋە ئۇنىڭ يېقىنقى زامان تارىخى» دېگەن ئەسەرلىرى ناھايىتى مەشھۇر. ئۇ 1920 - يىلىنىڭ ئوتتۇرىلىرىدا ستالىن تەرىپىدىن چەت ئەلگە قوغلىۋېتىلگەن. ئاخىرقى ئۆمرى تۈركىيىدە ئۆتكەن.

قىزىل ئارمىيە ئاساسىدا بىر مىللىتى تۈركىيىستان سوۋېت جۇمھۇرىيىتى، نىڭ قۇرۇلۇشىغا رازى بولسا، بىز بولشېۋىكلار بىلەن بولىشىمىز»^① دېيىشى باسمىچىلار رەھبەرلىرى ئارىسىدا بۆلۈنۈشنى كەلتۈرۈپ چىقارغان. تۈركىلوگىيە شاھەسسىدە ناھايىتى زور خىزمەت كۆرسەتكەن زەكىي ۋەلىدى ئۆزىنىڭ بىر مۇشەققەتتە قۇرغان باشقىرت ئارمىيىسىنى ئەنۋەر پاشانىڭ ئەمرىگە ئۆتكۈزۈپ بەرمەي، سوۋېت ھۆكۈمىتىگە بېرىۋېتىشكە مەجبۇر بولغان. بۇ ئىش ئەنۋەر پاشانىڭ ۋە تۈركىستانلىقلارنىڭ سوۋېت ھاكىمىيىتىگە قارشى ئېلىپ بارغان بۇ ئاخىرقى كۈرىشىدە مەنپىي رول ئوينىغان. شۇنداقتىمۇ، ئەنۋەر پاشا قوزغىلاڭچىلارنىڭ ئارزۇسى بويىچە، پۈتۈن ئوتتۇرا ئاسىيادىكى تۈركىي مىللەتلەرنى ئۆز ئىچىگە ئالغان «ئوتتۇرا ئاسىيا ئىسلام دۆلىتى» قۇرۇش نىيىتىدە، سوۋېت ھاكىمىيىتىگە قارشى تۇرۇشنى باشلىغان. 1922 - يىلى 9 - ئاينىڭ 15 - كۈنى، ئەنۋەر پاشا ئافغانىستاندىن ئىككى يۈز ھەربى، سەككىز يۈز ئال مىللىتى، سەكسەن ئۆگە ئوق - دورا، تۆت پىلىموت كەلتۈرگەن ھەمدە باسمىچىلارنىڭ تارقاق كۈچلىرىنى توپلاپ، ئۇلارنىڭ ئەسكەر سانىنى ئون يەتتە مىڭغا يەتكۈزگەن. شۇنىڭدىن كېيىن، ئۇ 1922 - يىلى 19 - ماي كۈنى، سوۋېت ھۆكۈمىتىگە بىر ئولتوماتوم تاپشۇرۇپ، قىزىل ئارمىيىنىڭ تۈركىستان زېمىنىدىن چىقىپ كېتىشىنى تەلەپ قىلغان. سوۋېت ھۆكۈمىتىنىڭ تۈركىستان ئاپتونوم جۇمھۇرىيىتىدىن چېكىنمەيدىغانلىقى قارارلاشقاندىن كېيىن، ئىككى تەرەپ ئوتتۇرىسىدا ئۇرۇش ۋەزىيىتى شەكىللەنگەن.

① «ئىسلام ئىنكولوپىدىيىسى» 12 - توم 2 - قىسىم 421 - بەت. 1988 - يىلى ئىستانبۇل نەشرى.

سوۋېت ھۆكۈمىتى ۋە روسىيە كوممۇنىستىك پارتىيىسى مەركىزىي كومىتېتى ئەنۋەر پاشا باشچىلىقىدىكى باسمىچىلار ئارمىيىسىگە قارشى ئۇرۇشنىڭ كونكرېت پىلاننى ئۈزۈپ چىققان. روسىيە كوممۇنىستىك پارتىيىسى مەركىزىي كومىتېتى باسمىچىلارنى تازىلاشقا كونكرېت ياردەم بېرىش توغرىسىدا يىغىن ئېچىپ، «بۇخارا ئىشلىرى ھەققىدىكى قارار» نى ماقۇللىغان. ئاددىي قوراللار بىلەن قوراللانغان ئەنۋەر پاشا ئارمىيىسى دەسلەپكى ھۇجۇمىدا، دۈشەنبە شەھرىنى رۇسلارنىڭ قولىدىن تارتىۋالغان ھەمدە بۇخارا جۇمھۇرىيىتىنىڭ كۆپ قىسمىنى قايتۇرۇۋالغان. ئەنۋەر پاشانىڭ باسمىچىلار ئارمىيىسىگە قوماندانلىق قىلىۋاتقانلىقىدىن قاتتىق ئەندىشىگە چۈشكەن سوۋېت ھۆكۈمىتى بىر تەرەپتىن، ئەنۋەر پاشانى «ئىنگىلىزلارنىڭ جاسۇسى»، «شەرق مىللەتلىرىنىڭ دۈشمىنى» دەپ تەشۋىقات چېڭى قوزغاپ، تۈركىستانلىق رەھبەرلەرگە ھەر خىل ۋەدىلەرنى بەرگەن بولسا، يەنە بىر تەرەپتىن، كەڭ خەلقنىڭ ئەنۋەر پاشا ئارمىيىسىنى قوللاپ كېتىشىدىن ئەنسىرەپ، ئىلگىرى ئۆزلىرى زورلۇق كۈچ بىلەن تارتىۋالغان ۋەخپە يەرلەرنى قايتۇرۇپ بېرىدىغانلىقى، تاقىۋېتىلگەن مەدرىسلەر ۋە مەھكىمە شەرتىلەرنىڭ قايتا ئېچىلىدىغانلىقى، شۇنداقلا ئىچكى سودىنىڭ ئەركىن يولغا قويۇلىدىغانلىقى توغرىسىدا ۋەدە بېرىپ، خەلقنى ئۆزىگە مايىل قىلغان.

ئەنۋەر پاشا سوۋېت قىزىل ئارمىيىسىنىڭ ھەر خىل زامانىۋى قوراللارغا ئىگە ئىكەنلىكىنى بىلگەچكە، ئۇلارغا ئۆنۈملۈك تاقابىل تۇرۇش ئۈچۈن، توپچى قىسىم قۇرۇشنى ئويلىغان بولسىمۇ، ئەمەلگە ئاشۇرالمىغان. يەنە بىر تەرەپتىن، تۈركىستانلىق بەزى رەھبەرلەر ئەنۋەر پاشاغا ياردەم بەرمىگەن. نەتىجىدە، سوۋېت قىزىل ئارمىيىسىگە

قارشى 1922 - يىلى 15 - ئىيۇن كۈنى ئېلىپ بېرىلغان ئىككىنچى قېتىملىق ئۇرۇشتا، ئەنۋەر پاشا ئارمىيىسى ئېغىر تالاپەتكە ئۇچرىغان، دۈشەنبە شەھرى قولدىن كەتكەن. قىيىن ئەھۋالدا قالغان ئەنۋەر پاشا بۇخارالىق رەھبەرلەردىن يەنە بىر قېتىم ياردەم تەلەپ قىلغان بولسىمۇ، ئۇلاردىن ھېچقانداق ياردەم ئالالمىغان. ئەنۋەر پاشاغا ياردەم بېرىش ئۈچۈن ئاتلانغان بىر گورۇپپا ئاتقان ئارمىيىسىمۇ توسالغۇغا ئۇچراپ يېتىپ كېلەلمىگەن. مۇشۇنداق قىيىن ئەھۋالدا، ئەنۋەر پاشا دۈشەنبە يېنىدىكى بەلجۇۋان چۆلىگە چېكىنگەن. ئۇ، ئەگەشكۈچىلىرىگە: «تۈركىستان ئۈچۈن مەڭگۈ كۈرەش قىلىمىز، تىرىك قالساق غازى، ئۆلسەك شېھىت بولىمىز، تەقدىر پېشانىمىزگە پۈتۈلگەننى كۆرمىز، بۇنىڭدىن قورقماسلىق كېرەك. رۇس زۇلمى ئاستىدا ئىتقا ئوخشاش ياشىغاندىن كۆرە، ئەجدادلىرىمىزغا ئوخشاش شەرەپ بىلەن جان بېرىمىز»^① دەپ مۇراجەت قىلغان.

بەلجۇۋانغا چېكىنگەن ئەنۋەر پاشا ۋە ئۇنىڭ قوشۇنى 1922 - يىلى 8 - ئاينىڭ 4 - كۈنى رۇسلارنىڭ تۇيۇقسىز ھۇجۇمىغا ئۇچراپ پېتراپ كەتكەن. رۇسلار ئەرمەن مىللىتىدىن بولغان ئاگابىكوۋ ئىسىملىك بىر بولشېۋىك بىلەن ئابدۇراخمان ئىسىملىك بىر تاجىكىنىڭ يول باشلىشى بىلەن، قۇربان ھېيتىنىڭ 2 - كۈنى ئەنۋەر پاشانىڭ قارارگاھىغا تۇيۇقسىز ھۇجۇم قىلغان. ئەنۋەر پاشا دەرھال ئېتىغا مىنىپ جەڭگە كىرگەن. ئۇ بىر ئۆزى رۇسلاردىن ئونبىر كىشىنى ئۆلتۈرگەن بولسىمۇ، لېكىن پىلىموت ئوقى تېگىپ، ئابدەرە يېزىسىدا

① «ئىسلام ئىنسىكلوپېدىيىسى» 1988 - يىلى ئىستانبۇل نەشرى. 12 - توم 2 - قىسىم 422 - بەت.

جېنىدىن ئايرىلغان.

ئەنۋەر پاشانىڭ ئۆلۈمى باسمىچىلارغا چوڭ زەربە بولغان. ئەنۋەر پاشانىڭ ئۆلۈمىدىن كېيىن، سوۋېت ھۆكۈمىتى تۈركىستان ئاپتونوم جۇمھۇرىيىتىگە داۋاملىق قوشۇن ئەۋەتىپ، باسمىچىلارنىڭ قالدۇق كۈچلىرىنى داۋاملىق يوقاتقان. 1923 - يىلى يازدىن 1924 - يىلى قىش پەسلىگىچە، باسمىچىلارنىڭ ئاساسىي كۈچلىرى تارمار قىلىنغان، 1926 - يىلى ئىبراھىمبېك گۈرۇھى يوقىتىلغاندىن كېيىنلا، سوۋېت ھاكىمىيىتى بۇ جايدا ھەقىقىي يوسۇندا مۇستەھكەملەنگەن.^①

ئوتتۇرا ئاسىيا رايونىدا سوۋېت ھاكىمىيىتى ھەقىقىي يوسۇندا تىكلەنگەندىن كېيىن، سوۋېت ھۆكۈمىتى بۇ جايدا ھەممە كىشىنى ماركسىزم - لېنىنىزىملىق تەربىيىگە ئىگە قىلىش ۋە كوممۇنىستىك ئىدىيىگە ئىگە قىلىش ئۈچۈن، بارلىق ۋاستىلەرنى قوللىنىپ تەشۋىق - تەربىيە ئېلىپ بارغان، ھەتتا، ئوتتۇرا ئاسىياغا كەلگەن چەت ئەللىك سودىگەرلەر، ئوقۇغۇچىلار، ئىشلەمچىلەر ئارىسىدىمۇ بۇ خىلدىكى تەشۋىق - تەربىيىنى زور كۈچ بىلەن قانات يايدۇرغان. سەيپىدىن ئەزىزنىڭ «ئۆمۈر داستانى»دىكى مۇنۇ بايانلىرىدىنمۇ بىز بۇ خىل ۋەزىيەتنى ئېنىق چۈشىنىۋالالايمىز: «سوۋېت ئىتتىپاقى كومپارتىيىسى، سوۋېت ھۆكۈمىتىنىڭ يەرلىك تەشكىلاتلىرى ۋە ئورگانلىرى شىنجاڭدىن ئىشلەشكە چىققان ئەمگەكچىلەرنى تەشكىللەپ ئۆگىنىشكە ئويۇشتۇرغان، ئۇلارنىڭ ئارىسىدا سىياسىي تەشۋىقات، مەدەنىي ئاقارتىش ئىشلىرىنى ئېلىپ بارغان، شۇ سەۋەبتىن، ئۇلارنىڭ ئىچىدىن بىر بۆلۈك بىلىملىك

① بىر قىسىم باسمىچىلار قوشنا ئەللەرگە قېچىپ كەتكەن، جۈملىدىن شىنجاڭغىمۇ نۇرغۇن ئۆزبېك، قىرغىز باسمىچىلار قېچىپ كەلگەن.

كىشىلەرمۇ يېتىشىپ چىققاندى. مانا مۇشۇنداق كىشىلەر شىنجاڭدىكى ھەر مىللەت خەلقىنىڭمۇ ئۆكتەبىر ئىنقىلابى ئېچىپ بەرگەن يول بىلەن ماڭغاندىلا، ئۆز ئازادلىقى ۋە بەخت - سائادىتىنى تاپالايدىغانلىقىنى چۈشىنىپ تەشكىللەنگەن ھەمدە سوۋېت ئىتتىپاقىغا چىققان ئەمگەكچىلەر ئارىسىدا، ئۇلار ئارقىلىق شىنجاڭدىكى ھەر مىللەت خەلقى ئارىسىدا، ماركسىزم - لېنىنىزىمنى تەشۋىق قىلغانىدى.»^①

مەملىتى ئەپەندىمۇ بۇ خىل سىياسى تەشۋىقى تەربىيىگە دۇچ كېلىدۇ. ئەمما ئۇ بۇ خىل تەربىيىنى ھەدىگەندە قوبۇل قىلىپ كېتەلمەيدۇ. بۇنىڭغا ئۇنىڭدا شۇ ۋاقىتتا پەيدا بولغان رۇسلاغا بولغان مىللىي ئىشەنمەسلىك ئىدىيىسى سەۋەب بولغانىدى. ئۇ، ئۆز تارىخىدا كېڭەيمىچى ۋە ھۆكۈمران مىللەت بولغان رۇسلار يېڭى ئىدىيە ۋە يېڭى تۈزۈم مۇناسىۋىتى بىلەن قىسقا مەزگىل ئىچىدىلا ئۆزگىرىپ باشقا بىر مىللەتكە ئايلىنىپ قالمايدۇ. ئۇلار بۇ يېڭى ئىدىيە ۋە يېڭى تۈزۈمنىمۇ ئۆزلىرىنىڭ مىللىي مەنپەئەتى ئۈچۈن خىزمەت قىلدۇرىدۇ، ئۇلار ئوتتۇرا ئاسىيادىكى مۇستەملىكىچىلىك ھۆكۈمرانلىقىنى ۋاستىلىرى ۋە بايرىقى ئۆزگەرگەن شەكىلدە داۋام قىلىۋېرىدۇ. مىللەتلەرنىڭ ھوقۇقى ۋە باراۋەرلىكى توغرىسىدىكى قارار، قانۇن ۋە ھۆكۈمەت ھۈججەتلىرىنىڭ ئەمەلىي ئەھمىيىتى تەشۋىقات ۋە ۋاسىتە دائىرىسىدىن چىقىپ كېتەلمەيدۇ، ئۇلار ۋەدە قىلىۋاتقان جەننەتلىرىنى بۇ زېمىندا پەقەت ئۆزلىرى ئۈچۈنلا قۇرىدۇكى، ھەرگىز يەرلىك خەلق ئۈچۈن قۇرۇپ بەرمەيدۇ، پەقەت ئۇلارنىڭ زېمىنى، بايلىقى ۋە ئەمگەك كۈچىدىن پايدىلىنىدۇ، خالاس. ئەۋلادلار ئالمىشىدۇ، ھۆكۈمەتلەر ئۆزگىرىدۇ، نەزەرىيە، ئىدىيە

① «ئۆمۈر داستانى» 1 - قىسىم 151 - بەت.

ۋە باشقۇرۇش شەكىللىرى يېڭىلىنىدۇ، ئەمما مەقسەت ۋە ماھىيەت ئۆزگەرمەيدۇ، دېگەن قاراشقا كېلىپ قالغانىدى. ئۇنىڭدا مۇنداق قاراشنىڭ پەيدا بولۇپ قېلىشىغا شۇ ۋاقىتلاردا ئوتتۇرا ئاسىيادا يۈز بەرگەن ئىككى چوڭ ۋەقە سەۋەب بولغان. بۇنىڭ بىرى، ئوتتۇرا ئاسىيانى زىلزىلىگە سالغان يەتتىسۈدىكى «ئاتۇ» پاجىئەسى ئىدى.

يەتتىسۈ ئۇيغۇرلىرىنىڭ ھاياتىدىكى مەڭگۈ ئۇنتۇلماس بۇ قانلىق پاجىئەنىڭ قىسقىچە جەريانى مۇنداق بولغان:

1918 - يىلى 5 - ئايدا، يېڭى تىكلىنىۋاتقان سوۋېت ھاكىمىيىتىنىڭ ئالمۇتانى ئىگىلىگەن قىزىل گۇاردىيە قىسىملىرىنىڭ قازاقىستاننىڭ يەتتىسۈ تەۋەسىدىكى ئۇيغۇرلارنى قارا - قويۇق قىرغىن قىلىشىدەك قانلىق ۋەقە يۈز بەردى. بۇ پاجىئە تارىختا «ئاتۇ» پاجىئەسى دەپ ئاتالدى. مىللىي كەمسىتىش ۋە مىللىي زىيانكەشلىك قىلىش سۈيقەستى بىلەن كەلتۈرۈپ چىقىرىلغان بۇ قانلىق پاجىئە ئەينى ۋاقىتتا يەتتىسۈ ئۇيغۇرلىرىنى ئېغىر بالايىئاپەتكە دۇچار قىلىپ، ئۇلارنىڭ قەلبىدە ئۇنتۇلغۇسىز جاراھەت قالدۇردى.

يېڭىدىن تىكلىنىۋاتقان سوۋېت ھاكىمىيىتىنىڭ قوشۇنلىرى نېمە ئۈچۈن يەتتىسۈ ئۇيغۇرلىرىنى قىرغىن قىلىدۇ؟

1917 - يىلى روسىيە ئۆكتەبىر ئىنقىلابى غەلبە قىلىپ، چار پادىشاھ ھاكىمىيىتى ئاغدۇرۇلغاندىن كېيىن، تارمار قىلىنغان ئاقلار ئارمىيىسىنىڭ قالدۇقلىرى يوشۇرۇن تۈردە جاي - جايلارغا بېرىپ تەتۈر تەشۋىقات ئېلىپ بېرىپ، كىشىلەرنى ئۆز تەرىپىگە ئۆتۈشكە ۋە سوۋېت ھاكىمىيىتىنى ئاغدۇرۇپ تاشلاشقا قۇتراتقان. ئاقلارنىڭ ئاز ساندىكى ئوفېتسىرلىرى ئالمۇتا تەۋەسىدىكى ھەر مىللەت ئاھالىسى ئارىسىدىمۇ «بولشېۋىكلار دىنغا ئېتىقاد قىلىدىغانلارنى جازالايدۇ،

شەخسلەرنىڭ مال - مۈلكىنى تارتىۋالىدۇ...» دېگەندەك تەشۋىقاتلارنى ئېلىپ بارغان. مۇشۇنداق تەشۋىقاتلار يەتتىسۈ تەۋەسىدىكى چېلەك قاتارلىق جايلاردا ياشايدىغان ئۇيغۇر ئاھالىسى ئارىسىدىمۇ ئېلىپ بېرىلغان. بىر قىسىم ئۇيغۇر ياشلىرى بۇنىڭغا ئىشىنىپ، يەرلىك ئەمەلدارلارنىڭ تەشكىللىشى بىلەن، سوۋېت ھاكىمىيىتىگە قارشى ھەرىكەتلەرگە قاتناشقان. مەسىلەن، 1918 - يىلى فېۋرالنىڭ ئاخىرى بىر قىسىم يەرلىك ئەمەلدارلار قاراسۇ بولۇشلۇقىدىكى بىر قىسىم ئۇيغۇر ياشلىرىنى باشلاپ، كەتمەن - گۈرجەك، ئارا - ئورغاققا ئوخشاش ئىنتايىن قالاق قوراللار بىلەن قوراللىنىپ، سوۋېت قىزىل گۇاردىيىسى ئىگىلىگەن ئالمۇتا سېپىلىغا ھۇجۇم قىلغان. سېپىل ئىچىدىكى مۇنتىزىم قوراللار بىلەن قوراللانغان قىزىل گۇاردىيە قىسىملىرى قاتتىق قايتۇرما زەربە بېرىپ، 3 - ئاينىڭ 2 - كۈنىگە قەدەر ئىسيانچىلارنى پۈتۈنلەي يوقاتقان. سېپىل ئىچىدىكى قىزىل گۇاردىيە كوماندىرلىرى ئىۋان مامۇنتوۋ، مۇرايېۋلار مەسىلىگە ئىنتايىن خاتا ھالدا مىللەتچىلىك نۇقتىئىنەزەرى بىلەن مۇئامىلە قىلىپ، 1918 - يىلى 5 - ئايدا، ئۇيغۇرلارغا ئۆچ ئېلىش خاراكتېرلىك جازا يۈرۈشى قوزغىغان. مۇرايېۋ قوشۇنلىرى ئالمۇتادىن غالجاقچىچە بولغان چېلەك، كىيىكۆاي، ئىنچىكە بۇلاق، قورام، لاۋار، مالىۋاي، قاراتۇرۇق، بايسېيت، قارا يوتا، غەيرەت، ئاۋات، دولاتا، تۈگمەن دېگەنگە ئوخشاش ئۇيغۇر يېزا - قىشلاقلىرىغا ھۇجۇم قىلىپ، ئالمۇتا سېپىلى ۋەقەسى بىلەن قىلچە ئالاقىسى بولمىغان بىگۇناھ ئۇيغۇرلارنى قارا - قويۇقلا رەھىمسىزلىك بىلەن قىرغىن قىلغان.

ئاتۇ پاجىئەسى ئەڭ دەسلەپ چوڭ ئاقسۇدىن باشلانغان. مۇرايېۋ قوشۇنلىرى بۇ جايدا ئىككى يۈزدىن ئوشۇق ئۇيغۇرنى ئوتتۇرا كوچا بىلەن ھەيدەپ كېلىپ، سادىر ئىمام دېگەن

كىشىنىڭ ئىشىكى ئالدىدا ئولتۇرغۇزۇپ، ئارقا تەرەپتىن بىلىموتقا تۇتقان. ئۆلمەي مىدىرلىغانلارنى نەيزە بىلەن سانجىپ، تاپانچا بىلەن ئېتىپ ئۆلتۈرگەن. كوچىمۇ كوچا، ئۆيمۇ ئۆي ئاقتۇرۇپ تۇتۇپ كېلىنگەن ئۇيغۇرلار ئوققا تۇتۇلغانغا قەدەر، ئۆزلىرىنىڭ ئۇشتۇمتۇت قىرىپ تاشلىنىدىغانلىقىنى خىيالىغىمۇ كەلتۈرمىگەن. چېلەك ناھىيىسىنىڭ لاۋار، ئىنچىكە بۇلاق دېگەن يېزىلىرىدىمۇ مۇرايېۋ قىسىملىرى ئۇيغۇرلارنى ئىستايىن ئېچىنىشلىق ھالدا قىرغىن قىلغان. لاۋارنىڭ ئۆستەڭ سۈلىرى قىزىل قانغا بويالغان. تۈگمەن يېزىسى ئاممىۋى قىرغىنچىلىقنىڭ ئاخىرقى چېكى بولۇپ، بۇ يەردىمۇ نۇرغۇن بىگۇناھ ئۇيغۇر ئاھالىسى قىرىپ تاشلانغان. نەچچە ئون كۈن داۋام قىلغان ئاتۇ قىرغىنچىلىقى جەرياندا، نەچچە ئون مىڭ ئۇيغۇر ئاھالىسى ئۆلتۈرۈلگەن. پەقەت چېلەك ناھىيىسىنىڭ قورام يېزىسىدىلا ئۈچ مىڭغا يېقىن ئۇيغۇر ئاھالىسى قىرىپ تاشلانغان.

ئۇنىڭدىن باشقا، قىرغىنچىلىك داۋامىدا قاتتىق ۋەھىمىگە چۈشۈپ ئۈرۈكۈپ كەتكەن سان - ساناقسىز ئۇيغۇر ئاھالىلىرى جان قايغۇسىدا تەرەپ - تەرەپكە پىتىراپ قېچىپ كېتىشكە مەجبۇر بولغان. بەزىلەر تاغ - ئۆڭكۈرلەرگە يوشۇرۇنغان، بەزىلەر ئۇزاق سەپەرلەردە ھېرىپ - پارچاپ، ئاچ - يالىڭاچ قېلىپ، ھەر خىل كېسەللەرگە گىرىپتار بولۇپ ئازاب چەككەن، يۈزلىگەن ئۇششاق بالىلار ۋە تېنى ئاجىز قېرىلار ئاچارچىلىق ۋە كېسەللىك بىلەن ئۆلۈپ كەتكەن. نۇرغۇنلىغان ئاھالە باشقا يۇرتلارغا ۋە چەت ئەللەرگە قېچىپ كەتكەن. قېچىپ كەتكەن ئۇيغۇرلارنىڭ قېپقالغان مال - مۈلۈكلىرى تالان - تاراج قىلىنغان. قىسقىسى،

قىرغىنچىلىقتىن كېيىنكى سەرسانلىق - سەرگەردانلىق ۋە گادايلىق تۇرمۇشى تېخىمۇ ئۇزاق داۋام قىلغان. ناھەق قىرىپ تاشلانغان كىشىلەرنىڭ ئائىلە تەۋەلىرى ۋە ئۇرۇق - تۇغقانلىرى ئۇزاق يىللارغىچە جۇدالىق ۋە ئۇۋالچىلىق دەردىنى تارتقان، ماددىي ۋە مەنىۋى جەھەتتىن خورلانغان. دېمەك، بۇ قانلىق قىرغىنچىلىققا دۇچ كەلگەن يەتتىسۇ ئۇيغۇرلىرىنىڭ كۆپ قىسمى ئۇزاق مەزگىلگىچە ئېسىگە كېلەلمىگەن...

يەتتىسۇ ئوبلاستىدا سوۋېت ھاكىمىيىتى تىكلەنگەندىن كېيىن، 1918 - يىلى ئاۋغۇستتا، ئالمۇتا ئۆيىزلىق دېھقانلار قۇرۇلتىيىسى چاقىرىلغان. قۇرۇلتايدا، ئاتۇ پاجىئەسى قاتتىق ئەيىبلىنىپ، ناھەق قىرىپ تاشلانغان ئۇيغۇرلارنى ئاقلاش، يۇرت - ماكاندىن ئايرىلىپ قېچىپ كەتكەنلەرنى قايتۇرۇپ ئەكېلىپ، قىيىنچىلىقلىرىنى ھەل قىلىش، مۇرايېۋغا ئوخشاش جاللاتلارنى جازالاش ھەققىدە قارار چىقىرىلغان. ئەينى ۋاقىتتىكى يەتتىسۇ سوۋېت ئىنقىلابىي كومىتېتىنىڭ رەھبەرلىرىدىن بىرى بولغان ئابدۇللا روزىباقىيېۋ زىيانكەشلىككە ئۇچرىغان ئۇيغۇر ئاھالىسىگە غەمخورلۇق قىلىپ، ئاتۇ پاجىئەسىنى ئەيىبلەپ، ئۇيغۇرلارغا ياردەم قىلىشنى ئاكتىپ تەشكىللىگەن. تەتىجدە، مەخسۇس كومىسسىيە تەشكىللىنىپ ئىلى رايونىغا كېلىپ، بۇ جايلارغا قېچىپ كەلگەن ئۇيغۇرلارنىڭ بىر مۇنچىسىنى قايتۇرۇپ ئېلىپ كەتكەن.

يەنە بىر ئىش 1921 - يىلى يۈز بەرگەن. ئۇ ئىش مۇنداق بولغان: 1921 - يىلى سوۋېت قىزىل ئارمىيىسى قېچىپ كەتكەن ئاقلارنى تازىلاش ئۈچۈن، شىنجاڭ تېررىتورىيىسىگە كىرگەن. شۇ چاغدا، يەتتىسۇ ئىنقىلابچىلىرىدىن ئابدۇللا روزىباقىيېۋ، ئىسمائىل تاھىروۋ، سوپى زارۋات قاتارلىق بولشېۋىكلار

باشچىلىقىدا قۇرۇلغان «ئۇيغۇرلار ئىتتىپاقى» تەشكىلاتىنىڭ پۈتۈن تۈركىستان بويىچە بىرىنچى قۇرۇلتىيى تاشكەنتتە^① 1921 - يىلى 6 - ئايدا ئېچىلىپ، ئۇنىڭدا ئىتتىپاقنىڭ پروگراممىسى ۋە تەشكىلى قۇرۇلمىسى توغرىسىدىكى دوكلات ماقۇللانغان، توققۇز كىشىلىك ئىتتىپاق مەركىزىي كومىتېتى سايلاپ چىقىلغان. قۇرۇلتاي كوممۇنىستىك ئىنتېرناتسىئونالنىڭ ئۈچىنچى قۇرۇلتىيىغا ئابدۇللا روزىباقيېۋ بىلەن تۇڭگان ماسەنچىنى ۋەكىل قىلىپ كۆرسەتكەن. قۇرۇلتاي يەنە «ئۇيغۇرلار ئىتتىپاقى» تەشكىلاتى قارمىقىدا، پارتىيە ياچېيكىلىرىنى ئومۇميۈزلۈك قۇرۇشنى، شۇ ئارقىلىق، قەشقەرىيە ۋە جۇڭغارىيىدىن ئوتتۇرا ئاسىياغا چىققان ئىشلەمچىلەرنى بىرلەشتۈرۈپ، ئۇلارنىڭ ئىچىدە سىياسىي ئاقتارلىق خىزمىتىنى ئىشلەشنى، ئۇيغۇر ۋە تۇڭگانلار ئىچىدىن تەشۋىقاتچى ۋە تەشكىلاتچى كادىرلارنى يېتىشتۈرۈشنى قارار قىلغان. «ئۇيغۇرلار ئىتتىپاقى» نىڭ مەركىزىي كومىتېتى پارتىيە گۇرۇپپىسى قەشقەرىيىلىك ۋە جۇڭغارىيىلىك

① «ئۇيغۇرلار ئىتتىپاقى» قۇرۇلتىيىنىڭ تاشكەنتتە ئېچىلىشى تاسادىپىيلىق ئەمەس، چۈنكى ئۆكتەبىر ئىنقىلابى يىللىرى تۈركىستان ئاپتونوم جۇمھۇرىيىتى تەۋەسىدىكى ئۇيغۇرلارنىڭ سانى ئالتە - يەتتە يۈز مىڭ ئەتراپىدا بولغان. «ئۇيغۇر خەلقىنىڭ مۇنەۋۋەر پەرزەنتى ئابدۇللا روزىباقيېۋ» دېگەن كىتابتا: ئابدۇللا روزىباقيېۋنىڭ تۈركىستان كومپارتىيىسى مەركىزىي كومىتېتىغا يازغان بىر دوكلاتىدا، قازاقىستان ۋە ئوتتۇرا ئاسىيا ئۇيغۇرلىرىنىڭ نوپۇسىنى ئالتە يۈز مىڭدىن ئاشىدۇ دەپ كۆرسەتكەنلىكى، ئۇلارنىڭ رايونلارغا بۆلۈنۈش ئەھۋالى ئۈستىدە توختىلىپ، فەرغانە رايونىدا ئۈچ يۈز مىڭ ئەتراپىدا ئۇيغۇر ئاھالىسى ياشايدىغانلىقىنى مۇئەييەنلەشتۈرگەنلىكى يېزىلغان. فەرغانىدىكى ئۈچ يۈز مىڭچە ئۇيغۇر ئاھالىسى كېيىن مەۋجۇت بولماي قالغان، يەرلىك خەلققە سىڭىشىپ يوقالغان. قازاقىستاننىڭ يەتتىنچى رايونىنى ئاساس قىلىپ ھېسابلىغاندىمۇ، بۈگۈنكى كۈندە، بارلىق ئوتتۇرا ئاسىيا دۆلەتلىرىدە ئۈچ يۈز مىڭچە ئۇيغۇر ئاھالىسى قېپقالغان.

كوممۇنىستلار بىلەن پارتىيىسىز ئامما ئىچىدە قانداق خىزمەت ئېلىپ بېرىش پىلانىنى تۈزۈپ چىققان. ئەنە شۇ «ئۇيغۇرلار ئىتتىپاقى» تەشكىلاتىنىڭ ۋەكىللىرى ئاق قاچاقلىرىنى يوقىتىش ئۈچۈن شىنجاڭغا كىرگەن سوۋېت قىزىل ئارمىيىسىنىڭ ئۆزلىرىنىڭ مەقسىتىنى ئەمەلگە ئاشۇرۇشلىرىغا ياردەم قىلىشىنى قولغا كەلتۈرۈش ئۈچۈن، روسىيە مەركىزىي ئىجرائىيە كومىتېتى، خەلق كومىسسارلىرى سوۋېتى ۋە روسىيە سوۋېت فېدېراتىپ سوتسىيالىستىك جۇمھۇرىيىتىنىڭ تۈركىستان كومىسسارىيىسىگە تەلەپ يوللىغان. موسكۋاغا يوللانغان بۇ تەلەپكە جاۋابەن، سوۋېت ھۆكۈمىتىنىڭ تاشقى ئىشلار خەلق كومىسسارى گ. ۋ. چىچېرىن 1921 - يىلى 6 - ئاينىڭ 17 - كۈنى تۈركىستان كومىسسارىيىسىنىڭ رەئىسى يا. ئى. رۇدزۇتاققا يوللىغان تېلېگراممىسىدا، روسىيە بولشېۋېكلار پارتىيىسى مەركىزىي كومىتېتى سىياسىي بىيۇرۇشنىڭ بۇ تەلەپكە قوشۇلمايدىغانلىقىنى، ئۇنىڭ سوۋېت روسىيىسىنىڭ شۇنداقلا جۇڭگودىكى ئىنقىلابىي ھەرىكەتنىڭ مەنپەئىتىگە ئۇيغۇن ئەمەسلىكىنى ئۇقتۇرغان. تېلېگراممىدا: «بىز ئۆزىمىزنىڭ جۇڭگو بىلەن دوستلۇق مۇناسىۋەتتە بولۇش باش سىياسىتىمىز بويىچە، جۇڭگو دائىرىلىرى بىلەن دوستانە مۇناسىۋەتنى ساقلاشقا تىرىشىشىمىز كېرەك»^① دېيىلگەن.

بۇ ئىككى ۋەقە مەمتىلى ئەپەندىنى يۇقىرىقىدەك بىر تەرەپلىمە قاراشقا كەلتۈرۈپ قويغان. ئۇ بۇ ئىككى پاكىتنى دەلىل سۈپىتىدە ئوتتۇرىغا قويۇپ، رۇسلارنىڭ يېڭى شارائىت ئاستىدىمۇ ئېنىق كۆرۈنۈپ تۇرۇۋاتقان مىللەتچىلىكى ۋە

① «ئوتتۇرا ئاسىيا تەتقىقاتى» 1987 - يىلى، 1 - سان، 105 - بەت.

مىللىي مەنپەئەتپەرەسلىك سىياسىتىنى، ئۇلارنىڭ ئۇيغۇرلارنى چارروسىيە دەۋرىدىكىگە ئوخشاشلا ئۆزلىرىنىڭ دىپلوماتىيە ئىھتىياجىنىڭ تارىخىي قۇربانى قىلماقچى بولۇۋاتقانلىقىنى ئەيىبلەپ، ئۆزىگە تەشۋىقىي تەرغىبات يۈرگۈزۈۋاتقانلار بىلەن مۇنازىرىلىشىپ قالغان. مۇنازىرىدە ئۇ زورلاشقا دۇچ كەلگەن. شۇنىڭ بىلەن مەملىكى ئەپەندى سوۋېت ئىتتىپاقىنىڭ تېررىتورىيىسىدە تۇرۇۋەرسە ئۆزىگە خەۋپ يېتىدىغانلىقىنى، ئوقۇش، بىلىم ئېلىش ئارزۇسىنىڭمۇ بۇ دۆلەتتە تولۇق ئەمەلگە ئاشمايدىغانلىقىنى كۆرۈپ يېتىپ، قەتئىي نىيەتكە كېلىپ، تۈركىيىگە كەتمەكچى بولغان.

سوۋېت زېمىنىدا زور مەنپەئەت بېسىمغا ۋە ماددىي موھتاجلىققا دۇچ كەلگەن مەملىكى ئەپەندى داۋاملىق ھەقىقەت ئىزدەپ شۇنداقلا كېرەكلىك بىلىم ئېلىش ئۈچۈن تۈركىيىگە چىقىپ كەتمەكچى بولۇپ، كاۋكازغا قاراپ يول ئالغان. ئۇ ئۇزۇن مۇساپىلەرنى مىڭ بىر مۇشەققەتتە بېسىپ ئۆتۈپ، 1928 - يىلى يازدا، قارا دېڭىز بويىدىكى قىرغاق^① يېتىپ كەلگەن.

مەملىكى ئەپەندى قىرىم يېرىم ئارىلىدىكى سېۋاستوپول پورتىدا بىر مەزگىل تۇرۇپ، تۈركىيىگە چىقىشنىڭ يولىنى

① قىرىم يېرىم ئارىلى 1239 - يىلى تاتارلار تەرىپىدىن ئىشغال قىلىنغان، 1475 - يىلى تۈركىيىلىكلەر تەرىپىدىن ئىشغال قىلىنغان. 1783 - يىلى رۇسلار ئۇنى ئوسمانلى تۈركلىرىنىڭ قولىدىن تارتىۋالغان. 1954 - يىلى سوۋېت ئىتتىپاقىنىڭ ئۇكرائىن مىللىتىدىن بولغان رەھبىرى خروشىۋ قىرىمى روسىيىدىن ئۇكرائىناغا ئۆتكۈزۈپ بەرگەن. قىرىم يېرىم ئارىلىنىڭ يەر مەيدانى يىگىرمە بەش مىڭ سەككىز يۈز سەكسەن كۋادرات كىلومېتر، ھازىرقى نوپۇسى ئىككى مىليون بەش يۈز مىڭ. ئۇنىڭ ئاتىش بەش پىرسەنتى رۇس، يىگىرمە پىرسەنتى ئۇكرائىن، ئون پىرسەنتى تاتار.

ئىزدىگەن. نەتىجىدە، تۈركىيىلىك بىر پاراخوت خىزمەتچىسى بىلەن تونۇشۇپ قالغان. بۇ كىشى مەملىكى ئەپەندىنى بىر ئامال قىلىپ پاراخوت ئارقىلىق ئىستانبۇلغا يەتكۈزۈپ قويغان. بۇ دەل 1929 - يىلى كۈزنىڭ باشلىرى ئىدى. مەملىكى ئەپەندى 1920 - يىلى ئاتۇشتىن چىقىپ كەتكەندىن تارتىپ تاكى ئىستانبۇلغا يېتىپ بارغىچە بولغان ئون يىلغا يېقىن ۋاقىت ئىچىدە، ھاياتىنىڭ ئۇنتۇلغۇسىز جاپا - مۇشەققەتلىرىنى تارتقان، ھەر خىل ئىدىيە - ئېقىملار بىلەن ئۇچراشقان، ھەر خىل ئېتىقادقا ئىگە كىشىلەر بىلەن كۆرۈشكەن. دېمەك، ئۇ، ئوتتۇز ياشقا قەدەم قويغىچە، پىشىپ - يېتىلگەن بىر ئادەم بولۇپ قالغان. مەملىكى ئەپەندىنىڭ ئىستانبۇلغا ساق - سالامەت قەدەم قويغانلىقى ئۇنىڭ ئۆز ھاياتىدىكى مۇھىم مۇساپە بولۇپ قالغان.

مەملىكى ئەپەندى بىلىم ئېلىش مەقسىتىدە، تالاي بەدەللىرىنى تۆلەپ، تالاي مۇشەققەتلەرنى چېكىپ، تالاي مۇساپىلەرنى بېسىپ تۈركىيە تۇپرىقىغا قەدەم قويغان چاغ دەل گۈمران بولغان ئوسمانلى ئىمپېرىيىسىنىڭ خارابىسى ئۈستىگە قۇرۇلغان ياش تۈركىيە جۇمھۇرىيىتى مۇستاپا كامالىنىڭ رەھبەرلىكىدە تۇشمۇ تۇشتىن يېڭىلىققا كۆچۈش ئىسلاھاتى ئېلىپ بېرىۋاتقان چاغلار ئىدى.

ئاناتولىيە تۈزلەڭلىكىنى ئاساس قىلىپ قۇرۇلغان بۇ جۇمھۇرىيەت گەرچە ياش بولسىمۇ، ئەمما تۈرك خەلقىنىڭ بۇ تۇپراق بىلەن بولغان مۇناسىۋىتى ئۇزۇن ئىدى.

ئاناتولىيىنىڭ ئەڭ قەدىمىي ئاھالىسى خاتىلاردۇر. ئۇلار مىلادىدىن بۇرۇنقى 2500 - يىللاردا بۇ تۇپراقتا يۈكسەك بىر

مەدەنىيەت سىستېمىسىنى ياراتقان. مىلادىدىن بۇرۇنقى 2000 - يىللاردا، ھىتىتلار كاۋكاز يولى ئارقىلىق ئاناتولىيىگە كېلىپ، خاتىلار بىلەن قوشۇلغان ۋە ئۆزلىرىنىڭ دەسلەپكى ئىجتىمائىي-سىياسىي تەشكىلىنى قۇرۇپ چىققان. ھىتىتلارنىڭ مەدەنىيىتى ۋە تەسىرى بۇ تۇپراقتا خېلى ۋاقىت داۋاملاشقان. كېيىن ھۇرىلەر، لۇۋىلەر، ئۇراتۇلار، فىرىگلار، لىدىيالار، كارىيالار، لىكىيالار، ئىيونىيلار ۋە ۋىزانتىيىلىكلەرمۇ ھىتىتلەرگە ئوخشاش بۇ تۇپراقتا بۈيۈك مەدەنىيەتلەرنى ياراتقان. ئاناتولىيىنىڭ ئەڭ كېيىنكى ئىگىلىرى ھېسابلانغان تۈركلەرمۇ كىچىك ئاسىيادا يۈكسەك مەدەنىيەت ياراتقان ۋە ئىلگىرى - ئاخىر بولۇپ تۆت چوڭ دۆلەت قۇرۇپ، بۇ زېمىنگە ئۆز تامغىسىنى باسقان.

تۈركىي خەلقلەردىن ئاناتولىيىنىڭ دەرۋازىسىنى ئاچقانلار مىلادى 999 - يىلى ئوتتۇرا ئاسىيادا كۈچلۈك بىر ئىمپېرىيە قۇرغان ئوغۇز تۈركلىرىدىن سەلجۇقلار بولۇپ ھېسابلىنىدۇ. مىلادى 1070 - يىلى ئارمېنىيىنى باشلاپ ئاناتولىيە دائىرىسىگە كەلگەن سەلجۇقلار خانى ئالىپ ئارسلان مالاز - گىرىنتا ۋىزانتىيە ئىمپېراتورى رومانوس دىئوگېنىنى قاتتىق مەغلۇپ قىلىپ، ئاناتولىيىنىڭ تۈركلىشىش دەۋرىنى باشلىغان. ئاناتولىيىگە كېلىشتىن بۇرۇن ئانا يۇرتى ئوتتۇرا ئاسىيادا يۇقىرى بىر مەدەنىيەت ياراتقان تۈركلەر غەرب مەنبەلىرىگە ئاساسلانغاندا، بۇ تۈركلىشىش دەۋرىنى ئاناتولىيىنىڭ يەرلىك خەلقلەرگە ھېچقانداق بىر بېسىم ياكى زورلاش ۋاسىتىسىنى قوللانماستىن تۇرۇپ ئەمەلگە ئاشۇرغان.

ئالىپ ئارسلان خاندىن كېيىن سۇلتانلىق ئورنىغا چىققان

مەلىك شاھ دەۋرىدە، ئوتتۇرا شەرققە قاراپ ئىلگىرىلىگەن سەلجۇقلار بۇ خاننىڭ ئۆلۈمى ۋە جىددىي قوزغالغان ئەھلى سەلىبىنىڭ يۈرۈشلىرىگە قارشى سەپەرلەر سەۋەبىدىن، قىسقا ۋاقىتتىلا ئاجىزلىشىشقا باشلىغان. مىلادى 1151 - يىلى قىتانلار (قارا خىتايلار) نىڭ ھۇجۇمىغا ئۇچراپ ئۆزىنى ئوڭشىيالىمىغان سەلجۇقلار ئىمپېرىيىسى 1157 - يىلى سۇلتان سەنجەرنىڭ ئالەمدىن ئۆتۈشى بىلەن پارچىلىنىپ كەتكەن.

سەلجۇقلار ئىمپېرىيىسى دەۋرىدە، يەنى 1077 - يىلى، سەلجۇقلارنىڭ بۈيۈك ھۆكۈمرانى مەلىك شاھنىڭ پەرىمانى بىلەن، سۇلايمان شاھ تەرىپىدىن ئاناتولىيە سەلجۇقلار دۆلىتى قۇرۇلغانىدى. سۇلايمان شاھ 1086 - يىلى ئالەمدىن ئۆتكۈچە بولغان ئارىلىقتا، ئۆز مۇستەقىللىقىنى ئاناتولىيىنىڭ پۈتكۈل دائىرىسىگە كېڭەيتكەندى. لېكىن، ئەھلى سەلىبىنىڭ يۈرۈشى بۇ يېڭى قۇرۇلغان دۆلەت ئۈچۈن جىددىي تەھلىكە پەيدا قىلغان. بېسىپ تۆتكەن جايلارنى قاتتىق تالان - تاراج ۋە خانىۋەيران قىلغان 1 - قېتىملىق ئەھلى سەلىب ئارمىيىسى (1096 - 1099 - يىللار) سۇلايمان شاھنىڭ چوڭ ئوغلى قىلىچ ئارسلاننىڭ قاتتىق قارشىلىقى نەتىجىسىدە ئېغىر مەغلۇبىيەتكە ئۇچراپ، قۇددۇس (يەنە بىر ئىسمى يېرۇسالېم) قا ئاران قېچىپ بارالغان. ئەھلى سەلىبىنىڭ سۇلتان مەسئۇد I نىڭ دەۋرىگە توغرا كەلگەن ئىككىنچى قېتىملىق يۈرۈشىمۇ (1147 - 1149 - يىللار) قاتتىق مەغلۇبىيەت بىلەن ئاخىرلاشقان. ئۈچىنچى قېتىملىق ئەھلى سەلىبىنى (1189 - 1192 - يىللار) ئېلىپ بارغانلار بولسا، ناھايىتى زور بەدەل تۆلەش

سەلجۇقىلار دۆلىتى ناھايىتى تېز سۈرئەت بىلەن تەرەققىي قىلغان. سۇلتان ئالائىدىن كەيقۇبات دەۋرىدە (مىلادى 1219 - 1237 - يىللار دەۋران سۈرگەن) ئەڭ يۇقىرى دەرىجىدە قۇدرەت تاپقان سەلجۇقىلار دۆلىتى غىياسىدىن كەيخىسراۋ دەۋرىدە موڭغۇللارنىڭ بېسىمىغا بۇيۇن ئېگىشكە باشلىغان. كۆسە تاغ ئۇرۇشىدىن كېيىن، ئاناتولىيە رەسمىي يوسۇندا موڭغۇللارنىڭ قولىغا ئۆتۈپ كەتكەن. سەلجۇقىلارنىڭ سەلتەنەتى بولسا، مىلادى 1308 - يىلى سۇلتان مەسئۇد II نىڭ ئۆلۈمى بىلەن ئەڭ ئاخىرلاشقان.

سەلجۇقىلار دۆلىتىنىڭ XIV ئەسىرنىڭ باشلىرىدا تارىخ سەھنىسىدىن چۈشۈشى بىلەن، ئاناتولىيە بىر قانچە بەگلىكلەرگە بۆلۈنۈپ كەتكەن. بۇلارنىڭ بىرى بولغان ئوسمانلىلار ئىلگىرى سەلجۇقىلارنىڭ باشقۇرۇشىدا تۇرغان بارلىق بەگلىكلەرنى بىرلەشتۈرۈپ، ئاناتولىيەنىڭ بىرلىكىنى قايتىدىن تىكلەنگەن. شۇنىڭ بىلەن، تارىخنىڭ ئەڭ ئۇلۇغ ۋە ئەڭ ئۇزۇن داۋاملاشقان ئىمپېرىيىلىرىدىن بىرى قۇرۇلۇپ، پارلاق بىر مەدەنىيەت يارىتىلغان.

ئوسمانلىلارنىڭ يىلتىزى ئاناتولىيە سەلجۇقىلار دۆلىتىنىڭ ۋىزانتىيەگە چېگرىداش بولغان غەرب تەرىپىدىكى سۆگۈت ۋە دومانچ رايونلىرىنى ئۆز ئىچىگە ئالغان كىچىك بىر چېگرا بەگلىكىگە قەدەر يېتىپ بارىدۇ. سەلجۇقىلار سۇلتانى ئالائىدىن كەيقۇبات بۇ رايوننى ئوغۇزلارنىڭ قايى قەبىلىسىدىن كېلىپ چىققان ئەرتوغرۇل بەگنىڭ باشقۇرۇشىغا تاپشۇرغان. ئەر - توغرونىڭ ئۆلۈمىدىن كېيىن، بۇ رايون ئۇنىڭ ئوغلى ئوسمان بەگ (1280 - 1324 - يىللار دەۋران سۈرگەن) نىڭ قولىغا ئۆتكەن. ئوسمان بەگ بۇ كىچىك بەگلىكنى ۋىزانتىيە بىلەن سەلجۇقىلار ئوتتۇرىسىدىكى نورمالسىز ھالەتتىن پايدىلىنىپ

ھېسابغا ئاناتولىيە تۇپرىقىدىن ئۆتكەن. ①

قىلىچ ئارسلانخان II نىڭ مىلادى 1176 - يىلى مېرىوكېفېلودا ۋىزانتىيە (شەرقىي رىم ئىمپېراتورلىقى) ئىمپېراتورىنى قاتتىق مەغلۇبىيەتكە ئۇچرىتىشى ۋە گەھلى سەلىپ ئىستىلاسىنىڭ توسۇپ قېلىنىشىدىن كېيىن، ئاناتولىيە

① ئەھلى سەلىپ ئۇرۇشى - دۇنيا تارىخىدىكى مەشھۇر ئۇرۇشلارنىڭ بىرى. بۇ ئۇرۇش ياۋروپا خرىستىئانلىرىنىڭ مۇسۇلمانلارنىڭ قولىدىن قۇددۇس شەھرىنى (يېرۇسالېمى) تارتىۋېلىش مەقسىتىدە قوزغالغان. ياۋروپا خرىستىئانلىرى قۇددۇس شەھرىنى ئەيسا پەيغەمبەر تۇغۇلغان ۋە «ئىنجىل» ئاپىرىدە بولغان مۇقەددەس جاي دەپ قاراپ تاۋاپ قىلىدىغان بولغاچقا، بۇ شەھەرنىڭ مۇسۇلمانلارنىڭ ئىلكىدە تۇرۇشىغا چىدىمىغان. مۇسۇلمانلار بۇ شەھەرنى خەلىپە ئۆمەر (584 - 644 - يىللار) دەۋرىدە ئىشغال قىلغان. مۇسۇلمانلارنىڭ نەزەرىدىمۇ، بۇ شەھەر مۇھەممەت پەيغەمبەر ئەرىشكە چىقىپ ئاللا بىلەن يۈز كۆرۈشكەن مۇقەددەس شەھەر بولۇپ، مۇھىم ئورۇنغا ئىگە ئىدى.

ياۋروپا خرىستىئانلىرى 1096 - يىلى يۈز مىڭلىغان كىشىلىك كىرسىت ئارمىيىسىنى تەشكىللەپ، يېرۇسالېمغا قاراپ ئاتلانغان. شۇنىڭدىن باشلاپ 1271 - يىلغىچە بولغان بىر يۈز يەتمىش بەش يىل جەرياندا، ياۋروپا خرىستىئانلىرى سەككىز قېتىم ئەھلى سەلىپ يۈرۈشى قوزغىغان، تۆلىگەن بەدىلى مەسلىسىز بولغان، مەغلۇبىيىتى تولىمۇ پاجىئەلىك بولغان. ياۋروپا خرىستىئانلىرىنىڭ بۇ شەھەرگە ئېرىشىش ئارزۇسىنى بىتچىت قىلىشتا، تۈركلەر ئاجايىپ باتۇرلۇقلارنى كۆرسەتكەن. ياۋروپا خرىستىئانلىرىنىڭ يېرۇسالېمغا ئېرىشىش ھەققىدىكى بىر مىڭ بەش يۈز يىللىق ئارزۇسى پەقەت 1918 - يىلى ئەنگىلىيىلىكلەر زەئىسپلەشكەن ئوسمانلى ئىمپېرىيىسىنىڭ قولىدىن پەلەستىننى تارتىۋالغان چاغدىلا ئەمەلگە ئاشقان. خرىستىئانلار بۇ شەھەرگە بولغان ئىگىدارچىلىقىنى مەڭگۈ ساقلاپ قېلىش ئۈچۈن، ئەنگىلىيە ئىشغالىيەتچىلىكى پەلەستىننىگە يەھۇدىيلارنى كۆچۈرۈپ تويلاپ، ئۇلارنى يۆلەپ، 1948 - يىلى ھازىرقى ئىسرائىلىيە دۆلىتىنى قولۇ قول قۇرۇپ چىققان.

خېلىلا كېڭەيتىۋالغان. شۇنداق قىلىپ، ئۇ ئوسمانلى دۆلىتىنىڭ قۇرۇلۇشى يولىدىكى تۇنجى قەدىمىنى ياسقان. ئىسناھ گۆل، بىلەجىك، يارھىسار ۋە مۇداينا قاتارلىق جايلار ئوسمان بەگنىڭ 1324 - يىلى ئالەمدىن ئۆتۈشتىن ئىلگىرى قولغا كەلتۈرگەن زېمىنلىرى ھېسابلىنىدۇ.

ئوسمان بەگنىڭ ئوغلى ئورخان غازىمۇ (1324 - 1362 - يىللار دەۋران سۈرگەن) كېڭەيمچىلىك سىياسىتىنى داۋاملاشتۇرۇپ، 1326 - يىلى ۋىزانتىيەنىڭ مۇھىم شەھەرلىرىدىن بىرى بولغان بورسانى ئىگىلىگەن. بورسانىڭ قولغا كىرگۈزۈلۈشى ئوسمانلىلار ئۈچۈن مۇھىم بىر ئىلگىرىلەش بولغان. شۇنداق قىلىپ، ئۇلار ئادەتتىكى بىر كۆچمەن چېگرا بەگلىكىنى پايتەختى، چېگراسى، ئولتۇراق خەلقى، مۇنتىزىم ئارمىيىسى، دۆلەتنى قوغداش ۋە زېمىننى كېڭەيتىش مۇمكىنچىلىكى بولغان ھەقىقىي بىر دۆلەتكە ئايلاندۇرۇشقا باشلىغان. ئورخان بەگنىڭ قوباندانلىقىدىكى ئوسمانلى ئارمىيىسى 1329 - يىلى ئىزنىكىنى ئىگىلىگەن، تۇنجى قېتىم رۇملىگە قەدەم باسقان.

ئورخان غازى 1362 - يىلى ئالەمدىن ئۆتكەندىن كېيىن، ئورنىغا ئوغلى مۇرات I تەختكە چىققان. شۇ يىلى ئەدىرنەنىڭ ئىگىلىنىشى تۈركلەرگە بالقاننىڭ يولىنى ئاچقان. بۇ مەزگىلدە، ئاناتولىيىدىكى تۈرك بەگلىكلىرىنىمۇ تىزگىنلەش ئىشلىرىنى داۋاملاشتۇرغان مۇرات I ئاساسلىق رەقىبى بولغان قارامانلىلارنىمۇ غەلبىلىك ھالدا ئۆزىگە باش ئەگدۈرگەن. يەنە بىر تەرەپتىن، ئوسمانلىلارنىڭ بالقان ئۆلكىلىرىنىڭ بىرلەشمە ئارمىيىسىنى سىرتىپ سىندىگى (1364 - يىل) ۋە كوسوۋا (1389 - يىل) ئۇرۇشلىرىدا قاتتىق مەغلۇپ قىلىشى ئوسمانلىلارنىڭ ياۋروپادىكى مەۋجۇتلۇقىنى مۇقىملاشتۇرغان.

سۇلتان مۇرات دادىسىنىڭ ئۆزىگە گېلىپولىسىدە قالدۇرغان غەلبىسىدىن پايدىلىنىپ، تراكييا، ماكىدۇنىيە، بولغارىستان ۋە سىربىستاننى ئىشغال قىلغانلىقى ئۈچۈن، ياۋروپالىقلارنىڭ نەزەردە ئوسمانلى ئىمپېرىيىسىنىڭ ھەقىقىي قۇرغۇچىسى بولۇپ ھېسابلانغان.

مۇرات I نىڭ ئورنىغا چىققان ئوغلى يىلىدىم بىيازىد ئاناتولىيىدىكى بەگلىكلەرنى ئەمەلدىن قالدۇرۇپ، سىياسىي جەھەتتىكى بىرلىكنى ئىشقا ئاشۇرغاندىن كېيىن، دۆلەت زېمىنىنى رۇملى تەرەپكە قاراپ كېڭەيتىش ھەرىكىتىنى داۋاملاشتۇرغان. بۇ كېڭىيىش نەتىجىسىدە قاتتىق ئەندىشىگە چۈشكەن ياۋروپا دۆلەتلىرىنىڭ تەشكىللەنگەن زور ئارمىيىسى دوناي دەرياسىنى كېسىپ ئۆتۈپ، 1396 - يىلى ئىگبولۇدە ئوسمانلى ئارمىيىسى بىلەن ئۇچراشقان. ئۇرۇش ئوسمانلى ئارمىيىسىنىڭ غەلبىسى بىلەن ئاخىرلاشقان. غەربتە ياۋروپالىقلارنى مەغلۇپ قىلىپ زور غەلبىگە ئېرىشكەن يىلدىم شەرق تەرەپتە ناھايىتى زور خەتەرگە دۇچ كەلگەن. بۇ خەتەر سەمەرقەنتنى پايتەخت قىلىپ قۇرۇلغان تۆمۈرلەر دۆلىتىدىن كەلگەن. تۆمۈرلەرنىڭ يېڭىلىمەس قوشۇنى ئوسمانلىلارغا ئۇرۇش ئېلان قىلغان. شۇنىڭ بىلەن تۆمۈرلەك بىلەن يىلدىم بىيازىد 1402 - يىلى ئەنقەرە ئەتراپىدا بىر - بىرى بىلەن ئۇچراشقان. ئۇرۇشتا يىلدىم بىيازىد مەغلۇپ بولۇپ، ئەسىرگە چۈشۈپ قالغان ۋە ئانچە ئۇزاققا بارماي ئالەمدىن ئۆتكەن.

بىيازىدنىڭ ئۆلۈمى بىلەن تەڭ باشلانغان تەخت تالاشىش كۈرىشى ۋە ئىچكى نىزاھلار مەخمۇت چەلبى 1413 - يىلى ئاناتولىيىنىڭ بىرلىكىنى قايتىدىن ئەسلىگە كەلتۈرگەندىن كېيىنمۇ بىر مەزگىل داۋاملاشقان. ئوسمانلى ئىمپېرىيىسى ئەنقەرە ئۇرۇشىدىن بۇرۇنقى ھالىتىگە پەقەت مەخمۇت چەلبىنىڭ

ئوغلى مۇرات II نىڭ دەۋرىگە كەلگەندىلا قايتا ئېرىشەلگەن. بۇ مەزگىلدە، ئاۋۋال ئاناتولىيىنىڭ سىياسىي بىرلىكى ئەمەلگە ئاشۇرۇلغان، ئاندىن كېيىن، تۈركلەر 1444 - يىلى ۋارنا يېنىدا ۋىنگىر پادىشاھى قوماندانلىقىدىكى بىرلەشمە ئارمىيىنى مەغلۇپ قىلغان، تۆت يىلدىن كېيىن، يەنە كوسوۋادا يېڭى بىر زەپەر قازانغان. شۇنداق قىلىپ، ئوسمانلىلار بالقاندا تەڭداشسىز ئۈستۈنلۈككە ئېرىشكەن. سۇلتان مۇرات II ئالەمدىن ئۆتكەن چاغدا، ئوسمانلىلار دۇنيا سەھنىسىدىكى ئەڭ كۈچلۈك دۆلەتلەردىن بىرىگە ئايلانغان ھەمدە بىناكارلىق ۋە گۈزەل سەنئەت ساھەسىدە زور تەرەققىياتلارغا ئېرىشكەن.

سۇلتان مەخمۇت II (1451 - 1481 - يىللار) ئوسمانلى دۆلىتىنىڭ تەختكە چىققان مەزگىللەردە، ۋىزانتىيىدە ئىچكى ئۇرۇشلار ئەۋج ئالغانىدى. بۇنى غەنىمەت بىلگەن ياش سۇلتان مەخمۇت II بىر قېتىملىق قاتتىق قورشاۋدىن كېيىن، 1453 - يىلى 5 - ئاينىڭ 29 - كۈنى يىگىرمە بىر يېشىدا ئىستانبولنى ئىشغال قىلىپ، ۋىزانتىيە ئىمپېرىيىسىنى تارمار قىلغان. مۇشۇ غەلىبىسى بىلەن، پۈتكۈل ئىسلامىيەت ئەللىرى تەرىپىدىن «فەتھ سۇلتان مۇھەممەت» دەپ مەدھىيىلىنىپ شۆھرەتلەنگەن سۇلتان مەخمۇت II ئوتتۇرا ئەسىر تارىخىدا بىر يېڭى دەۋر ئاچقان.

سۇلتان مەخمۇت II نىڭ ئىستانبولىدىكى غەلىبىسى پۈتۈن دۇنيانى ھەيران قالدۇرغان. غەزەپلىك قىتاس - چۇقانلار پۈتكۈل ياۋروپانى بىر ئالغان، ئۇلارنىڭ ئېچىنىشلىق ئەسلىمىسى نەچچە ئەسىرگىچە داۋام قىلغان. چۈنكى، سىمۋوللۇق تۈسكە ئىگە شەھەر ئىستانبولنىڭ قولىدىن كېتىشى تەخمىنەن مىڭ يىللارچە داۋام قىلغان شەرقىي رىم (ۋىزانتىيە) ئىمپېرىيىسىنىڭ يوقالغانلىقىنىڭ، ئاسىيا، ئافرىقا ۋە ياۋروپاغا قەدەر كېڭەيگەن

يېڭى كۈچلۈك بىر ئىمپېرىيىنىڭ باش كۆتۈرگەنلىكىنىڭ بەلگىسى بولۇپ قالغان. ①

ئوسمانلى ئىمپېرىيىسى فەتھ سۇلتان مەخمۇت II نىڭ تۆھپىسى بىلەن XVI ئەسىرنىڭ ئاخىرلىرىغا قەدەر داۋاملاشقان تېز سۈرئەتلىك بىر تەرەققىيات دەۋرىگە قەدەم قويغان. غەربتە مورا، ئەفلاك، بوگدان، بوسنا، ھېرسېك ۋە سېربىستان، شەرقتە قارامان دۆلىتى، ئىسپانىيە بېگلىكى ۋە تىرەبوزون رىم ئىمپېراتورلىقى ئوسمانلىلارغا قېتىلىپ كەتكەن. بولۇپمۇ ئوتلۇق بىلى ئۇرۇشىدا (1472 - يىلى) ئاق قۇبۇنلارنىڭ ھۆكۈمدارى ئۈزۈن ھاسان مەغلۇپ قىلىنىپ، ئىمپېرىيىنىڭ شەرقىي چېگرىسى فرات دەرياسى بىلەن تۇرۇس تاغلىرىغىچە كېڭەيگەن. فەتھ سۇلتان مەخمۇت II ئالەمدىن ئۆتكەندىن كېيىن، ئۇنىڭ ئورنىغا تەختكە چىققان بەيازىد II نىڭ دەۋرىدە ئوسمانلى ئىمپېرىيىسى تۇرغۇنلۇق دەۋرىگە قەدەم قويغان. 1512 - يىلىغا قەدەر داۋاملاشقان بۇ تۇرغۇنلۇق دەۋرىنىڭ ئەڭ گەۋدىلىك ئالاھىدىلىكى پەقەت دېڭىز (سۇ) كۈچى جەھەتتە قولغا كەلتۈرگەن تەرەققىياتىدىن ئىبارەت.

دادىسى بەيازىد II تېخى ھايات ۋاقتىدىلا يەنى 1512 - يىلى تەختكە چىققان ياۋۇز سۇلتان سەلىم ئۆزىنىڭ قىسقا مەزگىل داۋاملاشقان سۇلتانلىق دەۋرىدە، مۇسۇلمان دۆلەتلىرىنى ئوسمانلىلارنىڭ ھۆكۈمرانلىقى ئاستىغا ئېلىش ئۈچۈن ئالاھىدە كۈچ سەرپ قىلغان. ئۇ 1514 - يىلى چالدىران، 1516 - يىلى رىدانىيە، 1517 - يىلى مېرىجىدا بىك ئۇرۇشى ئارقىلىق سۈرىيە، پەلەستىن، ھىجاز ۋە مىسىر قاتارلىق جايلارنى ئىمپېرىيە

① «تارىخنىڭ تەرەققىيات مۇساپىسىگە تەسىر كۆرسەتكەن يۈز مەشھۇر كىشى» ۋېنخۇي نەشرىياتى. 1992 - يىلى خەنزۇچە نەشرى 71 - بەت

خەرىتىسىگە قوشقان. مىسىرنىڭ ئىشغال قىلىنىشى بىلەن، «خەلىپىلىك» ئابباسىيلارنىڭ قولىدىن ئوسمانلى خانىدانىنىڭ قولىغا ئۆتكەن. شۇنىڭدىن باشلاپ، ئوسمانلىلارنىڭ سۇلتانى بولغان كىشى ئىسلامىيەت دۇنياسىنىڭمۇ خەلىپىسى بولغان. ئوسمانلى ئىمپېرىيىسى ئۆزىنىڭ پارلاق دەۋرىنىڭ ئەڭ يۇقىرى پەللىسىگە سۇلتان سەلىمنىڭ ئوغلى سۇلتان سۇلايمان دەۋرىدە (بۇ سۇلتان 1520 - يىلىدىن 1566 - يىلىغىچە تەختتە ئولتۇرغان) ئېرىشكەن. قىرىق ئالتە يىل ھۆكۈم سۈرگەن قانۇنىي سۇلتان سۇلايمان دادىسىنىڭ ئەكسىچە، كۆزىنى ياۋروپاغا تىككەن. ئۇ 1521 - يىلى بېلگىراد، 1522 - يىلى رودوس، 1526 - يىلى موخاچ ئۇرۇشىنى قىلىش ئارقىلىق بوداپىشتىكى ئىگىلىگەن، 1529 - يىلى ۋىنانى قورشاشقا ئالغان. ئۇ، غەربتە ئارقا - ئارقىدىن زەپەر قۇچۇۋاتقان پەيتتە، پۇرسەتتىن پايدىلانغان ئىرانلىقلار ئوسمانلىلارغا قارشى ئۇرۇش قوزغاپ، تەبرىز شەھىرىنى قايتۇرۇۋالغان. بۇ ئىش تۈپەيلى، قانۇنىي سۇلتان سۇلايمان ئېتىنىڭ بېشىنى شەرققە بۇراپ، بىر ھۇجۇم بىلەن تەبرىزنى قايتۇرۇۋالغان. ئۇ، يەنە جەنۇبقا يۈرۈش قىلىپ، 1534 - يىلى باغداتنى ئىشغال قىلغان. ئوسمانلىلارنىڭ كېمە ئەترىتىنىڭ قوماندانى بارباروس ھايىرەتتىن پاشا بۇ يىللاردا لىۋىيە، خاس ۋە جازايرنى ئوسمانلىلار تەۋەلىكىگە قوشقان. بارباروس پاشانىڭ قولىغا كەلتۈرگەن ئەڭ زور غەلبىسى 1538 - يىلى پىرېۋىزىدە ئىسپانىيە ۋە ۋىنتسىيىنىڭ بىرلەشمە دېڭىز ئارمىيىسىنى مەغلۇپ قىلىپ، ئاق دېڭىزنى بىر تۈرك كۆلى ھالىتىگە كەلتۈرگەنلىكى بولغان.

يېڭىلىمەس ئىستىلاچى، يېتىشكەن سىياسىئون ۋە تۇيغۇغا باي شائىر قانۇنىي سۇلتان سۇلايمان 1566 - يىلى زىنگىتۋار سەپىرىدە ئالەمدىن ئۆتكەن. شۇنىڭ بىلەن، ئوسمانلى

ئىمپېرىيىسىنىڭ فەتھ سۇلتان مەخمۇت II نىڭ سەلتەنەت تەختىگە چىقىشى بىلەن باشلانغان پارلاق دەۋرى قانۇنىي سۇلتان سۇلايماننىڭ ئالەمدىن ئۆتۈشى بىلەن ئاخىرلىشىشقا يۈزلەنگەن. قانۇنىي سۇلتان سۇلايماندىن كېيىن پادىشاھ بولغان سەلىم II نىڭ ياش ۋەزىرى سوکۇللو مەخمۇت پاشانىڭ تىرىشچانلىقى بىلەن، ئىمپېرىيە زېمىنىنىڭ كېڭەيتىلىشى يەنە بىر مەزگىل داۋاملاشقان. ھەرەمخانىنىڭ^① سىياسىدىكى تەسىرىنىڭ ئېشىپ بېرىشى ۋە قانۇنىي سۇلتان سۇلايمان دەۋرىدە دەسلەپكى بەلگىلىرى كۆرۈلۈشكە باشلىغان ئىقتىسادىي ۋە ئىجتىمائىي مەسىلىلەرنى بىر تەرەپ قىلىشتا كۆرۈلگەن قىيىنچىلىقلار ئوسمانلى ئىمپېرىيىسىنىڭ تەرەققىياتىغا نىسبەتەن پايدىسىز ئامىللارنى ئېلىپ كەلگەن. باشقۇرۇش جەھەتتىكى چېكىنىش ۋە ئاناتولىيىدە باشلانغان ئىچكى كۈرەشلەر ئىمپېرىيىدىكى دەسلەپكى داۋالغۇشلارنىڭ بەلگىسى بولۇپ قالغان.

ياۋروپادا ئەدەبىيات - سەنئەتنىڭ قايتا گۈللىنىش دەۋرى باشلىنىپ، ھەرقايسى ساھەلەردە يېڭى ئىلگىرىلەشلەر كۆرۈلۈۋاتقان چاغلاردا، ئوسمانلى ئىمپېرىيىسى زېمىنىنى كېڭەيتىش ھەلەكچىلىكى بىلەن بولغان. قانۇنىي سۇلتان سۇلايماندىن كېيىن ئۆتكەن سەلىم II (1566 - 1574 - يىللار)، مۇرات III (1574 - 1595 - يىللار)، مەخمۇت III (1595 - 1603 - يىللار) ۋە ئەخمەت I (1603 - 1617 - يىللار) قاتارلىقلار ئىمپېرىيىنىڭ چۈشكۈن ھالەتكە قاراپ مېڭىشىنى توسۇپ قالالغۇدەك ئۈنۈملۈك تەدبىر قوللىنالمىدى. 1593 - يىلى گېرمان ئىمپېرىيىسىگە قارشى ئېلىپ بېرىلغان

① ھەرەم - ھەرەم ئەرەبچە ئاتالغۇ بولۇپ «چەكلەنگەن رايون» دېگەن مەنىگە ئىگە. ئوسمانلى سۇلتانىنىڭ خوتۇن - كېنىزەكلىرى تۇرىدىغان ئورۇن مۇشۇ مەنىگە ئاساسەن «ھەرەمخانا» دەپ ئاتالغان.

تۇرۇش 1606 - يىلى زىنۇتاروك شەرتنامىسىنىڭ ئىمزالىنىشى بىلەن ئاخىرلاشقان. بۇ شەرتنامىنىڭ بەلگىلىمىسى بويىچە، گېرمانىيە ئوسمانلىلارغا تۆلەيدىغان يىللىق باجدىن قۇتۇلغان ھەمدە گېرمان ئىمپېراتورىنىڭ «غەربىي رىم ئىمپېراتورى» دېگەن ئۇنۋانىمۇ ئوسمانلىلار تەرىپىدىن ئېتىراپ قىلىنغان. يەنە بىر تەرەپتىن، شەرقتە ئىران شاھى ئابباس ئوسمانلىلار بىلەن بولغان ئون يەتتە يىل داۋاملاشقان ئۇرۇشتا غەلبىگە ئېرىشكەن. بۇ ئۇرۇش 1639 - يىلى ئېرىۋان ۋە ئەزەربەيجاننى ئىرانغا بۆلۈپ بەرگەن قاسرى - شىرىن شەرتنامىسىنىڭ ئىمزالىنىشى بىلەن ئاخىرلاشقان.

يېڭىلىقپەرۋەر پادىشاھ دەپ ھېسابلانغان ئوسمان II نىڭ (1618 - 1622 - يىللىرى) ئۆلتۈرۈلۈشى ۋە ئۇنىڭ ئورنىغا چىققان مۇستاپا I نىڭمۇ قىسقا ۋاقىت ئىچىدىلا تەختتىن چۈشۈرۈۋېتىلىشىدىن كېيىن، تەختكە چىققان مۇرات IV دەۋرىدە (1623 - 1640 - يىللار) تۈرلۈك تەدبىرلەر يولغا قويۇلۇشقا باشلىغان. لېكىن، بۇ سۇلتان كۈچلۈك ئاساسقا تايانمىغاچقا، ئۇنىڭدىن كېيىن تەختكە چىققان سۇلتان ئىبراھىم (1640 - 1648 - يىللار)، سۇلايمان II (1687 - 1691 - يىللار) ۋە ئەخمەت II (1691 - 1695 - يىللار) دەۋرلىرىدىمۇ ئىمپېرىيىنىڭ پارچىلىنىشىنى توسۇپ قالغىلى بولمىغان. 1683 - يىلى باش ۋەزىر مەرزىفۇن بىلەن قارا مۇستاپا پاشانىڭ قوماندانلىقىدىكى ئىككىنچى قېتىملىق ۋىنا مۇھاسىرىسىنىڭ مەغلۇبىيەت بىلەن ئاخىرلىشىشى ئىمپېرىيىنىڭ ۋەيران بولۇشىنى تېخىمۇ تېزلىتىپتەن.

دۆلەت باشقۇرۇش ئىشلىرىدا ئۇزۇن مەزگىل مۇھىم ئورۇن تۇتۇپ كەلگەن كۆپرۈلۈ ئائىلىسىنىڭ ۋەزىرلىك قىلغان مەزگىللىرىدە يولغا قويۇلغان ئارمىيە ۋە مالىيەگە مۇناسىۋەتلىك

تەدبىرلەرمۇ ئىمپېرىيىنىڭ ھالىنى ئوڭشاپ كېتەلمىگەن. نەتىجىدە، مۇستاپا II سۇلتان بولغان (1695 - 1703 - يىللار) مەزگىلدە، غەربتە زېمىنلىرىنى تارتقۇزۇپ قويۇش باشلانغان. 1699 - يىلى ئىمزالانغان كارلوقچا كېلىشىمى بىلەن، ۋىنگىرىيە ۋە ترانسىلۋانىيا ئاۋستىرىيەگە، مورا ۋە دالماتىيا ۋېنتسىيەگە، پولونىيا ۋە ئوكرائىنا لېھىستانغا، ئازاق قەلئەسى روسىيەگە بۆلۈپ بېرىلگەن. 1718 - يىلىدىكى پاساروفچا كېلىشىمى، 1774 - يىلىدىكى كىچىك كاپىنارچا كېلىشىمى ۋە 1812 - يىلىدىكى بۈكرەش كېلىشىمى بىلەن، ئوسمانلى ئىمپېرىيىسى تېخىمۇ كۆپ زېمىنلىرىدىن ئايرىلىپ قالغان.

ياۋروپا دۆلەتلىرى بىلەن بولغان ئۇرۇشلاردىكى مەغلۇبىيەتلەر ۋە ئىمپېرىيىنىڭ زاۋاللىققا يۈز تۇتۇشى ئوسمانلى دۆلىتىنىڭ خادىملىرىنى زامانىۋىلىشىش يولىدا ئىزدىنىشكە مەجبۇر قىلغان. ئوسمانلى دۆلىتىنىڭ XIX ئەسىردىكى تارىخى ئۈزلۈكسىز ئىسلاھات ئېلىپ بېرىش سەھنىسى بولغان. ئەنئەنىۋى ئوسمانلى جەمئىيىتىنىڭ ئۇزۇن ۋاقىتتىن بېرى ئالاھىدە ئورۇن تۇتۇپ كەلگەن تەشكىلاتلىرى غەرب جەمئىيىتىنىڭ ۋە دۆلەت تەشكىلاتلىرىنىڭ تەسىرى بىلەن، دەۋرنىڭ تەلىپىگە ئۇيغۇن كېلىدىغان ئۆزگىرىشلەرگە ئۇچرىغان ۋە ئورنىنى يېڭى تەشكىلاتلارغا ئۆتۈنۈپ بەرگەن. ئۇلار ئوسمانلىلار جەمئىيىتىنىڭ ھەرقايسى ساھەلىرىگە قەدەر ئارىلىشىپ، سىياسىي، ئىقتىسادىي ۋە دىنىي تەشكىلاتلارنى كونترول قىلىشقا تىرىشقان. غەربچە ئۇسلۇبتىكى باشقۇرۇش بۇرۇكراسى (يېۋرۇكراتلىق ئورگىنى) مۇ ئىلگىرىكى دۆلەت باشقۇرۇش دىۋانىنىڭ ئورنىنى ئىگىلەشكە باشلىغان.

يېڭىلىققا يۈزلىنىش ھەرىكەتلىرى دەسلەپتە خېلىلا كۈچلۈك قارشىلىققا ئۇچرىغان. ئەڭ دەسلەپ ئىسلاھات ھەرىكىتىگە

كىرىشكەن پادىشاھ سەلىم III (1789 - 1807 - يىللار) نىڭ ئارمىيە ئىچىدە باشلىغان يېڭىلاش ھەرىكىتى ۋە زەئىپلىشىپ كەتكەن پىيادە قىسىمنىڭ ئورنىغا قۇرغان نىزامى جەددە ئارمىيىسى مۇتەئەسسەپ كۈچلەرنىڭ ئاساسلىق دۈشمىنىڭگە ئايلانغان. نەتىجىدە، پادىشاھ ئۆلتۈرۈلۈپ، دەسلەپكى يېڭىلىنىش ھەرىكىتى توسقۇنلۇققا ئۇچرىغان. شۇنداقتىمۇ، سەلىم III نىڭ ئىز باسارلىرى يەنىلا يول ئېچىپ ئىلگىرىلىگەن. سەلىم III ئىن كېيىن تەختكە چىققان سۇلتان ماخمۇت II (1808 - 1839 - يىللار) زامانىۋىلىشىش تەشەببۇسىنى يېڭىباشتىن تەرغىب قىلغان. يېڭى (زامانىۋى) ئىسلاھاتلار سۇلتان ماخمۇت II نىڭ تەختكە ئۆلتۈرۈلۈشىدىن كېيىنكى ئون يىلدا بىخلىنىشقا باشلىغان. شۇنداق قىلىپ، سۇلتان ماخمۇت II كېيىنكى يېڭىلىنىشنىڭ ئاساسىنى ياراتقان.

سۇلتان ماخمۇت II نىڭ يولى ئۇنىڭ ئوغۇللىرى ئابدۇلمەجىت (1839 - 1861) ۋە ئابدۇلئەزىز (1861 - 1876) نىڭ ھۆكۈمرانلىق دەۋرىدىكى «تانزىمات مەزگىلى» (ئىسلاھات ھەرىكىتى) دە، ئاساسلىق ھوقۇق يۈرگۈزگۈچى دۆلەت خادىملىرىنىڭ تىرىشچانلىقى نەتىجىسىدە ئومۇملاشتۇرۇلغان ياكى قىسمەن تاماملانغان. 1839 - يىلى مۇستاپا رەشىد پاشا مەخسۇس ئىنسان ھوقۇقى (كىشىلىك ھوقۇق) نى كاپالەتلەندۈرىدىغان «گۈلخانە خاتىنى ھۇمايۇنى» نى ئېلان قىلىپ، تانزىمات دەۋرىنى باشلىغان. بۇنى 1856 - يىلى تەييارلانغان «ئىسلاھات پەرىمانى» داۋاملاشتۇرغان. تانزىمات دەۋرى ئوسمانلى ئىمپېرىيىسىنى ۋە جەمئىيىتىنى زامانىۋىلاشتۇرىدىغان ئىسلاھات دەۋرى بولغان. تانزىمات دەۋرىدىكى ئەڭ ئاساسلىق تاشقى مەسىلە روسىيە

بىلەن ئېلىپ بېرىلغان قىرىم ئۇرۇشى بولغان. ① بۇ ئۇرۇش ئىمپېرىيىنى مالىيە جەھەتتىن قىيىن ئەھۋالغا چۈشۈرۈپ قويغان. قىرىم ئۇرۇشى ۋە 1856 - يىلى پارىژدا ئىمزالانغان «پارىژ كېلىشىمى» مۇناسىۋىتى بىلەن، ئوسمانلى ئىمپېرىيىسى تۇنجى قېتىم ياۋروپا دۆلەتلىرىنىڭ بىرى دەپ ھېسابلانغان.

ئىسلاھات دەۋرى «1 - مەشرۇئىيەت» ② «ئېلان قىلىنغان

① قىرىم ئۇرۇشى - چار پادىشاھ نىكولاي I قارا دېڭىز بوغۇزىنى تىزگىنلەپ، تەسىر دائىرىسىنى ئوتتۇرا ۋە يېقىن شەرققىچە شۇنداقلا بالقانغىچە كېڭەيتىش ئۈچۈن تۈركىيىگە ھۇجۇم قىلغان ئۇرۇش. 1853 - يىلى 10 - ئايدا، روسىيە بىلەن تۈركىيە ئوتتۇرىسىدا ئۇرۇش پارتلىغان. 1854 - يىلى 3 - ئايدىكى بىر قېتىملىق ئۇرۇشتا، ناخىموۋ روسىيە دېڭىز فىلوتىنى باشلاپ كېلىپ سىنوپ پورتىدىكى تۈركىيە فىلوتىنى ۋەيران قىلىۋەتكەن. ئەنگلىيە بىلەن فرانسىيە روسىيىنىڭ بۇ قىلمىشىنىڭ ئۆزلىرىنىڭ مۇستەملىكىچىلىك مەنپەئەتىگە جىددىي تەھدىت تۇغدۇرۇۋاتقانلىقىنى كۆرۈپ، روسىيىگە ئۇرۇش ئېلان قىلغان. 9 - ئايدا، ئەنگلىيە، فرانسىيە، تۈركىيە بىرلەشمە ئارمىيىسى قىرىمدا قۇرۇقلۇققا چىقىپ، سىۋاستوپۇل قورغىنىنى بىر يىلغىچە مۇھاسىرە قىلىپ تۇرغان. 1855 - يىلى 2 - ئايدا، ساردىنىيە پادىشاھلىقىمۇ روسىيىگە ئۇرۇش ئېلان قىلغان. شۇ يىلى 9 - ئايدا، ئەنگلىيە، فرانسىيە، تۈركىيە، ساردىنىيە بىرلەشمە ئارمىيىسى سىۋاستوپۇلنى ئىگىلىگەن. چار پادىشاھ نىكولاي I ئىچكى - تاشقى قىيىنچىلىققا بوغۇلۇپ، تۇپۇق يولغا كىرىپ قېلىپ، 8 - ئايدا ئۆزىنى ئۆلتۈرۈۋالغان. 1856 - يىلى 3 - ئايدا، ئۇرۇش قىلغان ئىككى تەرەپ «پارىژ سۆلھ شەرتنامىسى» نى ئىمزالانغان. شەرتنامىنىڭ بەلگىلىمىلىرى بويىچە، روسىيە قارا دېڭىزدا فىلوت ساقلاش ھوقۇقىدىن مەھرۇم بولغان، ئۇنىڭ قارا دېڭىز بويىدىكى قورغانلىرى مەجبۇرىي بۇزۇپ تاشلانغان.

② مەشرۇئىيەت - بىر ھۆكۈمدارنىڭ رەھبەرلىكىدىكى پارلامېنتنى كۆرسىتىدۇ. بۇ يەردە «ئاساسىي قانۇن» نىڭ يولغا قويۇلغانلىقى كۆزدە تۇتۇلغان.

1876 - يىلىغا قەدەر داۋاملاشقان. سۇلتان ئابدۇلھەمىدنىڭ دەۋرىدىكى (1876 - 1909) مەشروئىيەتنىڭ ئەڭ گەۋدىلىك خۇسۇسىيىتى تۈركىيىدە تۇنجى قېتىم غەرب ئۇسلۇبىدىكى بىر ئاساسىي قانۇننىڭ تۈزۈلگەنلىكى بولغان. مىتتخات پاشا باشچىلىقىدا «ياش ئوسمانلىلار» نامىدا ئاتالغان بىر گۇرۇپپا ئىختىساسلىق كىشىلەر تەرىپىدىن تەييارلىنىپ، سۇلتان ئابدۇلھەمىدكە قول قويدۇرۇلغان بۇ ئاساسىي قانۇن بىلەن، تۈركىيە پارلامېنتلىق باشقۇرۇشقا ئۆتكەن. شۇنداق قىلىپ، خەلق تەرىپىدىن تەيىنلەنگەن بىر قانۇن تۇرغۇزۇش مەجلىسى ۋۇجۇتقا كەلگەن.

لېكىن، 1877 - 1878 - يىللىرىدىكى تۈركىيە - روسىيە ئۇرۇشىنى باھانە قىلغان ئابدۇلھەمىد 1877 - يىلى مەجلىسنى تاقاپ، پارلامېنتنى تارقىتىۋەتكەن. شۇنىڭدىن كېيىن، ئىسلاھات يولىنى ئۆز خاھىشى بويىچە تەدبىقلاشقا كىرىشكەن ئابدۇلھەمىد ئوتوكرات^① ئىدارە قىلىشنى يولغا قويغان بولسىمۇ، ئەمما ئۇ ئىمپېرىيىنىڭ پارچىلىنىپ كېتىشىنى توسۇپ قالالمىغان. تۇنىس، فېرس، مىسىر ۋە گىرىت كەينى - كەينىدىن قولىدىن چىقىپ كەتكەن. بۇ مەزگىلدە ئىمپېرىيىنىڭ تاشقى قەرزىنى تۆلەش ئۈچۈن، 1881 - يىلى «دۇيۇنۇ ئومۇمىيە ئىدارىسى» قۇرۇلۇپ، دۆلەت مالىيە جەھەتتىن تامامەن غەربلىكلەرنىڭ تىزگىنلىشى ئاستىغا كىرىپ قالغان.

ئابدۇلھەمىدنىڭ ھۆكۈمرانلىقى دۆلەت ئىچىدە ئومۇمىي بىر قارشىلىقنىڭ ئوتتۇرىغا چىقىشىغا سەۋەب بولغان. «ياش

① بۇ ئۆز - ئۆزىنى تەقىد قىلىش شەكلىدىكى ئىدارە قىلىشنى كۆرسىتىدۇ.

ئوسمانلىلار» نىڭ قارشى تەشكىلاتى سۈپىتىدە تەسىر كۆرسىتىشكە باشلىغان «ئىتتىپاقات (بىرلىك ۋە تەرەققىيات جەمئىيىتى)»^① 1908 - يىلى دەسلەپ سۇلتاننى پارلامېنتنى قاينىدىن تىكلەشكە مەجبۇر قىلغان، كېيىن يەنە ھوقۇقنى ئۆتكۈزۈۋالغان. مۇشۇنداق شارائىتتا، 1909 - يىلى مۇتەئەسسەپ كۈچلەرنىڭ «31 - مارت ۋەقەسى» دەپ ئاتالغان بىر قارشىلىق ھەرىكىتى يۈز بەرگەن. لېكىن، بۇ ھەرىكەتمۇ مەغلۇبىيەت بىلەن ئاخىرلىشىپ، ئابدۇلھەمىد^② تەختتىن چۈشۈرۈلگەن.

ئابدۇلھەمىدتىن كېيىن باشلانغان ھۈرلۈك مەزگىلىمۇ ئۇزاققا بارمىغان. ئىتالىيانلار بىلەن ئېلىپ بېرىلغان تىرابلۇس گارىپ ئۇرۇشى (1911 - 1912) ۋە ئۇنىڭ ئارقىسىدىنلا باشلانغان بالقان ئۇرۇشى (1912 - 1913) يېڭى رەھبەرلىكنى، يەنى ھاكىمىيەت يۈرگۈزۈۋاتقان ياش تۈركچىلەر پارتىيىسىنى قىسقا ۋاقىت ئىچىدىلا ھالسىزلاندۇرغان ۋە «ئىككىنچى مەشروئىيەت» بىلەن باشلانغان دېموكراتىك دەۋرنىڭ ئورنىغا بىر پارتىيە ھۆكۈمرانلىقىنى تىكلەشنىڭ لازىملىقىنى تونۇتقان.

1914 - يىلى 8 - ئاينىڭ 1 - كۈنى بىرىنچى دۇنيا ئۇرۇشى پارتلىغان. تۈركىيە ئىتتىپاقداش دۆلەتلەر سېپىدە تۇرۇپ، گېرمانىيە بىلەن ئاۋستىرىيىنى ياقلاپ، 11 - ئاينىڭ 12 - كۈنى ئەنگلىيە، فرانسىيە، روسىيە، ئىتالىيە قاتارلىق ئاتاتتا دۆلەتلەرگە ئۇرۇش ئېلان قىلغان. تۈركىيە بۇ ئۇرۇشقا ئۈچ مىليون ئەسكەر سەپەرۋەر قىلغان. تۆت يىل ئۈچ ئاي داۋام قىلغان ئۇرۇش جەريانىدا، تۈركىيە بەش يۈز مىڭ ئادىمىدىن

① بۇ جەمئىيەتنىڭ ئومۇم ئېتراپ قىلغان ئىسمى «ياش تۈركچىلەر پارتىيىسى»
② ئابدۇلھەمىدنى ياۋروپالىقلار «قانخور سۇلتان» دەپ ئاتىشىدۇ.

ئايرىلىپ قالغان. بىرىنچى دۇنيا ئۇرۇشى ئىتتىپاقداش دۆلەتلەرنىڭ مەغلۇبىيىتى بىلەن ئاخىرلاشقان.

ئۇرۇش جەريانىدا، ئانتانتا دۆلەتلىرى تۈركىيەنى بۆلۈشۈۋېلىش توغرىسىدا ئىككى قېتىم مەخپىي پىخىن ئاچقان. ئۇلار ئىستانبول بىلەن ئانتولىيىنىڭ بىر قىسمىنى روسىيىگە، پەلەستىن بىلەن مىسۇپوتانىيىنى ئەنگلىيىگە، سۈرىيە بىلەن ئانتولىيىنىڭ ئوتتۇرا جەنۇبىي قىسمىنى فرانسىيىگە، تۈركىيىنىڭ ئەتراپىدىكى ئون ئىككى ئارالنى ئىتالىيىگە بۆلۈپ بېرىشنى كېلىشىشكەن.

1918 - يىلى 10 - ئاينىڭ 30 - كۈنىدىكى ئۇرۇش توختىتىش كېلىشىمى، يەنى «ھۇمىرس كېلىشىمى» بويىچە، تۈركىيىنىڭ بىخەتەرلىكى ئۈچۈن ئەڭ مۇھىم بولغان داردانىل بوغۇزى ۋە فوسفور بوغۇزى ئانتانتا دۆلەتلىرىنىڭ ئەركىن باشقۇرۇشىغا ئۆتكۈزۈپ بېرىلىپ، تۈركىيە ئارمىيىسى تارقىتىۋېتىلگەن ۋە ھەربىي پاراخوتلار بىلەن ھەربىي ئىسكىلاتلار ئانتانتا دۆلەتلىرىنىڭ باشقۇرۇشىغا بېرىلگەن. بۇ كېلىشىمنىڭ ئەڭ قەبىھ يېرى شۇ بولغانىكى، كېلىشىمنىڭ يەتتىنچى ماددىسىغا ئاساسەن، ئانتانتا دۆلەتلىرى زۆرۈر تېپىلغاندا تۈركىيىنىڭ بارلىق مۇھىم ھەربىي بازىلىرىنى ئىگىلەيدىغان ۋە تۈركىيىدە يۈز مىڭدىن كۆپرەك ئەسكەر تۇرغۇزىدىغان بولغان. ^① ئەمەلىيەتتە ناھايىتى قىسقا ۋاقىتتىن كېيىنلا، ئۇلار باھانا - سەۋەب كۆرسىتىپ، بۇ ماددىنى ئەمەلگە ئاشۇرۇشقا كىرىشكەن.

ئىشغال قىلىش 1918 - يىلى 11 - ئاينىڭ 1 - كۈنى باشلانغان. ئانتانتا ئەسكەرلىرى ئالدى بىلەن مۇسۇل،

① «شىنجاڭ ئۇنىۋېرسىتېتى ئىلمىي ژۇرنىلى» نىڭ 1985 - يىللىق 4 - سانى، 81 - بەت.

ئىسكەندىرون، ئىستانبول ۋە چاناككالد بوغۇزىغا، بىر مەزگىلدىن كېيىن، تىراكىيا ۋە ئانتولىيىنىڭ ھەرقايسى جايلىرىغا كېلىپ ئورۇنلاشقان. بۇ 1918 - يىلى 7 - ئايدا ئۆلۈپ كەتكەن سۇلتان مۇھەممەت V نىڭ ئورنىغا مۇھەممەد VI تەختكە ئولتۇرغان، ئون يىل ھاكىمىيەت يۈرگۈزگەن ياش تۈركچىلەر پارتىيىسىنىڭ رەھبەرلىرى ئەنۋەر پاشا ^① بىلەن ئەلئەت پاشا ^② چەت ئەلگە قېچىپ كەتكەن چاغ ئىدى.

بۇ مەزگىلدە، ئەنگلىيە تۈركىيە بوغۇزىنىڭ خەلقئارالىق بوغۇزغا ئايلاندۇرۇلۇشى بىلەن، بەزى ئۆلكىلەرنىڭ تۈركىيىدىن ئايرىلىپ چىقىشىنى، ئوسمانلى سۇلتانىغا كونا ۋە بورسا قاتارلىق ئازغىنا زېمىننى قالدۇرۇش تەكلىپىنى ئوتتۇرىغا قويدى. بۇ مەقسەتنى ئەمەلگە ئاشۇرۇش ئۈچۈن ھەرىكەتكە ئۆتكەن ئانتانتا دۆلەتلىرى ئۇرۇش پاراخوتلىرىنى قوغداش باھانىسى بىلەن، 1919 - يىلى 5 - ئاينىڭ 15 - كۈنى گرېتسىيە ئارمىيىسىنى ئىزمىردە قۇرۇقلۇققا چىقاردى. شۇنداق قىلىپ، ئوسمانلى ئىمپېرىيىسى ئەمەلىيەتتە يوقالدى. ئۇنىڭ قانۇنىي مەۋجۇتلۇقىمۇ «مودىرس كېلىشىمى» دا بەلگىلەنگەن قارار بويىچە غەلبە قىلغان دۆلەتلەرنىڭ خالىغانچە بىر تەرەپ قىلىشىغا قالدۇرۇلدى.

ئوسمانلى ئىمپېرىيىسىنىڭ گۇمران بولغانلىقى يالغۇز تۈركلەر ئۈچۈنلا ئەمەس، بەلكى پۈتكۈل ئىسلامىيەت دۇنياسى ئۈچۈنمۇ مىسلىسىز پاجىئە بولدى. چۈنكى، ئوسمانلى

① ئەنۋەر پاشا 1922 - يىلى تۈركىستاندا بولشېۋىكلار بىلەن بولغان ئۇرۇشتا ئۆلگەن.

② ئەلئەت پاشانى 1921 - يىلى بېرلىندا بىر ئەرمەن ستودېنت ئۆلتۈرۈۋەتكەن.

ئىمپېرىيىسى يەتتە - سەككىز ئەسىر مابەينىدە، خرىستىئان دۇنياسىنىڭ مۇسۇلمانلارنى بوزەك قىلىشىنى ۋە ئىسلام دىنىنى خارلىشىنى توسۇپ كەلگەنىدى. شۇڭلاشقا، تۈركىيە بىرىنچى دۇنيا ئۇرۇشىدا مەغلۇپ بولۇپ، ئانتانتا دۆلەتلىرى تەرىپىدىن ئۆز ئالدىغا بۆلۈۋېلىشقا ئۇچرىغاندا، پۈتكۈل ئىسلامىيەت دۇنياسى غەزەپلەندى ۋە تۈركىيىگە ھېسداشلىق قىلدى. مەسىلەن، ئەينى يىللىرى ئەنگلىيىنىڭ مۇستەملىكىسى بولغان ھىندىستاندا، شەۋكەت ئەلى باشچىلىقىدا «خەلىفە ھەرىكىتى» دېگەن ھەرىكەت قوزغالغان. بۇ ھەرىكەتكە مىليونلىغان ھىندىستان مۇسۇلمانلىرى ئىشتراك قىلغان. ئۇلارنىڭ مەقسىتى دەل ئانتانتا دۆلەتلىرىنىڭ تۈركىيىنى بۆلۈشۈۋېلىشىغا قارشى تۇرۇش، خەتەرگە دۇچ كەلگەن ئىسلام دىنىنى قوغداشتىن ئىبارەت بولغان.

ئوسمانلى ئىمپېرىيىسى زېمىنىنىڭ پارچە - پارچە ئىشغال قىلىنىشى ۋە ئىستانبول ھۆكۈمىتىنىڭ چارىسىز قېلىشى نەتىجىسىدە، باشقا تاللاش يولى قالمىغان ئاناتولىيە ۋە تىراكىيادىكى تۈرك خەلقى قارشىلىق كۆرسىتىش يولىنى تۇتتى. شۇنىڭ بىلەن، تىراكىيا، ئىزمىر، تىرازون ۋە شەرقىي ئاناتولىيىدە «مۇداپىئە ھوقۇقى جەمئىيىتى» كەينى - كەينىدىن قۇرۇلدى. بۇ جەمئىيەتلەر تۈرلۈك تەشۋىقاتلارنى يۈرگۈزۈپ، تاجاۋۇزچىلارنىڭ جىنايى قىلمىشلىرىنى پاش قىلدى.

تۈرك قارشىلىق كۆرسىتىش كۈچلىرىنىڭ ھەقىقىي بىر مۇستەقىللىق ئۇرۇشىغا ئايلىنىشى مۇستاپا كامالنىڭ 1919 - يىلى 5 - ئاينىڭ 19 - كۈنى توققۇزىنچى ئارمىيىنىڭ مۇپەتتىشى سۈپىتىدە سامسونغا كىرىشى بىلەن باشلاندى.

مۇستاپا كامال 1881 - يىلى باھاردا بالقان يېرىم ئارىلىنىڭ جەنۇبىي چېتىدىكى سالونىكا (ئەينى يىللاردا ئوسمانلى

ئىمپېرىيىسىگە تەۋە ئىدى، ھازىر گىرېتسىيىگە تەۋە) دىكى ھالىق ئائىلىدە دۇنياغا كەلگەن. ① مۇستاپا كامالنىڭ ئانىسى تەقۋادار ئايال ئىدى، دادىسى ئېلى روزا تاموژنا خىزمەتچىسى بولۇپ، ھەربىي قىسىمدا كاپىتان بولغان. ئېلى روزا بۇ خىزمىتىدىن ئايرىلغاندىن كېيىن، ياغاچ تىجارىتى بىلەن شۇغۇللانغان. مۇستاپا كامال مەكتەپكە كىرىپ ئۇزۇن ئۆتمەي، دادىسى ئىقتىسادىي جەھەتتە ۋەيران بولۇپ كەتكەن. ئائىلىسىدىكى نامراتچىلىق تۈپەيلىدىن، مۇستاپا كامال ئوقۇشتىن قالغان ۋە ئانىسىغا ئەگىشىپ يېزىدىكى تۇغقانلىرىنىڭكىگە بېرىپ قوي باققان، تېرىقچىلىق قىلغان. كېيىنرەك ھامماچىسىنىڭ ياردىمى بىلەن، سالونىكادا مەكتەپكە كىرىپ ئوقۇغان. مۇستاپا كامالنىڭ مۇشەققەتتە ئۆتكەن ئۆسمۈرلۈك ھاياتى ئۇنىڭدا ناچار مۇھىتتا كۈرەش قىلىش ئىرادىسىنى يېتىلدۈرگەن.

مۇستاپا كامالنىڭ ئانىسى بەكمۇ تەقۋادار ئايال بولغاچقا، ئوغلىنىڭ ئاخۇن ياكى قازى بولۇپ يېتىشىپ چىقىشىنى ئارزۇ قىلغان. لېكىن مۇستاپا كامال كىچىكىدىن ھەربىي بولۇشقا خۇشتار بولۇپ، چوڭ بولغاندا ئات ئوينىتىپ قىلىچ چاپىدىغان ھەربىي ئەمەلدار بولۇشنى ئارزۇ قىلغان. 1893 - يىلى، ئۇ ئون ئىككى ياشقا كىرگەندە، ئانىسىغا ئېيتماستىن، سالونىكا ھەربىي مەكتىپىگە ئىمتىھان بېرىپ كىرگەن. ئۇ ئەقىللىق ۋە تىرىشچان بولغاچقا، ئوقۇتقۇچىلار ئۇنى ياخشى كۆرۈپ قالغان. ماتېماتىكا ئوقۇتقۇچىسى بۇ ئالانتلىق ئوقۇغۇچىسىنى مۇستاپا دېگەن ئىسمى بىلەن چاقىرماي، «كامال» دەپ ئەرەبلىتىپ

① مۇستاپا كامالنىڭ تۇغۇلغان كۈنى ئېنىق ئەمەس. شۇڭا، ئۇ مىللىي مۇستەقىللىق ئۇرۇشى قوزغىغان 5 - ئاينىڭ 19 - كۈنىنى ئۆزىنىڭ تۇغۇلغان كۈنى قىلغان.

چاقىرىدىغان بولغاچقا، «كامال» دېگەن يېڭى ئىسىم ئۇنىڭ ئەسلىدىكى «مۇستاپا» دېگەن ئىسىمنىڭ ئاخىرىغا قوشۇلۇپ چاقىرىلىدىغان بولغان، بەزىدە «كامال» دەپلا چاقىرىلىپ ئومۇملاشقان. مۇستاپا كامال ئون سەككىز ياشقا تولغاندا، ئىستانبول ھەربىي ئىنىستىتۇتقا ئىمتىھان بېرىپ كىرگەن.

بۇ كۈنلەردە، ئوسمان ئىمپېرىيىسى كۈندىن - كۈنگە زاۋاللىققا يۈز تۇتۇۋاتقان، غەربتىكى كۈچلۈك دۆلەتلەرنىڭ خالىغانچە بوزەك قىلىشىغا ئۇچراۋاتقان بولغاچقا، بۇنداق ئېغىر مىللىي خورلۇق ياش مۇستاپا كامالنىڭ قەلبىدە كۈچلۈك مىللىي ئاغىنى ۋە كۈچىيىش يولىنى ئىزدەش ئارزۇسىنى ئويغاتقان.

مۇستاپا كامال ھەربىي ئىنىستىتۇتتا ئوقۇۋاتقان مەزگىلىدە ئىلغار ئىدىيىگە ئىگە نۇرغۇن كىتابلارنى ئوقۇغان. بۇ ئۇنىڭ ۋەتەنپەرۋەرلىك ئىدىيىسىنى يەنىمۇ كۈچەيتكەن. نەتىجىدە، ئۇ مەكتەپتىكى بىر ئىنقىلابىي تەشكىلاتقا قاتنىشىپ، قوليازما گېزىت چىقارغان. مەكتەپتىكى نەچچە مىڭ ئوقۇغۇچى بۇ گېزىتنى قولدىن قولغا ئېلىپ ئوقۇغان. بۇ گېزىتكە تارىخ ۋە ئەدەبىيات بىلىمى مول مۇستاپا كامال نۇرغۇن ماقالە يېزىپ، سۇلتانلىق تۈزۈمنىڭ قاراڭغۇلىقىنى پاش قىلغان ۋە تەنقىد قىلغان. ئارىدىن ئۇزۇن ئۆتمەي، ئۇ «ياش تۈركچىلەر پارتىيىسى» نىڭ ئەزالىرى بىلەن ئۇچرىشىپ، مۇستەبىت سۇلتانغا قارشى كۈرەشكە قاتناشقان.

1905 - يىلى مۇستاپا كامال ھەربىي ئىنىستىتۇتنى شاڭخۇي ئۇنۋانى بىلەن تاماملاپ، ھەربىي ھاياتىنى باشلىغان. 1906 - يىلى ئۇ دەمەشقتە ئىنقىلابىي غايىگە ئىگە بىر تۈركۈم ياش ئوفېتسىرلار، دوختۇر ۋە زىيالىيلار بىلەن مەخپىي تەشكىلات «ۋەتەن ۋە ئەركىنلىك جەمئىيىتى» نى قۇرغان. ئۇ، ھەمراھلىرىغا «كىمكى خورلۇقتا ياشمايمەن دەيدىكەن، بۇ

ھەرىكەتكە قاتنىشىشى كېرەك» دەپ ئېيتقان.

1908 - يىلى مۇستاپا كامال «بىرلىك ۋە تەرەققىيات جەمئىيىتى» قوزغىغان ياش تۈركچىلەر ئىنقىلابىغا ئاكتىپ قاتناشقان. ياندۇرۇقى يىلى 4 - ئايدا، «ھەرىكەتلىنىش قوشۇنى» تەشكىللەپ ۋە ئۇنىڭغا قاتنىشىپ، بۇ قوشۇننىڭ سەنمۇجاڭى بولۇش سالاھىيىتى بىلەن، قوشۇننى باشلاپ پايتەخت ئىستانبولغا كىرىپ، سۇلتاننىڭ ياش تۈركچىلەرنى ئۇچۇقتۇرۇش مەقسىتىدىكى توپلىمىنى تىنچىتىشقا. بۇ جەرياندا، ئۇ ئۆزىنىڭ ئالاھىدە ھەربىي تالانتىنى نامايان قىلغان. 1910 - يىلى مۇستاپا كامالنى ئىستانبولدىكى باش سەنمۇبۇغا يۆتكەشكەن، 1913 - يىلى ئۇ جۇڭشياۋلىققا ئۆستۈرۈلگەن.

بىرىنچى دۇنيا ئۇرۇشى پارتلىغاندىن كېيىن، مۇستاپا كامال 19 - دىۋىزىيىنىڭ شىجاڭلىقىغا تەيىنلەنگەن. شۇنىڭ بىلەن ئۇ ئىتتىپاقداش دۆلەتلەرنىڭ دۈشمىنى بولغان ئاتانتا دۆلەتلىرىگە قارشى ئۇرۇش قىلىشقا ئاتلانغان.^①

ئىتتىپاقداش دۆلەتلەرنىڭ دۈشمىنى بولغان ئەنگىلىيە بۇ ئۇرۇشتا تۈركىيە بىلەن جەڭ قىلغان. 1915 - يىلى 1 - ئاينىڭ 13 - كۈنى ئەنگىلىيىنىڭ دېڭىز ئارمىيە ۋەزىرى چېرچىل دۆلەتنىڭ مۇھىم ۋەزىرلىرى، مارشاللىرى ۋە دېڭىز ئارمىيىسىنىڭ گېنېراللىرىدىن تەشكىللەنگەن ھەيئەتلەر يىغىنىدا، ئۆزىنىڭ داردانىل بوغۇزىغا ھۇجۇم قىلىش پىلانىنى ئوتتۇرىغا قويۇپ، تۈركىيىنى مەغلۇپ قىلىپ، ئىستانبولنى ئىشغال قىلىش مەقسىتىنى ئاشكارىلىغان. مالىيە ۋەزىرى

① مۇستاپا كامال تۈركىيىنىڭ گېرمانىيە بىلەن ئىتتىپاق تۈزۈپ ئۇرۇشقا قاتناشقانلىقىغا سىياسىي جەھەتتە قارشى بولسىمۇ، لېكىن ھەربىي بولۇش سالاھىيىتى بىلەن بۇيرۇققا بوي سۇنغان.

گىئورگىدىن باشقا بارلىق ھەيئەت ئەزالىرى ئۇنىڭ پىلانىغا قوشۇلغان. ① نەتىجىدە، ئەنگلىيە، فرانسىيە بىرلەشمە دېڭىز ئارمىيىسى داردانىل بوغۇزى ۋە ئىستانبولىنى ئىشغال قىلىش ئۈچۈن يولغا چىققان. تۈركىيە تەرەپتىن بۇ بىرلەشمە دېڭىز ئارمىيىسىگە تاقابىل تۇرۇشقا مۇستاپا كامالنى قوماندان قىلغان. مۇستاپا كامال ئۆزىنىڭ ئاجايىپ ھەربىي تالانتىنى نامايان قىلىپ، ئەنگلىيە بىلەن فرانسىيىنىڭ تولۇق زامانىۋىيلاشقان، زەربە بېرىش ئىقتىدارى يوقىرى، پاراخوت ۋە ئەسكەرىي سانى كۆپ ئارمىيىسىنى ئارقا - ئارقىدىن ئۈچ قېتىم مەغلۇپ قىلىپ، تىرە - پىرەن قىلىۋەتكەن. شۇنىڭ بىلەن، ئۇنىڭ داڭقى پۈتۈن ياۋروپاغا پۇر كەتكەن. تۈرك خەلقى ئۇنىڭغا «ئىستانبولىنىڭ نىجادچىسى» دېگەن نامنى بەرگەن. ئۇنىڭ ھەربىي شۆھرىتى تىللاردا داستان بولغان.

ئەنگلىيىدە، كونسېرۋاتىپلار پارتىيىسى داردانىل بوغۇزىدىكى ئېغىر مەغلۇبىيەت توغرىسىدا چىرىقلىغا قاتتىق ھۇجۇم قىلغان ۋە ئىچكى كابىنېتقا بېسىم ئىشلەتكەن. ئەينى ۋاقىتتىكى «سەھەر پۇچتىسى گېزىتى» دا ئېلان قىلىنغان بىر پارچە ماقالىدە، ئۇ «ئەكسىيەتچى مۇتەخەسسەسى سىياسىئون» دەپ مەسخىرە قىلىنغان. 1915 - يىلى 11 - ئاينىڭ 18 - كۈنى چىرىچىل ئۇرۇش مەزگىلىدىكى ھەيئەت ئەزالىرى سېپىدىن چىقىرىۋېتىلگەن ۋە دېڭىز ئارمىيەسىنىڭ ۋەزىرلىك ۋەزىپىسىدىن قالدۇرۇلۇپ، فرانسىيىگە ئۇرۇشقا قاتنىشىدىغان قىسىملارنى تەشكىللەشكە ئەۋەتىلگەن. چىرىچىل 1916 - يىلى 3 - ئايدا، فرانسىيە ئالدىنقى سېپىدىن لوندۇنغا قايتىپ كېلىپ، ئوسال

① «چىرىچىل» دۇنيا بىلىم نەشرىياتى. 1989 - يىلى خەنزۇچە نەشرى 87 - بەت.

ئەھۋالدا قالغان كۈنلىرىنى رەسىم سىزىش بىلەن ئۆتكۈزگەن.

تۈركىيە ھۆكۈمىتى مۇستاپا كامالنى 1916 - يىلى كاۋكاز فرونتىغا قوماندان قىلىپ تەيىنلىگەن. ئۇ بۇ يەردە رۇس ئارمىيىسىنىڭ ھۇجۇمىنى مۇۋەپپەقىيەتلىك توسۇۋالغانلىقى ئۈچۈن، گېنېراللىققا ئۆستۈرۈلگەن. ① خەلق ئۇنى غالىب گېنېرال دەپ تەرىپلەشكەن.

1917 - يىلى، مۇستاپا كامال تۈركىيە ھۆكۈمىتىنىڭ ئورۇنلاشتۇرۇشى بىلەن، گېرمانىيە، ئاۋستىرىيە، ۋېنگرىيىلەردە زىيارەتتە بولغان. ئۇ بۇ جەرياندا چوڭقۇر كۆزىتىش ئېلىپ بېرىپ، قايتىپ كەلگەندىن كېيىن ھۆكۈمەتكە پىكىرنامە سۇنغان. ئۇ، پىكىرنامىسىدە، ئەگەر تۈركىيە بۇ ئۇرۇشقا قاتنىشىۋەرسە، ئاقسۆڭەكتە يا ئەنگلىيىگە مۇتەرز بولىدۇ ياكى گېرمانىيىگە بېقىنىدىغان دۆلەت بولۇپ قالىدۇ، دەپ كۆرسەتكەن.

1918 - يىلى تۈركىيە بىرىنچى جاھان ئۇرۇشىدا مەغلۇپ بولغان دۆلەتلەر قاتارىدا ئاتانتا دۆلەتلىرىنىڭ تالان - تاراج قىلىش ئوبيېكتىغا ئايلنىپ قالغان. بۇنىڭ بىلەن تۈركىيە مىسلى كۆرۈلمىگەن ئېغىر مىللىي گىرىزىسقا دۇچ كەلگەن. دۆلەتكە ھاقارەت كەلتۈرىدىغان «مۇدىرىس شەرتنامىسى» دىكى ماددىلار تۈركىيىنىڭ ئورنىنى بەكمۇ ئاجىزلاشتۇرۇۋەتكەن. مۇستاپا كامال بۇنىڭدىن ئىنتايىن غەزەپلەنگەن، ئۇ، ئەنگلىيە ئارمىيىسىنىڭ تۈركىيىنىڭ ھىراتىگىيىلىك جايلىرى بولغان مۇسور ۋە ئىسكەندىروننى ئىگىلىمەكچى بولغانلىقىدىن خەۋەر تاپقاندا، ئارمىيىسىگە يولغا چىقىشقا تەييارلىنىش توغرىسىدا

② تۈركىيىلىكلەرنىڭ ئادىتى بويىچە گېنېرال «پاشا» دەپ ئاتىلىدۇ.

بۇيرۇق بەرگەن. ئۇ ئارمىيىگە: «ھازىر ئىنگىلىزلار بىزنىڭ موسور بىلەن ئىسكەندىروننى ئىشغال قىلىۋالماقچى بولۇۋاتىدۇ. ئۇلارنىڭ ئىسكەندىرونغا بارىدىغان يولىنى توسۇۋېلىشىمىز لازىم!» دېگەن.

مۇستاپا كامالنىڭ بۇ ھەرىكىتىنى بەزىلەر تۈركىيە ھۆكۈمەت ئىچكى كابىنىتىنىڭ رەھبىرى ئەخمەت ئىززەتكە خەۋەر قىلغان. ئۇ مۇستاپا كامالغا: «دۆلەت ئىشلىرى قىيىن بولۇۋاتىدۇ. قاراملىق قىلماڭ، ئىنگىلىزلارغا ھەرگىز چېقىلماڭ!» دەپ دەرھال تېلېگرامما ئەۋەتكەن.

تېلېگراممىنى ئوقۇپ بولغان مۇستاپا كامال ئاچچىقىدا يەرنى تېپىپ تۇرۇپ: «ھوقۇقنى يوقىتىپ ۋەتەننى ھاقارەتكە قويغانلىق — ۋەتەنگە ھاقارەت كەلتۈرگەنلىك، بۇنىڭدىنمۇ ئارتۇق ئىپلاسلىق يوق» دېگەن ھەمدە دەرھال ئىستىپا بېرىش خېتىنى تاپشۇرۇپ بەرگەن. 1918 - يىلىنىڭ ئاخىرىدا، ئۇ ئىستانبولغا بېرىپ سۇلتان مۇھەممەت VI بىلەن كۆرۈشكەن. ئۇ: «مۇدىرىس كېلىشىمى» ئەمەلىيەتتە ھوقۇقتىن ئايرىلىپ ۋەتەنگە ھاقارەت كەلتۈرگەنلىك. بىز ئىنگىلىزلارنىڭ كېڭەيمىچىلىكىنى توسۇشىمىز لازىم» دېگەن. سۇلتان ئۇنىڭغا: — گېنېرالنىڭ سادىق قەلبى تولىمۇ قەدىرلىك. لېكىن ئۇرۇشتا دۆلەت ھالسىراپ قالدى. نېمە قىلالايمىز؟» دېگەن. مۇستاپا كامال:

— خەلقنى ۋە ئارمىيىنى قوزغىساق، مەقسىتىمىزدىكىدەك ئىش بولىدۇ، — دېگەن. سۇلتان ئېغىر ئۆھ تارتىپ: — دۆلەتنىڭ ئىشلىرىنى ئىززەت بىر تەرەپ قىلىدۇ، شۇنىڭ بىلەن كۆرۈشۈڭ! — دېگەن.

مۇستاپا كامال سۇلتاننىڭ ئوردىسىدىن چىقىپ، ئىززەتنىڭ قېشىغا بارغان. يۈز كۆرۈشكەندىلا ئىززەت مۇستاپا كامالنى

«ئىسكەندىرونغا يۈرۈش قىلىش قارىسىغا ئىش قىلغانلىق!» ئۆزىڭىز ياش، ئىشقا يولۇققاندا تولۇق ئويلىنىۋالدىڭىز» دەپ ئەيىبلەنگەن.

مۇستاپا كامال ئىسكەندىرون ئىشىنى تىلغا ئېلىشنى خالىماي، سۆزىنى بۇراپ: «ئەمدى نېمىسلار كېتىۋېدى، ئىنگىلىزلار كەلدى. ئىنگىلىزلارنىڭمۇ نېمىسلاردەك خالىغىنىچە زورلۇق - زۇمبۇلۇق قىلىشىغا يول قويساق بولمايدۇ!» دېگەن. ئىززەت:

— مەنمۇ شۇنداق ئويلايمەن، لېكىن ھازىر شۇنداق قىلالايمىزمۇ؟ ئوبدانراق ئويلاپ بېقىڭ!... دېگەن. — كۆپ ئويلىنىم، — دېگەن مۇستاپا كامال، — دۆلەتنى قايتىدىن گۈللەندۈرمەكچى بولىدىكەنسىز، ئالدى بىلەن سىياسىنى يېڭىلاش كېرەك.

ئىززەت قاپقىنى تۇرۇپ، جاۋاب قايتۇرمىغان. مۇستاپا كامال سۆزلىشىشنىڭ ئەپلەشمەيدىغانلىقىنى ھېس قىلىپ، خوشلىشىپ چىقىپ كەتكەن. ئۇ، سۇلتان ۋە ئىززەتنىڭ ۋەتەن سېتىش نىيىتىدىن يانمايدىغانلىقىنى ھەقىقىي چۈشىنىپ يەتكەن. مۇستاپا كامال ئىستانبول ئاسمىنىدا ئەنگىلىيە بايرىقىنىڭ لەپىلدەپ تۇرغىنىنى، چەت ئەل قوشۇنلىرىنىڭ تۈرك زېمىنىدا مەغرۇرانە مېڭىپ يۈرگىنىنى كۆرۈپ، قاتتىق ئازابلانغان. 1919 - يىلى 5 - ئاينىڭ 15 - كۈنى، ئەنگىلىيىنىڭ قوتىرتىشى ۋە ياردىمى بىلەن، گرېتسىيە ئارمىيىسى تۈركىيىگە تاجاۋۇز قىلىپ كىرىپ، ئىزمىر ئۆلكىسىنى ۋە باشقا نۇرغۇن جايلارنى ئىگىلىۋالغان. مۇستاپا كامال ۋەتەننىڭ پۈتۈنلىكى ۋە مىللەتنىڭ تەقدىرى خەۋپ ئاستىدا قالغانلىقىنى كۆرۈپ، قەتئىي قارارغا كېلىپ، 3 - ۋە 9 - ئارمىيىنى كۆزدىن كەچۈرۈش باھانىسى بىلەن، قارا دېڭىز بويىدىكى سامسون شەھرىگە كەتكەن. مۇستاپا

كامال بۇ يەردە تېخى ئىشغال قىلىنمىغان شەرقىي رايونلاردىكى قوماندانلارغا، ۋالىيلارغا، ئۆلكە باشلىقلىرىغا ۋە يەرلىك قارشىلىق كۆرسىتىش كۈچلىرىگە مىللىي مۇستەقىللىق كۈرىشىنى قەتئىي داۋاملاشتۇرۇش توغرىسىدا ئۇقتۇرۇش يوللىغان. ئاندىن سامسوندىن ئايرىلىپ، ئاناتولىيىنىڭ ئىچكى جايلىرىغا ئۆتكەن. 1919 - يىلى 19 - ئىيۇن كۈنى مۇستاپا كامال سابىق دۆلەت مۇداپىئە قوماندانى رائوف ئورباي، ئەنقەرە قوماندانى ئالى فۇئات، جەبەسوي ۋە سامسون ئەتراپىدىكى پۈلك قوماندانى رەفەت بىلەن كۆرۈشۈپ، بىر ئومۇمىي ئۇقتۇرۇش ئېلان قىلغان. بۇ «ئاماسيا ئومۇمىي ئۇقتۇرۇشى» دەپ ئاتالغان. بۇ ئومۇمىي ئۇقتۇرۇشتا مۇنداق دېيىلگەن: «ۋەتىنىمىزنىڭ دەخلى - تەرۇزسىزلىقى ۋە مىللىتىمىزنىڭ مۇستەقىللىقى خەۋپتە قالدى. ھۆكۈمىتىمىز ۋەتىنىمىزنى ۋە مىللىتىمىزنى قۇتقۇزۇپ قېلىشى كېرەك ئىدى، لېكىن مۇدىرىس كېلىشىمى، دىن كېيىن يۈز بەرگەن ۋەقەلەر شۇنى ئىسپاتلىدىكى، ھۆكۈمەت ئۆزىنىڭ ۋەزىپىسىنى ئادا قىلالمايدىغان بولۇپ قالدى. ئەمدى پۈتۈن مەملىكەتنىڭ ئۈمىدى ئاناتولىيە بولۇپ قالدى. شۇڭا، ھازىرقى بىردىنبىر چىقىش يولى - ئاناتولىيىدە خەلق كېڭىشى يىغىنىنى، مەركىزىي ھۆكۈمەتنىڭ كونتروللۇقىغا ۋە تەسىرىگە ئۇچرىمايدىغان خەلق كېڭىشى يىغىنىنى چاقىرىشتىن ئىبارەت.»

مۇستاپا كامال باشچىلىقىدا ئېلان قىلىنغان «ئاماسيا ئومۇمىي ئۇقتۇرۇشى» شەكسىزكى سۇلتان ھۆكۈمىتىدىن يۈز ئۆزگەنلىك ئىدى. بۇنىڭ بىلەن، ئىستانبۇلدا تەختتە ئولتۇرغانلار تەۋرەپ كەتكەن. ئىنگىلىزلارمۇ ھودۇقۇپ كەتكەن. ئىستانبۇلدىكى ئەنگىلىيە باش ئەلچىسى دەرھال سۇلتان مۇھەممەت VI بىلەن كۆرۈشۈپ، جىددىي تەدبىر قوللىنىپ، مۇستاپا

كامالنىڭ ئاناتولىيىدىكى پائالىيىتىنى توختىتىشنى تەلەپ قىلغان. شۇنىڭ بىلەن، سۇلتان مۇستاپا كامالنىڭ ئىستانبۇلغا قايتىپ كېلىشى توغرىسىدا بۇيرۇق چۈشۈرگەن. سۇلتاننىڭ بۇيرۇقىغا مۇستاپا كامال مىيىقىدا كۈلۈپ قويۇپ: «مەن ئىستانبۇلغا مەنسۇپ ئەمەس، ئەمدى ئاناتولىيىگە مەنسۇپمەن» دېگەن.

بۇيرۇقى كارغا كەلمىگەن سۇلتان مۇستاپا كامالغا خۇپىيانە ئەلچى ئەۋەتىپ، ئۇنىڭغا بىر مەلىكىسىنى خوتۇنلۇققا بېرىدىغانلىقىنى، يۇقىرى مەنەپكە تەيىنلەيدىغانلىقىنى ۋە ئاقسۆڭەكلىك مەرتىۋىسى ئاتا قىلىدىغانلىقىنى ۋەدە قىلغان. مۇستاپا كامال بۇ تەكلىپكىمۇ پىسەنت قىلمىغان. ①

مۇستاپا كامالنىڭ ھەربىي شۆھرىتى، ۋەتەنگە سادىق ئوبرازى ۋە تەشكىللەش ئىقتىدارى ئۇنىڭ خەلقنىڭ ھىمايىسىگە ئېرىشىپ، مۇستەقىللىق ئۇرۇشىنى تەشكىللەش ۋە ئۇنىڭغا رەھبەرلىك قىلىشىغا ئوڭۇشلۇق يارىتىپ بەرگەن.

ئەينى چاغدا، ئىنقىلابىي قوشۇن ئىچىدىكى بىر قىسىم كىشىلەر چەت ئەل كۈچلىرىگە ئۈمىد باغلاپ، ئەنگلىيىنىڭ قوغدىشىغا ياكى ئامېرىكىنىڭ ۋەكالىتەن باشقۇرۇشىغا تايىنىپ، بۆلۈنۈپ كېتىشتەك كۈلپەتلىك تەقدىردىن قۇتۇلۇشقا ئۇرۇنغان. مۇستاپا كامال مىللىي ئۇرۇش ئارقىلىق مىللىي مۇستەقىللىقنى قوغداشنى تەشەببۇس قىلىپ، «بىر مىللەتنىڭ باشقىلارنىڭ قولى بولۇپ ياشىغاندىن كۆرە، ئۆلگىنى مىڭ ئەلا»، «مۇستەقىل بولمىغاندىن ئۆلگەن ياخشى»، «بىردىنبىر چىقىش يولىمىز - ئىگىلىك ھوقۇقىنى ئاساس قىلغان، چەكلىمىگە ئۇچرىمايدىغان،

① «ئەركىنلىك سىگناللىرى چالغۇچىلار» 1989 - يىلى قەشقەر ئۇيغۇر نەشرىياتى نەشرى 253 - بەت.

شەرتسىز، مۇستەقىل تۈركىيە دۆلىتى قۇرۇش» دەپ كۆرسەتكەن.^①

سېۋاس قۇرۇلتىيى 1919 - يىلى 9 - ئاينىڭ 4 - كۈنى ئېچىلغان. يەتتە كۈن داۋام قىلغان بۇ قۇرۇلتايدا، ئوسمانلى ئىمپېرىيىسى ۋەتەننى قوغداپ قالالمىسا، بىر ۋاقىتلىق ھۆكۈمەت قۇرۇلۇپ، بارلىق ئىشلارغا شۇ ھۆكۈمەت قومانداڭلىق قىلىدىغانلىقى يەنە مۇداپىئە ھوقۇقى جەمئىيەتلىرى ئاناتولىيە ۋە رۇمەلى مۇداپىئە ھوقۇقى جەمئىيىتى نامى ئاستىدا بىرلەشتۈرۈلىدىغانلىقى ئوتتۇرىغا قويۇلغان.

1920 - يىلى 4 - ئاينىڭ 23 - كۈنى، ھەرقايسى جايلاردىكى تەشكىلاتلار بىرلىشىپ، بۈيۈك مىللەت مەجلىسىنى قۇرغان. مۇستاپا كامال زۇڭلىلىققا تەيىنلەنگەن. بارلىق قارارلار بۈيۈك مىللەت مەجلىسى تەرىپىدىن بېكىتىلىدىغان بولغان. شۇنداق قىلىپ، مۇستاپا كامال باشچىلىقىدا ئەنقەرە ھۆكۈمىتى شەكىللەنگەن.

1920 - يىلى 8 - ئاينىڭ 12 - كۈنى، ئىستانبۇل ھۆكۈمىتى بىلەن غەرب تاجاۋۇزچى دۆلەتلىرى ئوتتۇرىسىدا سېۋىر شەرتنامىسى ئىمزالانغان. بۇ كېلىشىمگە ئاساسەن، ئىسكەندىرون ۋە ئىزمىر گىرېتسىيەگە، موسول ئەنگلىيەگە، سۈرىيە چېگرىسى بويىدىكى كەڭ زېمىن فرانسىيەگە مەنسۇپ بولغان. ئاناتولىيەنىڭ شەرقىدىكى ئەرمەنلەر ۋە كوردلار ئولتۇراقلاشقان رايون مۇستەقىل بولغان. باشقا رايونلار گېرمانىيە بىلەن ئىتالىيەنىڭ تەسىر دائىرىسىگە ئايرىلغان. كۈچلۈك جاھانگىر دۆلەتلەر قوزغىغان تۈركىيەنى بۆلۈشۈۋېلىش دولقۇنىدا، ئۇنىڭ

① «ئەركىنلىك سىگناللىرى چالغۇچىلار» 1989 - يىلى قەشقەر ئۇيغۇر نەشرىياتى نەشرى 253 - 254 - بەتلەر.

ئىمپېرىيىسىنىڭ بەشتىن تۆت قىسىم زېمىنى قولدىن كەتكەن. بۇ شەرتنامىنىڭ قارارىدا يەنە، تۈركلەرنىڭ پەقەت ئاناتولىيەنىڭ كىچىك بىر پارچىسىغا ھۆكۈمرانلىق قىلىدىغانلىقى ۋە قۇرغان دۆلىتىنىڭمۇ چەت ئەلنىڭ ئىقتىسادى ۋە ھەربىي كونتروللۇقى ئاستىدا بولىدىغانلىقى بېكىتىلگەن.

سېۋىر كېلىشىمى پۈتكۈل تۈرك خەلقىنى چەكسىز ھاقارەت ۋە مۇسۇبەتكە مۇپتىلا قىلغان. كېلىشىمگە ئىمزا قويۇلغان كۈنى، پۈتۈن تۈركىيە خەلقى ماتەمگە چۆمۈپ، شۇ كۈنى چىققان گېزىتلەرگە قارا ماتەم سىزىقى سىزىلغان. ئويۇن - تىياتىرلار توختىتىلغان. دۇكانلار تاقالغان، مۇسۇلمانلار نامازلىرىدا خۇداغا نالە قىلىشقان...

مۇستاپا كامال سېۋىر كېلىشىمى مۇناسىۋىتى بىلەن بۈيۈك مىللەت مەجلىسىدە نۇتۇق سۆزلەپ: «جانابلار! ئەگەر پۈتكۈل دۆلەت زېمىنى بۇزغۇنچىلىققا ئۇچراپ، پۈتكۈل مەملىكەت ئوت ئىچىدە قالسىمۇ، بىز تاغقا چىقىپ كۈرەشنى شۇ يەردە داۋاملاشتۇرۇۋېرىمىز!» دېگەن. ئۇنىڭ نۇتۇقى تۈركىيە خەلقىنىڭ جان تىكىپ كۈرەش قىلىدىغان قەھرىمانە جاسارىتىنى ئىپادىلىگەن.

مۇستاپا كامال ۋەزىيەتنى كۆزىتىپ، بۇ خىل جىددىي ئەھۋال ئاستىدا، بىر قىسىم نوپۇزلۇق گېنېراللارغا تايىنىپ، ئوسمانلىلارنىڭ قالدۇق قىسىملىرى ۋە دېھقانلارنىڭ تارقاق قوراللىق كۈچلىرىنى بىرلەشتۈرۈپ، ئۇلارنى مۇئەييەن جەڭگىۋارلىققا ئىگە مىللىي قوراللىق كۈچ قىلىپ قۇرۇپ چىققان. ئارمىيە مۇستاپا كامالنى باش قومانداڭلىققا تەيىنلىگەن. مۇستاپا كامال تاشقى جەھەتتە يېڭىدىن قۇرۇلغان سوۋېت ئىتتىپاقى بىلەن يېقىن مۇناسىۋەت ئورناتقان. يەنە بىر تەرەپتىن «سېۋىر شەرتنامىسى» نى تۈزۈشكە قاتناشقان دۆلەتلەر

ئوتتۇرىسىدىكى زىددىيەتتىن ماھىرلىق بىلەن پايدىلىنىپ،
1921 - يىلى 3 - ئايدا، ئىتالىيە بىلەن چۈشىنىش ھاسىل
قىلغان. بۇنىڭ بىلەن ئەنگلىيە يېتىم قالغان.

1921 - يىلى 8 - ئاينىڭ 15 - كۈنى، گرېتسىيە پادىشاھى
كونستانتىن ئەنگلىيىنىڭ قوللىشى بىلەن يۈز مىڭ كىشىلىك
قوشۇننىڭ ئاناتولىيىگە ھۇجۇم قىلىشىغا بۇيرۇق بەرگەن.
ئەنقەرەنى ئىشغال قىلىپ، تۈركىيىنىڭ مىللىي مۇستەقىللىق
ھەرىكىتىنى باستۇرۇش مەقسىتىدە ئۇرۇشقا ئاتلانغان گرېتسىيە
ئارمىيىسى دەسلەپكى جەڭدە غەلبىگە ئېرىشكەندە، گرېتسىيە
دۆلىتى شاد - خوراملىققا چۆمگەن. ئەنگلىيە باش ۋەزىرى للىوئىد
گېئورگى گرېتسىيە ئارمىيىسىنىڭ قەدەممۇ قەدەم غەلبە
قىلىۋاتقانلىقىنى كۆرۈپ، خۇشاللىقىنى باسالماي قالغان ھەمدە
فرانسىيە، ئىتالىيە ھۆكۈمەتلىرىگە تەكلىپ بېرىپ: «بىز يەنە
بىر قېتىم يىغىن ئېچىپ، گرېتسىيە - تۈركىيە مەسلىھىتىنى
مۇزاكىرىلىشىپ باقساق، ئېھتىمال، بۇ قېتىم گىرىكلەر تېخىمۇ
چوڭراق رازى بولار!» دېگەن.

بۇ جىددىي پەيتتە، مۇستاپا كامال چىشىنى چىشلەپ، بۈيۈك
مىللەت مەجلىسىدە: «مۇستەقىللىقىمىز ۋە ئەركىنلىكىمىزدىن
ۋاز كېچىمىزمۇ ياكى قانلىق جەڭ قىلىپ، ھايات - ماماتلىق
كۈرىشى قىلىمىزمۇ؟» دەپ سوراپتۇ.

مەجلىستە ئولتۇرغانلارنىڭ كۆپىنچىسى «جان تىكىپ جەڭ
قىلايلى!» دەيدۇ.
مۇستاپا كامال جىددىي قىياپەتتە: «ئەمىسە،
تاجاۋۇزچىلارنى قوغلاپ چىقىرايلى! گرېتسىيە پادىشاھىغا مۇشۇ
سۆزىمىز بىلەن جاۋاب بېرىيلى» دەيدۇ.
ئارمىيىنىڭ ئالىي قوماندانى مۇستاپا كامال بۈيۈك مىللەت
مەجلىسى بەرگەن چەكسىز ھوقۇقىغا تايىنىپ ۋە ئەقىل -

پاراسىتىنى ئىشقا سېلىپ، ئۇرۇش سىتراتېگىيىسىنى يېڭىباشتىن
تۈزۈپ چىققان. ئۇ دۈشمەننىڭ ترانسپورت لىنىيىسىنى
ئۇزارتىش ئۈچۈن، ئارمىيىگە ساقارىيە دەرياسىنىڭ شەرقىي
قىرغىقىغا چېكىنىپ، يېڭىباشتىن مۇداپىئە لىنىيىسى ياساش
توغرىسىدا كەسكىن بۇيرۇق بەرگەن. ئۇ يەنە پۇل ۋە ماددىي
ئەشيانىڭ قىرىق پىرسەنتىنى ئالدىنقى سەپكە يەتكۈزۈپ بېرىش
شۇئارىنى ئوتتۇرىغا قويۇپ، بارلىق مىللىي كۈچلەرنى دۈشمەنگە
قارشى تۇرۇشقا سەپەرۋەر قىلغان. ئۆزى ئالدىنقى سەپكە بېرىپ،
جەڭچىلەرنىڭ كەيپىياتىغا ئىلھام بەرگەن. شۇ چاغدا، ئالدىنقى
سەپتىكى زەمبىرەك ئاۋازى ئەنقەرەگە ئاڭلىنىپ تۇرغاچقا،
شەھەرلىك ھۆكۈمەت ۋە شەھەر خەلقى شەھەر رايونىدىن
چېكىنىشكە باشلىغان. مۇستاپا كامال غەلبىگە تولۇپ تاشقان
ئىشەنچ بىلەن قاراپ، پۈتۈن ئارمىيىگە بۇيرۇق چۈشۈرۈپ:
«مۇداپىئە لىنىيىسى مەۋجۇت ئەمەس، مۇداپىئە دائىرىسىلا
مەۋجۇت، بۇ مۇداپىئە دائىرىسى ۋەتەندۇر. ۋەتەننىڭ ھەربىر
غېرىچ يېرىنى قېرىنداشلىرىمىزنىڭ ئىسسىق قېنى سېڭىپ
بولۇشتىن ئىلگىرى تاشلىۋېتىشكە ھەرگىز بولمايدۇ» دېگەن.
يېڭىدىن قۇرۇلغان تۈركىيە خەلق ئارمىيىسىنىڭ سانى گرېتسىيە
ئارمىيىسىنىڭ يېرىمىچىلىك يوق ئىدى، قوراللىنىشىمۇ
ناھايىتى ئاددىي بولغان. لېكىن، ئۇلار چىۋەرلىك ۋە تەڭداشسىز
باتۇرلۇق بىلەن ئون نەچچە كۈندە، گرېتسىيە ئارمىيىسىنىڭ يۈز
قېتىمدىن ئارتۇق ھۇجۇمىنى چېكىندۈرگەن. ئۇرۇش جەريانىدا،
تۈرك ئاياللىرى بالىسىنى يۇدۇپ، كالا ھارۋىسىنى ھەيدەپ،
يامغۇردەك ئوق ئىچىدە يۈرۈپ، مۇستاپا كامال ئارمىيىسىگە
ئوق - دورا ۋە يېمەك - ئىچمەك يەتكۈزۈپ بەرگەن. نۇرغۇن
ئاياللار قولغا قورال ئېلىپ، ئېرى ۋە ئاكا - ئۇكىلىرى بىلەن
بىللە ئاكوپلاردا جەڭ قىلغان.

مۇستاپا كامال ئۇرۇش جەريانىدا خۇددى ئاددىي ئەسكەرلەرگە ئوخشاش ئالدىنقى سەپ بازىلىرىنى كېچە - كۈندۈز قوغدىغان. بىر قېتىم ئاتتىن يېقىلىپ كېتىپ، ئۇنىڭ قوۋۇرغىسى سۇنۇپ كەتكەن. باشقىلار ئۇنى يۆلەپ تۇرغۇزۇپ، ئارقا سەپكە قايتىپ ھاردۇق ئېلىشقا نەسەت قىلغاندا، ئۇ «مۇشۇنداق چاغدا ھاردۇق ئېلىش ھوقۇقۇم يوق» دەپ، ئانقا مىنىپ، يېقىننى قولى بىلەن تىرەپ تۇرۇپ، جەڭگە داۋاملىق قوماندانلىق قىلغان. يىگىرمە كېچە - كۈندۈز قانلىق جەڭ قىلىش ئارقىلىق، تۈركىيە ئارمىيىسى گىرېتسىيە ئارمىيىسىنىڭ ھوجۇمىنى تارمار قىلىپ، ئۇلارنى بۇرۇنقى ئورنىغا چېكىنىشكە مەجبۇر قىلغان. تۈركىيە ئارمىيىسى ئالغا ئىلگىرىلەپ باغدات تۆمۈر يول لىنىيىسىنى ئىگىلىگەن. بۇ ئۇرۇش تارىختا «باش قوماندان ئۇرۇشى» دەپ ئاتالغان. بۈيۈك مىللەت مەجلىسى ئەنقەرەگە زەپەر بىلەن قايتقان مۇستاپا كامالغا مارشال ۋە غازى دېگەن ئۇنۋان ھەم ئۇلۇغ ئاتاقلارنى ئانا قىلغان. بۇ غەلىبىدىن چۆچۈگەن چەت ئەل دۆلەتلىرى تەۋرىنىشكە باشلىغان. 1921 - يىلى 10 - ئاينىڭ 20 - كۈنى، فرانسىيە ئەنقەرە ھۆكۈمىتىنى ئېتىراپ قىلىپ، ئەسكەرلىرىنى تۈركىيىدىن چېكىندۈرۈپ كەتكەن.

مۇستاپا كامال تولۇق ۋە ئەتراپلىق تەييارلىق قىلىپ، 1922 - يىلى 8 - ئايدا، ئىزمىردا تۇرۇۋاتقان گىرېتسىيە ئارمىيىسىگە چوڭ قايتۇرما ھۇجۇم قىلىش پىلانىنى تۈزۈپ چىققان. ئۇ 8 - ئاينىڭ 25 - كۈنى ئەنقەرەدە ئاخبارات ساھەسىدىكىلەرگە «چاي» ئۆتكۈزۈپ، دۆلەت ئىچىدىكى ئۆز مېھمانلىرىنى ۋە چەت ئەل مېھمانلىرىنى كۈتۈۋالدىغانلىقىنى جاكارلىغان. ئەمما، ئۇ دەل شۇ كۈنى ئايلىنىپ مېڭىپ، كېچىلەپ ئالدىنقى سەپكە يېتىپ بارغان ھەمدە ئەتىسى تاڭ

سەھەردە تۈركىيە ئارمىيىسىگە قوماندانلىق قىلىپ، كەڭ كۆلەمدە قايتۇرما ھۇجۇمغا ئۆتكەن. ① گىرېتسىيە ئارمىيىسى تەييارلىقسىز تۇرغانلىقتىن، تىرە - پىزەن بولۇپ، ئارقىمۇ ئارقا چېكىنگەن. باش قوماندانمۇ ئەستىرگە چۈشۈپ قالغان. مۇستاپا كامال پۈتكۈل قوشۇنغا «جەڭچىلەر، ئالغا! نىشان ئوتتۇرا دېڭىز!» دەپ بۇيرۇق بەرگەن. تۈرك ئارمىيىسى دۈشمەن قولىدىن 9 - ئاينىڭ 9 - كۈنى ئىزمىرنى، 11 - كۈنى بۇرسانى تارتىۋالغان. 18 - كۈنى ئاناتولىيە پۈتۈنلەي ئازاد بولغان. تۈركىيە بىلەن دىپلوماتىك مۇناسىۋەت ئورناتقان فرانسىيە بىلەن ئىلاجىسىزلىقتىن تۈركىيىنىڭ تەلىپىنى ئورۇنلاشقا مەجبۇر بولغان ئىتالىيە ئەنگىلىيىنىڭ تۈركىيىدىن ئەسكەرلىرىنى چېكىندۈرۈشكە بېسىم ئىشلەتكەن. نەتىجىدە، ئەنگىلىيىمۇ تۈركىيە توپرىقىدىن ئەسكەرلىرىنى چېكىندۈرۈپ چىقىپ كەتكەن. بۇ جەرياندا، مۇستاپا كامال دىپلوماتىيە سىياسىتىدىن ماھىرلىق بىلەن پايدىلانغان. شۇنداق قىلىپ، تۈرك ئارمىيىسى 24 - سېنتەبىر كۈنى تۈركىيە بوغۇزىغا كىرگەن. گىرېتسىيە ئارمىيىسى 27 - سېنتەبىر كۈنى ئىستانبۇلدىن چېكىنگەن.

بۇ ئۇلۇغ غەلىبىنى تەبرىكلەش ئۈچۈن تۈرك ئارمىيىسى ۋە خەلقى ئىستانبۇلدىكى مەيداندا كەچكى كۆڭۈل ئېچىش يىغىنى ئۆتكۈزگەن. تۈركلەرنىڭ ئادىتى بويىچە، كۆڭۈل ئېچىش يىغىنىنىڭ ئاخىرىدا چېلىشىش ئورۇنلاشتۇرۇلغان. چېلىشىش جەريانىدا قىزىپ كەتكەن مۇساپا كامال ئارمىيىدىكى چېلىشىش پادىشاھى بىلەن تۇتۇشۇپ باقماقچى بولغان. مۇستاپا كامال باتۇر

① «دۇنيا تارىخىدىكى مەشھۇر شەخسلەر»، قەشقەر ئۇيغۇر نەشرىياتى، 1981 - يىلى نەشرى 650 - بەت.

بولغاچقا ھەم ئۆمۈر بويى تەنتەربىيىگە قىزىقىپ كەلگەچكە، ئۆزىگە ئىشىنىپ مۇسابىقىگە چۈشكەن. مۇسابىقىە باشلانغاندا، چېلىشىش پادىشاھى بىرلا كۈچەپ مۇستاپا كامالنى دەس كۆتۈرۈۋالغان. ئەمما يىقىتمىغان. ئەجەپلەنگەن مۇستاپا كامال بۇ چېلىشىش پادىشاھىدىن:

— نېمە ئۈچۈن مېنى يىقىتمايسەن؟ مەن باش قوماندان بولغانلىقىم ئۈچۈنمۇ؟ — دەپ سورىغان. چېلىشىش پادىشاھى: — سىز تۈرك مىللىتىنىڭ مارشالى، نۇرغۇن دۆلەتلەر بىرلىشىپ سىزنى يىقىتالمىغان تۇرسا، مەن قانداق يىقىتالايتتىم؟ — دەپ مۇستاپا كامالنى يەرگە قويۇپ قويغان. تەسىرلەنگەن مىڭلىغان كىشىلەر ئۇزۇنغا سوزۇلغان گۈلدىراس ئالغىش سادالىرىنى ياڭرىتىپ، ئىستانبۇل مەيدانىنى چاڭ كەلتۈرۈۋەتكەن.

ئەنقەرە ھۆكۈمىتى 1922 - يىلى 11 - ئاينىڭ 1 - كۈنى ئالتە يۈز يىلدىن ئارتۇق داۋام قىلغان ئوسمانلى ئىمپېرىيىسىگە خاتىمە بەرگەن. بۈيۈك مىللەت مەجلىسى ئۇنىڭ بارلىق قانۇنلىرىنى بىكار قىلغان. سۇلتان ۋاھدەتتىن ئەنگلىيە پاراخوتىغا چۈشۈپ، ئەنگلىيەگە قېچىپ كەتكەن.

1922 - يىلى 11 - ئاينىڭ 21 - كۈنى باشلىنىپ 1923 - يىلى 2 - ئاينىڭ 4 - كۈنى ئاخىرلاشقان لوزاندا كېلىشىمى بىلەن، تۈركىيىگە ھۇجۇم قىلىپ كىرگەن ئەنگلىيە، ئىتالىيە، گرېتسىيە ۋە فرانسىيىلەر تۈركىيىنىڭ مۇستەقىللىقىنى رەسمىي ئېتىراپ قىلغان. ئىستانبۇلدىكى ئەڭ ئاخىرقى ئەنگلىيە ئەسكەرلىرى 1923 - يىلى 10 - ئاينىڭ 2 - كۈنى ئىستانبۇلدىن ئايرىلغان.

1923 - يىلى 10 - ئاينىڭ 29 - كۈنى تۈركىيە جۇمھۇرىيىتى قۇرۇلغان. ئەنقەرە پايتەخت قىلىنغان. مۇستاپا

كامال زۇڭتۇڭ، ئىسمەت پاشا زۇڭلى بولغان. تۈركىيە جۇمھۇرىيىتى قۇرۇلغان چاغدا، دۇنيا خەرىتىسىدە مۇستەقىل دۆلەتلەر ساناقلىقىغا بولغاچقا، تۈركىيە جۇمھۇرىيىتىنىڭ مۇستەقىل بولغانلىقى شەرق ۋە غەربتىكى مىللىي مۇستەقىللىق ئۈچۈن كۈرەش قىلىۋاتقان دۆلەت ۋە مىللەتلەرگە زور ئىلھام بەخش ئەتكەن.

مۇستاپا كامال زۇڭتۇڭ بولغان كۈنى بىر مۇخبىر ئۇنىڭدىن: «سىز ۋەتەننىڭ تەقدىرىنى قۇتلدۇرۇۋالدىڭىز، ئەمدى نېمە قىلماقچى بولۇۋاتىسىز؟» دەپ سورىغاندا، مۇستاپا كامال: «ئۇرۇش ئاخىرلاشتى، كىشىلەر مەقسىتىمىزگە يەتتۇق دەپ قارايدۇ. ئەمەلىيەتتە بۇ تېخى باشلىنىش، ھەقىقىي ئىشلىرىمىز مانا ئەمدى باشلاندى» دەپ جاۋاب بەرگەن.

مۇستاپا كامال «ھەقىقىي ئىشلار» دېگەندە ئىسلاھاتنى يولغا قويۇپ، تۈركىيىنى گۈللەندۈرۈشنى ھەمدە ئۇرۇش جاراھەتلىرىنى ساقايتىپ، يېڭى ھاياتى كۈچ بىلەن مىللىي گۈللىنىش يولىغا مېڭىشنى كۆزدە تۇتقان. شۇڭا ئۇ، غەربنىڭ مەدەنىيىتى، ئىلىم - پەن ۋە تېخنىكا بىلىملىرى ئارقىلىق تۈركىيىنى ئۆزگەرتىشنى تەشەببۇس قىلغان. ئۇ خەلققە: «ھەقىقەتنىڭ يولى — مەدەنىيەت يولىدۇر»، «بىز مەدەنىيەت، ئىلىم - پەن بىلىملىرىدىن كۈچ ئېلىشىمىز لازىم» دېگەن.

گەرچە تۈركىيە مىللىي مۇستەقىللىق ئۇرۇشىدا ئۇلۇغ غەلبىنى قولغا كەلتۈرگەن بولسىمۇ، لېكىن، دۆلەت ئىچىدىكى ۋە سىرتىدىكى ۋەزىيەت يەنىلا ئىنتايىن جىددىي بولغان. ئەنگلىيە، فرانسىيە ۋە ئىتالىيە قاتارلىق دۆلەتلەر مەغلۇبىيىتىگە تەن بەرمەي، تۈركىيىنى قايتىدىن تىزگىنلەشكە ئۇرۇنغان. دۆلەت ئىچىدىكى مۇتەئەسسەپ دىنىي كۈچلەر ھەدەپ قۇتراپ، سۇلتان — خەلىپىلەر قولىدىن بېرىپ قويغان ھوقۇقىنى ئەسلىگە

كەلتۈرۈپ، دۆلەتنىڭ سىياسىي ۋە ئىقتىسادىي تۈزۈمىنىڭ دېموكراتىيىلىشىشىنى توسۇشقا ھەرىكەت قىلغان. بۇنىڭدىن باشقا، نەچچە يىل داۋام قىلغان ئۇرۇشمۇ تۈركىيىنى ئېغىر ھالسىراتقان. دۆلەت قەرزى ئورۇشتىن بۇرۇنقى بىر يۈز ئىللىك ئۈچ مىليون تىللادىن كۆپىيىپ، تۆت يۈز ئاتمىش بەش مىليون يەتتە يۈز مىڭ تىللاغا يەتكەن. ئۇرۇش خىراجىتى بەش يۈز سەكسەن بىر مىليون تىللاغا يەتكەن. تېرىلغۇ يەر كۆلىمى ۋە ھوسۇل مىقدارىنىڭ يېرىمىدىن كۆپرەكى كېمىيىپ كەتكەن. تېرىلغۇ ئۇلاغلىرى ئىككى مىليون يەتتە يۈز مىڭدىن ئۈچ يۈز سەكسەن مىڭغا ئازايغان. مال باھاسى ئون بەش - يىگىرمە ھەسسە ئېشىپ كەتكەن. ئۇرۇشتا، ئاچارچىلىق ۋە ۋاپا كېسىلىدىن ئىككى مىليون بەش يۈز مىڭ كىشى ئۆلۈپ كەتكەن.^①

بۇ ئەھۋالنى نەزەرگە ئالغان مۇستاپا كامال مۇستەقىللىق ئۇرۇشى ئاخىرلاشقاندىن كېيىن، خەلقنى ئاگاھلاندۇرۇپ: «ھەقىقىي ئازادلىققا نىسبەتەن ھەربىي جەھەتتە غەلبە قىلىش كۇپايە قىلمايدۇ. مىللەتنىڭ سىياسىي، ئىجتىمائىي ھاياتىدا، مىللەتنىڭ ئىدىيىۋى تەربىيىسىدە پەن ۋە تېخنىكا قىبلىنامىمىز بولىدۇ»، تۈركىيىنى «زامانىۋى، مەدەنىيەتلىك دۆلەت» قىلىپ قۇرۇپ چىقىش - چىقالماسلىقىنى «ھايات - ماماتلىق مەسىلىسى» دەپ قاراش كېرەك دېگەن.

تۈركىيىنى گۈللەندۈرۈش جەھەتتە قەتئىي ئىرادىگە كەلگەن مۇستاپا كامال سىياسىي، ئىقتىسادىي، ئىجتىمائىي ۋە دىنىي جەھەتلەردە بىر قاتار ئىسلاھاتلارنى ئېلىپ بارغان.

مۇستاپا كامال 1922 - يىلىلا سۇلتانلىق تۈزۈمىنى

① «دۇنيادىكى مەشھۇر شەخسلەر» (خەنزۇچە نەشرى) زۇرنىلىنىڭ 1996 - يىللىق سانىدىن ئېلىندى.

ئەمەلدىن قالدۇرغان. 1924 - يىلى خەلىپىلىك تۈزۈمىنى ئەمەلدىن قالدۇرغان. ئۇ يەنە شەيخۇلئىسلام ۋە ۋەخپە مىنىستىرلىكىنى ئەمەلدىن قالدۇرۇپ، ئورنىغا باش مىنىستىرلىككە قارايدىغان دىئانەت ئىشلىرى مۇدىرلىقى ۋە ۋەخپە مۇدىرلىقىنى قۇرغان. 1924 - يىلى 3 - مارت كۈنى، دىنىي مەكتەپلەرنى پۈتۈنلەي بىكار قىلغان. بۇنىڭ بىلەن، مەكتەپ ۋە مەدرىسەلەر مىللىي مائارىپ مىنىستىرلىكىنىڭ باشقۇرۇشىدا بىرلىككە كەلتۈرۈلۈپ، بىر مىللىي مائارىپ سىستېمىسىغا ئىگە قىلىنغان. 1924 - يىلى 8 - ئاپرېل كۈنى، ئەدلىيە تەشكىلاتىنىڭ قانۇنىي شەرىئەت مەھكىمىلىرى ئەمەلدىن قالدۇرۇلۇپ، قازىلار پېنسىيىگە چىقىرىۋېتىلگەن. ئۇلارنىڭ ئىچىدىكى ئىقتىدارلىقلار مۇۋاپىق مەھكىمىلەرگە يېتىشى ۋەزىپىلەرگە قويۇلغان.

مۇستاپا كامال قانۇن ئىسلاھاتىدا ئاجايىپ نەتىجىلەرنى قولغا كەلتۈرگەن. 1923 - يىلى 10 - ئايدا، مۇستاپا كامالنىڭ بىۋاسىتە رەھبەرلىكىدە بۈيۈك مىللەت مەجلىسى تۈركىيىنىڭ تۇنجى ئاساسىي قانۇنىنى ماقۇللىغان، بۇ قانۇننى 1924 - يىلى رەسمىي ئېلان قىلىپ يولغا قويغان. ئاساسىي قانۇندا: «تۈركىيىنىڭ دۆلەت تۈزۈمى جۇمھۇرىيەت بولىدۇ»، بۇ ماددىنى «ھەر قانداق ئەھۋالدا، ھەر قانداق شەكىل بىلەن ئۆزگەرتىشكە بولمايدۇ» دەپ بەلگىلەنگەن. شۇنىڭ بىلەن بىللە، «دۆلەتنىڭ ئىگىلىك ھوقۇقى چەكلىمىسىز ۋە شەرتسىز ھالدا خەلققە مەنسۇپ بولۇش» تىن ئىبارەت «پۇقراپەرۋەرلىك» پرىنسىپىغا ئاساسەن، ئاساسىي قانۇندا پۇقرالارنىڭ سۆز، نەشرىيات، ئويۇشۇش ئەركىنلىكى بەلگىلەنگەن. ئاساسىي قانۇندا پۇقرالارنىڭ قانۇن ئالدىدا پۈتۈنلەي باراۋەر ئىكەنلىكى، قانۇنىي تەرتىپتىن ئۆتكۈزۈمەي تۇرۇپ، پۇقرالارنىڭ مال - مۈلكىنىڭ ۋە

ئائىلىسىنىڭ دەخلى - تەرۇزغا ئۇچرىمايدىغانلىقى، ھەر خىل ئىمتىيازلارنىڭ ئەمەلدىن قالدۇرۇلىدىغانلىقى ۋە چەكلىنىدىغانلىقى تەكىتلەنگەن. بۇنىڭدىن باشقا، كامال ھۆكۈمىتى ئوسمانلى ھوقۇقىنىڭ ئاساسىي پىرىنسىپى ھېسابلانغان مەجەللە ۋە شەرىئى ھوقۇق ئورنىغا تۈرك مەدەنىي قانۇنى، تۈرك جازا قانۇنى ۋە تۈرك تىجارەت قانۇنىنى يولغا قويغان. 1925 - يىلى 30 - نويابىر كۈنى، بارلىق خانىقالار، چوڭ جامەلەر ۋە ئوشاق مەسچىتلەر تاقىۋېتىلگەن، تەرىقەت ئۇنۋانلىرى ئەمەلدىن قالدۇرۇلغان.

1925 - يىلى، «ئائىلە قانۇنى» يولغا قويۇلۇپ، ئاياللار ھوقۇقى تەكىتلەنگەن. بۇ قانۇن ئارقىلىق، بىر ئەر كۆپ خوتۇنلۇق بولۇش تۈزۈمى بىكار قىلىنغان. ئاياللار سىرتقا چىقسا چۈمبەل ئارتىش، ئەر - ئاياللار ئايرىلىپ ئولتۇرۇش، ئاياللاردا مىراسقا ۋارىسلىق قىلىش ھوقۇقى بولماسلىقتەك قائىدىلەر ئەمەلدىن قالدۇرۇلغان. ئاياللار 1930 - يىلى ۋىلايەتلەردە، 1933 - يىلى يېزا چوڭلىرى ھەيئىتىدە، 1934 - يىلى بولسا، تۈركىيە بۈيۈك مىللەت مەجلىسىدە سايلاش ۋە سايلاننىش ھوقۇقىغا ئېرىشكەن.

1926 - يىلى 26 - نويابىر كۈنى، خەلقئارا ۋاقىت ۋە كالىندار بىرلىكى قوبۇل قىلىنغان. 1931 - يىلى، كونا ئېغىرلىق ۋە ئۇزۇنلۇق ئۆلچەم بىرلىكلىرى ئۆزگەرتىلگەن.

1928 - يىلى، ئاساسىي قانۇندىن «ئىسلام دىنى تۈركىيەنىڭ دۆلەت دىنى» دېگەن ماددا چىقىرىۋېتىلگەن. مۇستاپا كامال مەدەنىي مائارىپ ئىسلاھاتى جەھەتتىمۇ مىسلىسىز ئىشلارنى ئېلىپ بارغان. تۈركىيە جۇمھۇرىيىتى مۇستەقىللىق جاكارلىغان چاغدا، دۆلەت ئىچىدىكى

ساۋاتسىزلارنىڭ نىسبىتى سەكسەن پىرسەنتتىن يۇقىرى بولغان. مۇستاپا كامال 1922 - يىلى ئوتتۇرىغا قويغان «بىر دۆلەتنىڭ جەڭ مەيدانلىرىدا ھەر قانچە شانلىق غەلبىلەرنى قولغا كەلتۈرۈشىدىن قەتئىينەزەر، ئەگەر بىلىملىك قوشۇنى بولمايدىكەن، بۇ غەلبە مۇۋەپپەقىيەتلىرىنى مۇستەھكەملەپ كېتەلمەيدۇ ھەم ئۇزۇن داۋاملاشتۇرالمىدۇ» دېگەن يوليورۇقنى ئەمەلدە كۆرسىتىپ، مائارىپنى راۋاجلاندۇرۇپ، مىللىي مەدەنىيەتنى گۈللەندۈرۈش ئۈچۈن، بىر قاتار ئىسلاھاتلارنى ئېلىپ بارغان. نەتىجىدە، باشلانغۇچ مەكتەپ مەجبۇرىي مائارىپى يولغا قويۇلۇپ، ھەر بىر كەنتتە بەش يىللىق باشلانغۇچ مەكتەپلەر قۇرۇلغان. سانائەت، يېزا ئىگىلىكى، كانچىلىق ۋە سىفەن قاتارلىق كەسىپ - تېخنىكا مەكتەپلىرى زور كۈچ بىلەن راۋاجلاندۇرۇلغان. ئالىي مەكتەپلەر ئۆزگەرتىپ قۇرۇلغان ۋە كېڭەيتىلگەن.

مۇستاپا كامال تۈرك تىلى - يېزىقىنى ئىسلاھ قىلىش جەھەتتىمۇ ئىنقىلاب خاراكتېرلىك يېڭىلاش ئېلىپ بارغان. ھەممىگە مەلۇمكى، تۈركلەر ئىسلامىيەتنى قوبۇل قىلغاندىن كېيىن، ئۆزىنىڭ مەخسۇس يېزىقى بولغان ئۇرخۇن ئۇيغۇر يېزىقىنى تاشلاپ، ئەرەب يېزىقىنى قوللىنىشقا باشلىغان.^① مۇستاپا كامال: «تىلنىڭ كۈچى - مىللەتنىڭ كۈچى دېمەكتۇر» دېگەن. شۇڭا ئۇ تىل خىزمىتىگە ئىنتايىن ئەھمىيەت بەرگەن. ئۇ ئۆزى قوزغىغان «مەدەنىيەت جېڭى» ئېلىپ بېرىشتا، ئالدى بىلەن بىر مەيدان «تىل جېڭى» ئېلىپ بېرىپ، بۇ ئارقىلىق تۈرك تىلى دۇچ كەلگەن بىر قاتار مەسىلىلەرنى ھەل قىلىشنىڭ زۆرۈرلۈكىنى ئوتتۇرىغا قويغان.

① «تۈركىيە 1988» ئەنقەرە نەشرى، تۈركچە نۇسخا 48 - بەت.

ئۇنىڭ تەشەببۇسى بىلەن 1924 - يىل 3 - ئاينىڭ 5 - كۈنى بۈيۈك مىللەت مەجلىسى «مائارىپ بىرلىكى» پەرمانىنى ماقۇللىغان.

«مائارىپ بىرلىكى» يولغا قويۇلۇشتىن ئىلگىرى، تۈركىيىنىڭ مائارىپ سىستېمىسى ۋە مائارىپ ئىدىيىسى بىرلىككە كەلمىگەنىدى. ئەرەب، پارس تىللىرى مەكتەپلەردە ئۆگىنىش زۆرۈر بولغان ئاساسىي دەرس سۈپىتىدە ئالدىن ئېتىبار بېرىلىپ ئۆتۈلەتتى. تۈرك تىلى بولسا ھەممىلا يەردە چەتكە قېقىلاتتى. تۈرك تىلىنى ئۆگىنىش زۆرۈر بولمىغانلىقى ئۈچۈن، نۇرغۇن بالىلار تۈرك تىلىنى پەقەت ئائىلىسىدە ئانىسىدىنلا ئۆگىنەتتى. «مائارىپ بىرلىكى» نى يولغا قويۇشتىن مەقسەت بارلىق مەكتەپلەرنى مائارىپ مىنىستىرلىكىگە تەۋە قىلىش، يەنى دۆلەتنىڭ باشقۇرۇشىغا تەۋە قىلىش، تۈرك تىلى مائارىپىنىڭ ئورنىنى ئۆستۈرۈش، كونا مائارىپ تۈزۈمىنى ئۈزۈل - كېسىل بۇزۇپ تاشلاشتىن ئىبارەت بولدى. «مائارىپ بىرلىكى» نىڭ يولغا قويۇلۇشى «مەدەنىيەت بىرلىكى» نىڭ باشلانغانلىقىدىن دېرەك بېرەتتى. چۈنكى، ئۇ ياش - ئۆسمۈرلەرگە قانداق مەدەنىيەتنى سىڭدۈرۈشنى بەلگىلەيتتى. «مەدەنىيەت بىرلىكى» مۇ «مائارىپ بىرلىكى» ئارقىلىقلا ئەمەلگە ئاشاتتى. «تىل بىرلىكى»، تىلنى بىر گەۋدىلەشتۈرۈش مەسىلىسى، يەنى تۈرك تىلىنى بىرلىككە كەلتۈرۈش، بىر گەۋدىلەشتۈرۈش، تۈرك تىلىنىڭ ئەۋزەللىكلىرىگە كاپالەتلىك قىلىش مەسىلىسى بولسا شۇنىڭدىن كېيىن ئوتتۇرىغا قويۇلدى.

مۇستاپا كامال پۈتۈن مەملىكەتتىكى مەكتەپلەرگە ئەرەب، پارس تىللىرىدىكى دەرسلەرنى پۈتۈنلەي ئەمەلدىن قالدۇرۇش توغرىسىدا ئۇقتۇرۇش چىقارغان. 1929 - يىلىدىن ئېتىبارەن ئەرەب، پارس تىللىرى مائارىپى مەكتەپلەردە پۈتۈنلەي

ئەمەلدىن قالدۇرۇلۇپ، ئۇنىڭ ئورنىنى تۈرك تىلى مائارىپى ئىگىلىگەن.

1923 - يىلىدىن 1929 - يىلىغا قەدەر بولغان «مەدەنىيەت بىرلىكى» نى يولغا قويۇش جەريانىدا، تىل ئىسلاھاتى ئالدىدىكى بارلىق تەييارلىقلارنى ياخشى ئىشلەش ئۈچۈن، مۇستاپا كامال ۋە ئۇنىڭ ھۆكۈمىتى بىر قاتار پائالىيەتلەرنى قانات يايدۇرۇپ، نۇرغۇن خىزمەتلەرنى ئىشلىگەن. بۇنىڭ ئىچىدە مۇھىمراق بولغانلىرى مۇنۇلار: كونا «ئەدەبىيات مەھكىمىسى» نىڭ نامى ئۆزگەرتىلگەن، خەلقئارادا بىرلىككە كەلگەن كالىنىدارچىلىق، ۋاقىت سىستېمىسى ۋە ئۆلچەم بىرلىكلىرى قوللىنىلغان، سودا ئىشلىرىدا ساپ تۈرك تىلى ئىشلىتىلگەن، كوچا - يول ناملىرى تۈركچىلەشتۈرۈلگەن، لاتىن ھەرپلىرى ئەرەب ھەرپلىرىنىڭ ۋە ئۇلارنىڭ يازما شەكىللىرىنىڭ ئورنىغا دەسىستىلىگەن ۋە ھاكازالار. 1928 - يىل 11 - ئاينىڭ 1 - كۈنى، بۈيۈك مىللەت مەجلىسى مۇزاكىرە ئارقىلىق، 11 - ئاينىڭ 3 - كۈنىدىن باشلاپ مەملىكەت بويىچە لاتىن يېزىقى سىستېمىسىدىكى تۈرك ئېلىپبەسىنى يولغا قويۇش توغرىسىدا قانۇن ماقۇللىغان. شۇنىڭ بىلەن، مەملىكەت بويىچە يېڭى يېزىق ئۆگىنىش دولقۇنى قوزغالغان. ھۆكۈمەت يېڭى يېزىقنى ئۆگىنىشنى ۋەتەنپەرۋەرلىك ۋە مىللىي مەجبۇرىيەت دەپ قارىغان. مۇستاپا كامال بۈيۈك مىللەت مەجلىسىنىڭ ئەزالىرى ۋە مىنىستىرلارغا ئۆزى يېڭى يېزىق ئۆگەتكەن. ئۇ پۈتۈن مەملىكەتنى ئارىلاپ، قارا دوسكىنى كۆتۈرۈپ يۈرۈپ، باغچىلاردا، مەيدانلاردا، يېزىلاردا، فېرمىلاردا كىشىلەرگە يېڭى يېزىق ئۆگەتكەن. كىشىلەر ئۇنى «باش مۇئەللىم» دەپ تەرىپلەشكەن.

يېزىق ئىسلاھاتىنىڭ ئوڭۇشلۇق ئورۇندىلىشى تۈركىيىنىڭ تىل ئىسلاھاتىنىڭ مۇقەددىمىسىنى باشلىغان. لاتىنچىلاشقان

يېڭى يېزىق يولغا قويۇلغاندىن كېيىن، تۈرك تىلىنىڭ لۇغەت تەركىبىدىكى نۇرغۇنلىغان ئەرەب، پارس سۆزلۈكلىرى چىقىرىپ تاشلىنىپ، ئۇنىڭ ئورنىغا ساپ تۈركچە سۆز ۋە گرامماتىكىلىق تەركىبلەرنى ئىزدەپ تېپىشنىڭ زۆرۈرلىكى كۈنتەرتىپكە قويۇلغان. شۇنىڭ بىلەن، مۇستاپا كامالنىڭ رەھبەرلىكىدە پۈتۈن مەملىكەتنىڭ ھەممە يېرىدە تىلنى ساپلاشتۇرۇش دولقۇنى شەكىللەنگەن. يۇقىرىدا زۇڭتۇڭ، مىللەت مەجلىسىنىڭ باشلىقى، مىنىستىرلاردىن تارتىپ، تۆۋەندە ئاددىي پۇقرالارغىچە ھەممە كىشى «تىل جېڭى» دەپ ئاتالغان بۇ ھەرىكەتكە ئاتلانغان. «تۈرك تىلىنى چەت تىللارنىڭ بولۇپمۇ ئەرەب، پارس تىللىرىنىڭ مۇھاسىرىسىدىن قۇتۇلدۇرۇپ چىقىش» ئۈچۈن قوزغالغان بۇ داغدۇغىلىق تىلنى ساپلاشتۇرۇش ھەرىكىتىگە بەزى كىشىلەر قارشى چىقىپ، تىل پەقەت تەبىئىي تەرەققىيات قانۇنىيىتى بويىچە تەرەققىي قىلىدۇ، ئۇنىڭغا سۈنئىي ھالدا ئارىلىشىشقا بولمايدۇ، دەپ قارىغان. مۇستاپا كامال بۇ پىكىرگە تۈپتىن قارشى چىققان. ئۇ ئوسمانلى تۈركچىسىنىڭ، بولۇپمۇ يېزىق تىلىنىڭ كۆپ خىل تىللارنىڭ «ئارىلاشمىسى» بولۇپ قېلىشىنى يازغۇچىلار كەلتۈرۈپ چىقارغان. ھازىرمۇ پەقەت يازغۇچىلارلا تۈرك تىلىنى بۇ خىل قىيىن ھالەتتىن قۇتۇلدۇرالايدۇ، دەپ قارىغان.

سۆز ئىزدەش خىزمىتى دەسلەپتە ئانچە ئوڭۇشلۇق بولمىغان. بولۇپمۇ چىقىرىپ تاشلانغان ئەرەب، پارس تىللىرى سۆزلىرىنىڭ ئورنىغا سەپلىنىدىغان سۆزلەرنى قانداق تېپىش ياكى نەدىن تېپىش مەسىلىسىدە ئەينى ۋاقىتتا پىكىر بىردەك بولمىغان. 1932 - يىلى ھەمدە ئۇنىڭدىنمۇ ئىلگىرى كۆپ ساندىكى تۈركىيە زىيالىيلىرى نامىق كامال بىلەن زىياگۈك ئالىپ قاتارلىق مەشھۇر ئالىملارنىڭ تەسىرىگە ئۇچراپ، شەرقتىكى

تۈركىي تىللاردىن ياكى دىئالېكتلاردىن چىقىش يولى تېپىشقا تەشنا بولغانىدى. لېكىن 1932 - يىلى چاقىرىلغان 1 - نۆۋەتلىك تۈرك تىلى قۇرۇلتىيىدا، مەشھۇر شائىر ئابدۇلھەق ھامىت ئېنىق قىلىپ مۇنداق دەپ كۆرسەتكەن: «ئىزدەپ تاپىدىغان سۆزلەر كۈنيادىمۇ ئەمەس، ئېدىرنىدىمۇ ئەمەس، سىلانكىتىمۇ ئەمەس ۋە ياكى قەشقەر بىلەن بۇخارا دىمۇ ئەمەس، بەلكى ئىستانبۇل دىئالېكتىدا^①». ئۇ يەنە مۇنداق دەپ قارىغان: ئىزدەپ تاپىدىغان ۋە قوبۇل قىلىدىغان سۆز يىلتىزلىرى ۋە قوشۇمچىلار ئىستانبۇل ئېغىز تىلىدىن چەتنەپ كەتمەسلىكى، ئىستانبۇل تىل تاۋۇشلىرى ئۆلچەم قىلىنىشى كېرەك. ئەمما، مۇستاپا كامالنىڭ ئەتراپىدىكى بىر قىسىم تىلشۇناسلار شەرقتىكى تۈركىي تىللار ياكى دىئالېكتلاردىن سۆز ئىزدەشنى كۈچەپ تەشەببۇس قىلغان. ئۇلار مۇستاپا كامالنىڭ قوللىشى بىلەن ئاممىنى سەپەرۋەر قىلىپ، بۇ پائالىيەتنى قانات يايدۇرغان. ئەمما، بۇ پائالىيەت ئاخىرقى ھېسابتا ئاساسىي جەھەتتىن مەغلۇبىيەت بىلەن ئاياغلاشقان. شۇنداقتىمۇ ئۇنىڭ بىر قىسىم پايدىلىق تەرەپلىرى بولغان. يەنى شەرقتىكى تۈركىي تىللار ياكى دىئالېكتلاردىن بىر قىسىم سۆزلەر تىلغا قوبۇل قىلىنغان.

شەرقتىكى تۈركىي تىللار ياكى دىئالېكتلاردىن سۆز ئىزدەش يولى تازا مۇۋەپپەقىيەتلىك بولمىغاندىن كېيىن، كىشىلەر نەزەرىنى ئاناتولىغا قاراتقان. كۆپ تەرەپلىمە مۇھاكىمە قىلىش ئارقىلىق، بۇ يول ساپ تۈركچە سۆزلەرنى ئىزدەپ تېپىشنىڭ ئەڭ توغرا، ئەڭ ئۈنۈملۈك يولى دەپ قارىغان.

① «تۈركىيىنىڭ تىل ئىسلاھاتى»، «تىل ۋە تەرجىمە» ژۇرنىلىنىڭ ئۇيغۇرچە 1993 - يىللىق 3 - سانى 52 - بەت.

شۇنىڭ بىلەن 1933 - يىلى 1 - ئايدىن باشلاپ، تىل تەتقىقات جەمئىيىتىنىڭ كونكرېت رەھبەرلىكىدە بۇ خىزمەتكە تۇتۇش قىلىنغان ھەمدە ئۈنۈمگە ئېرىشكەن.

مۇستاپا كامال ئىقتىسادىي ئىسلاھات جەھەتتىمۇ نۇرغۇن ئىشلارنى قىلغان. ئۇ: «سىياسىي ۋە ھەربىي جەھەتتىكى غەلبىلەر ھەر قانچە زور بولۇشىدىن قەتئىينەزەر، ئىقتىسادىي جەھەتتە قولغا كەلتۈرۈلگەن غەلبىلەر بىلەن مۇستەھكەملەنمەس، ئۇ غەلبىلەرمۇ يوقىلىپ كېتىدۇ»... «ئىقتىسادىي مۇستەقىللىق بولمىسا، دۆلەتنىڭ مۇستەقىللىقى بولمايدۇ» دېگەننى تەشەببۇس قىلىپ، «ئىقتىسادنى دۆلەت كونترول قىلىش» سىياسىتىنى يولغا قويغان. خۇسۇسىي كارخانىلارنى راۋاجلاندۇرۇشقا ئەھمىيەت بېرىپ «سانائەتتە مۇكاپاتلاش قانۇنى» ئېلان قىلىپ، چەت ئەل كاپىتالىنى چەكلىگەن. تۈركىيىلىك زاۋۇت خوجايىنلىرىدىن تاموژنا بېجى ئېلىشنى كەچۈرۈم قىلغان. دۆلەت بانكىسىنىڭ ئىقتىسادىي پىشاڭلىقىدىن پايدىلىنىپ. زاۋۇت، كان، سودا، ئېلېكتر قاتارلىق تارماقلارنى ۋە خۇسۇسىي كارخانىلارنى كونترول قىلغان. چەت ئەل كارخانىلىرى ۋە تاۋارلىرىغا چەكلەش ۋە پايدىلىنىش سىياسىتىنى قوللىنىپ، دۆلەت ئىگىلىكىدىكى كارخانىلارنى راۋاجلاندۇرغان. بۇنىڭ بىلەن سانائەت ئومۇمىي مەھسۇلات قىممىتى يىلمۇ يىلى ئاشقان. تۆمۈر يول لىنىيىسى زور كۈچ بىلەن ئۆزگەرتىلگەن. نەتىجىدە، تۈركىيە 1929 - يىلىدىن 1933 - يىلغىچە پۈتۈن دۇنيا دۇچ كەلگەن ئىقتىسادىي كرىزىستىن ئوڭۇشلۇق ئۆتۈپ كەتكەن.

مۇستاپا كامالنىڭ ئىسلاھاتى ھەرگىزمۇ ئاسانلىق بىلەن ئېلىپ بېرىلغان ئەمەس. 1925 - يىلى 2 - ئايدا، ئاناتولىيىنىڭ

شەرقىدە، كوردلارنىڭ^① مۇپتىسى ۋە نەقىشەندىچىلەرنىڭ باشلىقى سەئىد ئىنگىلىزلارنىڭ كۈشكۈرتىشى بىلەن، كوردلارنى قوزغىلاڭ كۆتۈرۈشكە قۇتراتقان. ئۇلار خەلىپىنى ھىمايە قىلىش، دىنىي قائىدىلەرنى ئەسلىگە كەلتۈرۈش بايرىقىنى كۆتۈرۈپ چىققان. مۇستاپا كامال پۈتكۈل ئىسلام دۇنياسىنىڭ قارشى تۇرۇشىغا پىسەنت قىلماي، ئۇلارنى باستۇرغان. 1926 - يىلى، مۇستاپا كامال ۋە ئۇ يۈرگۈزۈۋاتقان «كامالىزم»^② غا قارشى دىنىي ئۆكتىچىلەر ۋە ياش تۈركچىلەر

① كوردلار - ئوتتۇرا شەرق رايونىدا ئەرەب، تۈرك، پارسلاردىن قالسىلا تۆتىنچى ئورۇندا تۇرىدىغان چوڭ مىللەت بولۇپ، ھازىرقى نوپۇسى تەخمىنەن يىگىرمە مىليون. ئۇلار ئاساسەن تۈركىيە (توققۇز مىليون)، ئىران (بىش مىليون)، ئىراق (تۆت مىليون)، سۈرىيە (سەككىز يۈز مىڭ)، لىۋان (يۈز مىڭ)، ئەزەربەيجان ۋە ئىرمەنىيە (يۈز مىڭ) لەرگە تارقالغان. كىشىلىرى ئىسلام دىنىغا ئېتىقاد قىلىدۇ. كوردلار غەربىي ئاسىيادىكى ئەڭ قەدىمكى مىللەتلەرنىڭ بىرى. كورد تىلى ھىندى - ياۋروپا تىل سىستېمىسىنىڭ پارس تىلى گۇرۇپپىسىغا كىرىدۇ. كوردلارنىڭ توپلىشىپ ئولتۇراقلاشقان جايى كوردىستان دەپ ئاتىلىدۇ. ئۇ تۈركىيە، ئىران ۋە ئىراقنىڭ چېگرىلىنىدىغان رايونىغا جايلاشقان بولۇپ، كۆلىمى تەخمىنەن تۆت يۈز مىڭ كۋادرات كىلومېتىر. كوردلار مۇستەقىللىققا ئېرىشىش يولىدا ئۇزاقتىن بۇيان ھارماي - تالماي كۈرەش قىلىپ، ئۆزلىرى تۇرۇشلۇق دۆلەتلەر ھۆكۈمەتلىرى بىلەن توقۇنۇشۇپ كەلدى.

كوردلارنىڭ تارىخى بىر قەدەر كۈچلۈك قوشنىلىرى تەرىپىدىن بويسۇندۇرۇلغان تارىخ. شۇنداقلا مۇشۇ رايوندىكى ھەرقايسى دۆلەت ھۆكۈمەتلىرى ۋە دىنىگە ۋاپا قىلىنغان، كېلىشىمنى ئىجرا قىلىنغان، باستۇرۇش ئېلىپ بارغان ۋە ئىچكى قىسىمدا تالاش - تارتىش يۈز بەرگەن تارىخ. كامالىزم - كامالىزمنىڭ ئاساسىي روھى - چەت ئەل جاھانگىرلىرىنى قوغلاپ چىقىرىش، مىللىي مۇستەقىللىقنى تولۇق يولغا قويۇش، تۈركچىلىك ئاساسىدىكى مىللىي ئاغىنى كۈچەيتىش، تۈركىيىنى ھەقىقىي زامانىۋى دۆلەت قىلىپ قۇرۇپ چىقىش، شۇنداقلا ھاكىمىيەت ئىشلىرىدا دىندىن خالىي دۆلەت بەرپا قىلىش قاتارلىقلاردىن ئىبارەت.

②

پارتىيىسىنىڭ قالدۇقلىرى ئىزمىردا مۇستاپا كامالىنى قەستلەپ ئۆلتۈرۈشنى بىلانلىغان. بۇلارنىڭ ھەممىسى ئۇنىڭ ئىرادىسىنى تەۋرىتەلمىگەن ياكى ئىسلاھات قەدىمىنى ئاستىلىنالمىغان. مۇستاپا كامال بۇ ئىشلارغا قارىتا: «مېنىڭ بۇ كىچىككەنە تېنىم ھامان بىر كۈنى تۇپراققا كۆمۈلىدۇ، لېكىن تۈركىيە جۇمھۇرىيىتى مەڭگۈ قەد كۆتۈرۈپ تۇرۇۋېرىدۇ» دېگەن.

1931 - يىلى مۇستاپا كامال ئىسلاھاتنىڭ يېتەكچى ئىدىيىسىنى جۇمھۇرىيەتچىلىك، مىللەتپەرۋەرلىك، خەلقچىللىق، دۆلەت مەسلىكى، بىدئەتچىلىك ۋە ئىنقىلابچىلىقتىن ئىبارەت ئالتە پرىنسىپقا يىغىنچاقلىغان. جۇمھۇرىيەتچىلىك دېگەندە، جۇمھۇرىيەت ئورومىنىڭ خەلقنىڭ ئىگىلىك ھوقۇقى ئىدىيىسىنى ئەمەلگە ئاشۇرۇشنىڭ ئەڭ مۇۋاپىق ھاكىمىيەت شەكلى ئىكەنلىكىنى تەكىتلەنگەن. مىللەتپەرۋەرلىك دېگەندە، مىللى مۇستەقىللىقىنى قولغا كەلتۈرۈش ياكى مىللەتنىڭ ئورنىنى يوقىرى كۆتۈرۈش، مىللى خاسلىقىنى ۋە ئالاھىدىلىكىنى ساقلاپ قېلىش تەلپ قىلىنغان. خەلقچىللىق دېگەندە، خەلقنىڭ ئىرادىسىنىڭ ئىگىلىك ھوقۇقىنىڭ مەنبەسى ئىكەنلىكىنى تەكىتلەنگەن. دۆلەت مەسلىكى دېگەندە، شەخسلەرنىڭ يېڭىلىق يازىتىش روھى ۋە پائالىيىتىنى ئېتىراپ قىلىش بىلەن بىر ۋاقىتتا، دۆلەتنىڭ كارخانىلارنى پائال باشقۇرۇشى، بولۇپمۇ پۈتۈن مىللەتكە پايدا يەتكۈزىدىغان ئىقتىسادىي ساھەدىكى كارخانىلارنى پائال باشقۇرۇشى كۆرسىتىلگەن. بىدئەتچىلىك دېگەندە، ھاكىمىيەت بىلەن دىننى ئايرىۋېتىش پرىنسىپىنى مىللى تەرەققىياتنىڭ باش ئامىلى دەپ قارىغان. ئىنقىلابچىلىق دېگەندە، مۇستاپا كامالنىڭ ئىنقىلابىي ئىدىيىسىگە - يۇقىرىقى پرىنسىپلارغا

سادىق بولۇش تەكىتلەنگەن. بۇ ئالتە پرىنسىپ خەلقئارادا «كامالىزىم» دەپ ئاتالغان.

مۇستاپا كامالنىڭ ئىسلاھاتىي ئاخىرقى ھېسابتا ئومۇميۈزلۈك غەلىبىگە ئېرىشتى. ئىسلاھات ئارقىلىق، تۈركىيە ئوتتۇرا ئەسىرنىڭ دىنىي ئاسارىتىدىن قۇتۇلۇپ، غەرب بۇرژۇئا دۆلەتلىرىنىڭ شەكلىنى ئالغان ھازىرقى زامان دۆلىتى بولالمىغان؛ ئىسلاھات ئارقىلىق، تۈركىيە ئۆزىنىڭ مىللىي سانائەت سىستېمىسىنى ئاساسەن شەكىللەندۈرگەن؛ ئىسلاھات ئارقىلىق تۈركىيە جاھانگىرلارنىڭ قۇل قىلىشىدىن ۋە دۇنيا ئىقتىسادىي كرىزىسىنىڭ قاتتىق زەربىسىدىن قۇتۇلۇپ قالغان؛ ئىسلاھات ئارقىلىق «غەربىي ئاسىيانىڭ كېسەل كۆرىمى» دەپ ھاقارەتلەنگەن تۈركىيە ئورنىدىن دەس تۇرۇپ، مۇستەقىللىق، دېموكراتىيە، ئەركىنلىك يولىدا قەتئىي تەۋرەنمەي ماڭغان؛ ئىسلاھات ئارقىلىق تۈركىيە خەلقى ئىشەنچكە تولۇپ، تەرەققىيات يولىنى بويلاپ، مۇستەقىللىق، ئەركىنلىكنى قەدىرلەيدىغان تولۇپ تاشقان روھ بىلەن دۇنيا سەھنىسىگە چىققان.

مۇستاپا كامالنىڭ تۆھپىسى ئۈچۈن، بۈيۈك مىللەت مەجلىسى 1934 - يىلى مۇستاپا كامالغا «ئاتا تۈرك» دېگەن شەرەپنى بەرگەن.^①

تۈركىيىنىڭ مۇستەقىللىقى ۋە ئەركىنلىكى يولىدا، تۈركىيە خەلقىنىڭ بەختى ۋە خاتىرجەملىكى يولىدا ئۆمۈر بويى يۈرەك قېنىنى سەرپ قىلىپ، ئۆچمەس تۆھپىلەرنى قوشقان

① «دۇنيانى لەرزىگە سالغان ئىسلام دىنى» (ئاپتونوم گېرمانىيىلىك ھوبېرت گوتشارك) شەنشى خەلق نەشرىياتى. 1987 - يىلى خەنزۇچە نەشرى 135 - بەت.

شۇنداقلا چەكسىز شان - شۆھرەتلەرگە ئېرىشكەن مۇستاپا كامال جىگەر كېسىلى شىپا تاپماي، 1938 - يىلى 11 - ئاينىڭ 10 - كۈنى سائەت توققۇزدىن بەش مىنۇت ئۆتكەندە، ئىستانبۇلدا ئەللىك يەتتە يېشىدا بۇ ئالەم بىلەن ۋىدالاشقان. ① ئۇنىڭ دەپنە مۇراسىمى بەكمۇ ھەيۋەتلىك ھەم تەسىرلىك ئۆتكۈزۈلگەن. تۈركىيە ھۆكۈمىتىنىڭ ئاخباراتىدا: «تۈركىيە ۋەتىنى قۇرغۇچىسىدىن ئايرىلىپ قالدى، تۈرك مىللىتى ئاجايىپ داھىسىدىن ئايرىلىپ قالدى، ئىنسانىيەت ئۇلۇغ ئوغللىدىن ئايرىلىپ قالدى» دېيىلگەن. ئۇنىڭ جەسىتى پايتەخت ئەنقەرەگە دەپنە قىلىنغان ھەمدە قەبرە تىكلەنگەن، ئۇنىڭ قەبرىسى تۈركىيىدىكى مەشھۇر زىيارەت ئورۇنلىرى قاتارىدىن ئورۇن ئالغان.

مەمتىلى ئەپەندى تۈركىيىگە يېتىپ كەلگەن يىللىرى يەنى 1928 - يىلى تۈركىيىنىڭ قانۇن - تۈزۈملىرى يېڭىلىنىپ، مەدەنىيەت - مائارىپ ئىشلىرى گۈللىنىپ، ئىقتىسادىي كۈچىيىپ، تەرەققىيات سۈرئىتى تېزلىشىپ، كىشىلەرنىڭ زامانىۋى ئېڭى ۋە مىللىي روھى يۇقىرىلاپ، پۈتكۈل ئىسلامىيەت دۇنياسىغا نىسبەتەن ئەڭ تەرەققىي تاپقان دۆلەتكە ئايلانغان مەزگىل ئىدى.

مەمتىلى ئەپەندى تۈركىيە تۇپرىقىغا قەدەم قويغان دەسلەپكى كۈنلىرىدە، تۇرمۇشىنى قامداشنىڭ يولىنى ئىزدىگەن. ئۇنىڭ

① مۇستاپا كامالنىڭ پۈتۈن ئۆمرى دېگۈدەك بويناچىلىقتا ئۆتكەن. 1923 - يىلى 1 - ئايدا ئىزمىرلىق بىر خانىم بىلەن توي قىلغان بولسىمۇ، لېكىن، كېلىشەلمەي ئىككى يىلدىن كېيىن ئاجرىشىپ كەتكەن، پەرزەنت يۈزى كۆرمىگەن، ئەمما بىرنەچچە بالا بېقىۋالغان.

تىجارەت قىلغۇدەك دەسمايىسى بولمىغاچقا، ئىش ئېچىپ ئىشلەشتىن باشقا ماڭىدىغان يولى يوق ئىدى. مەمتىلى ئەپەندى كىشىلىك قەدر - قىممىتىنى ئەلا بىلىدىغان، ئۆز كۈچىگە تايىنىپ ھايات كەچۈرۈشنى خالايدىغان ئالىيجاناپ بەزىلەتكە ئىگە يىگىت بولغاچقا، ئىش تاپقىچە تۇرمۇشى ئىنتايىن قىيىن ئەھۋالدا قالغان. بىر كۈنى ئۇ ئىستانبۇلنىڭ دېڭىز ياقىسىدىكى بەنزىرلىك جاي - سۇلتان ئەھمەد جامەسىگە كېلىپ، ساياھەت قىلغاندىن كېيىن ئىچى پۇشۇپ، دېڭىز ساھىلىغا بېرىپ، بېلىق تۇتۇۋاتقان بېلىقچىلارنىڭ كېمىلىرىگە قاراپ تۇرىدۇ. ئەمدى بېلىق تۇتۇپ كېلىپ كېمىسىنى دېڭىز قىرغىقىغا باغلاۋاتقان، بويى ئېگىز رەك كەلگەن، بۇغداي ئوڭلۇك، ساقلىغا ئەمدىلا ئانچە - مۇنچە ئاق كىرگەن بىر كىشى مەمتىلى ئەپەندىگە قاراپ كۈلۈمسىرەپ، بېشىنى لىڭشىتىپ سالام بېرىدۇ. مەمتىلى ئەپەندىمۇ جاۋابەن سالام بېرىدۇ ۋە يېقىن بېرىپ ئەھۋاللىشىدۇ. ھېلىقى بېلىقچى مەمتىلى ئەپەندىنىڭ تەلەپپۇزىغا ھەيران بولۇپ:

— سىز قەيەرلىك، تۈركمۇسىز؟ — دەپ سورايدۇ. مەمتىلى ئەپەندى جاۋابەن: — مەن قەشقەرلىك، تۈركىيىگە يېڭىدىن كېلىشىم، — دەيدۇ.

— تۈركىيىدە نېمە ئىش قىلىۋاتىسىز؟ — دەپ سورايدۇ بېلىقچى.

— مەن تۈركىيىگە ئوقۇش مەقسىتىدە كەلگەن، لېكىن، ھازىرچە ئىشلەپ كۈنۈمنى ئۆتكۈزۈپ تۇرۇپ، كېيىنچە بىرەر مەكتەپنى ئوقۇشۇپ ئوقۇشنى ئويلاۋاتىمەن، — دەيدۇ مەمتىلى ئەپەندى.

— ئۇنداقتا ھازىر نېمە ئىش قىلىۋاتىسىز؟ — دەپ سورايدۇ

بېلىقچى.

— ھازىرچە بىكار يۈرۈۋاتىمەن، تېخى ئىش تاپالمىدىم، —

دەيدۇ مەمتىلى ئەپەندى ئېنىق قىلىپ.

— ئىستانبۇل چوڭ شەھەر، بۇ يەردە بىكار يۈرۈپ تۇرمۇش ئۆتكۈزگىلى بولمايدۇ، ئەگەر خالىسىڭىز ماڭا ياردەمچى بولۇڭ! — دەيدۇ بېلىقچى. مەمتىلى ئەپەندى دەرھال:

— بولىدۇ، ئەپەندىم، — دەپ جاۋاب بېرىدۇ.

— شۇنداق قىلىپ مەمتىلى ئەپەندى نەجمدىن ئىسىملىك

بۇ بېلىقچىغا ياردەملىشىپ، ھەر كۈنى بېلىقچىلىق قىلىدۇ. بۇ

بېلىقچى ئىنتايىن ئاق كۆڭۈل، ھالال نىيەتلىك كىشى بولۇپ،

مەمتىلى ئەپەندىگە كۆپ ئاتىدارچىلىق قىلىدۇ. مەمتىلى

ئەپەندىمۇ بۇ كىشىگە ۋە ئۇنىڭ ھەمراھلىرىغا تەمبۈر چېلىپ،

ناخشا ئېيتىپ بېرىدۇ. مەمتىلى ئەپەندى بېلىقچىلىق قىلىپ

تاپقان پۇلنى تىجەشلىك بىلەن خەجلەپ، ئىمكانىيەتنىڭ بارىچە

پۇل توپلاشقا تىرىشىدۇ. ئۇ بىر مەزگىل بېلىقچىلىق قىلىش

جەريانىدا، ئىستانبۇلنىڭ جەمئىيەت ئەھۋالى بىلەن تونۇشۇپ

چىقىدۇ، بىر قىسىم كىشىلەر بىلەن تونۇشىدۇ، ئىستانبۇلدىكى

يۇرتداشلىرى بىلەن ئۇچرىشىدۇ. ئۇ ساۋات چىقىرىش كۇرسىدا

ئوقۇپ، يېڭىدىن يولغا قويۇلۇۋاتقان تۈرك يېڭى يېزىقىنى

ئۆگىنىدۇ. تۈرك يېڭى يېزىقىنى ئۆگىنىپ بولغاندىن كېيىن

يېڭىدىن نەشر قىلىنغان تۈركچە كىتابلارنى، مەزمۇنى مول،

ئابرويى يۇقىرى گېزىت - ژۇرناللارنى ئوقۇيدۇ. . .

مەمتىلى ئەپەندى بېلىقچى نەجمدىن ئەپەندىنىڭ ئۆيىدە

يېتىپ - قويۇپ، ياردەملىشىپ بېلىقچىلىق قىلىپ، بىر

مەزگىلنى ئۆتكۈزۈش ئارقىلىق، مۇئەييەن ئىقتىسادىي ۋە

ئىجتىمائىي ئاساس توپلايدۇ. شۇنداق قىلىپ ئۇ تونۇش -

بىلىشلەرنىڭ ياردىمى بىلەن، ئوقۇش ئارزۇسىنى ئەمەلگە

ئاشۇرۇش ئۈچۈن، ئىستانبۇلدىكى بىر سىفەن مەكتىپىگە قارا

خىزمەتچى بولۇپ ئورۇنلىشىدۇ. ئۇ مەكتەپ ئىچىدە قارا خىزمەت

قىلىش جەريانىدا، ئىشنى ئەستايىدىل، پۇختا ئىشلەش بىلەن

بىرگە، باشقىلاردىن كىتاب ئارىيەت ئېلىپ سىفەن مەكتىپىنىڭ

دەرسلىكلىرىنى ئوقۇيدۇ. داڭلىق ئوقۇتقۇچىلارنىڭ قايسىسى

كۈنى، قايسى سىنىپتا دەرس ئۆتۈدىغانلىقىنى بىلىۋېلىپ، شۇ

كۈنى، شۇ سائەتتە ئىشكىنىڭ سىرتىدا ياكى دېرىزە تۈۋىدە تۇرۇپ

دەرس ئاڭلايدۇ. ئۇ بۇ جەرياندا، مەكتەپ مۇدىرىغا ئۆزىنىڭ

ئوقۇش ئارزۇسىنى ئىپادىلەپ، قايتا - قايتا ئىلتىماس سۇنىدۇ.

مەكتەپ مۇدىرى كۆزىتىپ كۆرۈپ، سۆزلىشىش ئارقىلىق ئۇنى

رەسمىي ئوقۇغۇچىلىققا قوبۇل قىلىدۇ.

مەمتىلى ئەپەندىنىڭ نۇرغۇن يىللاردىن بېرى ئويلاپ كەلگەن

ئارزۇسى ئاخىرى رېئاللىققا ئايلىنىدۇ. شۇنىڭ بىلەن ئۇ،

ئۆزىنى ئۈتتۈرگەن ھالدا تىرىشىپ ئوقۇيدۇ. ئەينى ۋاقىتتا،

تۈركىيە ھۆكۈمىتى سىفەن مائارىپىنى كۈچەيتىشكە ئالاھىدە كۈچ

سەرپ قىلىۋاتقان بولغاچقا، ئوقۇتۇش سۈپىتى ئىنتايىن يۇقىرى

ئىدى. مەمتىلى ئەپەندى مانا مۇشۇ سىفەندە تارىخ، جۇغراپىيە،

تىل - ئەدەبىيات، مۇزىكا، گۈزەل سەنئەت، پېداگوگىكا،

پىسخولوگىيە، تەنتەربىيە ۋە ھەربىي مەشق قاتارلىق

دەرىسلەرنى قېتىرقىنىپ ئۆگىنىدۇ. ئۇ ئۆزىنىڭ مۇزىكا

ئورۇنداش جەھەتتىكى تالانتىنى بۇ يەردە تولۇق جارى

قىلدۇرۇپ، نوتا بىلىملىرىنى مۇكەممەل ئىگىلەپ، بارا - بارا

مۇزىكا ئىجادىيىتىگە كىرىشىدۇ. مەمتىلى ئەپەندى ئۇزاق

ئۆتمەي مەكتەپ ئىچىدە كۆزگە چېلىقىشقا باشلايدۇ. ئۇ

مەكتەپ ئورۇنلاشتۇرغان ۋە ئويۇشتۇرغان تۈرلۈك پائالىيەتلەر -

دە ئالدىدا ماڭىدۇ.

مەمىتىلى ئەپەندىنىڭ بۇ سىغىن مەكتەپتە ئوقۇۋاتقان چاغدا قولغا كەلتۈرگەن ئۇتۇقلىرى ئۇنى ساۋاقداشلىرى ئارىسىدا يۇقىرى ئابروۋىغا ئىگە قىلىدۇ. ئەينى ۋاقىتتا پۈتۈن تۈركىيەدە ئەزالىرى بار ئىلغار تەشكىلات — «تۈرك گەنجىلەر (ياشلار) بىرلىكى»^① مەمىتىلى ئەپەندىنى ئەزالىققا قوبۇل قىلىدۇ. مەمىتىلى ئەپەندى ئەزالىققا قوبۇل قىلىنغان كۈنى بۇ تەشكىلاتنىڭ باشلىقى مەمىتىلى ئەپەندىنى سۆزگە تەكلىپ قىلىدۇ. مەمىتىلى ئەپەندى سۆز قىلىشنىڭ ئورنىغا ئاتۇشتىن بىللە ئېلىپ چىقىپ كەتكەن تەمبۈرىنى سەھنىگە ئېلىپ چىقىپ، ئۆزى يېزىپ ئاھاڭغا سالغان بىر ناخشىنى يۇقىرى ماھارەت بىلەن ئورۇنداپ بېرىدۇ:

بىز ئۇيغۇرنىڭ بالىلىرى كۆڭلىمىز نۇرلۇق،
بېسىپ ئۆتكەن ئۇزاق ھايات يولىمىز ئۇلۇغ.

كۆپ زامانلار سەرسان بولدۇق زالىم قولىدا،
دەريا - دەريا قانلار تۆكتۈك ئەرك يولىدا.

بىزگە گويا دوزاخ بولدى بۇ ئانا ماكان.
ئەسىر بولدۇق، تۇتقۇن بولدۇق ھالىمىز يامان،

① «تۈرك گەنجىلەر (ياشلار) بىرلىكى» — بۇ تەشكىلات تۈركىيەدە ھازىرغىچە مەۋجۇت. ئاڭلاشلارغا قارىغاندا، بۇ تەشكىلاتنىڭ تارىخى كۆرگەزمىخانىسىدا مەمىتىلى ئەپەندىنىڭ ھەيكىلى بار ئىمىش، ھەيكەلنىڭ ئاستىغا «تۈرك گەنجىلەر بىرلىكىنىڭ 30 - يىللاردىكى تايانچ ئۇنسۇرلىرىنىڭ بىرى — مەمىتىلى ئەپەندى» دەپ يېزىلغان ئىمىش.

كۈرەش بىلەن ئۆتتى ئەسىر، شانمىز ئۇلۇغ،
بىزگە ئەمدى ياراشمايدۇ خارلىق ۋە قۇللۇق.^①

مەمىتىلى ئەپەندى ناخشىسىنى ئاخىرلاشتۇرۇش بىلەن يىغىنغا قاتناشقان بارلىق ئەزالار ئۇنىڭغا ئالقىش ياغدۇرىدۇ. مەمىتىلى ئەپەندى بۇ تەشكىلاتقا قاتناشقاندىن كېيىن، ئىنتايىن ئاكتىپ ۋە تەشەببۇسكار بولۇپ، تەشكىلاتنىڭ پائالىيەتلىرىنىڭ كۆڭۈلدىكىدەك ئۆتۈشىگە زور كۈچ چىقىرىدۇ. شۇنىڭ بىلەن ئۇ ئۇزاق ئۆتمەي بۇ تەشكىلاتنىڭ ئاساسلىق ئادىمى بولۇپ قالىدۇ.

مەمىتىلى ئەپەندى 1929 - يىلىدىن 1932 - يىلىغىچە ئۈچ يىل ئوقۇش ئارقىلىق ھەقىقىي بىر لايىقەتلىك ئوقۇتقۇچىغا ئايلىنىدۇ. ئۇ مەكتەپنى تاماملىغاندىن كېيىن، تەقسىمات بويىچە ئىستانبۇلدىكى بىر باشلانغۇچ مەكتەپتە ئوقۇتقۇچىلىق قىلىشقا باشلايدۇ، «تۈرك گەنجىلەر بىرلىكى» نىڭ پائالىيەتلىرىگە قىزغىن قاتنىشىپ تۇرىدۇ. دەل شۇ كۈنلەردە، تۈركىيىدىكى گېزىت - ژۇرناللاردا خوجىنىياز ھاجى باشچىلىقىدىكى قۇمۇل دېھقانلار قوزغىلىڭىنىڭ پارتلىغانلىقى خەۋىرى ئارقا - ئارقىدىن ئېلان قىلىنىدۇ. بۇنىڭ بىلەن ئاخبارات ساھەسىدە شىنجاڭ مەسىلىسى قىزغىنلىقى كۈچىيىپ، تەھلىلچىلەرنىڭ شىنجاڭدىكى كۈچلەر سېلىشتۇرمىسى، ھەرقايسى كۈچلەرنى قوللاۋاتقان ئىچكى - تاشقى كۈچلەر، ھەرقايسى كۈچلەرنىڭ مۇددىئاسى،

① مەمىتىلى ئەپەندىنىڭ بۇ شېئىرى «بۇلاق» ژۇرنىلىنىڭ 1981 - يىللىق 3 - ساندا ئېلان قىلىنغان ۋە سەيپىدىن ئەزىزنىڭ «ئۆمۈر داستانى» ناملىق كىتابىدا تىلغا ئېلىنغان.

شىنجاڭنىڭ ئىستىقبالى توغرىلىق يازغان ماقالە - ئوبزورلىرى
گېزىت - ژۇرناللارنى قاپلاپ كېتىدۇ. تارىخچىلارنىڭ
تارىخىي ماقالىلىرىمۇ ئارقا - ئارقىدىن ئېلان قىلىنىدۇ.
1933 - يىلغا كەلگەندە، بۇ قىزغىنلىق ئەۋجىگە چىقىپ، شىڭ
شىسەي، خوجىنىياز ھاجى، ھا جۇڭيىڭ قاتارلىق ھەربىي،
سىياسىي كۈچلەر ھەققىدىكى ماقالىلەر تېخىمۇ كۆپىيىشكە
باشلايدۇ.

مىللەتنىڭ تەقدىرى، ۋەتەننىڭ ئىستىقبالىغا ئىزچىل
كۆڭۈل بۆلۈپ كەلگەن مەمىلى ئەپەندى گېزىت - ژۇرناللاردىن
ئانا ۋەتەننىڭ ئائىت ماقالىلىرىنى ئوقۇپ تىپىرلاپ قالىدۇ. ئۇ
ئەركىنلىك، ئازادلىق بايرىقىنى كۆتۈرۈپ چىققان قۇيۇل -
تۇرپان قوزغىلاڭچىلىرىنىڭ جەنۇبىي شىنجاڭغا ئۆتكەنلىكىنى،
بۇنىڭ بىلەن ئاقسۇ، قەشقەر، خوتەن قاتارلىق جايلاردا ئارقا -
ئارقىدىن قوزغىلاڭ پارتلاپ، پۈتكۈل جەنۇبىي شىنجاڭنىڭ
تەۋرەپ كەتكەنلىكىنى ئاڭلاپ، قاتتىق ھاپاجانلىنىپ:

ئاڭلىدۇق ئەي ئانا دىيار سەندىن چۇقان،
پارتلىدى زالىملارغا قارشى ۋولقان.
پاچاقلاشقا قۇللۇق كىشەن - زەنجىرىنى،
ئالغا، ئارتقا قايتما جەڭدىن باتۇر كىنسان!

دەپ شېئىر يازىدۇ.
ۋۇجۇدى بېنىزىن قاچىلاپ قويغان تۈگدەك ئوت تەگسىلا
پارتلايدىغان ھالەتتە بولۇپ قالغان مەمىلى ئەپەندى دەرھال
ۋەتەنگە قايتىپ ئىنقىلابنىڭ قاينىمىغا ئۆزىنى ئېتىش ئىرادىسىگە
كېلىپ، «تۈرك گەنجىلەر بىرلىكى» گە ئېلىنىپ سۈنىدۇ. بۇ
تەشكىلات مۇزاكىرە قىلىش ئارقىلىق مەمىلى ئەپەندى بىلەن

بىزگە مەجىدىدىن ئەپەندى، تۇرسۇن ئەپەندى، ئابلا ئەپەندى،
ھېساجىدىن ئەپەندى، تەلىت ئەپەندى ① قاتارلىق ئون ئىككى
كىشىنى شىنجاڭغا ئەۋەتىدۇ.

مەمىلى ئەپەندى قاتارلىق ئون ئىككى كىشى قەشقەرگە
يېتىپ كەلگەن مەزگىل 1933 - يىلىنىڭ كۈز ئايلىرى
ئىدى. ② دەل بۇ كۈنلەردە جەنۇبىي شىنجاڭنىڭ جۈملىدىن
قەشقەرنىڭ سىياسىي ۋەزىيىتى ئىنتايىن مۇرەككەپ ئىدى.
قەشقەردە ھەر خىل مۇددىئا ۋە ھەر خىل سىياسىي مەقسەتتىكى
ھەربىي ۋە سىياسىي كۈچلەر كېلىشتۈرگىلى بولمايدىغان
دەرىجىدە ئۈستۈنلۈك تالىشىپ، ئالاھىدە ھەم ئىنتايىن كەسكىن
بىر تارىخىي دەۋردە تۇرۇۋاتاتتى.

1933 - يىلى 9 - ئايدىن باشلاپ، سابىت داموللام
باشچىلىقىدىكى سىياسىي ۋە ھەربىي گۇرۇھ ئۈستۈنلۈك

① تەلىت ئەپەندى - مۇسابايپۇلار جەمەتىدىن بولۇپ، ھۈسەيىنباينىڭ
ئوغلى. ئۇ 1910 - يىلى غۇلجىدا تۇغۇلغان. ئىكساقنىڭ
ھۈسەيىنىيە مەكتىپىدە ئوقۇغان. دادىسى ئۆلۈپ كەتكەندىن كېيىن،
ئانىسى نۇرمان خېنىم بىلەن بىللە دادىسىنىڭ تۈركىيىدىكى
مال - مۈلكىگە ۋارىسلىق قىلىش ئۈچۈن تۈركىيىگە چىقىپ
كەتكەن. 1933 - يىلى شىنجاڭغا كەلگەن. 1934 - يىلىدىن باشلاپ
«ئىكساق ھۈسەيىنىيە مەكتىپى» نى ئۆزگەرتىش، يېڭىلاش ۋە
ئوقۇتۇش سۈپىتىنى ئۆستۈرۈشتە روشەن كۈچ چىقارغان. ئۆزى
تەنتەربىيە ئوقۇتقۇچىسى بولغان. 1937 - يىلى قولغا ئېلىنغان ھەم
ئۈرۈمچىدىكى تۈرمىگە يۆتكەپ كېلىنگەن. 1944 - يىلى سەككىز
يىللىق تۈرمە ھاياتىنى ئاخىرلاشتۇرۇپ غۇلجىغا كەتكەن. 1953 -
يىلى شىنجاڭ ئارقىلىق چەت ئەلگە چىقىپ كېتىپ، تۈركىيىدە
ئولتۇراقلىشىپ قالغان.

② سەيپىدىن ئەزىزى «ئۆمۈر داستانى» ناملىق ئەسلىمىسىنىڭ 1 - توم
397 - بېتىدە «1934 - يىلىنىڭ باھارىدا تۈركىيىدىن مەجىدىدىن
ئەپەندى باشچىلىقىدا ئون ئىككى كىشى كەلدى» دەپ يازغان.

قازىنىپ، قەشقەر ۋەزىيىتىنى ئاساسىي جەھەتتىن كونترول قىلغان. چۈنكى، ئوسمان پاشا (قىرغىز)، ماجەنساڭ (تۇڭگان) ۋە تۆمۈر شىجاڭ قاتارلىق ئۈچ ھەربىي كۈچنىڭ بىر يىلغا سوزۇلغان تىركىشىشى، زىددىيىتى ۋە ئۇرۇشلىرى نەتىجىسىدە، تۆمۈر شىجاڭ 1933 - يىلى 8 - ئايدا ما جەنساڭ تەرىپىدىن ئۆلتۈرۈلگەن. ئوسمان پاشا بىلەن ما جەنساڭ ئوتتۇرىسىدىكى ئۇرۇش ئاياقلاشمىغان بولسىمۇ، لېكىن، ما جەنساڭ قىسىملىرى قەشقەر يېڭىشەھەر سېپىلى ئىچىگە كىرىۋېلىپ، قارشىلىق كۆرسىتىش بىلەنلا چەكلەنگەن. ئاخىرقى ھېسابتا، ئوسمان پاشا قىسىملىرى ئۈستۈنلۈك قازانغان بولسىمۇ، لېكىن سابىت داموللام باشچىلىقىدىكى سىياسىي ۋە ھەربىي گۇرۇھقا تايانمىسا پۈت تىرەپ تۇرالمىدىغانلىقىنى، ئۇنىڭ ئۈستىگە بۇ گۇرۇھتىكىلەر بىلەن ئۈچ - ئاداۋىتى ۋە مەنپەئەت توقۇنۇشى يوقلۇقىنى ھېس قىلىپ، سابىت داموللام بىلەن بىرلەشكەن ھەم ئۇلارغا ئەگەشكەندى.

سابىت داموللام ئابدۇباقى كامالى 1883 - يىلى (ھىجرىيە 1300 - يىلى) ئاتۇشنىڭ ئازاق كەنتىدە دۇنياغا كەلگەن. باشلانغۇچ دىنىي تەربىيىنى ئازاقتا چوڭ ئەلەم ئاخۇنۇم دېگەن كىشىدىن ئالغان. كېيىن قەشقەر خانلىق مەدرىستە ئوقۇغان. 1910 - يىلى ئابدۇقادىر داموللام ھەم مامۇت ئاخۇن داموللاملارنىڭ دەۋەت قىلىشى بىلەن، بۇخاراغا بېرىپ يۇقىرى مەلۇمات ئالغان. 1914 - يىلى ئوقۇشنى تاماملاپ داموللام بولۇپ يۇرتىغا قايتىش سەپىرىدە، ئىلىغا كېلىپ سۈيىدۇڭدە ئىسمائىل ھاجى دېگەن كىشىنىڭ قىزى رابىيە بىلەن تويلىشىپ ئۆيلۈك بولغان. بىرنەچچە يىل ئۆتكەندىن كېيىن، «رەستە ۋەقەسى» سەۋەبى بىلەن ئايالى رابىيە بىلەن ئاجرىشىپ، ئوغلى ئابدۇللانى ئايالىغا قالدۇرۇپ، قەشقەرگە قايتىپ كەلگەن ھەمدە قەشقەر

خانلىق مەدرىسىدە ئۇستازى ئابدۇقادىر داموللام ھەم مەسلەكەندىشى شەمسىدىن داموللام بىلەن بىللە مۇدەررىسلىك قىلغان. شەمسىدىن تۈردى داموللام (1874 - 1934) سابىت داموللام بىلەن دېمەتلىك كىشى بولۇپ، ئاتۇشنىڭ تۈركۈل كەنتىدە دۇنياغا كەلگەن. قەشقەر ۋە بۇخارادىكى يۇقىرى دەرىجىلىك بىلىم يۇرتلىرىدا ھەم ئالىملاردا ئوقۇپ، ھىندىستان، ئەرەبىستاندىكى ئاتاقلىق ئالىملار بىلەن ئىلمىي سۆھبەتلەردە بولغان ئۇلارنىڭ چوڭ ھۆرمىتىگە ئېرىشكەن. شەمسىدىن داموللام سىستېمىلىق بىلىم ئالغان كىشى بولۇش سالاھىيىتى بىلەن، دىنىي ۋە پەننىي ئىلىم ساھەسىدە چوڭقۇر ئىزدەنگەن. بولۇپمۇ تىل - ئەدەبىيات، مەنىق (لوگىكا)، ئاسترونومىيە، شېئىرىيەت، تارىخ، جۇغراپىيە، ماتېماتىكا قاتارلىق ئىلىملەردە كامالەتكە يەتكەن. «ئولمۇھا توزمۇچەين»، «مۇھىماتىز - زەۋجەين» (ئاياللارغا دائىر مۇھىم ئەخلاق - پەزىلەتلەر) قاتارلىق كىتابلارنى يازغان. 1910 - ۋە 1920 - يىللىرى شەمسىدىن داموللامنىڭ شۆھرىتى پۈتكۈل ئوتتۇرا ئاسىيادا تارلىنىپ، جاي - جايلاردىن نۇرغۇن تالىپلار شەمسىدىن داموللامنى پاناھ تارتىپ، ئۇنىڭغا شاگىرت بولۇش ئۈچۈن قەشقەرگە كەلگەن. مەسلەن، خوتەندىن مۇھەممەت ئىمىن بۇغرا، غۇلجىدىن تىيىپزات تاھىرى^① ئەينى ۋاقىتتا قەشقەر

① تىيىپزات تاھىرى - تىيىپزات خەلىپەت (1901 - 1974) دېگەن نام بىلەن شۆھرەت قازانغان كىشى بولۇپ، غۇلجا چولۇقايلىق. ئۇ ئۆز دەۋرىنىڭ ئوقۇتقۇچىسى، شائىرى، تارىخچىسى، تېۋىپى ھەم ماھىر خەتتاتى ئىدى. ئۇ، 1921 - يىلى بىلىم ئېلىش تەشۋالىقىنى قاندۇرۇش ئۈچۈن، قەشقەر خانلىق مەدرىسىگە كېلىپ، شەمسىدىن داموللامدا مەخسۇس تەلىم ئالغان. تىيىپزات تاھىرى ئۇيغۇر ھازىرقى زامان تارىخىدىكى ھەر جەھەتتىن يېتىشكەن، يۈكسەك پەزىلەتلىك، مەشھۇر كىشىلىرىمىزنىڭ بىرى.

خانلىق مەدرىسىگە كېلىپ، شەمسىدىن داموللامدىن دىنىي ۋە پەننىي ئىلىملەرنى ئۆگەنگەن. تەجەللى بىلەن ئالاھىدە يېقىن مۇناسىۋەتتە بولغان ھەم مۇشائىرە يېزىشىپ تۇرغان. دېمەك، غولجىدىن قايتىپ كەلگەن سابىت داموللام قەشقەردە ئۇستازى ئابدۇقادىر داموللام ۋە مەسلەكىدىشى شەمسىدىن داموللام بىلەن ھەمكارلىشىپ، قەشقەر تەۋەسىدە مۇتەئەسسەپلىككە، خۇراپاتلىققا، قۇلچىلىققا، نادانلىققا، جاھانگىرلىككە قارشى ھەققانىي ھەرىكەتلەرنى تەشكىللىگەن.

1924 - يىلى ئابدۇقادىر داموللام سۇيىقەستكە ئۇچرىغاندىن كېيىن، سۇيىقەستچىلەرنىڭ نىشانى سابىت داموللامغا مەركەزلەشكەن. بۇنى سەزگەن سابىت داموللام 1925 - يىلى ھەجگە بېرىش باھانىسى بىلەن ئىلىغا يېنىپ چىققان ھەم ئىلىدىكى مەرىپەتپەرۋەر، ئوقۇمۇشلۇق كىشىلەرنىڭ ياردىمى بىلەن، 1927 - يىلى، «شىرىن كالام» دېگەن كىتابىنى تۇنجى قېتىم كۈرەدە تاش مەتبەئەدە باستۇرغان. بۇ كىتابتا نۇقتىلىق ھالدا مۇھەممەد پەيغەمبەرنىڭ تەرجىمىھالى ۋە ئەخلاق - پەزىلەتلىرى سۆزلەنگەن. بۇ كىتاب كېيىن ھىندىستاندا بېسىلىپ تارقىتىلغان.

سابىت داموللام دىنىي ئىلىملەردە ھەم تۈركچە، ئەرەبچە، پارىسچە ئەدەبىياتنىڭ پۈتكۈل تۈرلىرىدە ئىلىم تەھسىل قىلغان بولغاچقا، مەزكۇر تىللاردا بەزىدە نەسرىي، بەزىدە نەزمىي بىلەن سۆزلەش، يېزىش كامالىتىگە يەتكەن. ئۇ 1927 - يىلىدىن باشلاپ، غولجا شەھرىدىكى دەڭ مەسچىتىدە «قۇرئان كەرىم» نى ئاغزاكى تەرجىمە قىلىپ، بۇ ئىشنى ئۈچ يىل داۋاملاشتۇرغان. يەنە بىر تەرەپتىن «ئىسلام قانۇنى»، «ئالفىيەنىڭ شەرھىسى» (بۇ ئىسىم مالىك دېگەن ئالىمنىڭ ئالفىيەسىگە قىلغان شەرھى ۋە ھاشىيىدۇر)، «ئاقائىدە

جەۋھەرىيەت، بايان ئەل سۈننەت» دېگەن كىتابلارنى يازغان. 1930 - يىلى غولجىدا، چۆچەكتىكى مۇرات ئەپەندىدىن تەلىم ئېلىش باھانىسى بىلەن ۋەزىيەتنى كۆزەتكىلى چىققان خوتەن قاراقاشلىق مۇھەممەت ئىمىن بۇغرا بىلەن پىكىرلەشكەن. ئۇ شۇ يىلى كۈزدە قەشقەر ۋە ئاتۇشتىن چىققان شەمسىدىن داموللام، ياقۇپ ھاجى قاتارلىق يۈزدەك كىشى بىلەن بىرلىكتە ئون نەچچە ياشلىق ئوغلى ئابدۇللانى ئېلىپ ھەجگە ماڭغان.

1931 - يىلى باھاردا، ئۇ ھەج تاۋابىنى ئادا قىلىپ بولغاندىن كېيىن، ئىلمىي زىيارەتتە بولۇش ئۈچۈن، ئوغلى بىلەن بىللە كۆپچىلىك بىلەن خوشلاشقان (بەزى كىشىلەرنىڭ دېيىشىچە، سابىت داموللام، ھەج تاۋاب قىلىش جەريانىدا تاتارلاردىن چىققان مەشھۇر دىنىي ئالىم مۇسا جارۇللاپۇ بىلەن كۆرۈشكەن. سابىت داموللام، مۇسا جارۇللاپۇ، شەمسىدىن داموللام ئۈچەيلەن سابىت داموللامنىڭ «ئىسلام قانۇنى» ناملىق كىتابى ئاساسىدا، سەئۇدى ئەرەبىستاننىڭ پادىشاھىغا دۆلەت قانۇنىغا نۇزىتىش كىرگۈزۈش توغرىسىدا تەكلىپ بەرگەن). سابىت داموللام سەئۇدى ئەرەبىستانى، تۈركىيە قاتارلىق جايلاردا تەكشۈرۈش، ئۆگىنىش بىلەن بولغان ۋە ئىلمىي سۆھبەتلەرنى ئېلىپ بارغان. تۈركىيىدە ئىلمىي زىيارەتتە بولۇۋاتقان چېغىدا، مىسىردا دۇنيا ئىسلام ئالىملىرى سۆھبەت يىغىنى ئېچىلىدىغانلىقىدىن خەۋەر تېپىپ، يىغىنغا ئۈلگۈرۈپ قاھىرەگە بارغان.

سابىت داموللام سەئۇدى ئەرەبىستاندا، مىسىردا ۋە تۈركىيىدە ئىلمىي زىيارەتتە بولۇپ، ۋەتەنگە قايتىش ئۈچۈن يولغا چىقىپ، 1932 - يىلى ھىندىستانغا كېلىپ دېھلىدە بىر مەزگىل تۇرۇپ قالغان ھەم «ئاقائىدە جەۋھەرىيەت، بايان ئەل سۈننەت»، «ئالفىيەنىڭ شەرھىسى»، «شىرىن كالام» ناملىق

كىتابلىرىنى باستۇرغان.

سابىت داموللام 1932 - يىلى 12 - ئايدا، قاغىلىققا يېتىپ كەلگەن، ئاندىن ئۇدۇل خوتەنگە بارغان. 1932 - يىلى 1 - ئاينىڭ مەلۇم بىر كۈنى، قارىقاش ئويىباغ مەدرىسىدە، مۇھەممەت ئىمىن بۇغرا 1931 - يىلى 6 - ئايدا قۇرغان يوشۇرۇن تەشكىلاتنىڭ ئەزالىرىدىن بىر يۈز ئوتتۇز كىشى يىغىن ئېچىپ، سابىت داموللام بىلەن قارىقاشلىق مەمەت نىياز ئەلەم ئاخۇنۇمنى ئەزالىققا قوبۇل قىلغان ھەمدە قوزغىلاڭ كۆتۈرۈش كۈنىنى بەلگىلەش، قوزغىلاڭچىلار رەھبەرلىرىنى سايلاش ئىشىنى مۇزاكىرىلىشىپ بىكىتكەن.

«سابىت داموللام ئۆزىنىڭ چەت ئەللەردىكى ئىگىلىگەن ئەھۋاللىرىنى تونۇشتۇرۇپ مۇنداق خۇلاسە چىقارغان: بىرىنچى، بۈگۈنكى دۇنيا شارائىتىدا قوشنا ۋە باشقا چەت دۆلەتلەردىن ئىنقىلابىمىزغا ياردەم كۈتمەك مۇمكىن ئەمەس. مەن بۇ ھەقتە كۆپلىگەن مۇناسىۋەتلىك كىشىلەر بىلەن پىكىرلەشتىم؛ ئىككىنچى، ئىنقىلابنىڭ قوزغىلىش نۇقتىسى خوتەندە بولۇشى لازىم. شۇنىڭ ئۈچۈن، مەن ئۇدۇل خوتەنگە كەلدىم.

سابىت داموللام رامىزان مۇناسىۋىتى بىلەن خوتەننىڭ ھەرقايسى جايلىرىدا قۇرغان ۋە ھەدىسلەردىن ۋەز ئېيتىپ، بولۇپمۇ جىھات توغرىسىدىكى تەلىماتلارنى كەڭ تەشۋىق قىلىپ، قوزغىلاڭ ئۈچۈن خەلق ئىچىدە ئومۇمىي بىر پىكىر ئېقىمى بەرپا قىلىپ، ماددىي ۋە مەنىۋى كۈچلەرنىڭ توپلىنىشىغا كۈچ چىقارغان»^①.

① «شىنجاڭ تارىخ ماتېرىياللىرى» نىڭ 17 - ساندىكى دوختۇر مۇھەممەت ياقۇپ بۇغرانىڭ ماقالىسىدىن ئېلىندى (122 - بەت).

1933 - يىلى 2 - ئاينىڭ 24 - كۈنى، قارىقاشتا قوزغىلاڭ پارتلىغان. 1933 - يىلى 4 - ئايغىچە، خوتەن تەۋەسى قوزغىلاڭچىلارنىڭ قولىغا ئۆتكەن. شۇنىڭ بىلەن 4 - ئاينىڭ 5 - كۈنى «ھۆكۈمەتى ئىسلامىيە خوتەن» دېگەن ۋاقىتلىق ھۆكۈمەت قۇرۇلغان. سابىت داموللام قوزغىلاڭ جەريانىدا، يەكەن قوزغىلاڭچىلىرى بىلەن خوتەن قوزغىلاڭچىلىرى ئوتتۇرىسىدىكى زىددىيەتنى مۇۋەپپەقىيەتلىك ياراشتۇرغان.

1933 - يىلى 7 - ئاينىڭ 17 - كۈنى، ساۋۇت داموللام بىلەن مۇھەممەت ئىمىن بۇغرانىڭ ئىسمى ئىمىر ئابدۇللا (شاھ مەنسۇر) ئىككى مىڭ كىشىلىك قوشۇننى باشلاپ يەكەندىن قەشقەرگە قاراپ يولغا چىققان. سابىت داموللام يەكەندىكى چاغدا، قەشقەردىن تۆمۈر شىجاڭنىڭ ئابدۇغوپۇر شاپتول داموللام باشچىلىقىدىكى تۆت ۋەكىلى يەكەنگە يېتىپ كەلگەن. ئۇلار قوزغىلاڭچىلارنىڭ قەشقەرگە بېرىشىنىڭ ھاجىتى يوقلۇقى توغرىسىدا سابىت داموللام بىلەن كېڭەش ئۆتكۈزگەن. سابىت داموللام باشچىلىقىدىكى قوزغىلاڭچىلار بۇنىڭغا قەتئىي قوشۇلمىغان.

ئابدۇغوپۇر شاپتول داموللام پەيزاۋات شاپتوللۇق كىشى بولۇپ دىنىي مەلۇماتى يۇقىرى بولغاچقا، قەشقەر تەۋەسىدە تەسىرى زور بولغان. لېكىن بۇ كىشى سېپى ئۆزىدىن مۇناپىق بولۇپ، ئابدۇقادىر داموللامغا قەست قىلىش سۈيىقەستىگە قاتناشقان. ئوسمان پاشا بىلەن تۆمۈر شىجاڭنى زىددىيەتكە سېلىپ، ما جەنسائى ئۈچۈن كەتمەن چاپقان. ئۇ 1934 - يىلىدىن كېيىن، يەنى شېڭ شىسەي ھۆكۈمىتى دەۋرىدە ئەتىۋارلىنىپ ئىشلىتىلگەن ھەم قەشقەردە قۇرۇلغان ئۇيغۇر ئۇيۇشمىسىنىڭ رەئىسى بولغان. 1935 - يىلى يازدا ئۈرۈمچىگە كېلىپ، ئۆلكە

بويىچە ئېچىلغان «ئىككىنچى قېتىملىق ئاۋام كونفېرېنسىيىسى» گە قاتناشقان. قايتىپ بارغاندىن كېيىن، شېڭ شىسەيگە بولغان ئالاھىدە ئىخلاسى ھەققىدە سۆزلەپ يۈرگەن ھەم ئۇنىڭ «ئالتە بۈيۈك سىياسىتى» نى تەشۋىق قىلغان.

1936 - يىلى 5 - ئايدا، شېڭ شىسەي قەشقەرنىڭ ۋالىسى، سوۋېت ئىتتىپاقى بولشېۋېكلار پارتىيىسىنىڭ ئەزاسى ۋاڭ باۋچەنگە تېلېگرام بېرىپ، سوۋېت ئىتتىپاقىدا ئېكسكۇرسىيە ۋە زىيارەتتە بولۇش ئۈچۈن سودا - سانائەتچىلەر تەكشۈرۈش ئۆمىكى تەشكىل قىلغانلىقىنى، شۇڭا قەشقەر ئۇيغۇر ئۇيۇشمىسىنىڭ مۇدىرى ئابدۇغوپۇر شاپتۇل داموللامنى ئۈرۈمچىگە ئەۋەتىپ بېرىش لازىملىقىنى ئۇقتۇرغان. شېڭ شىسەينىڭ ئابدۇغوپۇر شاپتۇل داموللامدىن پايدىلانماقچى بولۇۋاتقانلىقىنى بىلگەن مەھمۇت شىجاڭ ئۇنىڭ ئۈرۈمچىگە بېرىشىغا يول قويمىغان.^① ئۇ، 5 - ئاينىڭ 12 - كۈنى كېچىدە، ئادەم ئەۋەتىپ ئابدۇغوپۇر شاپتۇل داموللامنى قەشقەر كۈنئەھرىنىڭ ئۆتەك بازىرىدا يوشۇرۇن ئۆلتۈرگۈزۈۋەتكەن. شېڭ شىسەي مەھمۇت شىجاڭنىڭ بۇ ئىشىغا غەزەپلىنىپ، مەھمۇت شىجاڭدىن ئۆچ ئېلىش ئۈچۈن، مەھمۇت شىجاڭنىڭ يېقىن ئادەملىرىدىن ئابدۇراخمان ھاجى بىلەن ئەمەت قۇل ھاجىنى ساقچى ئىدارىسى ئارقىلىق قولغا ئېلىپ، ئۈرۈمچىگە ئېلىپ كەتكەن.

ئەنە شۇ ئابدۇغوپۇر شاپتۇل داموللام سابىت داموللاملار بىلەن يەكەندە قىلغان كېڭەشتىن كېيىن، بەزى كىشىلەرگە، ئۇلارنىڭ جۇمھۇرىيەت قۇرىمىز دېگىنى نېمىسى؟ ماچەنسەڭلارغا كۈچى يېتەمتىكىن؟ دېگەنگە ئوخشاش سۆزلەرنى قىلىپ، سابىت

① «قەشقەر تارىخ ماتېرىياللىرى» بىرىنچى توپلام، 236 - بەت.

داموللامنىڭ كەينىدىن غەيۋەت قىلغان. تۆمۈر شىجاڭنىڭ ۋەكىللىرىنى كۈتۈشكە مەسئۇل بولغان بىر كىشى بۇ سۆزنى ئاڭلاپ قېلىپ، ئىمىر ئابدۇللاغا ئېيتىپ قويغان.

قەشقەردىن كەلگەن ۋەكىللەر ئەتىسى قايتماقچى بولغاندا، ئىمىر ئابدۇللا (شاھ مەنسۇر) ئابدۇغوپۇر شاپتۇل داموللامنى ئېلىپ قېلىپ نەزەرىدە قېلىپ قويغان. ۋەكىللەر قەشقەرگە قايتىپ كېلىپ يەكەندىكى كېڭەشتە بولۇنغان سۆزلەرنى ۋە ئىمىر ئابدۇللامنىڭ ئابدۇغوپۇر شاپتۇل داموللامنى نەزەرىدە قېلىپ قويغانلىقىنى تۆمۈر شىجاڭغا يەتكۈزگەن. تۆمۈر شىجاڭ بۇنىڭغا خاپا بولۇپ، ئابدۇغوپۇر شاپتۇل داموللامنى ئېلىپ كېلىش ئۈچۈن، قەشقەر ئۆلىمالىرىدىن يەنە ۋەكىللەرنى تەشكىللەپ يەكەنگە ئەۋەتكەن. ئىمىر ئابدۇللا ۋەكىللەرگە: ئابدۇغوپۇر شاپتۇلنى ھازىر قوشۇپ بېرىمىز، ئەمما بۇنىڭدىن كېيىن ئۇ پىتنە - پاسات تارقاتمىسۇن! دەپ چىكىلىگەن.

سابىت داموللام بىلەن ئىمىر ئابدۇللا يېتەكچىلىكىدىكى ئىككى مىڭ كىشىلىك قوشۇن يېڭىسارغا يېتىپ كەلگەندە، تۆمۈر شىجاڭ قەشقەردىن يېڭىسارغا كېلىپ، سابىت داموللاملارنىڭ قەشقەرگە بارماسلىقىنى ئۆتۈندۈ. لېكىن سابىت داموللام بىلەن ئىمىر ئابدۇللا ئۆز پىكىرىدە چىڭ تۇرۇپ، قەشقەرگە قاراپ يولغا چىقىپ، 7 - ئاينىڭ 20 - كۈنى قەشقەرگە يېتىپ كېلىدۇ. قەشقەردىكى ھامىتخان لۇيچاڭ، ھەمدە مېگ ھاجىم لۇيچاڭ، سېنتۋالدېجان (ئۆزبېك)، قەشقەرگە قېچىپ كەلگەن باسمىچىلارنىڭ باشلىقى، كىچىك ئاخۇن تۈەنجاڭ قاتارلىقلار ئالتە يۈزدەك ئەسكەر بىلەن، ئوسمان پاشا (لۇيچاڭ)، ئۇراز تۈەنجاڭلار باشچىلىقىدىكى قىرغىزلار تۆت يۈز كىشىلىك قوشۇن بىلەن سابىت داموللامنى كۈتۈۋالغىلى چىقىدۇ. ئون مىڭلىغان شەھەر پۇقرالىرى يولنىڭ ئىككى قاسنىقىدا تۇرۇپ، ئۇنى قارشى

ئېلىشىدۇ.

سابىت داموللام، ئىمىر ئابدۇللا باشچىلىقىدىكى خوتەن قوشۇنلىرى قەشقەرگە كەلگەندىن كېيىن، ئوسمان پاشا ئۇلارنى قىزغىن قارشى ئالغان بولسىمۇ، لېكىن تۆمۈر شىجاڭ ئۆزىنىڭ تەسىرىنىڭ ئاجىزلاپ كېتىۋاتقانلىقىغا چىدىماي، 1933 - يىلى 7 - ئاينىڭ 26 - كۈنى ھامىتخان لۇپچاڭ، ھەمدە مېھىگ ھاجى، سېتىۋالدىجان، كىچىك ئاخۇنلارغا بۇيرۇق بېرىپ، ساۋۇت داموللام ۋە شاھ مەنسۇر تۇرغان ئورۇنلارنى قورشىۋېلىپ، ئۇلارنىڭ ئەسكەرلىرىنى پۈتۈنلەي قورالسىزلاندۇرغان ھەمدە سابىت داموللام بىلەن شاھ مەنسۇرنى ياۋاغدىكى بىر ھويلىغا نەزەرىيەند قىلىپ قويغان. بۇ ۋەقەدىن كېيىن، تۆمۈر شىجاڭغا ماجەنساڭدىن تارتىپ ھەممىسى قاتتىق بويسۇنۇپ، ئۇنىڭغا «سىلىڭ» لىق تامغىسىنى تاپشۇرغان. تۆمۈر شىجاڭ بۇ تامغىنى بىر كۈن شەھەر ئايلاندۇرۇپ داغدۇغا قىلغان. بۇنىڭغا غەزەپلەنگەن ئوسمان پاشا 8 - ئاينىڭ 2 - كۈنى ئەسكەرلىرىنى باشلاپ، ئۆز يۇرتى قىزىلتۇيغا چىقىپ كەتكەن. 8 - ئاينىڭ 3 - كۈنى، ماجەنساڭ تۆمۈر شىجاڭنى ئۆلتۈرۈۋەتكەن. شۇنىڭ بىلەن، قەشقەر ماجەنساڭنىڭ قولىغا ئۆتكەن. سابىت داموللام بۇ چاغدا يۇرتى ئاتۇشقا چىقىپ كەتكەن. تۆمۈر شىجاڭ ئۆلتۈرۈلگەندىن كېيىن، ئوسمان پاشا قايتىدىن قەشقەرگە كېلىپ، قەشقەرنى ئىلىكىگە ئالغان ھەمدە تۆمۈر شىجاڭغا تەۋە قوشۇنلارنى ئۆزىگە قوشۇۋالغان.

ئوسمان قەشقەرنى قولغا ئالغاندىن كېيىن، سابىت داموللام ئاتۇشتىن قەشقەرگە كېلىپ، ئوسمان بىلەن كۆرۈشكەن. ئۇ، 8 - ئاينىڭ 15 - كۈنى قەشقەر شەھىرىدە خوتەن ھۆكۈمىتىنىڭ قەشقەر ئىش باشقۇرۇش ئىدارىسىنى قۇرغان. 9 - ئاينىڭ 10 - كۈنى بۇ ئىدارىنى ئەمەلدىن

قالدۇرۇپ، ئۇنىڭ ئورنىغا «شەرقىي تۈركىستان مۇستەقىللىق جەمئىيىتى» نى قۇرغان.

شەرقىي تۈركىستان ئىسلام جۇمھۇرىيىتىنىڭ قۇرۇلغانلىقى توغرىسىدا، ئەينى مەيداندا بار بولغان سەيپىدىن ئەزىزى كېيىن «تۆمۈر داستانى» ناملىق ئەسلىمىسىنىڭ بىرىنچى قىسمىدا مۇنداق يازغان:

«شۇنداق قىلىپ، ھىجرى 1352 - يىلى 7 - ئاينىڭ 4 - كۈنى، مىلادى 1933 - يىلى 11 - ئاينىڭ 12 - كۈنى قەشقەردە «شەرقىي تۈركىستان ئىسلام جۇمھۇرىيىتى» قۇرۇلۇپ، كۆنچى مەھەللىسىنىڭ ئالدىدىكى مەيداندا بايراق چىقاردى. بۇ بايراق ئاي - يۇلتۇزلۇق كۆك بايراق ئىدى. بايراق چىقىرىپ «جۇمھۇرىيەت» قۇرۇلغانلىقىنى جاكارلاش چوڭ يىغىنىدا، «ھۆكۈمەت» ئىسمىلىكى، ئاساسىي قانۇن ۋە «دۆلەت شېئىرى» ئېلان قىلىندى.»

«قەشقەر تارىخ ماتېرىياللىرى» نىڭ 1 - قىسمىدا ۋالىق شىياڭ مۇنداق يازغان:

«11 - ئاينىڭ 12 - كۈنى (ھىجرىيە 1352 - يىلى 7 - ئاينىڭ 24 - كۈنى) كېچىدە «شەرقىي تۈركىستان مۇستەقىللىقى جەمئىيىتى» قەشقەر كۈنئەھەردە يىغىن چاقىرىپ، «شەرقىي تۈركىستان ئىسلام جۇمھۇرىيىتى» نىڭ رەسمىي قۇرۇلغانلىقىنى جاكارلىدى. «تەشكىلىي پروگرامما» قاتارلىق ھۆججەتلەرنى ماقۇللىدى.

11 - ئاينىڭ 13 - كۈنى چۈشتىن بۇرۇن، «شەرقىي تۈركىستان ئىسلام جۇمھۇرىيىتى» ھاكىمىيىتى قەشقەر كۈنئەھەرنىڭ تۈمەن دەرياسى بويىدا، يەنى ياۋاغ كۆۋرۈكىنىڭ يېنىدا، يىگىرمە مىڭ كىشىلىك يىغىن ئېچىپ، بايراق چىقىرىش مۇراسىمى ئۆتكۈزۈپ، «شەرقىي تۈركىستان ئىسلام

جۇمھۇرىيىتى، ھۆكۈمىتىنىڭ ئەزالىرىنىڭ ئىسمىلىكىنى ئېلان قىلدى. سابىت داموللام ئۆزى «دۆلەت ئىشلىرى باش ۋەكىلى» بولدى. ئاقسۇدا تۇرۇۋاتقان خوجىنىياز ھاجىغا دۆلەت رەئىسى ئورنىنى قويۇپ قويدى. سابىت داموللام ئۇزۇن سۆز قىلدى. سۆزدىن كېيىن، شەھەردە نامايىش قىلىندى.

11 - ئاينىڭ 15 - كۈنى، سابىت داموللام شۋېتسىيە كاتولىك دىنىي جەمئىيىتىنىڭ قەشقەردە تۇرۇشلۇق ۋەكالىتخانىسىنىڭ قۇتلۇق ھاجى باش مۇھەررىرلىكىدىكى باسمىخانىسىدا «شەرقىي تۈركىستان ھەپتىلىك گېزىتى» نى (بەزىلەر «يېڭى ھايات گېزىتى» دەيدۇ) چىقاردى. يېرىم ئايدىن كېيىن، «مۇستەقىللىق» ئايلىق ژۇرنىلى چىقىرىلدى، ئۇنىڭدا، «شەرقىي تۈركىستان ئىسلام جۇمھۇرىيىتى، رەھبەرلىرىنىڭ ئىسمىلىكى ۋە مۇھىم ھۆججەتلەر بېسىلدى، كەڭ كۆلەمدە جامائەت پىكرى تەييارلاندى.»

يازغۇچى ئابدۇرېھىم ئۆتكۈر «ئويغانغان زېمىن» ناملىق رومانىنىڭ 2 - قىسمىدا مۇنداق يازغان:

«... ئۇنىڭدا جۇمھۇرىيەت رەئىسى خوجىنىياز ھاجىم دېيىلگەندىن كېيىن، سابىت داموللام (ئاتۇش) - باش ۋەكىللىككە^①، جانىبېك قازى (قىرغىز) - مۇئاۋىن باش ۋەكىللىككە، زېرىپ قارى ھاجى (ئۆزبېك) - ئەدلىيە مىنىستىرلىكىگە، قاسىمجان ھاجى (خوتەن) - خارىجى ئىشلار مىنىستىرلىكىگە، ئابدۇكېرىمخان مەخسۇم (قەشقەر) - ماڭارپ مىنىستىرلىكىگە، ئابدۇللاخان (ئۆزبېك) - سەھىيە مىنىستىرلىكىگە، مەھمۇت مۇھىتى (تۇرپان) - ھەربىي

① باش ۋەكىل - زۇڭلى دېگەن مەنىدە.

قوماندانلىققا، ئورازبېك (قىرغىز) - دۆلەت مۇداپىئە مىنىستىرلىكىگە، يۈسۈپجان قۇربېشى (ئۆزبېك) - باش شتاب باشلىقلىقىغا، ئوبۇلھەسەن ھاجى^① (ئاتۇش) - سودا - دېھقانچىلىق مىنىستىرلىكىگە، شەمسىدىن داموللام (ئاتۇش) - ئەۋقاپ (ۋەخپە) ئىشلىرى مىنىستىرلىكىگە، مۇھەممىدىن ھاجى (قەشقەر) - ھۆكۈمەتنىڭ باش كاتىپلىقىغا كۆرسىتىلگەنكەن. »

1933 - يىلى قەشقەردە قۇرۇلغان «شەرقىي تۈركىستان ئىسلام جۇمھۇرىيىتى» ستالىن ھۆكۈمىتى بىلەن شېڭ شىسەي ھۆكۈمىتىنى قاتتىق ساراسمىگە سالغان. شۇنىڭ بىلەن ئۇلار خوجىنىياز ھاجىغا ۋەدە بېرىپ، ئۇنى ئىندەككە كەلتۈرۈش ئارقىلىق بۇ يېڭى قۇرۇلغان جۇمھۇرىيەتنى يوقىتىشنى پىلانلىغان.

1934 - يىلى 3 - ئايدا، ئۇلۇغچانقا تەۋە ئەرەكەشتامدا، ستالىن ھۆكۈمىتىنىڭ ۋەكىللىرى خوجىنىياز ھاجىنى شىنجاڭ ئۆلكىسىگە مۇئاۋىن رەئىس قىلىدىغانلىقى توغرىسىدا ۋەدە بېرىپ، بۇنىڭ ئۈچۈن، خوجىنىيازنىڭ ئۇلۇغچانتىكى ئىسھاقبېك تۈەنجاڭ بىلەن بىرلىشىپ^② ۋە شېڭ شىسەي قىسىملىرى بىلەن

① ھۈسەيىنباي بىلەن باھاۋۇدۇنباينىڭ ئىسمى.

② 1928 - يىللىرى سوۋېت ھۆكۈمىتى يىراقنى كۆزلەپ، ئۇلۇغچان ئەتراپىدىكى قىرغىز ياشلىرىدىن ئىسھاقبېك، ماتى شاپدا قاتارلىق كىشىلەرنى قىرغىزىستانغا ئېلىپ كېتىپ، ھەربىي ئىشلارنى ئۆگەتكەن. 1930 - يىللارنىڭ بېشىدا، ئۇلۇغچان ناھىيىسىنىڭ كونا ئۇلۇغچان رايونىدا، سوۋېت ھۆكۈمىتىنىڭ قوللىشى بىلەن، ئوتتۇرا ئاسىيادىن قېچىپ كەلگەن قىرغىز، ئۆزبېك باسمىچىلىرىنى تازىلاش مەقسىتىدە، ئىسھاقبېك باشچىلىقىدا بىر تۈەن قۇرۇلغان. بۇ يەردە ئىسھاقبېكنىڭ شۇ تۈەننى كۆزدە تۇتۇلغان.

ماسلىشىپ، جەنۇبىي شىنجاڭنى تىنچلاندۇرۇشنى شەرت قىلغان. خوجىنىياز ھاجى ستالىن ھۆكۈمىتىنىڭ تەلىپىگە كۆنگەن ھەمدە سابىت داموللام قاتارلىق كىشىلەرنى قولغا ئېلىپ، شېڭ شىسەيگە تاپشۇرۇپ بېرىشكە ۋەدە قىلغان.

1934 - يىلى 4 - ئايدا، خوجىنىياز ھاجى يەكەندە زىرىپ قارى ھاجى^①، شەمسىدىن داموللا، ئابلاخان، سۇلتانىبەگ قاتارلىق تۆت كىشىنى نەزەربەند قىلغان. 4 - ئاينىڭ 13 - كۈنى، مەھمۇت شىجاڭ قول ئاستىدىكى غوپۇر تۈەنجاڭنى قاغىلىققا ئەۋەتىپ، سابىت داموللامنى قولغا ئالغان. خوجىنىياز ھاجى سابىت داموللام بىلەن زىرىپ قارى ھاجىنى ئاقسۇغا يالاپ ئېلىپ كېلىپ، شېڭ شىسەينىڭ ئاقسۇدىكى قىسىملىرىغا تاپشۇرۇپ بەرگەن.

سابىت داموللامنى شېڭ شىسەيگە تۇتۇپ بېرىش بەدىلىگە خوجىنىياز ھاجى شىنجاڭ ئۆلكىسىنىڭ مۇئاۋىن رەئىسى بولغان. لېكىن، ئۇ مەھمۇت شىجاڭ قوماندانلىقىدىكى مىللىي قىسىمنى قەشقەردە قالدۇرۇشنى شەرت قىلغان. شۇنىڭ بىلەن، مەھمۇت

① زىرىپ قارى ھاجى — (1871 — 1958) تاشكەنتتە تۇغۇلغان. ئۆزبېك. قەشقەردە ئولتۇراقلىشىپ قالغان يۇقىرى قاتلام دىنىي زات. 1934 - يىلى 4 - ئايدا قولغا ئېلىنىپ، 1941 - يىلى 3 - ئايدا شېڭ شىسەي تۈرمىسىدىن چىقىپ ئىلىغا كەلگەن. ئۈچ ۋىلايەت ئىنقىلابى پارتلىغاندىن كېيىن، مەھكىمە شەرتىنىڭ باشلىقى بولغان. 1949 - يىلىدىن كېيىن، شىنجاڭ ئۆلكىلىك خەلق ھۆكۈمىتى مەسلىھەتچىلەر ئىشخانىسىنىڭ مەسلىھەتچىسى، شىنجاڭ ئىسلام جەمئىيىتىنىڭ مۇئاۋىن باشلىقى بولغان. 1958 - يىلى غۇلجىدا كېسەل سەۋەبى بىلەن ۋاپات بولغان.

شىجاڭ قەشقەردە شېڭ شىسەي ھۆكۈمىتىگە تەۋە بولغان ئالتىنچى دېۋىزىيىنىڭ (كېيىنچە يەتتىنچى دېۋىزىيىگە ئۆزگەرتىلگەن) شىجاڭ بولۇپ، جەنۇبىي شىنجاڭغا تەسىر كۆرسىتەلەيدىغان ئورۇنغا ئىگە بولغان.

سابىت داموللام 1934 - يىلى شېڭ شىسەينىڭ ئۈرۈمچىدىكى تۈرمىسىگە قامالغان. خوجىنىياز ھاجىمۇ 1937 - يىلى 10 - ئاينىڭ 12 - كۈنى «ياپون جاھانگىرلىكىنىڭ قۇيرۇقى» دېگەن تۆھمەت بىلەن شېڭ شىسەي تەرىپىدىن قولغا ئېلىنىپ زىندانغا تاشلانغان. خوجىنىياز ھاجى 1938 - يىلى ستالىن ھۆكۈمىتى تەرىپىدىن تەربىيىلىنىپ ئۈرۈمچىگە — شېڭ شىسەيگە ياردەمگە ئەۋەتىلگەن ھاشىم ھاجى دېگەن كىشى تەرىپىدىن سىرتماقتا بوغۇپ ئۆلتۈرۈلگەن. خوجىنىياز ھاجى ئۆلتۈرۈلگەندىن كېيىن، كىشىلەر سابىت داموللامنىمۇ ئۆلتۈرۈلۈپ بولدى دەپ قاراشقان. لېكىن، سابىت داموللام 1940 - يىلىغا كەلگىچە ھايات ساقلانغان. 1940 - يىلى ئۈرۈمچى ئىككىنچى تۈرمىنىڭ باشلىقى لۇ بىندى ئىسىملىك خۇيزۇ سابىت داموللام بىلەن تونۇشۇپ قالغان. لۇ بىندى سابىت داموللامنىڭ تەلىپىگە بىنائەن ئۇنىڭغا «قۇرئان كەرىم» بىلەن قەغەز - قەلەم ئەكىرىپ بەرگەن ھەم سابىت داموللامنىڭ ياشاش مۇھىتىنى ياخشىلاپ بەرگەن. شۇ كۈندىن باشلاپ، سابىت داموللام «قۇرئان كەرىم» نى ئۇيغۇر تىلىغا تەرجىمە - تەفسىر قىلىشقا كىرىشكەن. ئون ئايغا يەتمىگەن ۋاقىتتا، ئۇ تەرجىمە — تەفسىرنى تولۇق تاماملىغان.

سابىت داموللا «قۇرئان كەرىم» نىڭ تەرجىمە — تەفسىرىنى تاماملاپ ئۇزۇن ئۆتمەي، يەنى 1941 - يىلى ئەللىك سەككىز يىشىدا تۈرمىدە ئۇ ئالەمگە سەپەر قىلغان.

1934 - يىلى 7 - ئايدا، خوجىنىياز ھاجى ئۆلگىلىك ھۆكۈمەتنىڭ مۇئاۋىن رەئىسلىكىگە، مەھمۇت مۇھىتى (مەھمۇت شىجاڭ) جەنۇبىي شىنجاڭ گارنىزونىنىڭ مۇئاۋىن قوماندانلىقىغا ۋە ئالتىنچى دىۋىزىيىنىڭ باشلىقلىقىغا تەيىنلەنگەن. ئىسھاقبېك تۈەنجاڭ جانىبىك بىلەن ئوسمان پاشانىڭ ئادەملىرىنى يوقىتىپ، ئالاھىدە خىزمەت كۆرسەتكەن. ماخۇسەن خوتەن نەۋەسىنى كونترول قىلىپ، ئۇ يەردە ئۆز ھۆكۈمرانلىقىنى يۈرگۈزگەن. مەھمۇت شىجاڭ قەشقەرگە ئورۇنلاشقان. ما جۇڭيىڭ سوۋېت ئىتتىپاقىغا چىقىپ كەتكەن. ليۇ بىڭ شېڭ شىسەينىڭ قىسىملىرىنى باشلاپ بېرىپ، قەشقەر يېڭىشەھەرگە ئورۇنلاشقان. ما شاۋۋۇ قەشقەرنىڭ ۋالىيلىقىنى داۋاملىق ئۆتكەن. شۇنىڭ بىلەن، شىنجاڭ ۋەزىيىتىدە نىسپىي مۇقىملىق ھالىتى شەكىللەنگەن. شېڭ شىسەي 8 - ئاينىڭ 1 - كۈنى «شىنجاڭنىڭ تىنچلىق، بىرلىك خاتىرە كۈنى» قىلىپ بىكىتكەن.

مەمىتىلى ئەپەندى ۋە مەجىددىن ئەپەندى قاتارلىق تۈركىيىدىن كەلگەن كىشىلەر، بۇ ئاي - بۇ كۈنلەردە تۈركىيىگە قايتىپ كېتىش كېرەكمۇ ياكى قەشقەردە قېلىش كېرەكمۇ؟ دېگەن مەسىلە ئۈستىدە مۇزاكىرىلەشكەن. ئۇلار سوۋېت ئىتتىپاقىنىڭ شىنجاڭنىڭ ئىشلىرىغا قول تىقىشى تېخى بۇنىڭ بىلەن ئاخىرلاشمايدۇ، شېڭ شىسەيگە ئىشەنگىلى بولمايدۇ، يۈز بېرىشى مۇمكىن بولغان بىر بالايىئاپەتنىڭ كۆلەڭگىسى كۆرۈنۈپ تۇرۇۋاتىدۇ، خەلقنىڭ كۈچى ئاجىزلاپ كەتتى... دېيىشىپ، تۈركىيىگە قايتىپ كەتمەكچى بولغان. لېكىن، ئاخىرقى ھېسابتا يەنىلا مىللەتنى مائارىپ ئارقىلىق ئويغىتىش، خەلقنىڭ تەقدىرىنى مائارىپ ئارقىلىق ئۆزگەرتىش قارارىغا كېلىشكەن. مەمىتىلى ئەپەندىنىڭ ئاكىسى نىزامىدىنمۇ مەمىتىلى ئەپەندىنىڭ

تۈركىيىگە قايتىپ كەتمەسلىكىنى ئۆتۈنگەن. مەجىددىن ئەپەندى تۈركىيىلىك بولغاچقا، تولۇق بىر قارارغا كېلەلمەي قالغان. مەمىتىلى ئەپەندى مەجىددىن ئەپەندىنى قايىل قىلىش ئۈچۈن كۆپ تىرىشقان. مەجىددىن ئەپەندى ئاخىرى: «سەن مۇنداق دېسەڭ، مېنىڭمۇ ئىلاجىم يوق، مەھمۇت شىجاڭمۇ قويۇپ بەرمەيدىغان ئوخشايدۇ، قېلىپ مۇشۇ يەردە ئىشلىشىمىزنى تەلەپ قىلىۋاتىدۇ، قالساق قالدۇق، لېكىن ھاياتىمىز خەۋپتە...» دېگەن. شۇنىڭ بىلەن ئۇلار كېلىشىپ، مەجىددىن ئەپەندى باشلىق بىر نەچچەيلەن قەشقەر شەھىرىدە، مەمىتىلى ئەپەندى ئاستىن ئاتۇشتا مىللەتنى ئاقارتىش يولىدىكى يېڭى مائارىپ ھەرىكىتىنى قوزغاشنى پىلانلىغان. تەلەت ئەپەندى دادىسىنىڭ نامىدىكى «ھۈسەينىيە مەكتىپى» گە تەنتەربىيە ئوقۇتقۇچىسى بولۇش ۋە ئۈستۈن ئاتۇشتا يېڭى مائارىپنى يەنىمۇ ئومۇملاشتۇرۇش ئۈچۈن، شۇ يەرگە چىقىپ كەتكەن.

مەمىتىلى ئەپەندى بىر كۈنى قەشقەر ۋالىي مەھكىمىسىدە كاتىپلىق قىلىۋاتقان نەۋرە ئىنىسى سەيپىدىن ئەزىزىنى چاقىرىپ، «كاتىپلىقىڭىزنى تاشلاڭ، ئاتۇشقا بارىلى!» دېگەن. سەيپىدىن ئەزىزى «نېمە ئىش قىلىمىز؟» دېسە، ئۇ «مەكتەپ ئاچىمىز» دېگەن. شۇنىڭ بىلەن بۇ ئىككىيلەن ئەتىسىلا ئاتۇشقا قاراپ يولغا چىققان.

مەمىتىلى ئەپەندى، ئاتۇشقا كېلىپ ئىش باشلاشتىن بۇرۇنلا، ئاتۇشتا كەڭ كۆلەملىك ئاقارتىش ھەرىكىتى بىلەن شۇغۇللىنىشنىڭ ئومۇمىي پىلانىنى كالىسىدا پىشۇرۇپ بولغان. بۇ پىلان مۇنداق ئىدى: ئالدى بىلەن ئاتۇشتا مەكتەپ ئېچىشنى قوللايدىغان نوپۇزلۇق كىشىلەرنى، ئابرويلۇق يۇرت چوڭلىرىنى، ھەر خىل سەۋەبلەر بىلەن چەت ئەللەرگە چىقىپ يېڭى مەدەنىيەتنىڭ تەسىرىنى قوبۇل قىلغان زىيالىيلارنى،

مىللەتپەرۋەر بايلارنى ئويۇشتۇرۇپ، ئۇلاردىن مەكتەپ ھەيئىتى تۇرغۇزۇش ۋە بۇ ھەيئەت ئارقىلىق كەڭ خەلقنىڭ قوللىشىنى قولغا كەلتۈرۈش، ئاتۇشتا شارائىتى ياخشى مەكتەپتىن بىرنى تاللاپ، مۇئەللىم تەربىيەلەش سىنىپى ئېچىش، بۇ سىنىپقا ساۋاتى بار، ئىدراكلىق ياشلاردىن بىر قىسمىنى قوبۇل قىلىپ تەربىيەلەش ئارقىلىق ئوقۇتقۇچىلار قوشۇنى بەرپا قىلىش، مۇشۇ جەرياندا، ئاستىن ئاتۇشتىكى يىگىرمە تۆت كەنتتە خەلقنى قوزغاش ئارقىلىق يىگىرمە تۆت مەكتەپ سېلىشنى ئىشقا ئاشۇرۇش، شۇنىڭدىن كېيىن، يىگىرمە تۆت مەكتەپتىن ئالدىنقى قاتاردىكى بالىلارنى تاللاپ، «ئىزچىلار مەكتىپى» (تولۇقسىز ئوتتۇرا مەكتەپكە باراۋەر) قۇرۇش.

مەمىلى ئەپەندىنىڭ بۇ پىلانى ناھايىتى مۇكەممەل پىلان بولۇپ، بۇ قۇرۇلۇش خاراكتېرلىك ھەتتا ئىنقىلاب خاراكتېرلىك پىلان ئىدى. لېكىن بۇ پىلانى ئەمەلگە ئاشۇرۇش ئاسان ئەمەس ئىدى. چۈنكى، مەمىلى ئەپەندىنىڭ ياكى ھوقۇقى ياكى زور مەبلەغى ۋە ياكى يۇرت ئىچىدە ئۇزۇن يىللار يېتىلدۈرگەن ئىجتىمائىي نوپۇزى يوق 33 ياشلىق يىگىت ئىدى. بۇنداق ئەھۋالدا، بۇ پىلان خام خىيالغا ئوخشاپراقمۇ كېتەتتى. لېكىن مەمىلى ئەپەندى تەشكىللەش جەھەتتە ئاجايىپ تالانتقا، كىشىلەرنى قايىل قىلىش جەھەتتە ئاجايىپ سۆز سەنئىتىگە، ئىشلارنى پىلانلاش جەھەتتە ئاجايىپ پاراسەتكە، قول سېلىپ ئىشلەش جەھەتتە ئاجايىپ چىدام ۋە جاسارەتكە، غەلبىسىگە ئىنتىلىش جەھەتتە ئاجايىپ ئىرادىگە، ئاقارتىش جەھەتتە مول بىلىم ۋە تەجرىبىگە ئىگە ئالاھىدە كىشى بولغاچقا، خام خيالغا ئوخشايدىغان بۇ پىلانى ئەمەلگە ئاشۇرۇشقا پۈتۈن ۋۇجۇدى

بىلەن ئاتلانغان.

ئۇ دەسلەپتە ھەرىكەتنى بازاردا، سورۇنلاردا جامائەت پىكرى توپلاش، چوڭ جامەلەردە جۈمە نامىزىدىن كېيىن نۇتۇق سۆزلەش، ئابرويلىق زىيالىيلار، ئوقۇمۇشلۇق ئۆلىمالار بىلەن سۆھبەتلىشىشتىن باشلىغان. شۇ ئارقىلىق، ئاتۇشتىكى ئاتىقى بار، تەسىرى بار، ئوقۇمۇشلۇق كىشىلەردىن تاللاپ، ئۇلارنى ئويۇشتۇرۇپ، «مەكتەپ باشقۇرۇش ھەيئىتى» قۇرغان. بۇ ھەيئەت «مائارىپ ھەيئىتى» دەپمۇ ئاتالغان. بۇ ھەيئەتنىڭ ئەزالىرى ئىمىن مەخسۇم (تۆكۈلدىن)، قۇتلۇق ھاجىم (مەشھەتتىن)، ئېيسىراخۇن (مەشھەتتىن)، رەخمەتباي (تېجەندىن)، زاكىر ھاجىم (ئوڭئېرىقتىن)، جاپپار ھاجىم، قۇناجىم، مۇھەممەت قارى، نۇرۇللا خەلىپىتىم، تاياخۇن خەلىپىتىم ۋە مەمىلى ئەپەندى قاتارلىق ئون بىر كىشىدىن تەركىب تاپقان. مەمىلى ئەپەندى، بۇ ئون بىر كىشىلىك «مەكتەپ باشقۇرۇش ھەيئىتى» نىڭ مۇدىرى بولغان. «مەكتەپ باشقۇرۇش ھەيئىتى» نىڭ ئىش بېجىرىش ئورنى ۋاقتىنچە مەشھەت بازىرىنىڭ جەنۇب تەرىپىدىكى مىرغوجا دېگەن كىشىنىڭ قورۇسى بولغان. «مەكتەپ باشقۇرۇش ھەيئىتى» قۇرۇلۇپ بولغاندىن كېيىن، مەمىلى ئەپەندى ھەيئەتلەر ئارقىلىق خەلققە تەشۋىقات - تەرغىبات يۈرگۈزۈپ، ناھايىتى قىسقا ۋاقىت ئىچىدە، ئاتۇش تەۋەسىدە ئاجايىپ بىر جانلىنىش پەيدا قىلغان. پۈتۈن ئاستىن ئاتۇشتىكى يىگىرمە تۆت كەنتتە كىشىلەر مەمىلى ئەپەندى ۋە ئۇنىڭ ئاچىدىغان مەكتىپى توغرىسىدا سۆزلىشىدىغان بولغان.

شۇ ۋاقىتتا ئاتۇشقا پەيزاۋاتتىن بەلگىلىنىپ كەلگەن سىدىق

بەگ دېگەن كىشى بەگلىك قىلاتتى. سىدىق بەگ 1934 - يىلى كۈزدە ئاتۇشقا بەگ بولۇپ كەلگەن. ① بۇ ئادەم ئوقۇمۇشلۇق، كۆپىنى كۆرگەن زىيالىي سۈپەت كىشى بولۇپ، مەمتىلى ئەپەندىنىڭ يېڭى مائارىپ ھەرىكىتىنى ھەقىقىي مەندە قوللاپ - قۇۋۋەتلىگەن.

«مەكتەپ باشقۇرۇش ھەيئىتى» دىكىلەر مەمتىلى ئەپەندىنىڭ پىلانى بويىچە، ھەر بىر كەنتتە ئۈچتىن بەشكىچە كىشىدىن تەركىب تاپقان «ئاتلار ھەيئىتى» قۇرغان. كەنتتىكى بىرلىك قىلىپ قۇرۇلغان بۇ «ئاتلار ھەيئىتى» ئۆز تەۋەسىدە قۇرۇلىدىغان مەكتەپ قۇرۇلۇشىغا ئىئانە توپلاشنى ئېلىپ بارغاندىن باشقا، ئۆشرە - زاكات، ۋەخپە يەرلەرنىڭ كىچىرىسى قاتارلىقلارنى يىغىپ، «مەكتەپ باشقۇرۇش ھەيئىتى» نىڭ ئىختىيارغا ئۆتكۈزۈپ بەرگەن. كېيىن مائارىپ راسخودى ۋە مۇئەللىملەرنىڭ ئىش ھەققى ئەنە شۇ كىرىمدىن چىقىم قىلىنغان. ھەر بىر كەنتتە ئۆشرە - زاكات ۋە ۋەخپە يەرلەرنىڭ ئىجارە ئاشلىقى قاتارلىقلارنى يىغىۋېلىشقا ئاشىر (كىرىم توپلىغۇچى) لار بەلگىلەنگەن. قائىدىگە ئۇيغۇن كېلىدىغان كىرىم - چىقىم تۈزۈملىرى ئورنىتىلغان ۋە مۇكەممەللەشتۈرۈلگەن. كونكېرت

① 1943 - يىلى ئاتۇش ناھىيە بولۇپ قۇرۇلۇشتىن ئىلگىرى، ئاستىن ئاتۇشتىكى يىگىرمە تۆت كەنت بىر بەگلىك ھېسابلىناتتى. ھازىر ئاتۇش شەھىرىگە قارايدىغان ئۈستۈن ئاتۇش يېزىسى ئۇ چاغلاردا قەشقەر كونىشەھەر ناھىيىسىگە قارايتتى. كاتتايلاق، قاراجۇل، تۈگۈرمىنى يېزىلىرىمۇ ئاستىن ئاتۇشقا ئوخشاش يەيزاۋات ناھىيىسىگە بىۋاسىتە قارايدىغان بەگلىكلەر ئىدى. ئاڭلاشلارغا قارىغاندا، ئاتۇشنىڭ بۇنداق مەمۇرى بۆلۈنۈشى 1760 - يىللىرى چىڭ سۇلالىسى شىنجاڭنى ئىدارە قىلىشقا باشلىغاندا بولغان ئىش ئىكەن.

ئىش تەقسىماتى ئارقىلىق، ھەيئەتلەرنىڭ ۋە شەخسلەرنىڭ ئاكتىپلىقى ۋە مەسئۇلىيەتچانلىقى ئۇرغۇنۇلۇپ، ئىش ئۈنۈمى يۇقىرى كۆتۈرۈلگەن. ھەرقايسى كەنتلەردە قۇرۇلغان «ئاتلار ھەيئىتى» ئۆز تەۋەسىدە توپلىغان ئىئانە پۇللارنىڭ بىر قىسمىنى «مەكتەپ باشقۇرۇش ھەيئىتى» گە تاپشۇرۇپ، بىر قىسمىنى ئۆزلىرى ئېلىپ قېلىپ شۇ جايدىكى مەكتەپ قۇرۇلۇشىغا سەرپ قىلغان.

مەمتىلى ئەپەندى بىر تەرەپتىن «مەكتەپ باشقۇرۇش ھەيئىتى» نىڭ خىزمەتلىرىگە يېتەكچىلىك قىلسا، يەنە بىر تەرەپتىن، ھەرقايسى كەنتلەردە ئاچماقچى بولغان مەكتەپلەرگە ئوقۇتقۇچى يېتىشتۈرۈشكە تۈتۈش قىلغان. دېمەك ئۇ بۇ ئىككى ئىشنى بىرلا ۋاقىتتا ئېلىپ بارغان. چۈنكى ئۇ، تۆمۈرنى قىزىقىدا سوقۇش، ئىشنى چاقماق تېزلىكىدە پۈتتۈرۈپ غەلبىگە ئېرىشىشنى ئويلىغان.

مەمتىلى ئەپەندى «مۇئەللىم تەربىيەلەش كۇرسى» ئېچىش مەقسىتىدە ئورۇن تاللاپ، ئاتۇشنىڭ بەزى يېزا - كەنتلىرىنى ئايلانغان. چۈنكى ئەينى يىللىرى ئاستىن ئاتۇشنىڭ بەزى كەنتلىرىدە مەرىپەتپەرۋەر بايلار تەرىپىدىن سېلىنىپ، ھەر خىل سەۋەبلەر تۈپەيلى رادىئالىنىڭ يېڭىچە مەكتەپلەر بار ئىدى. مەسىلەن، مەمتىلى ئەپەندى ئوقۇغان تېجەندىكى «ئاق مەيدان مەكتىپى» مۇ بىر ئېچىلىپ، بىر تاقىلىپ 1935 - يىلىغىچە داۋاملاشقان. شۇ يىلى، بۇ مەكتەپنىڭ قۇرغۇچىسى مەرىپەتپەرۋەر سودىگەر قۇۋان ھاجىم سەئۇدى ئەرەبىستانغا چىقىپ كەتكەن. بۇنىڭدىن باشقا، ئوڭۇپىرىقلىق موللا نۇردى ھاجىم، تېجەنلىك ئەمەت ھاجىم، ھوشۇرخان قاتارلىق كىشىلەر ئاچقان يېڭىچە مەكتەپلەر ۋە تاشاخۇنۇم ئۆمرىنىڭ ئاخىرىدا «سۇلتان ساتۇق بۇغراخان مازىرى» يېنىدا ئاچقان يېڭىچە مەكتەپلەر بار ئىدى.

موللا تۇردى ھاجىم مال - مۈلكى ئىنتايىن جىق، روسىيە، ھىندىستان، پاكىستان، كەشمىر، تۈركىيە، ئەرەبىستان، مىسىرلاردا سودا قىلىش جەريانىدا كۆپىنچە كۆرگەن، تەرەققىيپەرۋەر سودىگەر بولۇپ، ئۇ خېلى بۇرۇنلا جەدىدىزىم ئېغىنى يېتىلدۈرگەن ھەمدە مىللەتنى ئويغىتىپ، جاھالەت ۋە ئاسارەتتىن قۇتقۇزۇش نىيىتىگە كەلگەن. شۇنىڭ بىلەن ئۇ 1917 - يىلى يۇرتى ئوڭتېرىقتا مەسچىت سېلىپ، ئۇنىڭ يېنىغا كۆل كولىتىپ، كۆلىنى ئايلاندۇرۇپ توققۇز ھۇجرىلىق، كارىدورلۇق، ئاستى پوللۇق ئالتە سىنىپلىق مەكتەپ، بىر ئامبار ۋە بىر ئاشخانا سالدۇرغان. كۆلىنىڭ بىر تەرىپى مەيدان بولۇپ، مەيداننىڭ تۆت ئەتراپى ئۈچ مېتىرلىق سۈيىلىق، نەقىشلىك پىشايۋان بىلەن ئورالغانىدى.

موللا تۇردى ھاجىم ئاچقان بۇ مەكتەپكە 1928 - يىلى مەمتىمىن قاراھاجىم^① (مەمتىمىن سوپىزادە) دېگەن ئەپەندى ئوقۇتقۇچىلىققا تەكلىپ قىلىنغان. مەمتىمىن قاراھاجىم سوپىزادە ئوڭتېرىقتا كەلگەندىن كېيىن، موللا تۇردى ھاجىم قىرىق يەتتە

① مەمتىمىن قاراھاجىم سوپىزادە - مەشھۇر مائارىپچى ۋە خەتتات. بۇ زات 1886 - يىلى ئۆزبېكىستاننىڭ نەمەنگان شەھرىدە ئۆزبېك ئۆلىما ئائىلىسىدە دۇنياغا كەلگەن. ئۆسمۈر چېغىدا دادىسى بىلەن ھەجگە بارغان. تۈركىيە، مىسىردىكى ئالىي بىلىم يۇرتلىرىدا ئوقۇغان. 1926 - يىلى دادىسى بىلەن نەمەنگاندىن قەشقەرگە قېچىپ كەلگەن. 1928 - يىلى ئاتۇشقا كېلىپ، ئوڭتېرىقتا ئوقۇتقۇچىلىق قىلغان ۋە توي قىلغان. 1934 - يىلى تەكلىپكە بىناھەن ئاقسۇغا كېلىپ، ئاقسۇدا يېڭى مائارىپ بىلەن شۇغۇللانغان ۋە ئېچىلغان مەكتەپلەرگە يېتەكچىلىك قىلغان. مەمتىمىن قاراھاجىم سوپىزادە ئاقسۇدا مائارىپ ۋە مەدەنىيەت ئىشلىرىنىڭ تەرەققىياتىغا ئۈچمەس تۆھپىلەرنى قوشۇپ شۆھرەت قازانغان. 1936 - يىلى شېڭ شىسەي ئۇنى غەزەزلىك ھالدا «شىنجاڭ گېزىتى» گە يۆتكىگەن. 1937 - يىلى 10 - ئايدا، قولغا ئېلىپ تۇرمىدە ئۆلتۈرۈۋەتكەن.

نەپەر ئوقۇغۇچىنى يىغىپ بەرگەن. مەمتىمىن سوپىزادە ئەپەندىم بۇ ئوقۇغۇچىلارغا كۈندە يەتتە سائەت مەشغۇلات بىكىتكەن. ئېلىپبە، ھېساب، قول ھۈنەرى، رەسىم ۋە باشلانغۇچ دىنىي بىلىملەرنى ئۆگەتكەن. مەكتەپتە ھەر كۈنى چۈشتە ئوقۇغۇچىلارغا بىر ۋاق تاماق بېرىلگەن. بۇ بىر ۋاق تاماق كۆپ ۋاقىتلاردا شوۋىگۈرۈچ بولغان. باشقىلار سوپىزادە ئەپەندىدىن «ئېمىشقا شوۋىگۈرۈچنى كۆپ ئەتكۈزۈپ بېرىدىغانلىقىنى سوراغاندا، «شوۋىگۈرۈچ مېڭىنى ئېچىپ، زېھنى قۇۋۋەتنى ئاشۇرىدىغان تاماق» دەپ جاۋاب بەرگەن.

سوپىزادە ئەپەندىم ئوقۇغۇچىلارنى ياز كۈنلىرى ھەپتىدە بىر قېتىم ئاچچىقپاردىكى بۇلاققا ئېلىپ چۈشۈپ، سوپۇن تارقىتىپ بېرىپ يۇيۇندۇرغان. ئۇ ئوقۇغۇچىلىرىغا پاكىز، رەتلىك كىيىنىپ يۈرۈشنى بۇيرۇغان. ئوڭتېرىق تەۋەسىدىكى بەزى مۇتەئەسسىپ، جاھىل كىشىلەر بۇنىڭغا قارىتا پىتنە تارقاتقان. غەزەپلەنگەن مەمتىمىن سوپىزادە ئەپەندىم مەكتەپنى تاشلاپ، ۋاقىتنىچە باشقا ئىشلارنى قىلغان. موللا تۇردى ھاجىم ئاچقان مەكتەپمۇ ئاخىرقى ھېسابتا توختاپ قالغان.

موللا تۇردى ھاجىمدىن كېيىن، 1927 - يىلى تېجەنلىك ئەمەت ھاجىم تېجەندە بىر يېڭىچە مەكتەپ سالغان. ئەمەت ھاجىم ھەم ئوقۇمۇشلۇق، ھەم باي سودىگەر بولۇپ، ئۇزۇن يىل روسىيە ۋە ياۋروپا ئەللىرىگە بېرىپ سودا ئالاقىسى قىلغان. قازان شەھىرىگە سودا قىلىپ بارغاندا، ئىككى بالىلىق بىر تاتار ئايالىنى ئەمرىگە ئېلىپ، ئاتۇشقا ياندۇرۇپ كەلگەن. بۇ تاتار ئايال يېڭى مەدەنىيەت تەربىيىسىنى قوبۇل قىلغان. ئۇنىڭ پەننىي مەلۇماتى يۇقىرى بولغاچقا، ئەر - خوتۇن ئىككىيلەن مەسلىھەتلىشىپ، ئۆز ئۆيىنىڭ ئالدىغا چوڭ كۆل كولىتىپ، كۆل بويىغا ئىككى سىنىپلىق، ئىشخانا ۋە ياتاقلىق مەكتەپ سالدۇرغان. مەكتەپ قۇرۇلۇشى ھازىرقى زامان

پاسوندا ئىدى. بۇ مەكتەپتە يېڭىچە ئوقۇش ئېلىپ بېرىلغان. مەكتەپ كېيىن ھۆكۈمەتنىڭ بۇيرۇقى بىلەن «شۆتاك مەكتەپ» كە ئايلاندۇرۇۋېتىلگەن. شۇنىڭ بىلەن، قەشقەردىن «شاۋىي لاۋشى» دېيىلىدىغان، ئۇزۇن قارا جۇيازدا كىيىپ يۈرىدىغان بىر خەنزۇ كىشى كېلىپ ئوقۇتقۇچىلىق قىلغان. 1933 - يىلى «شۆتاك مەكتەپ» تاقالغان. 1935 - يىلىنىڭ بېشىغا كەلگەندە، مەملىكىتىمىز ئەپەندى بۇ مەكتەپكە «مۇئەللىم يېتىشتۈرۈش كۇرسى» دا تەربىيەلەنگەن سەپىدىن ئەزىزى، ئابدۇلبارى ۋە ئابدۇرېشىت دېگەن ئۈچ ئوقۇغۇچىسىنى مۇئەللىملىككە تەيىنلىگەن. ئەمەت ھاجىم بۇ چاغدا تېجەندىكى «ئاتلار ھەيئىتى» نىڭ باشلىقى بولغان.

1920 - يىللىرى تېجەندە يەنە ھوشۇرخان ئىسىملىك بىر ئايال يېڭىچە مەكتەپ سالدۇرغان.

ھوشۇرخان ئىقتىسادىي ئالاھىدە ياخشى، قولىدا يەر - مۈلكى كۆپ ئايال بولۇپ، قەشقەر گۈزەردە چوڭ سارىيى بولغان. بۇ ئايال ئېرى ئالەمدىن ئۆتكەندىن كېيىن، ساۋابلىق ئىش قىلىش مەقسىتىدە (ئۇنىڭ بالىسىمۇ يوق ئىكەن) ئۆيىنىڭ ئالدىغا مەكتەپ سالدۇرغان. بۇ مەكتەپ گەج بىلەن ئاقارتىلغان بىر سىنىپتىن، مۇئەللىملەر ئولتۇرىدىغان ئۈچ ئېغىزلىق ياتاقسىن ۋە چوڭ بىر كۆلدىن تەركىب تاپقان.

بۇ مەكتەپتە دەسلەپ مەمتىلاخۇن خەلىپىتىم مۇئەللىملىك قىلغان. ھېساب، ئېلىپبە، ھەپتىيەك، سوپىسى ئاللايار، نەۋائىلاردىن دەرس ئۆتۈلگەن. يىگىرمە بەش، ئوتتۇز ئەتراپىدا ئوقۇغۇچى ئوقۇغان. 1927 - يىلى، «ھەسەن لۈكچەك» ئىسىملىك بىر جىدەلخور مەمتىلاخۇن خەلىپىتىمىنى ئۇرۇپ قويغاچقا، ئۇ كىشى خاپا بولۇپ كېتىپ قالغان. مەكتەپنىڭ مۇئەللىمىسىز قالغانلىقىنى كۆرگەن يۇرت چوڭلىرىدىن سەمەرباي

ئوقۇتقۇچى ئىزدەپ. سوپاخۇن خەلىپىتىم ئىسىملىك مۇئەللىمىنى تەكلىپ قىلىپ، مەكتەپنى شۇ كىشىگە تاپشۇرغان. سوپاخۇن خەلىپىتىم 1935 - يىلىغىچە بۇ مەكتەپتە مۇئەللىملىك قىلغان. يۇقىرىقى مەكتەپلەر ئۆز دەۋرىدە ئاتۇش خەلقىنى ئاقارتىش جەھەتتە خېلىلا مۇھىم رول ئوينىغان. مەملىكىتىمىز ئەپەندى «مۇئەللىم تەربىيەلەش كۇرسى» نى ئېچىشتا، بۇ مەكتەپلەرنى ئارىلاپ، ئاخىرى شەرت - شارائىتىنى ئويلىشىپ، ئوڭتېرىقتىكى موللا نۇردى ھاجىم ئاچقان مەكتەپنى بازار قىلىشىنى ماقۇل كۆرگەن. چۈنكى، بۇ مەكتەپنىڭ شارائىتى باشقا بارلىق مەكتەپلەردىن ياخشى ئىدى. سىنىپلىرى ئازادە ھەم يورۇق بولۇپ، ئاپئاق ئاقارتىلغان، ئۇنىڭ ئۈستىگە سىنىپ ئىچىدە تاپراتكا (پارتا)، قارا دوسكا ۋە ئوقۇغۇچىلار ياتقى قىلىشقا يېتىدىغان ھۇجرا ئۆيلەر بار ئىدى. مەملىكىتىمىز سوپىزادە تاشلىۋەتكەن پېتى بۇ مەكتەپ ئاساسىي جەھەتتىن بالا تەربىيەلەشتىن توختاپ قالغانىدى. بۇ قېتىم مەملىكىتىمىز ئەپەندى ئاستىن ئاتۇشتا مەرىپەت يالقۇنىنى يېلىنچىتىش ئۈچۈن، مەرىپەت مەشغۇلىنى مۇشۇ مەكتەپتە يېقىشنى قارار قىلغان. ئەمدىكى گەپ ئوقۇيدىغان بالىلارنى يىغىشتا قالغان. بالىلارنى يىغىشتا، «مەكتەپ باشقۇرۇش ھەيئىتى» كۈچ چىقارغاندىن باشقا، تېجەنلىك كىچىكاخۇن تۈەنجاڭنىڭ^①

① كىچىكاخۇن تۈەنجاڭ - ئاتۇش تېجەنلىك كىشى بولۇپ، لەقىمى «دۇدۇق». ئاتۇشتا داڭقى بار چېلىشچى پالۋان. 1932 - يىلى ئوسمان پاشا ئىسيان كۆتۈرگەندە، ئاتۇشتىن ئەسكەر توپلاپ تۈەنجاڭ بولغان. 1934 - يىلىدىن كېيىن، مەھمۇت شىجاڭغا ئەۋەتۈلگەن تۈەنجاڭ بولغان. 1930 - يىللاردىكى قەشقەر، ئاقسۇ ئەۋەسىدىكى ھەر خىل ئۇرۇشلاردا خېلى نام چىقارغان. 1937 - يىلى يۈز بەرگەن «مەھمۇت شىجاڭ ۋەقەسى» دىن كېيىن، ئىز - دېرىكى بولمىغان. ئۇنى شېڭ شىسەينىڭ تۇرمىسىدە ئۆلگەن دېگۈچىلەرمۇ بار.

قوللىشى بىلەن، ئۇنىڭ نىزامىدىن، سايبىتاخۇن، مامۇت بەگ قاتارلىق لىيەنجاڭلىرى ھەر بىر يۇرتقا ئەسكەرلىرىنى ئەگەشتۈرۈپ ئوقۇغۇچى يىغىشقا چىققان. ئۆز ئىختىيارى بىلەن تىزىملاشقۇچىلار ئاز بولغان. چۈنكى 30 - يىللاردىكى ھەر خىل ھەربىي كۈچلەر كىشىلەرنىڭ ئوغۇللىرىنى ھە دېگەندىلا ئەسكەرلىككە تۇتۇپ كەتكەچكە، ئۈرۈكۈپ كەتكەن خەلق بۇ قېتىم مەكتەپتە ئوقۇتۇش باھانىسى بىلەن ئوغۇللىرىمىزنى ئەسكەرلىككە تۇتسا كېرەك، دەپ خاتا چۈشىنىپ قالغان. ئۇقتۇرۇش چىقىرىپ ئىختىيارى تىزىملىتىش دېگەندەك ئۈنۈم بەرمىگەندىن كېيىن، مەمىلى ئەپەندى كىچىكاخۇن تۈەنجاڭنىڭ ياردىمى ئارقىلىق يىگىرمە تۆت كەنتتىن ئاتمىش يەتتە نەپەر يىگىتنى تىزىمغا ئالغان. بۇلارنىڭ ھەممىسى ساۋاتلىق ۋە مۇئەييەن دەرىجىدە ئىلمى بار 20 ياش ئۆچچۈرسىدىكى ئىدىراكلىق يىگىتلەر بولۇپ، بۇلار تەربىيەلەنسلا ئوقۇتقۇچى بولۇشقا يارايدىغان ياشلار ئىدى.

ئاستىن ئاتۇشتىكى يىگىرمە تۆت كەنتتىن بالىلار يىغىلىپ كەلگىچە مەمىلى ئەپەندى مەكتەپنىڭ بارلىق تەييارلىقلىرىنى تاماملاپ بولغان. يەنى ئاشپەز، ناۋاي، قارا خىزمەتچى قاتارلىقلار بەلگىلىنىپ بولغان.

1934 - يىلى 8 - ئاينىڭ باشلىرى ئاستىن ئاتۇشنىڭ يىگىرمە تۆت كەنتىدىن ئاتمىش يەتتە نەپەر ياش بالا مەكتەپكە رەسمىي ئوقۇغۇچى بولۇپ كەلگەن.

مەمىلى ئەپەندى ئازادە سىنىپتا رەتلىك پارتىلارغا بالىلارنى بوي سىرە ئولتۇرغۇزۇپ بولۇپ، ئۇلارنى بىر مۇبىر ئىسمىنى سوراپ تىزىمغا ئالغان ۋە يوقلىمىنى ئورناتقان. ئاندىن ئوقۇغۇچىلارغا قاراپ كۈلۈمسىرەپ تۇرۇپ، پەخىرلەنگەن ھالدا مۇنداق دېگەن:

— بىز بۈگۈن مەكتەپكە يىغىلدۇق. مەقسىتىمىز يۇرتىمىز ئاتۇشنىڭ ھەممە يېزىلىرىدا مۇشۇنداق يېڭى مەكتەپ ئېچىش. شۇ ئارقىلىق يېڭى مائارىپنى كەڭرى يولغا قويۇپ، خەلقىمىزنىڭ ئېڭىنى ئاقارتىپ، ئەسىرلەردىن بېرى ئۇلارنىڭ ئەقلىنى قاراڭغۇلاشتۇرۇپ كېلىۋاتقان جاھالەت تۈتەكلىرىنى سۈپۈرۈپ تاشلاپ، نادانلىقنىڭ، قۇللۇقنىڭ ئاسارىتىدە ئىگراۋاتقان خەلقىمىزنى يېڭى مەدەنىيەتكە، تەرەققىياتقا باشلاش، ئۇلارغا مەدەنىي، ئەركىن، ھۈر ھاياتنىڭ مەنىسىنى چۈشەندۈرۈش. سىلەر تېخى كىچىك، باشقا ئەللەرنىڭ قانداق تەرەققىياتلارغا ئېرىشكەنلىكىنى، قانداق ھايات كەچۈرۈۋاتقانلىقىنى بىلمەيسىلەر. مەن مىللەت ئۈچۈن چىقىش يولى ئىزدەش نىيىتىدە كۆپ ئەللەرنى كەزدىم، بىلمەيدىغان نەرسىلەرنى ئۆگىنىپ كەلدىم. ئەقلىنى لال قىلىدىغان نەرسىلەرنى كۆرۈپ كەلدىم. باشقا مىللەتلەر كۆپ ئالدىغا كەتتى. بىزچۇ؟ بىز تولىمۇ ئارقىدا قالدۇق. ئىلگىرىكى زامانلاردا، ئەجدادلىرىمىز باشقا خەلقلەرگە ئۈلگە بولغان. ئەمدى باشقا خەلقلەر بىزگە ئۈلگە بولۇپ قالدى، بىز بۇنىڭغا ئېچىنىشىمىز، ئەجدادلىرىمىزنىڭ روھىدىن مەدەت ئېلىشىمىز كېرەك. ئۈمىد سىلەردە، سىلەر ئارقىلىق تەربىيلىنىدىغان مىڭلىغان - ئون مىڭلىغان بالىلاردا. شۇنىڭ ئۈچۈن بىز بۈگۈندىن باشلاپ مىللەتنى ئاقارتىش، ئويغىتىش ئۈچۈن كۈرەش قىلىشىمىز لازىم. بىز بىر نىيەت - بىر مەقسەتتە تىرىشىمىز. بىز باشلىغان ئىش يېڭى ئىش بولغاچقا، ئالدىمىزدا قىيىنچىلىق كۆپ، توسالغۇ تولا. شۇڭا ھەممىڭلاردا پولاتتەك مۇستەھكەم ئىرادە بولسۇن...

مەمىلى ئەپەندى ئاخىرىدا ئوقۇغۇچىلارغا مەكتەپ تۈزۈمىنى، تەرتىپ - ئىنتىزامنى چۈشەندۈرگەن. يېڭىدىن مەكتەپكە يىغىلغان بۇ ئوقۇغۇچىلار مەمىلى

ئەپەندىنىڭ تولىمۇ مەدەنىيەتلىك، ئىلمىي تۇرقىنى، يېقىملىق چىرايىنى، نەسىرلىك سۆزلىرىنى ئاڭلاپ روھلىنىپ، ئۇنى ياقىتۇرۇپ قالغان. بۇنداق كىشىنى ئەزەلدىن كۆرۈپ باقمىغان بۇ بالىلار ھەيران قېلىپ، ئۆزلىرىنىڭ مۇشۇنداق بىر كىشىدە تەربىيلىنىدىغانلىقىدىن بەخت ھېس قىلىشقان.

شۇنداق قىلىپ، مەمتىلى ئەپەندى ئاچقان بۇ كۇرستا رەسمىي ئوقۇش باشلانغان.

مەمتىلى ئەپەندى بىرىنچى دەرىستە بالىلارغا ئۆزى ئىجاد قىلغان «قۇتۇلۇش» دېگەن ماركىنى ئۆگەتكەن:

سەن ئۈچۈن ئەي يۇرتىمىز بولسۇن پىدا بۇ جانىمىز،
قۇتۇلۇش يولىدا سۇدەك ئاقتى بىزنىڭ قانىمىز.

قان كېچىپ ھەم جان بېرىپ ئاخىر قۇتۇلدۇردۇق سېنى،
قۇتۇلۇشقا قەلبىمىزدە بار ئىدى ئىمانىمىز.

يۇرتىمىز بىز يۈز - كۆزۈڭنى قان بىلەن پاكىزلىدۇق،
ئۆزلىگەن يالقۇن بىلەن پاكلاندى بەلكى نامىمىز.

يارۇ ھەمدەم بولدى بىزنىڭ ھىممەتىمىز سەن ئۈچۈن،
شانۇ شۆھرەتلىك ئىدى ھىممەت بىلەن ئەجدادىمىز.

ئاتىلارنىڭ جەڭلىرى ئۆچمەيدۇ تارىخ بېتىدىن،
نەسلى قالدى جەڭگىۋار، بىز ئۇنىڭ ئەۋلادى بىز.

چىقتى جان ھەم ئاقتى قان، بولدى ياۋدىن ئەل ئامان،
ياشسۇن، مىڭ ياشسۇن گۈزەل ئىستىقبالىمىز!

مەكتەپتە ھەر كۈنى سەككىز سائەتلىك مەشغۇلات يولغا قويۇلغان. چۈشتىن بۇرۇن ئۈچ سائەت، چۈشتىن كېيىن ئۈچ سائەت دەرس ئۆتۈلگەن، ئەتىگەندە بىر سائەت تەنتەربىيە پائالىيىتى، كەچتە بىر - ئىككى سائەت مۇزاكىرە ئېلىپ بېرىلغان.

مەمتىلى ئەپەندى مەكتەپتە بار توققۇز ياتاققا ئوقۇغۇچىلارنى يەتتە - سەككىزدىن ئورۇنلاشتۇرغان. ياتاقلار بىر تۇتاش كىگىز سېلىنغان ياتاقلار ئىدى. ھەز بىر ياتاققا ياتاق باشلىقى بېكىتىلگەن. ياتاق باشلىقى ئوقۇغۇچىلارنى مۇزاكىرىگە تەشكىللەش، ياتاققا دىجورنى بېكىتىش ئىشلىرىنى بېجىرگەن. كۈنلۈك دىجورنى تاماق ئەكىلىپ تارقىتىشقا مەسئۇل بولغان. ھەر بىر ياتاقنىڭ نومۇرى، ئادەم سانى چۈشۈرۈلگەن كىچىك تاختا تارقىتىلغان بولۇپ، بۇ تاختا تاماق بېلىتى ئورنىدا ئىشلىتىلگەن. كۈنلۈكى ئىككى ۋاق چاي، بىر ۋاق تاماق تارقىتىلغان. ھەر جۈمە كۈنى دەم ئېلىش تۈزۈمى يولغا قويۇلغان. شۇ ۋاقىتلاردا ئانۇشنىڭ بازىرى دۈشەنبە كۈنىدە بولسىمۇ، بۇ كۈنى ئوقۇغۇچىلار نورمال دەرس ئوقۇغان. ئۆتۈلىدىغان دەرىسلەر تىل قائىدىسى، تارىخ، جۇغراپىيە، تەبىئەت، ماتىماتىكا، مىللەت تەربىيىسى، قول ھۈنەرى، غەزەل، رەسىم، ھەربىي مەشىق قاتارلىقلار بولغان. ئوقۇغۇچىلار ئوينىيدىغان گىمناستىكا تۈرلىرى تۆت - بەش خىل بولۇپ، بۇ گىمناستىكا ھەرىكەتلىرى تاكى 50 - يىللارغىچە ئاتۇشتىكى مەكتەپلەردە ئوينىلىپ كەلگەن. گىمناستىكىدىن باشقا ماركىغا كەلتۈرۈپ مەش دەسسەش، پۈتۈل ۋە ھەر خىل توپ تۈرلىرى دەرس قىلىپ ئۆتۈلگەن. ئوقۇغۇچىلار ھەر كۈنى ناماز بامدات ۋاقتىدا بىر پۈشتەك بىلەنلا ئورنىدىن تۇرۇپ، مەيدانغا چىقىپ بويى سىرە تىزىلىپ، ساناق سانالغاندىن كېيىن، تۆتتىن قاتار

بولۇپ، مارش ئوقۇپ مەش دەسسەشنى ئادەتكە ئايلاندۇرغان. مەمتىلى ئەپەندى ئۆزى ئىجاد قىلغان مارش ۋە ناخشىلارنى بۇ ئوقۇغۇچىلارغا بىر - بىرلەپ ئۆگىتىپ، ئۇلارنىڭ جەڭگىۋارلىقىنى ئاشۇرۇپ، روھىنى ئۇرغۇتقان. ئىنتىزامچانلىقىنى كۈچەيتىپ، ئاڭ - پىكرىنى ئويغاتقان.

بارلىق دەرسلەرنى پەقەت مەمتىلى ئەپەندىلا ئۆتكەن. چۈنكى بالا تەربىيەلەشكە يارىغۇدەك باشقا ئوقۇتقۇچى يوق ئىدى. مەمتىلى ئەپەندى يوق چاغلاردا، ئۇنىڭ ئورنىدا سەيپىدىن ئەزىزى بالىلارنى باشقۇرۇپ تۇرغان.

بۇ ئوقۇغۇچىلار مەمتىلى ئەپەندىنىڭ قاتتىق تەلەپ قويۇشى بىلەن زور تىرىشچانلىق كۆرسىتىپ قىسقا مۇددەت ئىچىدىلا يېپيىڭى قىياپەتكە كىرگەن.

مەكتەپنىڭ مەيدانى توپ تۈرلىرىنى ئويناشقا تارلىق قىلىپ قالغاچقا، ئوڭتېرىقنىڭ شىمالىدىكى ئاچچىقىاردىن ئۆتكەندە بويامەت تەرەپكە تۇتۇشىدىغان يەردىكى كەڭ تۈزلەڭلىكنى مەمتىلى ئەپەندى ئوقۇغۇچىلار توپ ئوينايدىغان، ھەربىي مەشق قىلىدىغان مەيدانغا ئايلاندۇرغان.

ئوقۇغۇچىلار مەمتىلى ئەپەندىنىڭ يېتەكلىشىدە بۇ تەنتەربىيە مەيدانىغا بارغىچە ۋە يانغىچە جاراڭلىق مارشلارنى ئوقۇپ، ھەربىيلەردەك جانلىق، رەتلىك مېڭىشنى ئادەت قىلغان. ئوقۇغۇچىلار توپ ئوينايدىغاندا، ھەربىي مەشق قىلغاندا، مارش ئوقۇپ مەش دەسسەگەندە، ئوڭتېرىق ۋە بۇيامەتنىڭ ئەر - ئايال، قېرى - ياشلىرى ئاتايتەن كېلىپ، ئۇلارنىڭ ئويۇنىنى كۆرگەن. ئىنتايىن ئىلمىي، رەتلىك ۋە ئوخشاش كېيىنگەن، شۇنداقلا تەرتىپ بىلەن بىر خىل قەدەم تاشلاپ مېڭىۋاتقان ئوقۇغۇچىلارغا ئىچ - ئىچىدىن زوقلىنىپ قاراپ قېلىشقان.

مەمتىلى ئەپەندى ئوقۇش باشلىنىپ ئىككى ھەپتىدىن

كېيىنلا ئوقۇغۇچىلارغا مەكتەپ فورمىسى تىكىشنى پىلانلىغان. شۇنىڭ بىلەن ئۇ، ئاتۇشنىڭ ماشرەڭ چەكمىنىدە ئىشتان، چاپان ۋە شەپكە لايىھىلىگەن. چاپاننىڭ بېلىگە يىپ ئۆتكۈزۈپ، تارتسا بوغۇلىدىغان قىلىپ لايىھىلىگەن. شەپكىنىڭ ئالدىغا چىكىلەك، ئىككى يېنىغا قۇلاقچىنىڭ قولىقىدەك يان چىقارغان. ئاندىن بۇلاردىن ئىككى نۇسخا تىكىپ، كۆڭۈل توختاتقاندىن كېيىن، سەيپىدىن ئەزىزىگە تاپشۇرۇپ، ۋاق - ۋاقتىكى ئاتۇش بويىچە داڭقى بار تىككۈچىلەردىن ئىمىن ئۇستام بىلەن ئابدۇراخمان ئۇستىلارغا ئاتىش يەتتە كىشىلىك مەكتەپ فورمىسى تىكتۈرۈپ كېلىشنى بۇيرۇغان. ئوقۇغۇچىلارنىڭ پۇتغا داڭلىق موزدوز زوردۇن ئۇستام بىلەن ئۇنىڭ ئىنىسى ئابدۇراخمان ئۇستىلارغا بۇيرۇتۇپ سەندەل ئاياغ تىككۈزگەن، بالىلارنىڭ ھەممىسىگە چاچ قويغۇزغان.

پۇتتىن تارتىپ بېشىغىچە بىر خىل پاسوندا كېيىنگەن بۇ ئوقۇغۇچىلار تېخىمۇ مۇنتىزىم، تېخىمۇ ھەيۋەتلىك تۈسكە كىرىپ، كۆرگەن كىشىدە ھۆرمەت تۇيغۇسىنى ۋە زوقمەنلىك ھېسسىياتىنى قوزغىغان. مەمتىلى ئەپەندىنىڭ پىلانلىشىدا يولغا قويۇلغان مەكتەپ فورمىسى كېيىش ئۇسۇلى ئۇيغۇر يېقىنقى زامان مائارىپ تارىخىغا نىسبەتەن تۇنجى ئىش ھېسابلىنىدۇ. شۇنىڭ ئىچىدىكى، بۇنىڭغا كېتىدىغان راسخوت پەقەت خەلقنىڭ ياردىمى ۋە خەلقنىڭ كۈچىدىنلا كەلگەن، بۇنىڭدىن باشقا مەنبە يوق ئىدى.

شۇ كۈنلەردە، ئوڭتېرىق ۋە بۇيامەتلەردە بىرەر مەرىكە ئۆتكۈزۈلگەن بولسا، مەكتەپ كولىپكىتىپىغا باغاق يېزىش ئادەتكە ئايلانغان. بۇنداق چاغلاردا مەمتىلى ئەپەندى ئۆزگىچە يول تۈتۈپ، بۇنى ئوقۇش تەرتىپىگە دەخلى يەتكۈزىدۇ، دەپ قارىماستىن، بەلكى خەلققە يېڭى مائارىپ، يېڭى مەدەنىيەت

توغرىسىدا بىۋاسىتە تەشۋىقات ۋە تەرغىبات ئېلىپ بېرىشنىڭ، ئاممىنىڭ ھېمايىسىگە ئېرىشىشنىڭ ياخشى پۇرسىتى، دەپ قاراپ، ئوقۇغۇچىلارنى ئادىتى بويىچە رەتلىك تىزىلدۈرۈپ، ئۆزى ئۆگەتكەن ناخشا ۋە مارشلارنى ھەيۋەت بىلەن توۋلىتىپ ئېلىپ بارغان. كىشىلەر بىر - بىرىدىن چەدەس، بىر - بىرىدىن چېچەن، بىر - بىرىدىن چىرايلىق، بىر - بىرىدىن ئەدەبلىك، بىر - بىرىدىن تەرتىپلىك بۇ ئوقۇغۇچىلارنى ۋە ئۇلارنىڭ سۆيۈملۈك ئۇستازى مەمتىلى ئەپەندىنى قىزغىن قارشى ئېلىشقان، ئۇلارنىڭ پاراڭلىرىنى قىزىقىپ ئاڭلاشقان...

مەمتىلى ئەپەندى پۈتكۈل ئاستىن ئاتۇشنىڭ يىگىرمە تۆت كەنتىدە يىگىرمە تۆت مەكتەپ سېلىش پىلانىنى ئەمەلگە ئاشۇرۇش ئۈچۈن تىنىمسىز ئىشلىگەن. ئۇ ھەر كۈنى سەھەردە ئورنىدىن تۇرۇپ، ئالدى بىلەن ئوقۇغۇچىلارنى ئويغىتىش پۈشتىكىنى چالاتتى، ئالدىدا ھايت - ھۇيت دېگۈچە سەپراس بولۇپ تۇرغان جەڭگىۋار ھالەتتىكى ئوقۇغۇچىلار قوشۇنىغا كوماندا بېرىپ، ئۇلارغا ئەتىگەنلىك بەدەن چېنىقتۇرۇش گىمناستىكىسى ئوينىتاتتى. ئاندىن، ناخشا - مارشلاردىن بىر - ئىككىنى پىششىقلىتىپ ئېيتقۇزاتتى. ئۇنىڭدىن كېيىن، سىجىل ئالتە سائەت دەرس ئۆتەتتى. ئۈچ ۋاق تاماق ۋاقتىدا، تاماق يېگەچ، مەكتەپ ئىچىدىكى ئىشلارنى بىر تەرەپ قىلاتتى. دەرسىدىن كېيىن، ئوقۇغۇچىلارنىڭ تەنتەربىيە ۋە ھەربىي مەشق پائالىيىتىگە يېتەكچىلىك قىلاتتى. كەچتە، ئاتنى مەنەتتى - دە، چاي ئىچمەيلا، ناننى قۇرۇق يېگەچ سىرتقا چىقىپ كېتەتتى. ئۇ شۇ مېڭىشىدا، يىگىرمە تۆت كەنتتە مەكتەپ قۇرۇش ئىشىنى ئورۇنلاشتۇرۇش، جامائەت سورۇنلىرىدا نۇتۇق سۆزلەپ خەلقنى قوزغىتىش، «ئاتلار ھەيئىتى» نىڭ خىزمەتلىرىنى سۈرۈشتۈرۈش، يولۇققان مەسىلىلەرنى بىرلىكتە ھەل قىلىش،

سېلىنىۋاتقان مەكتەپلەرنىڭ ئەھۋالىنى كۆزدىن كەچۈرۈش، بايلار بىلەن كۆرۈشۈپ ئىئانە توپلاش ئىشلىرىنى ئىشلەيتتى. ئات ئۈستىدە كېتىۋاتقاچ شېئىر توقۇيتتى، يازغان شېئىرلىرىغا ئاھاڭ ئىجاد قىلاتتى. پىششىقلاشقانلىرىنى ئوقۇغۇچىلارغا ئۆگىتەتتى. ئۇ ئىجاد قىلغان ناخشا ۋە مارشلارنىڭ شېئىرى چاقىرىق كۈچىگە باي ئىلغار پىكىرلىك بولسا، مۇزىكىسىنىڭ مىلودىيىسى ئىنتايىن جۇشقۇن ۋە كۆتۈرەڭگۈ ئىدى. شۇڭا بۇ ناخشا ۋە مارشلارنى ئوقۇغۇچىلار ئورۇندىغاندا، ئىنتايىن جەڭگىۋار بىر مەنزىرە شەكىللىنەتتى:

ئويغان خەلق

ئويغان خەلق، يۇرتۇڭنى سەن قۇتۇلدۇر،
مەكتەپ بىلەن چىراغ ياققىن، نۇر تولدۇر.
پۈتسۇن ئەمدى زۇلمەت، دەۋرى ئىستىبادات،
شۇم تەقدىردىن، قارا كۈندىن يول ئازاد!

سائادىتىڭ ئۈچۈن تىرىش، ھىممەت قىل،
پەرزەنتلەرنى ئاقارتىشتا خىزمەت قىل!

دەس تۇر ئەمدى، ئاتلان خىزمەت يولىغا،
ھوما قۇشى قونسۇن ئەۋلاد قولىغا!

ئەي ۋەتەن خەلقى!

ئەي ۋەتەن خەلقى، ئويغان غەپلەتتىن،
قەددىڭنى كۆتۈر ئەسرى كۈلپەتتىن.

زامانىڭغا باق، ئەتراپىڭغا باق،
قالما ئارقىدا ئۆزگە سىللەتتىن!

روسۇلىمىزنىڭ سۆزلىرىدۇر شۇل،
«ھۆۋەل جىھات مازدى» دېگەن ئىدى ئول.
بولما داۋاملىق خوراپانغا قۇل،
قەددىڭنى كۆتۈر، جەڭگە تەييار بول.

ئويغىنىڭ ئەھلى ۋەتەن!

ئويغىنىڭ ئەھلى ۋەتەن، بىزمۇ شادان بولىنىڭ،
ئىلمۇ ئىرپان يولى ئۈچۈن ئەمدى قۇربان بولىنىڭ!
نەچچە يىللار ئۆخلىدۇق، كۈندۈز ئىدى قاراڭغۇلۇق،
ئېچىلىپ ئىرپان يولى قاراڭغۇلۇق بولدى يورۇق،
تۇتۇشىپ قوللارغا قول شادۇ خەندان بولىنىڭ.
ئەي ۋەتەن ئەۋلادى ئەمدى ئۇيقۇدىن كۆزۈڭنى ئاچ،
ئىلمۇ ئىرپان نۇرى ئال، مىللىتىڭ باشىگە ساچ،
ئۆزگىدەك ئۆز يۇرتىمىزغا بىرمۇ سۇلتان بولىنىڭ!

قۇتۇلدۇق

ئۆلكىمىزدە نەلەر كەچتى ئويلايلى،
كەچمىش تارىخ دەرياسىنى بويلايلى!

مەھكۇم بولۇپ يىللار - ئايلار ئۆتتىلەر،
مۇستەبىتلەر بىزنى ۋەيران ئەتتىلەر.

يۇرتنى چېلىپ خالىغانچە كەزدىلەر،
ئەلنى خارلاپ، زۇلۇم سېلىپ ئەزدىلەر.

قوللىمىزغا مىلىق ئېلىپ ئېتىلدۇق،
بىزلەر ئەمدى ئۇ زۇلمەتتىن قۇتۇلدۇق.

مەرىپەتنىڭ قۇياشىغا ئىنتىلدۇق،
قۇتۇلدۇق بىز، قۇتۇلدۇق بىز، قۇتۇلدۇق.

ئەل ئويغاندى، بىز غەپلەتتە ياتمايمىز،
يۇرتىمىزنى ئەمدى ئەرزان ساتمايمىز.

قۇربانلارنىڭ قانلىرىنى ئاقلايمىز،
بېغىشلەردىن - بېغىشلەرگە ئاتلايمىز.

قوپ ئەي ئاداش!

قوپ ئەي ئاداش ئەتراپىڭغا باق،
باق نە كۆرەرسەن؟ ئويلىغىن ئۇزاق؛
دەرسۇ ئىبرەتلەر كېلۇر جاھاندىن،
ياۋروپالىقلاردىن ئال ئەمدى ساۋاق.
بىر، ئىككى، ئۈچ، بىرلىكتە زور كۈچ.

ئۇلار ئىلمۇ ھېكمەتتە يۈرەر.
سەنئەتتە كۆپ ھىممەتتە يۈرەر.
يەردە، ھاۋادا، سۇدا ئۈزەرلەر،
جۈملە جاھاننى يۇتماق ئىستەرلەر.
بىر، ئىككى، ئۈچ، بىرلىكتە زور كۈچ.

مەمتىلى ئەپەندى مانا مۇشۇنداق جەڭگىۋار ناخشا ۋە مارشلارنى ئات ئۈستىدە يۈرۈپ ئىجاد قىلغان. چۈنكى ئۇنىڭ ھەر كۈنى كەچلىك پائالىيىتى ياكى ئاغۇغا چىقىش، ياكى لەنگەرگە بېرىش، ياكى شورۇققا بېرىش ئىدى. بەزىدە ھەتتا ئىككى كەنتكە باراتتى. بۇ يەرلەردە ئىشلارنى كۆڭۈلدىكىدەك بىر نەزەر قىلغاندىن كېيىن، بىرەرسىنىڭكىدە ئۇخلىسا ئۇخلاپ، بولمىسا تاڭ ئاتقۇچە قايتىپ كېلىپ، ئاتنى جارىپكەشكە^① بېرىپلا، يوقلىمىنى قولغا ئېلىپ دەرسكە كىرەتتى.

مەمتىلى ئەپەندىنىڭ كىشىنىڭ ئىشەنگۈسى كەلمەيدىغان دەرىجىدىكى بۇ خىل پىداكارانە روھى، چىداملىقلىقى، جاسارىتى ۋە پولاتتەك ئىرادىسى توغرىسىدا، ئەينى يىلى شۇ سىنىپتا مەمتىلى ئەپەندىنىڭ قولىدا ئوقۇغان سەيپىدىن ئەزىزى ئۆزىنىڭ «ئۆمۈر داستانى» ناملىق ئەسلىمىسىدە مۇنداق يازغان: «كۆپ ۋاقىتلاردا مەمتىلى ئەپەندى باشقا كەنتلەردىن قايتىپ كېلىپ توپتوغرا دەرسخانغا كىرگەندە، بىز ئۇنىڭ بەك چارچىغانلىقىنى، كۆزلىرىنىڭ ئۇيقۇسىزلىقتىن قىزىرىپ كەتكەنلىكىنى كۆرۈپ، ئۇنى ئايايتتۇق. لېكىن ئۇنىڭدا تەتۈرچە روھىي ئۈستۈنلۈك كۆرۈنۈپ تۇراتتى. ئۇ كىرىپلا، ئاۋۋال بىزگە خۇشاللىق بىلەن كەنتلەردە مەكتەپ سېلىشنىڭ ياخشى كېتىپ بارغانلىقىنى، پىلاننىڭ ئەمەلگە ئېشىشىغا ئىشەنچى بارلىقىنى سۆزلەپ بېرىپ، ئاندىن دەرس ئۆتۈشكە باشلايتتى. ئۇنىڭ مۇشۇ ھەرىكىتى، ئاشۇ ئۈمىدۋار، جۇشقۇن قىياپىتىنىڭ ئۆزى بىزگە ناھايىتى چوڭ تەربىيە ۋە ئىلھام بولاتتى. بىز ئاز دەم ئېلىپ بولسىمۇ جىقراق ئوقۇشقا كۈچ چىقىراتتۇق»، «مۇشۇنداق چوڭ ھەرىكەتتە مەمۇرىي، تەشكىلىي، ئىلمىي جەھەتتىن رەھبەرلىك قىلىدىغان

① جارىپكەش — قارا خىزمەتچى.

ئادەم بىرلا ئاشۇ مەمتىلى ئەپەندى ئىدى.»^①

مەمتىلى ئەپەندىنىڭ ئاستىن ئاتۇشنىڭ يىگىرمە تۆت كەنتىدە يىگىرمە تۆت مەكتەپ سېلىپ، ئوقۇغۇچى قوبۇل قىلىش پىلانى 1934 - يىلى 8 - ئايدا باشلانغان بولغاچقا، ھەرقايسى يۇرت خەلقىنىڭ سەپەرۋەرلىكىگە كېلىپ، قىزغىن ئىشتىياق بىلەن ئىشلىگەن ۋاقتى قەھرىتان قىشقا توغرا كەلدى. مەمتىلى ئەپەندىنىڭ پولاتتەك ئىرادىسىنى تەبىئەتنىڭ قارا كۈچى سۇندۇرالمىدى، خەلقنىڭ ئوتتەك قىزغىنلىقىنى قەھرىتان قىشنىڭ سوغۇقى سوۋۇتالمىدى. يېڭىلىققا، مەدەنىيەتكە، مائارىپقا ھېرىسمەن، جاپا - مۇشەققەتكە چىداملىق ئاتۇش خەلقى مەمتىلى ئەپەندى قوزغىغان ئاقارتىش ھەرىكىتىنىڭ ئەھمىيىتىنى چوڭقۇر تونۇپ يەتكەچكە، مەكتەپ قۇرۇلۇشىنى توختىتىپ قويىمىدى. 1934 - يىلىنىڭ ئاخىرى ۋە 1935 - يىلىنىڭ باشلىرىغا كەلگەندە يىگىرمە تۆت كەنتتە سىرلىرى پۇراپ تۇرىدىغان يىگىرمە تۆت يېڭى مەكتەپ سېلىنىپ پۈتتى. سىنىپلار ئىچىگە پارتىلار قاتار تىزىلدى. كەنتتىكى ئوقۇشقا تېگىشلىك بالىلار تىزىملىنىپ مەكتەپلەرگە قوبۇل قىلىندى، قارا دوسكىلار ياسىلىپ سىرلاندى. ئون مىڭغا يېقىن ئۆسمۈر بۇ يېڭى سىنىپلارغا كىرىپ ئوقۇغۇچىلىق ھاياتىنى باشلىدى. ئۇيغۇر مائارىپ تارىخىدا مىسلى كۆرۈلمىگەن بۇ مۆجىزە يېرىم يىل ئىچىدە رۇياپقا چىقتى. پۈتكۈل ئاستىن ئاتۇشتا مەرىپەت يالقۇنىنى يېلىنجاقتان مەمتىلى ئەپەندى ئاسمانغا قاراپ ئۇلۇغ - كىچىك تىندى، قولىدىكى مەرىپەت مەشئىلىنى تېخىمۇ مەھكەم سىقىمىدى...

بۇ مۆجىزىنىڭ مەيدانغا كېلىش مۇساپىسىدە توسقۇنلۇقلارمۇ

① «ئۆمۈر داستانى» بىرىنچى قىسىم 401 - بەت.

ئاز بولمىدى. بىز بۇ جەرياندا بولۇپ ئۆتكەن بىر مۇھىم تارىخىي ۋەقەنى شۇ ۋەقەنىڭ ئاكتىپ ئىشتىراكچىسى بولغان سەيپىدىن ئەزىزنىڭ «ئۆمۈر داستانى» دا يازغان بايانلىرىدىن كۆرۈپ باقايلى:

«بىز مۇئەللىملەر كۇرسىنى پۈتتۈرۈپ، مەمتىلى ئەپەندىنىڭ باشلىشىدا كەنت - كەنتلەرگە بېرىپ، يېڭىچە سېلىنغان مەكتەپلەردىكى سىنىپتا پاكىز، رەتلىك ئولتۇرغان ئوقۇغۇچىلار بىلەن ئۇچرىشىپ، ئۈستەل ئۈستىدىكى تىزىم بىلەن تونۇشۇپ، دوسكا ئالدىدىكى بورنى قولمىزغا ئېلىپ دەرس باشلاپ كەتتۇق. بۇ، ھەقىقەتەن كارامەت ئىش، ئىشەنگىلى بولمىغۇدەك دەرىجىدىكى ئىش بولغانىدى. ئالتە ئايغا يەتمىگەن ۋاقىت ئىچىدە بىر ياقىتىن ئاتمىش مۇئەللىم تەييارلاش، بىر ياقىتىن يىگىرمە تۆت كەنتتە يىگىرمە تۆت مەكتەپ سېلىش، ئون مىڭغا يېقىن ئوقۇغۇچىلارنى يېڭى پارتىسلارغا ئولتۇرغۇزۇپ، دەرس ئاڭلاشقا تەييار قىلىش - راستىنلا قالىتىن ئىش ئىدى. لېكىن ئاتۇشتىكى بۇ يېڭى مائارىپچىلىق ھەرىكىتى، مەمتىلى ئەپەندىنىڭ بۇ پىلانى ئاسانلىق بىلەن ئەمەلگە ئاشقىنى يوق. ماددىي، تەشكىلىي جەھەتتىكى بىر قاتار قىيىنچىلىقلارنى ھەل قىلىش قىيىن بولمىدى. بۇنىڭ سەۋەبى كۆپچىلىك خەلق، ئاتىلار، ئاتىلار ھەيئىتى، ئىلغار بايلار چوڭ ياردەم قىلدى. ئاساسىي قىيىنچىلىق - قالاڭلىق بىلەن ئىلغارلىقنىڭ، دىنىي خۇراپاتلىق بىلەن پەن - مەدەنىيەتنىڭ ئارىسىدىكى كۈرەش بولدى. قالاڭ كۈچلەر، خۇراپاتچىلار بۇ ھەرىكەتكە تۈرلۈك يوللار بىلەن قولدىن كەلگەنچە قارشىلىق ۋە بۇزغۇنچىلىق قىلدى، كۈرەش جىددىي بولدى.

مۇئەللىملەر كۇرسىنىڭ ئوقۇشى باشلىنىپ، يېزىلاردا مەكتەپ سېلىنىشقا باشلىغاندىن كېيىن، مۇتەئەسسەپ روھانىيلار

ئاۋۋال ھەر خىل تەتۈر تەشۋىقات ۋە ئىغۋالارنى قىلىشقا باشلىدى. «كالتە قۇيرۇقلار، دەھرىلەر دىنىمىزغا قارشى ھەرىكەت باشلىدى، بولشېۋىكلارنىڭ مەكتەپلىرىنى سالغىلى ۋە ئاچقىلى تۈردى، بۇلار ھەممىسى مۇناپىق، ئىمانسىز، كالتە قۇيرۇق، ئۇزۇن چاچ، ساقىلى يوقلار، دىنىمىزنى قوغدايلى...» دېگەنگە ئوخشىغان گەپلەر تارىلىپ تۈردى. مۇتەئەسسەپ روھانىيلارنىڭ نەزەرىدە بىز ئاشۇ ئوڭىڭىرىققا توپلانغان ئوقۇغۇچىلار گوپياكى دىنغا قارشى گۇرۇھ، بولشېۋىكلارنى تەشۋىق قىلىدىغان كالتە قۇيرۇقلار، قانداقتۇر قورقۇنچلۇق يامان ئادەملەر بولۇپ قالدۇق. دېمىسىمۇ بىزنىڭ تۇرقىمىزدا بىراقلا ئۆزگىرىش بولدى. كالتە چاپان كىيىدۇق، بېلىمىزدە بەلباغ يوق، ساقال - بۇرۇت يوق ئىدى. چاچ قويدۇق ۋە بېشىمىزغا غەيرىي رەسىمى شەپكە كىيىۋالدۇق، ئېيتىدىغىنىمىز يېڭىچە شېئىر، مېڭىشىمىز باشقىچە ئىدى. قىياپىتىمىز، ھەرىكىتىمىز بىلەن ئادەتتىكى پۇقرادىن ئالاھىدە بولۇپ ئايرىلىپلا قالدۇق. ئەمما، كۆپچىلىك خەلق بىزنى قوللايتتى، ياشلار قوللايتتى، ئاتا - ئانىلار قوللايتتى. لېكىن، مۇتەئەسسەپلەر ئەزۋەپلەپ، كۈرەش جىددىيلىشىپ شۇ دەرىجىگە يەتتىكى، يېزىلاردا سېلىنىۋاتقان بىر مۇنچە مەكتەپلەر ئۇلارنىڭ تەھدىت سېلىشى بىلەن توختاپ قالدى. بىزنىڭ ئوقۇشىمىز توختاش خەۋپىگە دۇچار بولۇپ قالدى. ئاشكارا - يوشۇرۇن تىللاش، ئۇرۇش كۆپەيدى. مەمتىلى ئەپەندىنىڭ ھاياتى خەۋپكە يولۇقىدىغاندەكلا بولۇپ قالدى. ئەمدى يۇقىرى رەھبەرلىكتىن ياردەم ئالمىغاندا، پۈتۈن ھەرىكىتىمىز توختاپ قېلىش خەۋپىگە دۇچ كېلىپ قالدى.

شۇ ئەھۋالدا، مەمتىلى ئەپەندى مەھمۇت شىجاڭغا ئەھۋالدىن دوكلات بېرىش ئۈچۈن، بىز ئوقۇغۇچىلارنى ئېلىپ قەشقەر شەھىرىگە بېرىشنى خەۋەر قىلدى. مەھمۇت شىجاڭنىڭ:

«كەلمەي تۇرۇڭلار، دېگەن جاۋابىغا قارىماي، ئوقۇشنى توختىتىپ قويۇپ، بىر ھەپتە تەييارلىق قىلدۇق. تەييارلىق شېئىر - ناخشا ئۆگىنىش، مەشكە مېڭىشنى ئۆگىنىش، يېڭى كىيىم تىككۈزۈش (ئوخشاش كىيىم)، شۇنىڭ بىلەن بىللە ئىككى كىشىلىك، بىر كۆرۈنۈشلۈك شىكايەتنامە تەييارلاش بولدى. كۈنلۈك مەشغۇلاتىمىز، سىنىپتا شېئىر ئۆگىنىش، تاشقىرىغا چىقىپ مېڭىش - تۇرۇشنى مەشق قىلىش بولدى. قىسقىسى، قاتنلاڭ ھەرىكەت بىلەن بىر جەڭگىۋار نەشۋىقاتچى ئەترەت تەييارلاندى. بىر ھەپتىگە يەتمەي بۇ تەييارلىقىمىزمۇ پۈتۈپ، بىز شەھەرگە قاراپ يولغا چىقتۇق. بىز يولغا چىققاندا، يۇرتتىكى چوڭ - كىچىك، ئەر - ئايال يىغىلىپ ئۇراتتى. كىشىلەردە بەك ھاياجانلىنىش كەيپىياتى كۆرۈنۈپ تۇراتتى. بىزنىڭ ئەترىتىمىز راستىنلا كىشىنى ھاياجانلاندۇرغۇدەك، روھلاندۇرغۇدەك ھەيۋەتلىك ئىدى. تۆتتىن بولۇپ تىزىلغان ئۇزۇن ئەترەتنىڭ ئالدىدا بىر بالا مەشئەل سۈرىتى چۈشۈرۈلگەن، «ئىزچىلار، دەپ خەت يېزىلغان قىزىل بايراقنى كۆتۈرۈپ ماڭدى. ئۇنىڭ كەينىدە ئىككى چوڭ، ئىككى كىچىك دۈمباق، ئىككى سوناي، بىر نەپلىك سازچىلار مارش ئاھاڭىغا ئەتراپتى يانچىرىتىپ چىلىپ ماڭدى. كىيىملىرىمىزمۇ ماش رەڭ چەكەندىن تىكىلگەن، قايرىما ياقىلىق، ئىككى يانچۇقلۇق كۆڭلەك، بېلىمىزدە تاسما كەمەر، شالۋۇرمۇ شۇ رەڭدە، بېشىمىزدىمۇ شۇ رەڭدىكى قولىقى ئۈستىگە قايرىلغان، چېكىلىكلىك شەپكە بار ئىدى. سول قولىمىزدا بىر دەپتەر - قېرىنداش، ئوڭ قولىمىزدا ئىزچىلار كالتىكى دەپ ئاتالغان نوغۇچتەك چىرايلىق ياسالغان كالتەك كۆتۈرگەنىمىزدۇق. يەڭلىرىمىز تۈرۈلگەن، بېشىمىز ئېگىز كۆتۈرۈلگەن، مەيدىمىزنى كېرىپ، ھەربىيلەرچە ھەيۋەت بىلەن شېئىر ئېيتىپ

مارشقا ماڭىمىز. ئۆزىمىزگە ئۆزىمىزنىڭمۇ زوقىمىز كېلىدۇ. دىلىمىزدا ياش بالىلاردا بولىدىغان مەغرۇرلۇق ھېسسىياتى ئۇرغۇپ تۇرىدۇ. تەڭ ئاۋاز بىلەن، قەدىمىمىزگە كېلىشتۈرۈپ مۇنۇ شېئىرنى ئوقۇيمىز:

بىز ئىزچىلارمىز قوللىرىمىز گاڭ،
كۆزىمىز نۇرلۇق، قەلبىمىز ساغلام.
خەلق يولىدا ئالغا باسىمىز،
دۈشمەنگە قارشى ساقلاپ ئىنتىقام.

ئۆگەن تىرىشىپ ياش ئىزچى باللا،
ۋەتەن، مىللەت غېمىدە قاينار ۋىجدانلار.

ئۇزۇن ۋاقىت بىز زالىم قولىدا،
ئىشلىيەلمىدۇق خەلق يولىدا.
قوللۇق ئورنىدىن ئەمدى دەس تۈردۇق،
ئالغا ئۆرلىيمىز ئىريان نۇرىدا.

ئۆگەن تىرىشىپ ياش ئىزچى باللا،
ۋەتەن، مىللەت غېمىدە قاينار ۋىجدانلار.

ئۆسكەن يۇرتىمىز قانلىق شېخىل تاش،
ۋەتەن يولىدا پىدادۇر بۇ باش.
ماڭغان يولىمىز نىجاتلىق يولى،
قايتىما بۇ يولدىن ئىزچى قېرىنداش.

ئۆگەن تىرىشىپ ياش ئىزچى باللا،

ۋەتەن، مىللەت غىمىدە قاينار ۋىجدانلار.

شۇنداق قىلىپ مۇشۇ شەكىلدە كوچىدىن چاڭ چىقىرىپ يۇرتتىن چىقىپ، قومال تاغقا قاراپ كۆتۈرۈلدى. مەمتىلى ئەپەندىنىڭ ئۆزى بايراقىدىن كېيىنرەك ئەترەتكە ياندىشىپ ماڭاتتى. مەن ئەترەتنىڭ ئوتتۇرىسىدىن يانداپ، شېئىرگە باشلامچىلىق قىلىپ ھەم «بىر - ئىككى - ئۈچ» دەپ ئايانلارنى تەڭشەپ ماڭدىم.

بىز چۆللەردە ئىختىيارىي يۇرتقا كىرگەندە يەنە ھېلىقى ھەيۋىتىمىز بىلەن ماڭىمىز، شۇنداق قىلىپ بەشكېرەم ئاۋاتتىن ئۆتۈپ، كەچقۇرۇنلۇقى ئاپئاق خوجامغا كېلىپ توختىدۇق. ئۇ يەردە ھېلىقى مەجىدىدىن ئەپەندى بىلەن مەھمۇت شىجاڭنىڭ ئىككى - ئۈچ كادىرى بىزنى كۈتۈپ تۇرۇپتىكەن. ئۇلار مەمتىلى ئەپەندىگە شەھەرگە كىرمەي، مۇشۇ يەردىن قايتىپ كېتىشكە نەسەت قىپتۇ. بۇ مەھمۇت شىجاڭنىڭ پىكرى ئىشش، نېمە ئۈچۈن قايتىشقا تەكلىپ بەرگەنلىكىنى مەن ئۇقىمىدىم، لېكىن مەمتىلى ئەپەندى ئۇنىماپتۇ. ئەتىسى ئەتىگەندە، ئۇلارنىڭ توسۇشىغا قارىماي شەھەرگە قاراپ ماڭدۇق. يەنە تۈنۈگۈنكىدەك تىزىلىپ، تېخىمۇ غەيرەت بىلەن، تېخىمۇ ھەيۋەت بىلەن ماڭدۇق. بىر ئاز ماڭغاندىن كېيىن، شەھەردىن چىققان بىر قىسىم ئاتلىق ئەسكەرلەر بىزنى توختاتتى. بۇلارنىڭ ئالدىدا كېلىۋاتقان بىر ھەربىي ئەمەلدار ئاتتىن چۈشۈپ، مەمتىلى ئەپەندى بىلەن بىر ئاز سۆزلەشكەندىن كېيىن، ئەسكەرلەرنىڭ بىر قىسمى ئالدىمىزغا تىزىلدى، بىر قىسمى ئىككى يېنىمىزغا قاتار تىزىلدى، ھېلىقى ئەمەلدار ئالدىمىزدىكى ئەسكەرلەرنىڭ ئەڭ ئالدىدا ماڭدى. بىزنىڭ توسقانغا ئۇنىماي مېڭىۋەرگەنلىكىمىزدىن

خەۋەر تاپقان مەھمۇت شىجاڭ بۇلارنى بىزنى قارشى ئېلىش ئۈچۈن چىقارغانىكەن. ئەمدى بىز مەھمۇت شىجاڭ ئەسكەرلىرىنىڭ ھىمايىسىدە ئىلگىرىلىدۇق. بىزنىڭ بېشىمىز ئاسمانغا يەتتى، ئەندىشىلىرىمىز تۈگىدى. ئاۋازلىرىمىزنىڭ پۈتكىنىگە قارىماي، توختىماي شېئىر ئوقۇپ، مەھمۇت دەسسەپ شەھەرگە كىردۇق. ئۇ كۈنى شەھەر ئىچى گويا بىر بايرام بولغاندەك تۈس ئېلىپ كەتتى. بىز تۆشۈك دەرۋازىسىدىن كىرىپ تا مەھمۇت شىجاڭ تۇرغان جايغا بارغۇچە، يولنىڭ ئىككى چېتىدە تىقما - تىقماق ئادەم بىزگە قاراپ تۇرۇشتى. ئەمدى ئالدىمىزدا ھەربىي كاناي - دۇمباقچىلار ماڭدى. ئۇلارنىڭ ئاۋازى بىزنىڭ سۇناي - دۇمباقلىرىمىزنى بېسىپ كەتتى. شۇنداق قىلىپ، شەھەرنى زىلزىلىگە سېلىپ يېڭى دەرۋازىغا بارغىنىمىزدا، مەھمۇت شىجاڭنىڭ سىلىڭبۇسىدا، دەرۋازا تېشىدىكى مەيداندىن تارتىپ تا ئىچكى ھويلىغىچە قاتار تىزىلغان مىللىتىلىق ئەسكەرلەر بىزنى قارشى ئالدى. خۇشلىقىمىز بارغانچە يۇقىرى كۆتۈرۈلدى. كېيىن، ھەربىي كاناي - دۇمباقچىلار دەرۋازا تۈۋىدە چەتكە چىقىپ توختىدى. بىز ئالدىمىزدىكى دۇمباق، سۇناي ئاۋازىغا تەڭشەش قىلىپ، ئۈنىمىزنىڭ بارىچە ۋارقىراپ شېئىر ئېيتىپ، سىلىڭبۇنى ياڭرىتىپ، ئىچكىرى ھويلىغا كىردۇق. بۇ يەردە مەھمۇت شىجاڭ ئۆزىنىڭ بىر مۇنچە ئەمەلدارلىرى بىلەن تۇرغانىكەن، ئۇنىڭ ئالدىغا بېرىپ توختىدۇق. ئۇ بىزنى بەك قىزغىن قارشى ئالدى. ھويلىنىڭ ئۆزىمۇ بىردەمدىلا تەنتەنىلىك قارشى ئېلىش مەيدانىغا ئايلىنىپ كەتتى. ھويلىنىڭ بىر چېتىدە بىر ئۈستى يېپىق سۇپا بار ئىكەن، مەھمۇت شىجاڭ شۇ يەرگە چىقىپ بىزنى قارشى ئېلىپ قىسقىچە سۆز قىلدى. ئۇ بەك ھايان بىلەن سۆزلىدى. شۇنىڭ ئۈچۈن بولسا كېرەك، سۆزلىرى ئانچە رەتلەك بولمىسىمۇ، لېكىن قارشى ئېلىش روھى

بەك قىزغىن ئىدى. ئۇنىڭ بىزنى قوللىغانلىقى بىزنى ناھايىتى خۇش قىلىۋەتتى. لېكىن ئۇنىڭ بۇ سۆزدىكى قوللىشى تېخى يېتەرلىك ئەمەس ئىدى. مەمتىلى ئەپەندىنىڭ پىلانچە، بىز ئۇنىڭ تولۇق قوللىشىنى قولغا كەلتۈرۈشىمىز كېرەك ئىدى. مەھمۇت شىجاڭ سۆزلەپ بولۇپ چۈشكەندىن كېيىن، مەمتىلى ئەپەندى دوكلات تەرىقىسىدە قىسقىچە سۆزلىدى. ئۇ: «بىزنىڭ يوللىرىمىزنى جاھىللار توسماقتا، بىزگە ياردەم كېرەك» دەپ، ئاخىرىدا ئۆزى يازغان نۆۋەندىكى شېئىرنى چوڭ ماھارەت بىلەن دېكلاماتسىيە قىلدى:

ئەي ئانا يەر، كۆزلىرىڭدە ئۈمىد پارلار ھەر زامان،
ئۈستۈڭدۇر گاھى تۇتۇق، گاھى روشەن كۆك ئاسمان.

ئۆتتى تارىخ، ئۆتتى يىللار، ئىستىباتلار ئۆتتى كۆپ،
جەڭ - چېلىشلار يالقۇنىدا چىقتى سانسىز قەھرىمان.

ئەي ئانا يەر، پاك مۇقەددەس سەندە بىزنىڭ جانىمىز،
سۆيگۈ - مېھرىڭ ۋە سۈتۈڭدىن پۈتتى بىزنىڭ قانىمىز.

جان تىكىپ چۈشتۇق كۈرەشكە ئىلىم - ئىرپان يولىدا،
ئاھ! لېكىن جاھىل گۈرۈھ بىزنى يوقاتماق كويىدا.

بەلنى باغلاپ توختىماستىن باسىمىز مەزمۇت قەدەم،
ئەمما بىزگە باشپاناھدىن بەكمۇ لازىمدۇر ياردەم.

مەمتىلى ئەپەندى دېكلاماتسىيىنى شۇنداق جانلىق ھەم ياخشى ئېيتتىكى، پۈتۈن ھويلىدا ئولتۇرغانلارنى ھاياجانغا

كەلتۈرۈۋەتتى. شۇ يەردە تۇرغانلار ئۇزاق چاۋاك چېلىشتى. بەزىلەر كۆز ياشلىرىنىمۇ سۈرتۈشتى. مەمتىلى ئەپەندى سۈپىدىن چۈشكەندە، مەھمۇت شىجاڭ ئۇنىڭ بىلەن قول ئېلىشىپ كۆرۈشۈپ، ئاندىن ئولتۇرغۇزدى. كىشىلەردە شۇنداق بىر خۇشاللىق كەيپىيات پەيدا بولدىكى، ئۇلارنىڭ بۇ مەكتەپ ھەرىكىتىگە توسقۇنلۇق قىلغۇچىلارنى تىتمۇ تەكۈسى كېلەتتى. كىشىلەرنىڭ مەمتىلى ئەپەندىگە، بىزگە بولغان زوقى، سۆيۈنىشى تېخىمۇ ئاشتى.

ئەمدى بىزنىڭ ئىككى كىشىلىك ئويۇنىمىز باشلاندى. بۇنى ئويۇن دېسىمۇ، بىر - بىرى بىلەن تالاشقان ئىككى كىشىلىك سۆھبەت دېسىمۇ بولاتتى. ھەرىكەتلىرىمىز، سۆز ئاھاڭلىرىمىز ئارتسقا ئوخشايتتى. ئەگەر ئويۇن دېيىشكە توغرا كەلسە، بۇ مېنىڭ بىرىنچى قېتىم سەھنىگە چىقىشىم، ئەگەر نۇتۇق دېيىشكە توغرا كەلسە، بۇ مېنىڭ مۇشۇنداق سەھنىدە بىرىنچى قېتىم سۆزلىشىم ئىدى.

مەھەممەت ھۈسەيىن دېگەن ساۋاقدشىمىز سەھنىگە چىقىپ سۆز باشلىدى. ئۇ ئاتۇشتىكى مەكتەپ ھەرىكىتى، مۇئەللىملەر يېتىشتۈرۈش كۇرسىنىڭ ئۇتۇقلىرى، يۇرت - يۇرتتا مەكتەپلەر سېلىنىۋاتقانلىقى ۋە يېڭى ئىلىم - ئىرپان يولىنىڭ ئېچىلغانلىقى توغرىسىدا تەنتەنىلىك سۆزلەپ كېلىپ: «بىز ئاتلاندىق، بىز قوللىمىزغا قەلەم - كىتاب ئالدۇق، ئىلىم - مەرىپەت يولىغا قەدەم تاشلىدىق. يوللىرىمىز پارلاق...» دېگەندە مەن ئوقۇغۇچىلار ئوتتۇرىسىدىن قوپۇپ: «توخنا ساۋاقداش!» دەپ قولۇمنى كۆتۈردۈم، ھەممە ئادەم ھەيرانلىق بىلەن ماڭا قارىدى.

مەن ھەربىيلەرچە قەدەم تاشلاپ، يەنە قولۇمدا قەلەم - دەپتەر ۋە ئىزچى كالتىكى بىلەن سەھنىگە چىقتىم. چىقىپ مۇھەممەت ھۈسەيىننىڭ: «سېنىڭ ئاۋۋالقى سۆزلىرىڭنىڭ

ھەممىسى ياخشى، لېكىن ئاخىرقى سۆزلىرىڭگە قوشۇلمايمەن» دېدىم. خەقلەر ھەيران قېلىپ ماڭا قاراشتى. ئۇنىڭدىن كېيىن مەن ئۇ ساۋاقداشنى بىر چەتكە ئىتتىرىپ سۆز باشلىدىم:

— راست، بىز ئۇلۇغ قەدەم باشلىدۇق. ئىلىم - مەرىپەت، مائارىپ ئىشى ئۈچۈن باتۇر قەدەملەر تاشلىدۇق. پۈتۈن خەلق، ئاتا - ئانىلار، بالىلارنىڭ ھەممىسى بىزنى قوللايدۇ. بىز مۇشۇنداق شانلىق قەدەملەر بىلەن ئىلگىرىلەۋاتقاندا، بىر قىسىم مۇتەئەسسىپلەر قويغا ئېتىلغان بۆرىدەك بىزگە ھۇجۇم قىلماقتا، بىزنى تىللاپ ئۇرماقتا، ھاقارەت قىلىپ يوللىرىمىزغا تاشلار ئاتماقتا. بىزنىڭ ھاياتىمىز خەۋپكە ئۇچرىماقتا، يوللىرىمىز تۈسۈلۈپ قالغىلىۋاتىدۇ. ئۇلار بىزنى ئۆلتۈرۈشى مۇمكىن، مەكتەپلىرىمىزگە ئوت قويۇپ كۆيدۈرۈشى مۇمكىن. بىز يوللىرىمىزدىن ھەرگىز يانمايمىز، لېكىن بىزگە ياردەم كېرەك. . .

سۆزۈم مۇشۇ يەردە كەلگەندە، مەھمۇت شىجاڭ غەزەپ بىلەن ئورنىدىن تۇرۇپ كەتتى ۋە: «قانداق نېمىلەر ئۇ سىلەرگە قارشىلىق قىلىدىغان؟» دەپ ۋارقىرىدى. مەن ئۇنىڭغا جاۋابەن سۆزۈمنى داۋام قىلدۇردۇم:

— بىر قىسىم قازى ھاجىم، مۇپتى ئاخۇنۇم، بەگ - بايلار، يوغان قورساق ھارامتاماقلار، خەلقنىڭ قېنىنى شورايىدىغان مۇشتۇمزورلار. ئۇلار بىزنى دەھرى، كالتە قۇيرۇقلار، دىنىمىزنى بۇزۇۋاتىدۇ، دەيدۇ. بۇ بىزگە بوھتان، بىز دىنىمىزنى بۇزغىنىمىز يوق، بىز مۇقەددەس ئىسلام دىنىمىزنى قوغدايمىز. بىز پەيغەمبىرىمىزنىڭ «ھەممە ئەر - ئايال مۇسۇلمانلارغا ئىلىم تەلپ قىلماقلىق پەرزىدۇر» دېگەن سۈننىتىنى ئادا قىلماقتىمىز. خەلقىمىز غەپلەتتىن ئويغىنىشى كېرەك. ئادانلىقتىن قۇتۇلۇپ، ئالغا بېسىشى كېرەك. بۇنىڭ

ئۈچۈن ئىلىم كېرەك، ئوقۇش كېرەك، مەكتەپ كېرەك. بىز باشلىغان ئۇلۇغ يوللىرىمىزدا توسقۇنلۇقلارغا ئۇچرىدۇق، بىزگە ياردەم كېرەك. ئاتىمىز مەھمۇت شىجاڭنىڭ بىزنى قوللىشىنى، بىزگە ياردەم قىلىشىنى، بىزنىڭ غالىبىيەت بىلەن ئالغا بېسىشىمىزغا مەدەت بېرىشىنى ئىلتىماس قىلىمىز!

ئولتۇرغان كۆپچىلىك بارغانچە جانلىنىشقا، بىر - بىرى بىلەن غۇلغۇلا قىلىشقا باشلىدى. ئاخىرىدا، مەن مەمتىلى ئەپەندىنىڭ بىزگە ئۆگەتكەن تۆۋەندىكى شېئىرىنى ھاياجان بىلەن دېكلاماتسىيە قىلدىم:

ۋەتەن ئۈچۈن تەرەققىيات ئىستەيمىز،
ئارزۇيىمىز - راۋاجلانسۇن مائارىپ.

جاننى پىدا قىلدۇق ئەزىز خەلقىگە،
بىزنىڭ يۈرەك زالىملارغا مۇخالپ.

بولسا دەيمىز بىزدە ھوقۇق - ئادالەت،
بولسا بەرباد خۇراپاتلىق، جاھالەت.

شۇنىڭ ئۈچۈن ياشىسۇن بۇ ئىنقىلاب،
زاۋال تاپسۇن ناھەقچىلىق، ئىختىلاپ.

پورەكلىسۇن گۈزەل باھار گۈللىرى،
شوخ سايىرىسۇن يۇرتىمىز بۆلبۈللىرى.

ئىقبال ئۈچۈن بولايلى بىز ئىتتىپاق،
جىلۋىلەنسۇن مەرىپەتنىڭ نۇرلىرى.

مەھمۇت شىجاڭ يەنە ئورنىدىن تۇرۇپ كەتتى. ئۇ مەمتىلى ئەپەندىگە قاراپ: «ئۇ لومودىلارغا ھەرگىز يول بەرمەڭلار، مەن بىر خەت يېزىپ بېرەي، كېيىن سىزگە ئىككى مىلتىقلىق ئەسكەر بېرەي، ئەگەر يەنە قارشىلىق قىلىدىغانلار بولسا، باغلاپ ماڭا ئەۋەتىپ بېرىڭلار. مەن بار ئىكەنمەن، سىلەرنىڭ مائارىپ ئىشىڭلارغا ھېچكىم تۇسقۇنلۇق قىلالمايدۇ»، دېدى. ئۇنىڭ ئاخىرقى سۆزى يۇقىرى ئاۋاز بىلەن بىر ئاز تىترەپ چىقتى. بۇنىڭدىن ئۇنىڭ غەزەپلەنگەنلىكى بىلىنىپ تۇراتتى. ھەممەيلىن قىزغىن چاۋاك چالدى. بىز ئوقۇغۇچىلار قولىمىزدىكى ئىزچى كالتەكلىرىمىزنى يۇقىرى كۆتۈرۈپ، ھېلىقى يولدا كەلگەندە ئېيتىپ كەلگەن شېئىرىمىزنى قايتا باشلىمۇۋەتتۇق. سىلىڭبۇنىڭ ھويلىسى قىزغىن كەيپىياتقا تولدى. مەمتىلى ئەپەندى غەلبە قازاندى، بىز غەلبە قازاندۇق، خوشلۇقىمىزدىن كۆزلىرىمىزدىن ياش چىققاندى. ئىلگىرى «شەھەرگە كەلمىسەڭلارمۇ بولىدۇ» دېگەن مەھمۇت شىجاڭنىڭ بىزگە بولغان مۇھەببىتىدە تۈپتىن ئۆزگىرىش بولۇپ كەتتى. ئۇنىڭ ئىلگىرى «كەلمەڭلار» دېگىنى بىزنى قارشى ئالمايدىغانلىقىدىن ئەمەس، بەلكى ئەھۋالنىڭ بۇنىچىلىك ئېغىرلىقىنى بىلمىگەنلىكىدىن ئىدى. ئۇنىڭغا ئەر ز سۇنۇش مۇمكىن ئىدى، مەمتىلى ئەپەندى ئۆزى كېلىپ دوكلات قىلىشىمۇ مۇمكىن ئىدى. لېكىن بۇنداق قىلىپ ئۇتۇق قازىنىشقا بولمايتتى. مەمتىلى ئەپەندىنىڭ پىلانى ئوڭۇشلۇق چىقتى. ئۇ، ئېغىز بىلەن ئەمەس، ئەمەلىيەت بىلەن، ئاتىش ئوقۇغۇچىنىڭ يېڭى قىياپىتى بىلەن، ئۇلارنىڭ ئاغزى بىلەن ھەم ئۇتۇقنى دوكلات قىلماقچى، ھەم توسقۇنلۇقنى يېڭىش ئۈچۈن ياردەم ئالماقچى بولغانىدى، نەتىجىسى ھەقىقەتەن بەك ئۇتۇقلۇق بولدى.

مەھمۇت شىجاڭ ھەممىمىزگە قاراپ كۈلۈپ تۇرۇپ:

«بىر - ئىككى كۈن دەم ئېلىڭلار، قايتىپ بارغاندىن كېيىن ئەمدى سىلەرگە ھېچكىم كاشىلا قىلالمايدۇ» دېدى. بىز يەنە چاۋاك چالدۇق. شۇنىڭ بىلەن بۈگۈنكى دوكلات يىغىنىمىز تامام بولدى.

باشتا بىز ئىشىمىز توختاپ قالارمىكەن، دەپ قورققاندىق، ئەمدى مەھمۇت شىجاڭنىڭ بۇيرۇق خېتى بار، مەمتىلى ئەپەندىنى قوغدايدىغان ئىككى نەپەر قوراللىق ئەسكەرمۇ بار، بۇ بۇيرۇق بىلەن ئەسكەر بىز ئۈچۈن ناھايىتى زور كۈچ بولغاندەك تۇيۇلاتتى.

ئاتۇشقا قايتىپ ئىككى كۈندىن كېيىن، مەشھەتتىكى سۇلتان ساتۇق بۇغراخان قەبرىسى يېنىدىكى ئازنا مەسچىت ھويلىسىدا ئاممىۋى يىغىن ئۆتكۈزدۇق. يىغىنغا ئاتۇشنىڭ ھەممە كەنتلىرىدىن دېگۈدەك ئاخۇنلار، بايلار، يۇرت مۆتىۋەرلىرى ۋە مەكتەپ ئاتىلار ھەيئىتىنىڭ ئەزالىرى، ئۇنىڭدىن باشقا، ئاددىي پۇقرالار قاتناشتى. بىز پۈتۈن ئوقۇغۇچىلارمۇ قاتناشتۇق. ئون مىڭغا يېقىن كىشى قاتناشقان بۇ چوڭ يىغىن بەك سۈرلۈك ئېچىلدى. مەسچىتنىڭ پېشايۋىنىدا بىر مۇنچە يۇرت مۆتىۋەرلىرى تۇرۇشتى، پېشايۋاننىڭ ئالدىدا مەمتىلى ئەپەندى، مىلتىقلىق ئىككى ئەسكەرنىڭ ئوتتۇرىسىدا كۈلۈمسىرەپ تۇراتتى. ئۇ كۈلگەن بىلەنمۇ مەجلىسنىڭ ئومۇمىي كەيپىياتىدىكى جىددىيلىك بىلىنىپ تۇراتتى. مەمتىلى ئەپەندى ئاۋۋال مەھمۇت شىجاڭنىڭ بۇيرۇق خېتىنى ئوقۇپ ئاڭلاتتى، ئاندىن كېيىن ئۆزى قىسقىچە سۆز قىلدى. مەھمۇت شىجاڭنىڭ خېتىنىڭ ئاساسىي مەزمۇنى مۇنداق ئىدى:

«ئاتۇشتىكى ئۆلىمايۇ ئىكرام، يۇرت كاتتىلىرىغا، جىمىكى پۇقرالارغا مەلۇم بولسۇنكى، مەمتىلى ئەپەندى

باشلىق بولۇپ يېڭى مەكتەپ ئېچىش ھەرىكىتىنى باشلىغانلىقى كىشىنى خۇش قىلىدىغان ئىش، خەلقنىڭ كۆڭلىدىكى ئىش. نادانلىقتىن ئويغىنىش ۋاقتى كەلدى، دۇنيادىكى باشقا ئەللەر بىزدىن جىق ئېشىپ كەتتى. ئەمدى كۆزىمىزنى ئاچمىساق، بالىلىرىمىزنى ئوقۇتمىساق بولمايدۇ. بۇ، بىز ئاتلارنىڭ ۋەزىپىمىز. مۇنداق بىر ياخشى ئىشقا ئاڭلىساق قارشىلىق بولۇۋېتىپتۇ، ھەتتا توسقۇنلۇق، تەھدىت سېلىش، مۇئەللىملەر مەكتىپىدىكى ئوقۇغۇچىلارنى تىللاپ - ھاقارەتلەشلەرمۇ يۈز بېرىپتۇ. بۇنداق ئىشلارغا يول قويغىلى بولمايدۇ. مەمتىلى ئەپەندىگە مەكتەپ ئىشلىرىنى تەرەققىي قىلدۇش ئۈچۈن ھوقۇق بېرىلدى. كىمكى بۇ ئىشقا قارشىلىق ياكى توسقۇنلۇق قىلىدىغان بولسا، مەيلى ئۇ قانداق چوڭ ئاخۇن بولسۇن، مەيلى ئۇ قانداق بەگ - باي بولسۇن، كىم بولسا بولسۇن، ئۇنىڭغا قاتتىق جازا بېرىلىدۇ. چوڭ - كىچىك پۈتۈن خالايقنىڭمۇ مەمتىلى ئەپەندىگە ۋە ئۇنىڭ مەكتەپ ئىشلىرىغا ياردەم قىلىشلىرىنى ئۈمىد قىلىمەن.

دەپ:

شىجاڭ مەھمۇت مۇھىتى»

مەمتىلى ئەپەندى خەتنى ئوقۇغاندا، بەزى يۇرت كاتىبلىرىدا، قازى - ئەلەملەردە ھودۇقۇش، ھەتتا قورقۇش كەيپىياتى كۆرۈلگەندىن باشقا، كۆپچىلىك ناھايىتى زور خۇشاللىق بىلدۈردى. ئەھۋالدىن قارىغاندا، خەلقىمۇ مۇشۇنداق بىر چارىنى تەلەپ قىلىدىكەن. مەمتىلى ئەپەندى ئانچە ئۇزاق

سۆزلىمىدى. ئۇ، مەھمۇت شىجاڭنىڭ بۇيرۇق خېتىنى ئىجرا قىلىش زۆرۈرلۈكى توغرىسىدا سۆزلەپ، ئاندىن كېيىن مەكتەپ، مائارىپ، مەدەنىيەت ئىشلىرىنى باشلاشنىڭ ۋە تەرەققىي قىلدۇرۇشنىڭ مۇھىملىقى توغرىسىدا سۆزلىدى. خەلقارادا، قوشنىمىز سوۋېتلەر ئىتتىپاقىدا، تۈركىيىدە، قېرىنداش ئۇلۇسلاردا ئىلىم - پەن، تېخنىكىنىڭ چوڭ راۋاجلانغانلىقىنى مىسال قىلىپ كۆرسەتتى. ئۇ سۆزىنىڭ ئاخىرىدا قارشىلىقلار توغرىسىدا گەپ قىلىپ، قارشى بولغۇچى كىشىلەرنىڭ ئىنسانغا كېلىپ توسقۇنلۇق قىلماسلىقىنى تەلەپ قىلدى. ئۇنىڭ مۇنداق بىر جۈملە سۆزى ئېنىق ئېسىمدە: «بىز ھەققانى ئىش باشلىدۇق، قارشىلىقلاردىن قورقمايمىز، ئۆلسەكمۇ ئارقىغا يانمايمىز. مەن كۆپ ئەللەرنى ئايلىنىپ، مىللەت ئۈچۈن دەپ ئوقۇپ قايتىپ كەلدىم. يەنە مىللەت ئۈچۈن مەكتەپ ئېچىپ، مەدەنىيەت - ئىقتىساد ئىشلىرىغا قەدەم قويدۇم. مەن قارشىلىقلار بولىدىغانلىقىنى بىلىمەن. شۇنى ئېيتىشىم كېرەككى، ھەتتا بىرەر كۈنى ئالتە پۇللۇق بىر قوغۇشۇن ئوق مېنىڭ كۆكرىكىمگە كېلىپ تېگىشى مۇمكىن. شۇنداق چاغدىمۇ مەن كەينىمگە يانمايمەن، مەن مىللەت ئۈچۈن ئوقۇدۇم، مىللەت دەپ ئۆز يۇرتۇمغا قايتتىم، مىللەت ئۈچۈن خىزمەت قىلىمەن. مەيلى قانچە يىل، ھەتتا قانچە ئاي، قانچە كۈن بولسىمۇ ئىشلەپ، مىللەت ئۈچۈن قۇربان بولسام ئارمىنىم يوق...» ئۇ بەك ھاياجانلىنىپ سۆزلىدى، بېشىدىكى قىرغىزچە قالىپىنى ئېلىپ يۇقىرى كۆتۈرۈپ ۋارقىراپ چوڭ ئاۋاز بىلەن سۆزلىگەندە، ئۇنىڭ يۈز گۆشلىرى ۋە قىسقا بۇرۇتلىرى تىترەپ كەتتى.

ئاندىن كېيىن بىرقانچە ئادەم سۆزگە چىقتى. بۇنىڭ ئىچىدە قازى - مۇپتى، بەگ - باي، مەخسۇم - قارى، ئاتلار ھەيئەت ئەزالىرىمۇ بار ئىدى. ھەممىسى مەھمۇت شىجاڭنىڭ بۇيرۇقىنى

قەتئىي ئىجرا قىلىدىغانلىقىنى بىلدۈردى. بىراقچە «كالتە قۇيرۇقلار» — تاغ ئارقىسىغا بېرىپ قايتقان زىيالىيلار قارشى تۇرغۇچىلارغا دارىتىپ قاتتىق تەنقىد ۋە ئاگاھلاندۇرۇش بەردى. بىز ئوقۇشېمىزنى داۋام قىلدۇردۇق. ئاز ئۇخلاپ، گاز دەم ئېلىپ، چوڭ تىرىشچانلىق بىلەن ئوقۇدۇق. غەيرىتىمىزگە غەيرەت، روھىمىزغا روھ قوشۇلۇپ كەتتى. مەمتىلى ئەپەندى ئىككى ئەسكەرنى ئەگەشتۈرۈپ، كەنتلەر ئارا ئايلىنىشنى كۈچەيتتى. ئانىلار ھەيئىتى مەكتەپ سېلىشىنى چىڭ تۇتتى، ئۇلارغا ئەمدى پۇل توپلاشمۇ قىيىن بولمىدى. شۇنداق قىلىپ، 1934 - يىلىنىڭ ئاخىرىغا كەلگەندە، ئالتە ئايغا يەتمىگەن قىسقا ۋاقىت ئىچىدە، بىز ئوقۇشىمىزنى تۈگەتتۇق،^① مەكتەپلەرمۇ پۈتتى. بىر نەچچە كۈن تەييارلىق قىلدۇق، ئىمتىھان، ئوقۇتقۇچىلارنىڭ بۆلۈنۈشى، ئوقۇتۇش جەريانىدىكى قىيىنچىلىقلار ۋە ئۇلارغا قانداق تاقابىل تۇرۇش توغرىسىدا مۇزاكىرە قىلدۇق. 1935 - يىلى يانۋارنىڭ باشلىرىدا، مەكتەپلەرگە تاراپ خىزمەتنى باشلىدۇق. تارىلىپ خىزمەتكە ئورۇنلىشىش مۇنداق بولدى: ھەممىمىز مەمتىلى ئەپەندىنىڭ باشلامچىلىقىدا، ھېلىقى قەشقەر شەھىرىگە بارغاندەك روھ بىلەن يولغا چىقتۇق، ئاۋۋال ئوڭتېرىقتىن باشلاپ بىرلىكتە مېڭىپ، ھەربىر يېزا مەكتەپلىرىگە بەلگىلەنگەن ئوقۇتقۇچىلارنى ئورۇنلاشتۇرۇپ قويۇپ، قالغانلىرىمىز يەنە داۋاملىق مېڭىپ كېتىمىز. ئوڭتېرىقتىن ئۆتۈپ، لەڭگەر، مېيى، ئىشتاچىنى

① بەزىلەر مۇئەللىم تەربىيەلەش كۇرسىنىڭ 1934 - يىلى 10 - ئايدا باشلىنىپ 1935 - يىلى 3 - ئايدا تاماملانغانلىقىنى تىلغا ئېلىشماقتا، بۇنى تېخىمۇ ئىنچىكىلەپ تەكشۈرۈپ بېقىشقا ئەرزىيدۇ.

ئايلىنىپ، ئاخىرى ئاستىن ئاتۇشنىڭ ئايغىدىكى كېچىڭىز، ۋاق - ۋاققا بارغاندا ئىشىمىز تۈگىدى. بۇنىڭغا ئۈچ - تۆت كۈن ۋاقىت كەتتى. بىزنىڭ بۇ ۋەزىپىگە تارىلىپ يۈرۈشىمىزنىڭ ئۆزى چوڭ بىر نەتىجىلىك مائارىپ تەشۋىقات ھەرىكىتى بولدى. يۇرتلارغا كىرگەندە، خەقلەر بىزنىڭ زور قىزغىنلىق بىلەن قارشى ئالدى. بىز قاتار تىزىلىپ شېئىرلار ئوقۇپ، ھەربىيلەرچە قەدەملەر بىلەن ئالغا باسىمىز. ئالدىمىزدىكى دۇمباق، سۇنايلار كىشىلەرنىڭ روھىنى كۆتۈرۈپ تۇرىدۇ. بىزنىڭ ئېيتىدىغان شېئىرىمىز مەمتىلى ئەپەندى تەرىپىدىن يېزىلغان بولۇپ، تېكىستى مۇنداق ئىدى:

بىز مۇئەللىم، يۇرتلاردا مەكتەپ ئاچىمىز،
خەلقىمىزگە يوپپورۇق نۇرلار چاچىمىز.

تالاي يىللار زۇلمەتتە تېنەپ خار بولدۇق،
ئىلىم - ئىرىپان يولىغا شۇنچە زار بولدۇق.

خۇراپاتتا قالدۇرۇپ ئەزدى زالىملار،
كۆزلىرىمىز قارىغۇ، كۆپ ناچار بولدۇق.

بىزنىڭ ماڭغان يولىمىز سائادەت يولى،
بىز ۋەتەننىڭ يېڭىدىن ئېچىلغان گۈلى.

ئوقۇتقىمىز ئەۋلادنى يېڭى پەن بىلەن،
پۇختا بولسۇن مەكتەپنىڭ بېسىلغان ئۇلى.

يورۇق تاڭغا تەلپۈندى ۋىلايىتىمىز،

ئىلىم بىلەن تىكلەنەر ئىناۋىتىمىز.

مەنبەئە بولدى ئىرپانغا يۇرتىمىز ئانۇش،
ئىرپان بىلەن ئېچىلغاي سائادىتىمىز.

مەن تېجەن مەكتىپىگە مۇدىر ھەم مۇئەللىم بولۇپ تەيىنلەندىم. يەنە تۆركۈللۈك ئابدۇلبارى ۋە يەنە ئابدۇرېشىت دېگەن ئىككى ئوقۇتقۇچى بار ئىدى. بىز ئاشۇنداق تىزىلىپ، شېئىر ئوقۇپ بارغاندا، مەكتەپ ئالدىدا، كوچىلاردا نۇرغۇن ئادەملەر قارشى ئالدى. مەكتەپ ئەھمەت ھاجىم دېگەن كىشىنىڭ ئىشىك ئالدىدىكى بىر كۆل بويىغا سېلىنغان بولۇپ، ئىككى سىنىپ، بىر مۇئەللىملەر ياتقى، يەنە بىر ئاشخانىسى بار ئىدى. ئەھمەت ھاجىم تېجەندىكى ئاتىلار ھەيئىتىنىڭ باشلىقى ئىدى. بىز قارشى ئالغۇچىلار ئارىسىدىن ئۆتۈپ سىنىپقا كىرسەك، يورۇق، يېڭى ئۆيدە، رەتلىك پارتىلاردا ئولتۇرغان ئوقۇغۇچىلار دەس تۇرۇپ، ئوڭ قوللىرىنى بېشىغىچە كۆتۈرۈپ بىزنى قارشى ئالدى. تېخى ئوقۇش باشلىمىغان، مەكتەپمۇ كۆرمىگەن بالىلارنىڭ مۇنداق تەرتىپلىك بولۇشى بىزنى ھيران قالدۇردى. كېيىن ئاڭلىساق، مەمتىلى ئەپەندى بالىلارغا ئۆگىتىپ چىققانىكەن. ھەر سىنىپقا بىردىن سىنىپ باشلىقى تەيىنلەپ، بالىلارنى تەرتىپكە سايلىدى. مەمتىلى ئەپەندى بىز ئۈچىمىزنى بالىلارغا تونۇشتۇرۇپ، ياخشى ئوقۇڭلار، دەپ چىقىپ كەتتى. مەن شۇ يەردىلا دەرسنى باشلىدىم. ئاۋۋال ئۈستەل ئۈستىدىكى دەپتەرگە تىزىملىغان بالىلارنى يوقلىما قىلدىم، ئاندىن كېيىن قارا تاختىغا «ئا. ب» دېگەن ئىككى ھەرپنى يېزىپ ئۆگىتىشكە باشلىدىم. شۇنداق قىلىپ مېنىڭ مۇئەللىملىك ھاياتىم باشلاندى.

مۇشۇ خىلدا پۈتۈن ئاستىن ئاتۇشتىكى ھەممە كەنتلەردە يېڭى مەكتەپ، يېڭى كەيپىيات، يېڭى روھ كۆتۈرۈلدى. خەلق ئىنتايىن خۇش بولدى. لېكىن، قارشىلارمۇ قارشىلىقىنى توختاتمىدى. ئەمدى ئۇلار يوشۇرۇن قارشىلىق قىلغىلى تۇردى. قوناقللىقتىن، ياكى تام ئارقىسىدىن تاش ئېتىش، مەكتەپ دېرىزىلىرىنى يوشۇرۇنچە چېقىۋېتىش، ئاتا - ئانىلارغا تەھدىت سېلىپ، بالىلىرىنى مەكتەپكە ئەۋەتكۈزمەسلىك... كە ئوخشاش ھەرىكەتلەر ئۈزلۈكسىز بولۇپ تۇردى. لېكىن ئۇلار توسىيالىمدى، خەلق بارغانچە بىزنى قوللاپ كەتتى. بولۇپمۇ مەھمۇت شىجاڭ بەرگەن ئىككى قوراللىق ئەسكەر مۇھاپىزەت قىلىپ تۇرغان مەمتىلى ئەپەندىنىڭ ھوقۇقى ۋە ئابرويى ئۇلارنى بېسىپ كەتتى. مەمتىلى ئەپەندى ھامان يۇرت - يۇرتنى ئايلىنىپ تەشۋىقات قىلاتتى، ئاتىلار ھەيئىتى بىلەن مەسلىھەتلىشىپ، مەسلىھەتلەرنى ھەل قىلىپ، مەكتەپنى كېڭەيتىش ئىشلىرىنى توختاتمايتتى. مۇئەللىملەرنىڭ قىيىنچىلىقلىرىنى ھەل قىلىپ بېرەتتى. يەكشەنبە كۈنلىرى بىر قانچە يېزىلاردىكى ئوقۇتقۇچىلارنى بىر مەكتەپكە يىغىپ، ئۆزى قوشۇمچە دەرس ئۆتەتتى. ئۆزى يازغان شېئىرلارنى ئاھاڭغا سېلىپ ئۆگىتەتتى.

شۇ ۋاقىتتىكى يېڭى مائارىپچىلىق ھەرىكىتى يۇقىرىدا ئېيتقىنىمىزدەك، يالغۇز ئاتۇشنىڭلا ئەمەس، پۈتۈن شىنجاڭنىڭ تارىخىدا، ئۇيغۇرلار تارىخىدا ئالاھىدە ئورۇن تۇتىدىغان مۇھىم بىر ۋەقە بولغان، ئۇ كېيىنكى مائارىپ تەرەققىياتىغا ئۇل سېلىپ بەردى. ^①

① «ئۆمۈر داستانى» نىڭ «ئاتۇشتا يېڭى مائارىپچىلىق» دېگەن بابىدىن ئېلىندى.

ئوڭىرىقتىكى مۇئەللىم تەربىيەلەش كۇرسىدا ئوقۇشنى تاماملىغان ياش مۇئەللىملەر داغدۇغىلىق ھالدا مەكتەپلەرگە تەقسىم قىلىندى. مەمتىلى ئەپەندى بۇنى «ھەقىقىي بىر ئۇلۇغ باشلىنىش» دەپ قارىدى. پۇرۇن بىرلا يەردە يانغان مەرىپەت مەشئىلى ئەمدى پۈتۈن ئاتۇش تەۋەسىدە لاۋۇلداپ يېنىشقا باشلىغانىدى. ھەرقايسى كەنتلەردە بەس - بەس بىلەن يېلىنجاۋاتقان مەرىپەت مەشئەللىرىنىڭ ئالتۇنرەڭ شولىسى ئاتۇشنى قاپلىغان نادانلىق ۋە قالاقلق ئاسارىتىنىڭ قارا ئاسمىنى يورۇتماقتا ئىدى.

ئالتە ئاي توسالغۇسىز كۈرەش قىلىپ مىسلىسىز غەلبىنى قولغا كالتۈرگەن مەمتىلى ئەپەندى ئەمدى يىگىرمە تۆت كەنتتە مەرىپەت ئوچىقىغا ئايلىنىپ مىللەتنىڭ كېلەچىكى بولغان ئەۋلادلارنى جاھالەتنىڭ قارا قولىدىن تارتىۋالغان، ئۇلارنىڭ قەلبىنى بىلىم نۇرى بىلەن يورۇتۇۋاتقان مەكتەپلەرنى، ئاتۇش خەلقىنىڭ مائارىپ ئارقىلىق يۈكسىلىشى، تەرەققىي قىلىشى، جۈملىدىن پۈتۈن مىللەتنىڭ گۈللىنىشى، تەرەققىي قىلىشىغا ئاساس سېلىپ، كېچە - كۈندۈز دېمەي ئىشلەۋاتقان ئىز باسار ئوقۇتقۇچىلارنى قانداق يېتەكلەش، قانداق باشقۇرۇش، ئۇلارنىڭ بىرلىك، ئىتتىپاقلىقىنى قانداق قىلىپ مۇستەھكەملەش، تەربىيەلەنگەن ۋاقتى قىسقا، ئەمما يۈكسى ئېغىر بۇ ئوقۇتقۇچىلارنىڭ بىلىم قۇرۇلمىسىنى قانداق قىلىپ كېڭەيتىش، تەلىم - تەربىيە ئۇسۇلىنى قانداق قىلىپ مۇكەممەللەشتۈرۈش، تونۇشى تۆۋەن، ئىدىيىسى قالاق، كالىسى قاتمال بەزى كىشىلەرنىڭ مەكتەپلەرنىڭ راۋاجلىنىشىغا، ئوقۇغۇچىلارنىڭ مەكتەپكە جەلىپ قىلىنىشىغا توسقۇنلۇق قىلىشىنى قانداق توسۇش، بىر قىسىم جاھىل دىنىي كۈچلەرنىڭ پىتىنە - پاستىلىرىغا قانداق تاقابىل تۇرۇش كېرەك؟ دېگەن مەسىلىلەر

ئۈستىدە ياشن قاتۇراتتى. ئۇ پۈتۈن كەنتلەرنى ئارىلاپ، مەكتەپلەرنى تەكشۈرۈپ، ھەر بىر مەكتەپتە سادىر بولغان يېڭى مەسىلىلەرنى، ئوقۇتقۇچىلار ئوقۇتۇش جەريانىدا دۇچ كەلگەن ئىشلارنى تەپسىلىي ئىگىلىگەن. ئوتتۇرىغا چىققان مەسىلىلەرنى قانداق بىر تەرەپ قىلىش توغرىسىدا ئالدى بىلەن شۇ مەكتەپتىكى ئوقۇتقۇچىلارنىڭ پىكىرىنى ئاڭلىغان. ئۇلارنىڭ پىكىرىنىڭ مۇۋاپىقلىرىنى مۇئەييەنلەشتۈرگەن، توغرا بولمىغانلىرىنى ۋاقىتدا تۈزىتىپ، ئۇلارغا مۇۋاپىق ئۇسۇل ئۆگەتكەن. ئوقۇتقۇچىلارغا ئىمكانىيەتنىڭ بارىچە خەلق بىلەن ئىچ قويۇن - تاش قويۇن بولۇش توغرىسىدا تەربىيە بەرگەن. خەلقنىڭ مەدەنىيەت سەۋىيىسىنىڭ تۆۋەنلىكىنى، مۇتلەق كۆپ قىسىمنىڭ ساۋاتسىز ئىكەنلىكىنى نەزەرگە ئېلىپ، ئۇلار بىلەن مۇناسىۋەت باغلاشنىڭ، ئۇلارنىڭ قەلبىنى مايىل قىلىشنىڭ ئېھتىياجى ئۈستىدە ئىزدىنىشكە، موللىلار، ئاخۇنلار بىلەنمۇ ياخشى مۇناسىۋەتتە بولۇشقا، ئۇلارنى دۈشمەن قىلىۋالماسلىققا ئاگاھلاندۇرغان.

بىر كۈنى مەمتىلى ئەپەندى بويامەت مەكتەپكە تەكشۈرۈپ كەلگەندە، ئوقۇتقۇچى ئابدۇراخمان سەمەر بېشىنى قاتۇرۇپ تۇرغان بىر مەسىلىنى دوكلات قىلغان. ئەسلى، مەكتەپكە قوشنا ئولتۇرىدىغان قاسىم ھاجىم دېگەن بىر ئادەم بولۇپ، ئۇنىڭ ئىنىسىنىڭ بىر بالىسى مەكتەپتە ئوقۇغان. بىراق بىر مەزگىل ئۆتكەندىن كېيىن، بۇ ئوقۇغۇچى مەكتەپكە كەلمەي قويغان. مۇئەللىم يالغىز چاقىرىپ «سەن نېمىشقا مەكتەپكە كەلمەيسەن؟» دەپ سورىسا، ئۇ ئوقۇغۇچى: «قاسىم ھاجىم دادام سەن مەكتەپكە چىققا، قىغ توشۇيمىز. مەكتەپتە ئوقۇساڭ، بىزگە تۇتۇق بەرمەيدىغان ئىمانسىز بىر نېمە بولىمەن. بۇ قىزىل پاچاقلارنىڭ مەكتىپى» دېدى دېگەن. ھېلىقى ئوقۇغۇچى يەنە،

«ھاجىم دادام بالىلار گىمناستىكا ئويناپ، ناخشا ئېيتسا، توپ ئوينىسا قانداق بولغىنى؟ بۇلارنىڭ قىلىۋاتقىنى يەجۈجى - مەجۈجىلەرنىڭ قىلىقى» دەيدۇ، دېگەن.

مەمتىلى ئەپەندى بۇ ئەھۋالنى ئاڭلاپ، ئوقۇتقۇچىلارغا: خەلق ساددا، ئاڭسىز. سىلەر بوشاشماي ئاشۇنداق كىشىلەرنىمۇ جەلپ قىلىدىغان، قايىل قىلىدىغان ئۇسۇل - چارە تېپىشىڭلار كېرەك. بۇ خىلدىكى توسالغۇ ھەممە يەردە بار. «قېنى ئېيتىڭلار، قانداق ھەل قىلىمىز؟» دېگەن. مۇئەللىملەر جىم تۇرغاندا، مەمتىلى ئەپەندى يەنە: «مەكتەپتە ئون ئىككى ياشتىن چوڭ ئوقۇغۇچىلارغا ناماز ئوقۇتۇڭلار. ئىمام، مەزىنىنى سايلانغۇلار. ۋاقتىدا ناماز ئوقۇسۇن. شۇنداق قىلغاندىلا، خەلقنى مەكتەپكە جەلپ قىلغىلى، قارشىلىقنى تۈگەتكىلى بولىدۇ، دىنىي ئېتىقاد بىلەن مائارىپ بىر - بىرىنى يەكلەيدۇ» دېگەن. دەرۋەقە، مەكتەپتىكى ئوقۇتقۇچىلار مەمتىلى ئەپەندىنىڭ دېگىنى بويىچە ئىش كۆرگەندە، ئىككى - ئۈچ ھەپتىدىن كېيىن، بالىلىرىنى ئوقۇشتىن توختىتىۋالغان ئاتا - ئانىلار «بالىمىزنى ئۆيدە نامازغا چىق دەپ ئۆگىتىپ بولالمىدۇق، مەكتەپتە ئوقۇۋاتقان بالىلار مۇئەللىملەرگە بوي سۈنۈپ، ھەر كۈنى مەسچىتكە چىقىپ ناماز ئوقۇيدىكەن شۇڭا، بالىلىرىمىز مەكتەپكە بارسا بولغۇدەك» دېيىشىپ، بالىلىرىنى ئۆزلۈكىدىن ئەكىلىپ بەرگەن. شۇنىڭ بىلەن بالىلارنى مەكتەپكە ئەۋەتمەيدىغان ئىشلار تۈگىگەن.

1935 - يىلى ئەتىيازدا، شىنجاڭنىڭ بارلىق ناھىيە، شەھەر، بازارلىرىدا قۇرۇلغانغا ئوخشاش، ئاتۇشتىمۇ «ئۇيغۇر ئۇيۇشمىسى» قۇرۇلغان.

ئاتۇشتا قۇرۇلغان ئۇيغۇر ئۇيۇشمىسى مەكتەپ باشقۇرۇش ھەيئىتىنىڭ ئورنىنى باسقان. ئۇيۇشما مەشھەد بازارىنىڭ

مەركىزىگە ئون ئىككى ئېغىزلىق ئىشخانا سېلىپ ئورۇنلاشقان. مەمتىلى ئەپەندى ئۇيۇشمىنىڭ مائارىپ رەئىسلىكىگە سايلانغان. شۇنىڭدىن كېيىن، «مەكتەپ باشقۇرۇش ھەيئىتى» نىڭ بارلىق خىزمەتلىرىنى، شۇنداقلا ئەۋقاپ خىزمىتىنى ئۇيۇشما ئۆتكۈزۈۋالغان. مەمتىلى ئەپەندىنىڭ باشقۇرۇشىدىكى مائارىپ بۆلۈمىنىڭ ئەزالىقىغا ئىلگىرىكى ئون بىر ھەيئەتتىن تەركىب تاپقان «مەكتەپ باشقۇرۇش ھەيئىتى» نىڭ كۆرسىتىشى بىلەن مەشھەدلىك قۇتلۇق ئاخۇن خەلىپىتىم بىلەن ئېيسىراخۇن خەلىپىتىم سايلانغان.

مەمتىلى ئەپەندى يېڭىدىن قۇرۇلغان ئۇيغۇر ئۇيۇشمىسىنىڭ مائارىپ بۆلۈمىنى باشقۇرۇشقا باشلىغاندىن كېيىن، ھەرقايسى مەكتەپلەردىكى ئوقۇتقۇچىلارنىڭ «توپلانتى» دەپ ئاتىلىدىغان قەرەللىك كەسپىي ئۆگىنىشىنى ئىزچىل ئېلىپ بېرىش بىلەن خىللىغان ئوقۇغۇچىلاردىن «ئىزچىلار سىنىپى»^① تەسىس قىلىشنى ئەمەلگە ئاشۇرغان.

«توپلانتى» ئوقۇتقۇچىلارنىڭ ھەر ئون بەش كۈندە بىر قېتىم ئۇيغۇر ئۇيۇشمىسىغا يىغىلىپ ئېلىپ بارىدىغان كەسپىي ئۆگىنىشنىڭ نامى بولۇپ، بۇ ئىسمىنى مەمتىلى ئەپەندى قويغان. مەمتىلى ئەپەندى تۇنجى قېتىملىق «توپلانتى» دا مۇنداق دېگەن:

«بۇرۇن سىلەر ئوقۇغۇچى ئىدىڭلار، ئەمدى ئوقۇتقۇچى بولدۇڭلار. سىلەرنىڭ ۋەزىپىڭلەر ناھايىتى ئېغىر. سىلەر يېڭىدىن ئېچىلغان يولنى كېڭەيتىپ، ئۇنى راۋانلاشتۇرغۇچىلار، سىلەر مىللەتنىڭ پەرزەنتلىرىنى، يۇرتداشلىرىمىزنىڭ بالىلىرىنى تەربىيەلىگۈچى، ئىلىم ئۆگىتىپ، ئېڭىنى

① بەزىلەر ئۇنى «ئىزچىلار ئەترىتى» دەپمۇ ئاتاۋاتىدۇ.

ئويغانقۇچى، ھەقىقەت بىلەن ساپ ۋەجدانىنى قوراللاندىرغۇچى. سىلەر يەنە ئەسىرلەپ تەربىيىسىز قالغان خەلقنى ئويغانقۇچى، ئۇلارنى يېڭى مەدەنىيەت بىلەن ئۇچراشتۇرغۇچى.

بىلىشىڭلار كېرەككى، ماڭىدىغان يولىمىز تەكشى ئەمەس. شۇڭا، پاراسەتلىك بولۇڭلار. خەلقىمىز يىراقلىشىدىغان قىلمىشلارنى قىلماڭلار، خەلقىمىز ھۈرمەتلەڭلار. ئۇلار بىزنىڭ بارلىقىمىز. ئۇلار بولىدىكەن، ماڭارپىمىزمۇ بولىدۇ، بىزمۇ بولىمىز. بارلىق ئامال بىلەن خەلققە ياخشى تەسىر بېرىڭلار. خەلقىمىز ئايرىلىپ، ھېچ ئىشنى ۋۇجۇدقا چىقارغىلى بولمايدۇ...»

«توپلانتى» دا، يەنە ھەرقايسى كەنتلەردە ماڭارپ تەشۋىقاتىنى كۈچەيتىش، قىلچىمۇ بوشاشتۇرماسلىق، بەلكى تېخىمۇ جانلىق، تېخىمۇ تەسىرلىك ئۇسۇللارنى قوللىنىپ، كۆزلىگەن مەقسەتكە يېتىش توغرىسىدا مۇزاكىرە ئېلىپ بېرىلغان. بۇنىڭدىن باشقا، ئوقۇتۇش ئۇسۇلى ھەققىدە مۇزاكىرە ۋە مۇھاكىمە ئېلىپ بېرىلغان. قانداق قىلغاندا دەرسنى ياخشى ئۆتۈپ، بالىلارغا ياخشى ئۆزلەشتۈرگىلى بولىدىغانلىقىنى كۆزدە تۇتۇپ، ئوقۇتقۇچىلارنىڭ ياخشى تەجرىبىلىرى سۆزلەنگەن، مەمىتىلى ئەپەندى سۆزلەنگەن تەجرىبىلەرنىڭ ئۈنۈمى ياخشى، كېڭەيتىشكە بولىدىغانلىرىنى مۇئەييەنلەشتۈرگەن ۋە ئۈلگە قىلىپ بېكىتكەن.

يۇقىرىقى ئىشلارنى قىلغاندىن تاشقىرى، «توپلانتى» دا يەنە دەرس پروگراممىسى ئۆگىنىلەتتى، جەدۋەللەشتۈرۈلۈپ مەكتەپ تامللىرىغا چاپلىناتتى. يېڭى نەتىجىلەرنى كېڭەيتىش بەلگىلىنەتتى. قىسقىسى «توپلانتى» نىڭ رولى چوڭ بولۇپ، ئۇ يېڭى مەكتەپلەرنى راۋاجلاندۇرۇشتا كەم بولسا بولمايدىغان بىر مۇھىم ئامىل بولۇپ قالغان. چۈنكى، «توپلانتى» دا ئۆزئارا

تەجرىبە ئالماشتۇرۇش ئارقىلىق ئىلغار، ئۈنۈملۈك بولغان ئوقۇتۇش مەتودى ۋە تەجرىبە - ساۋاقلار خۇلاسە قىلىنىپ، ئوقۇتۇش مەتودى ياخشى مەكتەپ ۋە مۇئەللىملەر تەقدىرلىنەتتى، ئارقىدا قالغانلىرى ئاگاھلاندۇرۇلاتتى. «توپلانتى» دا، مەمىتىلى ئەپەندى يەنە ئوقۇتقۇچىلارغا يېڭى - يېڭى ۋەزىپىلەرنى تاپشۇرۇپ، ئۇلارنى ئوقۇتۇش سۈپىتىنى يۇقىرى كۆتۈرۈشكە ۋە تېز ئۈنۈم ھاسىل قىلىشقا دەۋەت قىلاتتى. ئۇ يەنە كەچكۈرسىلارنىمۇ باشقۇرۇشنى چىڭ تۇتۇپ، ئوقۇش يېشىدىن ئېشىپ كەتكەن ياشلارنى ۋە چوڭلارنى ساۋاتلىق قىلىش ئىشىنى بوشاشتۇرماي ئىشلەشنىمۇ تاپىلاتتى. ①

مەمىتىلى ئەپەندى پۈتكۈل ئاتۇش ماڭارپىغا يېتەكچىلىك قىلىۋاتقان ئاشۇ چاغلاردا، يەنە ھەرقايسى كەنتلەردىكى باشلانغۇچ مەكتەپلەرنى «ئەلا بۇل ئەلا» دېگەن نەتىجە بىلەن تاماملىغان ئوقۇغۇچىلارنى يىغىپ «ئىزچىلار سىنىپى» ئاچقان. بۇ سىنىپقا ھەرقايسى كەنتلەردىكى مەكتەپلەردىن «چېكىپ تۇرۇپ» تاللانغان 80 نەپەر ئوقۇغۇچى قوبۇل قىلىنغان. «ئىزچىلار سىنىپى» مەشھەتتىكى قۇمباغ مەكتەپتە ئېچىلغان. «ئىزچىلار سىنىپى» 1935 - يىلى كۈزدە رەسمىي ئوقۇش باشلىغان. مەمىتىلى ئەپەندىنىڭ «ئىزچىلار سىنىپى» ئېچىشتىكى مەقسىتى، تېز ۋاقىت ئىچىدە ياراملىق ئىز باسارلارنى تەربىيەلەش ئارقىلىق ئوقۇتقۇچىلار قوشۇنىنى تولۇقلاش ۋە مەدەنىيەت، ماڭارپ خىزمىتىنىڭ ھۆددىسىدىن چىقالايدىغان، نىسبەتەن يۇقىرى ساپاغا ئىگە ياشلار قوشۇنىنى بەرپا قىلىشتىن ئىبارەت بولغان.

① مەمىتىلى ئەپەندى قوزغىغان ماڭارپ ھەرىكىتىدە، ئاتۇش ئاھالىسىنىڭ يەتمىش پىرسەنتى ساۋاتلىق قىلىنغان، بۇنى تىلغا ئالغۇچىلار، «كەچكۈرس» نىڭ رولىنى ئالاھىدا مۇئەييەنلەشتۈرىدۇ.

«ئىزچىلار سىنىپى» غا ئۆتۈلگەن دەرىجىلەردىن ۋە ئوقۇتۇش ئۈسۈلىدىن قارىغاندا، ئۇنىڭ ئوتتۇرا مەكتەپ خاراكتېرىگە ئىگە ئىكەنلىكىنى كۆرۈۋالغىلى بولىدۇ. مەمىتىلى ئەپەندى سىياسەت، ئانا تىل، يۇرت تارىخى، سىللىي تەربىيە، غەزەل، ھەربىي مەشق قاتارلىق دەرىجىلەرنى ئۆتكەن، ئەمەت مەخسۇم^① سەرپ تۈركى، جۇغراپىيە، تەبىئەت دەرىجىلىرىنى ئۆتكەن. لىۋاھىدىن قارى تەنتەربىيە، ھېساب، تارىخ دەرىجىسىنى ئۆتكەن. مەمىتىلى ئەپەندىنىڭ ئاكىسى نىزامىدىن^② رۇس تىلى ۋە نازاپەت دەرىجىسى، ئاتۇشنىڭ بېگى — سىدىق بەگ خەنزۇ تىلى دەرىجىسىنى ئۆتكەن. مەمىتىلى ئەپەندى ئويۇشمىنىڭ خىزمەتلىرىنى ئىشلەشكە قولايلىق بولۇشنى كۆزدە تۇتۇپ، مەشھەتتە ئۆي تۇتقان.

مەمىتىلى ئەپەندى ئەسلى ئۆزىنىڭ ئەڭ ئۇلۇغ غايىلىرىنى ئەمەلگە ئاشۇرۇپ بولمىغۇچە تىۋى قىلماسلىققا قەسەم ئىچكەن ئىكەن. لېكىن، ئاتۇشقا مەكتەپ ئېچىش جەريانىدا، بەزى پىتتە — پاسانچىلار مەمىتىلى ئەپەندىنىڭ ئارقىسىدىن «مەمىتىلى ئەپەندى پۇستانىنىڭ ئۆيىگە كىرىپ كېتىۋاتىدۇ»، «مەمىتىلى ئەپەندى پالانى بىلەن مۇڭدىشىۋاتىدۇ» دېيىشىپ ئىغۋا توقۇشقان. شۇنىڭ بىلەن، ئاتۇش تېجەنلىك مەشھۇر تارىخىي شەخىس، مەمىتىلى ئەپەندىنىڭ ئىنە يوللۇق ئاغىنىسى ئابدۇقادىر ھاجى

① ئەمەت مەخسۇم بىلەن لىۋاھىدىن قارى «مۇئەللىم تەربىيەلىش كۇرسى» نىڭ ئوقۇغۇچىلىرى.

② نىزامىدىن — نىزامىدىن ئەپەندى دەپ ئاتىلىپ ئادەتلەنگەن. بۇ كىشىنى 1910 — يىللىرىنىڭ ئاخىرى تاغىسى تاشخۇنۇم قەشقەردىكى رۇس كونسۇلخانىسىغا رۇس تىلى ئۆگىنىشكە بەرگەن. نىزامىدىن كېيىن ئابدۇقادىر داموللام تەشكىللىگەن نامايىشتا مۇھىم رول ئوينىغان. مەمىتىلى ئەپەندى يېڭى مائارىپ ھەرىكىتىنى قوزغىغاندا، ئۇ يېقىندىن ياردەمدە بولغان.

مەمىتىلى ئەپەندىگە «غايىتىزنى ئەمەلگە ئاشۇرۇش ئۈچۈن توي قىلمىسىڭىز، دۈشمەنلىك بولۇپ قالىدىغان ئوخشاشسىز» دەپ تەكلىپ بەرگەن. مەمىتىلى ئەپەندى ئويىپىكتىپ ئەھۋالنى نەزەردە تۇتۇپ، قەسەمدىن يېنىپ توي قىلىشقا قوشۇلغان. شۇنىڭ بىلەن، ئاتۇشنىڭ بېگى سىدىق بەگنىڭ ئايالى قۇرەيش خېنىم ئۆزىنىڭ قەشقەر شەھىرىدىكى قاسقان بازىرىدا ئولتۇرۇشلۇق ئاكىسى مامۇت ھاجىمنىڭ قىزى مەلىكىزاتنى مەمىتىلى ئەپەندىگە تونۇشتۇرغان. مەمىتىلى ئەپەندىم ئاق يۈزلۈك، غۇنچە بويلىق، قەددى — قامىتى كېلىشكەن، قائىدە — يوسۇنلۇق بۇ ساھىبجامال قىزنى ياقتۇرۇپ قالغان ھەم توي قىلغان. بۇ 1935 — يىلى ياز كۈنلىرى ئىدى.

مەمىتىلى ئەپەندى مەشھەتتە ئۆي تۇتقاندىن كېيىن، قولايلىق بولۇشنى كۆزدە تۇتۇپ، ئىزچىلارنى مەشھەد قۇمباغدىكى داڭلىق باي ئابدۇراخمان ھاجى^① دېگەن كىشى سالدۇرغان قۇمباغ مەكتەپتە تەربىيەلىگەن. مەمىتىلى ئەپەندى ھەرقايسى كەنتلەردىكى مەكتەپلەردىن تاللىنىپ كەلگەن سەكسەن نەپەر ئوقۇغۇچىنى تەشكىللەپ، ئىككى سىنىپلىق ئوتتۇرا مەكتەپ تەسىس قىلغان. ئۇلاردىن قىرىقنى تاللاپ «ئىزچىلار ئەترىتى» تەشكىللىگەن. مەشھەدكە يىراق يېزا — كەنتلەردىن كەلگەن ئوقۇغۇچىلار مەكتەپتە ياتاقلاشتۇرۇلغان. ئوڭتېرىقتا ئېچىلغان «مۇئەللىم يېتىشتۈرۈش كۇرسى» غا ئاشپەزلىك قىلغان ئۇستىلارمۇ بۇ يەرگە كەلگەن. مەكتەپنىڭ باشقۇرۇلۇشى ئوڭتېرىقتىكى «مۇئەللىم

① مەمىتىلى ئەپەندىنىڭ ئىزچىسى، كومپوزىتور قۇربان ئىبراھىمنىڭ ئېيتىشىچە، ئابدۇراخمان ھاجى مەمىتىلى ئەپەندىنى ماددىي جەھەتتە بەك قوللىغانىكەن. ھەتتا، ئىزچىلارنىڭ مەكتەپ فورمىسىغىمۇ شۇ ئادەم خىراجەت چىقارغانىكەن.

يېتىشتۈرۈش كورسى» نىڭ باشقۇرۇلۇشىغا ئوخشاش بولۇپ، تېخىمۇ مۇنتىزىملاشقان. دەرسلىك قوللانمىلىرى سابىق سوۋېت ئىتتىپاقىنىڭ قازان شەھىرى ھەم تاشكەنت شەھىرىدە بېسىلغان دەرسلىك كىتابلاردىن پايدىلىنىپ تۈزۈلگەن.

«ئىزچىلار سىنىپى» ئوقۇغۇچىلىرىنىڭ مەكتەپ فورمىسى يەنىلا بۇرۇنقىدەك بولغان. ئىشتان، چاپان ۋە شەپكىسى ماشىرىلىك چەكمەندىن تىكىلگەن. ئاياغ كىيىمى شۇ دەۋردىكى تېجەنلىك داڭلىق موزدوز زوردۇن ئۇستىغا بۇيرۇتۇپ كۆندىن تىكتۈرۈلگەن قىزىل سەندەل بولغان. بۇ «ئىزچىلار» فورمىلىرىنى كىيىشىپ، قولىدا قىزىل بويالغان ئىزچىلار كالتىكىنى كۆتۈرۈپ، قاتار تىزىلىپ، «ئىزچىلار مارشى» نى ياڭرىتىپ ماڭغاندا، كىشىلەر ھەيران قېلىشقان. خەلق يىراق - يېقىنلاردىن ئاتاين مەشھەد بازىرىغا كېلىپ، ئىزچىلارنىڭ مەش دەسسەگەندىكى ھەيۋەتلىك كۆرۈنۈشىنى تاماشا قىلغان.

مەمتىلى ئەپەندى ئىزچىلارنى تەربىيەلەشتە، قاتتىق قوللۇق بىلەن ئىلمىيلىكنى بىرلەشتۈرۈپ، ئۇلارنىڭ پولاتتەك ئىنتىزامغا، مۇستەھكەم ئىرادىگە ئىگە بولۇشىغا شۇنداقلا قاتتىق ئۈستىخان، ياراملىق ئەزىمەتلەردىن بولۇشقا بەك ئەھمىيەت بەرگەن. بۇنى مەمتىلى ئەپەندىنىڭ ھەربىي مەشق دەرسىنى ئۆتكەن چاغدىكى ئىپادىسىدىن ناھايىتى ئېنىق كۆرۈۋالغىلى بولاتتى. ئۇ، باشلامچىلىق بىلەن قىش كۈنلىرى مۇزدەك سۇلارنى كېچىپ ئۆتۈشنى، قارلىق دالدا سائەتلەپ ئۆمىلەپ مېڭىشنى، سەككىز - ئون قاتار ئېگىزلىكتىكى ئەنجان تېمىغا شوتىسىز چىقىشنى، تاغنىڭ خەتەرلىك، تىك قىياللىرىغا يامىشىشىپ چىقىشنى مەشق قىلدۇرغان. بۇ ئىزچىلار ھەش - پەش دېگۈچە بىر - بىرىنىڭ مۇرىسىگە دەسسەپ چىقىپ پىرامىدا شەكلىنى ھاسىل قىلالايدىغان، تاغنىڭ ئىككى تەرىپىدە تۇرۇپ بايراق

تىلى ئارقىلىق ئۇقۇم ئۇقتۇرايلىغان، ئادەتتىكى قوراللارنى چۇۋۇپ - قۇراشتۇرايلىغان ۋە ئىشلىتەلەيدىغان بولغان.

مەمتىلى ئەپەندى 1935 - يىلى، مەشھەد بىلەن تېجەندە «چوكانلار سىنىپى» تەسىس قىلىپ، يېرىم يىل تەربىيەلەش ئارقىلىق بىر تۈركۈم ئايال ئوقۇتقۇچىلار قوشۇنىنى بارلىققا كەلتۈرگەن. گەرچە، بۇ ئايال ئوقۇتقۇچىلارنىڭ سانى ئاز بولسىمۇ، لېكىن، بۇ «چوكانلار سىنىپى» نىڭ تەسىس قىلىنغانلىقى شۇ ۋاقىتتىكى ئۇيغۇر جەمئىيىتىگە نىسبەتەن زور ۋەقە بولغان. مەمتىلى ئەپەندى بۇ ئايال ئوقۇتقۇچىلارنى «مۇئەللىم يېتىشتۈرۈش كورسى» نىڭ ئوقۇغۇچىلىرىنى تەقسىم قىلغاندەك، ھەرقايسى كەنتلەردىكى باشلانغۇچ مەكتەپلەرگە تەقسىم قىلغان. كىشىلەر ئۇلارنى «خانم» دەپ ئاتاشقان. شۇنىڭدىن باشلاپ بەزى كەنتلەردە، قىز ئوقۇغۇچىلار مەكتەپكە ئوقۇشقا كىرىدىغان بولغان.

شۇ ۋاقىتتا، ئاتۇشتا باشلانغۇچ مائارىپ سىستېمىسى شەكىللىنىپ، مائارىپ تەربىيىسى ۋە مەكتەپلەر ئومۇملىشىپ، ئوقۇتۇش پروگراممىسى ۋە ئۇسۇلى بىر خىللاشقانچە، قائىدە - تۈزۈملەر مۇكەممەللەشكەچكە، دەرس ئۆزلەشتۈرۈش بويىچە ياكى تەنتەربىيە تۈرلىرى بويىچە مۇسابىقىگە ئۆتكۈزۈشكە شەرت ھازىرلانغان. مەمتىلى ئەپەندى بۇ ئەۋزەللىكنى ئاساس قىلىپ، يىلدا بىر قېتىم مەكتەپلەر ئارا تەنھەرىكەت مۇسابىقىسى ئۆتكۈزۈشنى قارار قىلغان. 1936 - ۋە 1937 - يىللىرى شۇنداق مۇسابىقىلەر ئۆتكۈزۈلگەن. مۇسابىقىلەرنىڭ مەزمۇنى ئىنتايىن مول، شەكلى ئىنتايىن جانلىق، كەيپىياتى ئىنتايىن قىزغىن بولغان.

مەمتىلى ئەپەندى بۇ خىل تەنھەرىكەت مۇسابىقىلىرىنى ھەر يىلى نورۇز بايرىمى كۈنى ئۆتكۈزۈشنى بەلگىلىگەن.

ئۇيغۇرلارنىڭ ئەنئەنىۋى مىللىي بايرىمى بولغان نورۇز بايرىمىنى ئاتۇش خەلقى ھەر يىلى تەختىيۇن مەھەللىسىنىڭ شىمالىدىكى جەمەتلا پىچىم دېگەن مازارنىڭ ئەتراپىدىكى تۈزلەڭلىكتە ئۆتكۈزۈپ كەلگەن. ئەپسۇسكى شېڭ شىسەي ھاكىمىيەت بېشىغا چىققاندىن كېيىن، ئۆزىنىڭ شىنجاڭنىڭ ھوقۇقىنى چاڭگىلىغا كىرگۈزۈۋېلىشىغا مۇناسىۋەتلىك بولغان «12 - ئاپرېل» كۈنىنى خاتىرىلەش ئۈچۈن، نورۇز بايرىمىنى ئۆتكۈزۈشنى بۇيرۇق بىلەن ئەمەلدىن قالدۇرۇپ، «12 - ئاپرېل» بايرىمىنى داغدۇغىلىق ئۆتكۈزۈش ھەققىدە پەرمان چۈشۈرگەن. مەمىتلى ئەپەندى «12 - ئاپرېل» بايرىمى مۇناسىۋىتى بىلەن قەشقەردە ئۆتكۈزۈلىدىغان كەڭ - كۆلەملىك تەنھەرىكەت مۇسابىقىسىگە تەييارلىق قىلىش باھانىسىدا، دەل نورۇز بايرىمى كۈنى ئاتۇشتىكى بارلىق مەكتەپلەرنىڭ ئوقۇتقۇچى، ئوقۇغۇچىلىرى قاتناشقان تەنھەرىكەت مۇسابىقىسىنى ئۆتكۈزۈشنى ئورۇنلاشتۇرغان. بۇ مۇسابىقىنى نەچچە مىڭ خەلق توپلىشىپ كۆرگەن.

1935 - ، 1936 - ۋە 1937 - يىللىرى ئاستىن ئاتۇشتا ئۆتكۈزۈلگەن نورۇز بايرىمى ئۆتكەن ھەرقانداق يىللاردىكىدىن داغدۇغىلىق بولغان.

1936 - يىلى نورۇز بايرىمى كۈنى، ئاتۇشنىڭ تەختىيۇن مەھەللىسىدىكى تاغ باغرىغا جايلاشقان پائالىيەت سورۇنى مەكتەپلەرنىڭ ئوقۇتقۇچى، ئوقۇغۇچىلىرى ۋە كەڭ ئامما بىلەن لىق تولغان. مەمىتلى ئەپەندى بىۋاسىتە تەربىيىلىگەن «ئىزچىلار» ئۆشنىلىرىدە خۇرۇمدىن تىكىلگەن قىزىل چامىدان، بويىندا قىزىل گالىستۇك، قولدا قىزىل بويالغان مۇھاپىزەت كالىتىكى، ئىككى دولىسىغا قىزىل - يېشىل رەڭدىكى ئىككى دانە بايراق بېكىتىلگەن ماشىرىك مەكتەپ فورمىسى ۋە قىسىزىل

خۇرۇمدىن تىكىلگەن ئۆتۈك كىيگەن ھالدا، «ئىزچىلار مارشى» نى ئوقۇپ، رەتلىك تىزىلىپ، تەكشى قەدەم تاشلاپ، ھەيۋەت بىلەن مەيدانغا كىرگەندە، پۈتۈن مەيدان ئاجايىپ جانلىنىپ كەتكەن. ئۇلارنىڭ ناخشىلىرى كىشىلەرنى روھلاندۇرۇپ، چوڭقۇر ھاياجان قوزغىغان. بۇ ئىزچىلار مەمىتلى ئەپەندىنىڭ ئورۇنلاشتۇرۇشى بويىچە، ئەترەت باشلىقى يارمۇھەممەتنىڭ يېتەكچىلىكىدە پۈتكۈل مەيداننىڭ تەرتىپىنى ساقلاشقا بەلگىلەنگەن^①. ئۇلار مۇنتىزىم ئەسكەرلەردەك بەلگىلەنگەن ئورۇنلىرىدا مۇستەھكەم تۇرۇپ، مەيدان تەرتىپىنى ساقلىغان. ھەرقايسى كەنتلەردىن تاللىنىپ كەلگەن مىڭغا يېقىن ئوقۇغۇچى ئۆزلىرىنىڭ ئوخشاش پاسون، ئوخشاش رەڭدىكى بايراملىق كىيىملىرى بىلەن گۈلدەك ياسىنىپ، بايراقلىرىنى لاپىلدىتىپ، جەڭگىۋار مارشلىرىنى ياڭرىتىپ، مارشقا ماسلاشتۇرغان ھالدا نەي ۋە بارابان ئاۋازىغا كەلتۈرۈپ تەكشى قەدەم تاشلاپ، تۈركۈم - تۈركۈم بولغان مەيدانغا كىرىپ كەلگەندە، ئەزەلدىن بۇنداق مەنزىرىنى كۆرۈپ باقمىغان ئاممە ئىچ - ئىچىدىن سۆيۈنۈپ كەتكەن. چۈنكى بۇ، ئاستىن ئاتۇش خەلقىگە نىسبەتەن ئېيتقاندا، زور بىر يېڭىلىق بولۇپلا قالماستىن، پۈتكۈل شىنجاڭغا نىسبەتەن ئېيتقاندىمۇ مىسلى كۆرۈلمىگەن مەنزىرە ئىدى.

مەمىتلى ئەپەندى مەكتەپ مەسئۇللىرىغا نورۇز بايرىمىغا تەييارلاپ كەلگەن گىمناستىكا شەكىللىرىنى ئورۇنداش ئۈچۈن،

① «ئىزچىلار ئەترىتى» دىكى ئوقۇغۇچىلار ئادەتتە ھەر دۈشەنبە كۈنى بولىدىغان چوڭ بازاردىمۇ بازارنىڭ تەرتىپىنى ساقلاپ، ئوغرىلارنىڭ، لۈكچەكلەرنىڭ، ساختىپەزلەرنىڭ چاجىسىنى بېرىپ، ئاتۇش خەلقىنىڭ قارشى ئېلىشىغا ئېرىشكەن.

نۆۋەت بويىچە ماھارەت كۆرسىتىشنى تاپىلمىغان. بىرىنچى قېتىمدا مەشھەد باشلانغۇچ مەكتەپنىڭ ئوقۇغۇچىلىرى مەمتىلى ئەپەندى ئىجاد قىلغان «مۇبارەك ۋەتەن» دېگەن مارشنى ئوقۇپ مەيدانغا چۈشكەن:

ئەي ئاتلار يۇرتى مۇبارەك ۋەتەن سەن ياشارسەن،
پەرزەنتلىرىڭ باشىغا تېخى نۇرلار ساچارسەن.

تاغلىرىڭ ئالتۇن - كۈمۈش، زىلال سۇلار بويلايدۇ،
دۈشمەنلىرىڭ بەك ئاچكۆز تالماقنى ئويلايدۇ.

ئوتلاقلىرىڭ ياپپىشىل سانسىز ماللار يايلايدۇ،
قېمىز ئۈچۈن تاغ ئەھلى يىلقىلارنى بايلايدۇ...

ۋەتەن خەلقى ئويغانغىن، ئاچ كۆزۈڭنى، ئولتۇرما،
بۇ جانجان يۇرتۇڭنى غەپلەت بىلەن تولدۇرما.

ئەل يۇرتقا تەر تۆكمەك پەرزەنت ئىشى، بۇرچىڭدۇر،
يولغا چىققان كارۋانسەن، ئىلىم - ئېريان يولچىڭدۇر.

ئۇلارنىڭ جەڭگىۋار، چەبدەس تۇرقىغا، جۇشقۇن،
كۆتۈرەڭگۈ روھىغا قارىتا مەيداندىكى بارلىق نورۇز ئەھلى
گۈلدىراس ئالقىش ياڭراتقان. ئۇلار رەتلىك مېڭىپ، سالام
بېرىپ بولغاندىن كېيىن، «ئەي، گۈزەل شىنجاڭ» دېگەن
تېمىدىكى گىمناستىكا ناخشىسىنى باشلاپ، ئون بەش تۈر بويىچە
گىمناستىكا شەكىللىرىنى ئورۇندىغان. ئارقىدىنلا ئۇلاشتۇرۇپ
«بايرىمىڭلار مۇبارەك» دېگەن خەت شەكلىنى چىقارغان. بۇنى

كۆرگەن نورۇز ئەھلى ئۇزۇنغا سوزۇلغان ئالقىش ياڭراتقان.
نۆۋەت بويىچە ماھارەت كۆرسەتكەن تېجەن، بۇيامەت، سۇنتاغ،
تۈركۈل قاتارلىق مەكتەپلەرنىڭ ئوقۇغۇچىلىرىمۇ «مەكتەپ -
جەننەت»، «ياشسۇن ئىنقىلاب»، «ۋەتەن ئەلا، مىللەت ئەلا»
دېگەن مەزمۇندىكى خەت شەكىللىرىنى چىقارغان ۋە گۈزەل
گىمناستىكا شەكىللىرىنى ئورۇندىغان. ئاخىرىدا، مەمتىلى
ئەپەندى بىۋاسىتە تەربىيىلىگەن ئىزچىلارنىڭ يەككە ماھارەت
كۆرسىتىش پائالىيىتى باشلىنىپ كەتكەن. بۇ ئىزچىلار
كۆرسەتكەن ماھارەتلەرنى كۆرگەن كەڭ ئامما ۋە ئاتا - ئانىلار
ئۆز پەرزەنتلىرىنىڭ كىشىنى سۆيۈندۈرىدىغان ھەرىكەتلىرىگە
ئاپىرىن ئوقۇغان، مەمتىلى ئەپەندىنىڭ قولىنى سىقىشقان،
ئۇنىڭغا ئاتا دۇئا قىلغان.

تەنھەرىكەت پائالىيىتىگە «چوكانلار سىنىپى» نىڭ
ئوقۇغۇچىلىرىمۇ مۇنتىزىم تەييارلىق قىلغان بولغاچقا، ئۆز
نۆۋىتىدە گىمناستىكا ئويناپ، ناخشا ئوقۇپ، بايرام كەيپىياتىنى
ئەۋجىگە چىقارغان. تېجەن كەنتىدىن كەلگەن «چوكانلار
سىنىپى» نىڭ ئوقۇغۇچىسى سىپرەخان باشلىق بىرنەچچە ئايال
سەھنىگە چىقىپ، تۆۋەندىكى شېئىرنى دېكلاماتسىيە قىلغان:

قاراڭغۇلۇقلار، قارا زۇلمەتلەر،
قارا پەردىلەر يىرتىلدى بۈگۈن.
ئۇلۇغ ئۆلكىنى ۋەيران ئەيلىگەن،
ياڭ - جېڭ^① زالىملار يوقالدى بۈگۈن.

ئەسىرلەر بويى تەڭسىزلىك بىلەن،

① ياڭ - جېڭ - ياڭ زېڭشىن بىلەن جېڭ شۇرېنى كۆرسىتىدۇ.

ئۆيگە بەند بولۇپ ئۆتكەن ئۆمرىمىز .
مەرىپەت گۈلى ئېچىلىپ بۈگۈن ،
چۆمدى شادلىققا غەمكىن كۆڭلىمىز .

تەنھەرىكەت پائالىيىتىنى كۆرۈشكە كەلگەن تېجەنلىك موللا
ئېزىز داموللامۇ ھاياجانلىنىپ، سەھنىگە چىقىپ، ئۆزىنىڭ
مۇنۇ شېئىرىنى دېكلاماتسىيە قىلىپ بەرگەن:

بىكار يۈرمە، مەكتەپكە بار، بىلىم ئال،
بولسا ئەقلىڭ بۇ سۆزۈمگە قۇلاق سال.

بىزلەردە بار ئىشلىمەسلىك، ھورۇنلۇق،
ئاخىرىدا قىلىشىمىز ئوغۇرلۇق.

ئوقۇش پەرزىدۇر، ئەرۇ - ئايال ھەممىگە،
يەتمەك كېرەك ئىلىم - ئىرپان قەدىرىگە.

ئاللا - رۇسۇل ھۆكىمى شۇلدۇر قىل ئادا،
مەرىپەتنىڭ قۇتلۇق تېڭى ئاتتى مانا!

جامائەت موللا ئېزىز داموللامغا قىزغىن ئالقىش
ياغدۇرغان. ئاخىرىدا، مەمتىلى ئەپەندىم خۇلاسى نۇتقى
سۆزلىگەن:

— مۆھتەرەم جامائەت، مۇئەللىملەر، خانىملار، تەلىپلەر،
سىلەرنى بۈگۈنكى نورۇز تەنتەنەسى مۇناسىۋىتى بىلەن
قۇتلۇقلايمەن ۋە مۇبارەكلەيمەن. بۈگۈنكى بۇ خاسىيەتلىك بايرامغا

ئۈچ مىڭدىن ئارتۇق كىشى قاتناشتى ۋە كۆردى. مەكتەپلەردىكى
تەلىپلەر ماھارەت كۆرسىتىش جەريانىدا ئۆزئارا ئۆگىنىپ،
تەجرىبە ئالماشتۇردى. ئۇلارنىڭ ئاجايىپ ماھارىتى ھەممىمىزنى
قايىل قىلدى ۋە خۇرسەن قىلدى. بىزنى ۋە سىلەرنى شۇنداقلا
بىزنىڭ ھەققانىي ئىشلىرىمىزنى خاتا مۆلچەرلەپ قارشىلاشقان
جاھىل مۇتەئەسسەپلەر شەرمەندىلەرچە مەغلۇپ بولدى.

بىزنىڭ ئۇلۇغۋار مەقسەتتە يولغا قويغان ئاقارتىش
ئىشلىرىمىز قەدەممۇ قەدەم ئالغا ئىلگىرىلىمەكتە. كۆپچىلىك
بۇنىڭدىن كېيىن بۇ خىل بايراملىرىمىزنى داۋاملاشتۇرۇشىمىز
ئۈچۈن، زور ئىلھام ۋە مەدەت بەردى، بىزدىن رازى بولغانلىقىنى
ئىپادىلىدى، پەرزەنتلىرىدىن پەخىرلەندى. ئىشىنىمىزكى،
خەلقنىڭ ھىمايىسى ۋە قوللىشى بولىدىكەن، بىزنىڭ
ئىستىقبالىمىز پارلاق. مۇئەللىملەر، تەلىپلەر! خەلقىمىزنىڭ
ئۈمىدى سىلەرگە باغلانغان. بىز ۋەتەن ۋە مىللەتنىڭ ئۈمىدىنى
يەردە قويماستىن كېرەك. بىز ئىنقىلابىمىزنىڭ غەلىبە
مېۋىسىنى قەدىرلىشىمىز ۋە قوغدىشىمىز كېرەك. شېھىتلارنىڭ
ئاققۇزغان قېنىنى ئاقلىشىمىز كېرەك...

مەمتىلى ئەپەندىنىڭ نۇتقى ئاخىرلىشىشى بىلەن تەڭ،
بەس - بەستە توۋلانغان شوئارلار مەيدانىنى بىر ئالغان.
مەمتىلى ئەپەندى پائالىيەتنىڭ ئاخىرىدا، بارلىق
ئوقۇتقۇچى - ئوقۇغۇچىلارنى داغدۇغىلىق كۆچەت تىكىش
ھەرىكىتىگە سەپەرۋەر قىلغان.^①

مەمتىلى ئەپەندىنىڭ خەلقى ۋە يۇرتى ئۈچۈن قىلغان

① ئېيتىشلارغا قارىغاندا، مەمتىلى ئەپەندى قوزغىغان مائارىپ
ھەرىكىتى مۇناسىۋىتى بىلەن، ئاتۇشنىڭ يول ياقىلىرىغا تىكىلگەن
كۆچەت يۈز مىڭ تۈپتىن ئېشىپ كەتكەن.

بېھساب ئىشلىرى، يۈكسەك ئەخلاق - پەزىلىتى، ئورۇنلۇق گەپ - سۆزلىرى، رەتلىك يۈرۈش - تۇرۇشلىرى ۋە مول بىلىمى ئۇنى ئاتۇش خەلقى ئارىسىدا يۇقىرى ئابرويغا ئىگە قىلغان.

مەمتىلى ئەپەندى ئابروي - ئىناۋىتىنىڭ ئېشىپ بېرىشىغا ئەگىشىپ، مائارىپ ھەرىكىتىنى تېخىمۇ يۇقىرى بىر بالداققا كۆتۈرۈشكە ھەرىكەت قىلغان. ئۇ 1935 - يىلى، مەلۇم بىر جۈمە كۈنى، تۆركۈل يېزىسىدىكى باشلانغۇچ مەكتەپكە بېرىپ، ئۇ يەردە دىنىي مۆتىۋەرلەرنى يىغىپ يىغىن ئاچقان. مەمتىلى ئەپەندى ئالدى بىلەن: «بىز ئۇيغۇر مىللىتى زېرەك، ئۇيۇشقاق مىللەت ئىدۇق، جۈملىدىن ئاتۇش خەلقى تېخىمۇ مەرىپەتپەرۋەر، جاھانكەزدى، يېڭىلىقپەرۋەر، ساخاۋەتچى خەلق ئىدى. بۈگۈنكى كۈندە بىز دۇنيادىكى باشقا مىللەتلەرنىڭ ئارقىدا قالدۇق، بۇ شۇنىڭ ئۈچۈنكى، بىز ئىتتىپاقلىشالمىدۇق، ئۇيۇشالمىدۇق، دۇنياغا نەزەر تاشلىمىدۇق، زامانىۋى ئىلىم - پەن بىلىملىرىدىن خەۋەرسىز قالدۇق. ئىزدىنىشكە جۈرئەت قىلمىدۇق، شۈكرى - قانائەت قىلىپ، كۈنىمىزنى پەقەت ئىبادەت قىلىش بىلەنلا ئۆتكۈزدۇق. پەيغەمبىرىمىز ئەسلى (خۇداغا ئىشەن، ئەمما تۆگەڭنىمۇ مەھكەم باغلا) دېگەن. لېكىن بىز تۆگە بىلەن كارىمىز بولماي، خۇداغا ئىشىنىش بىلەنلا چەكلىنىپ قالدۇق. شۇنىڭ بىلەن مانا مۇشۇ كۈنگە قالدۇق. بىزنىڭ بىر قىسىم جاھىل موللىلىرىمىز دىننى خەلقنى بىخۇدلاشتۇرىدىغان نەرسىگە ئايلاندۇرۇپ قويدى. ئۇلار نېمىلا ئىش بولسا «يامان بولىدۇ» دەپ پەتۋا چىقىرىپ، ياخشى - ياماننى ئايرىماي، ۋەتەن، مىللەتنىڭ تەقدىرىگە، ئىستىقبالىغا پايدىلىق ئىش - ھەرىكەتلەرنىمۇ يامانغا جورۇپ، خەلقنى قۇللۇققا، نادانلىققا، جاھىلىيەتكە، بىلىمسىز قېلىشقا دۇچار

قىلدى. ئەكسىيەتچى ھۆكۈمەتمۇ دەل شۇنداقلارنى ئەتمۇارلاپ كۆتۈردى. شۇنىڭ بىلەن ئۇلار ئەكسىيەتچى ھۆكۈمەت بىلەن ئېغىز - بۇرۇن يالىشىپ، ئۇلارنىڭ رەزىل - چېرىك سىياسىتىگە يېقىندىن ماسلىشىپ، ئۇلارنىڭ بىزنى مەڭگۈ قۇللۇقتا، نادانلىقتا قالدۇرۇپ، ئىلىكىمىزنى شوراپ، ئۆز ھۆكۈمرانلىقىنى مۇستەھكەملىشىگە ھەمنەپەس بولدى» دېگەن. مەمتىلى ئەپەندى سۆزىنى داۋاملاشتۇرۇپ يەنە: «بۈگۈن بىز ھەرقايسىلىرىنى يېڭى دەۋرنىڭ تەلىپىگە ئۇيغۇنلىشىپ، يېڭى مائارىپ ئىشلىرىمىزغا يار - يۆلەكتە بولۇشقا، كەلگۈسىگە نەزەر تاشلاپ، ئەۋلادلىرىمىزغا بەخت يارىتىشنىڭ مۇستەھكەم ئۆلىنى قۇرۇشقا، زامانىۋى ئىلىم - پەن بىلەن مىللىتىمىزنىڭ دىلىنى يورۇتۇشقا مەسلىھەت بېرەرمىكىن دېگەن ئۈمىدە چاقىرتتۇق. كۆپ ساندىكى يۇرت كاتتىلىرى، مۆتىۋەر زاتلار، تەرەققىيپەرۋەر ئۆلىمالىرىمىز بىزنىڭ ئىشلىرىمىزنى، يېڭى مەكتەپلىرىمىزنى قوللىدى، ھېسداشلىق قىلدى، يار - يۆلەكتە بولدى، خەلقىمىزگە توغرا نىيەت بىلەن ئەمرى - مەرۇپ قىلدى، تەشۋىقات - تەرغىبات ئېلىپ باردى، ياردەم قولىنى سوزدى، ئىئانە توپلىشىپ بەردى. بۇلار ھۈرمەتكە ۋە ئالغىشقا سازاۋەر ئىلغار زاتلار. ئۇلار مەكتەپنىڭ، بىلىمنىڭ ئەھمىيىتىنى چۈشىنىدۇ. مەن سىلەرگە بىر شېئىرنى ئوقۇپ بېرىي، مۇلاھىزە قىلىشىپ كۆرۈشىسە!» دەپ، ئۆزىنىڭ «مەكتەپ ئېرۇر...» دېگەن شېئىرىنى دېكلاماتسىيە قىلىپ بەرگەن:

مەبدەئى ھىلمۇ ھايا^① مەكتەپ ئېرۇر،

① مەبدەئى ھىلمۇ ھايا - مۇلايىملىق ۋە ھاياننىڭ باشلىنىشى.

ئوقۇتقۇچىلارنىڭ دەرس ئۆتۈپ تۇرۇشى يوللۇق. بۇنداق قىلىشنى ئويۇشمىمىز كېڭىشىپ بېكىتكەن، بۇنىڭدىن كېيىن مەكتەپنىڭ ئىشلىرىغا ئارىلاشماڭ، ئەگەر ئوقۇتقۇچىلىرىمىزغا بىرەرسى چېقىلىپ قالسا، قەشقەرگە ھەپسىگە يوللاتقۇزۇۋېتىمەن» دېگەن. ھېلىقى ئىمام شۇنىڭدىن ئېتىبارەن جىم يۈرۈيدىغان بولغان. يەنە بىر قىسىم مۇتەئەسسىپلەر ئوقۇغۇچىلار ئېيتىپ يۈرگەن «نۇرلاندۇردى يۇرتىمىزنى قۇمۇلدىن كۈن تۇغۇپ» دەپ باشلىنىدىغان غەزەلدىكى «ئەسىرى مەكتەپتە ئوقۇيمىز قىز - ئوغۇللار بىر بولۇپ» دېگەن مىسرانى «قىز - ئوغۇللار بىر بولۇپ دېگۈچە، چوڭ - كىچىكلەر بىر بولۇپ دەپ ئوقۇسا بولمامدۇ؟» دېيىشكەن. بۇنى ئاڭلىغان تېجەنلىك مەرىپەتپەرۋەر زات قوناجىم بۇ كىشىلەرنىڭ بىمەنە ئەكلىپلىرىگە قارىتا رەددىيە بېرىپ، بۇنى توغرا چۈشىنىش لازىملىقىنى، بۇ غەزەلنىڭ ھېچقانداق يامان تەرىپى يوقلۇقىنى ئېيتسىمۇ، ئۇلار ئۆز سۆزىدە چىڭ تۇرۇۋالغان. قوناجىم ئاخىرىدا: «بىزنىڭ شەرىئىتىمىزدە ئاياللار ئەرلەر بىلەن بىر جايدا جامائەت بولۇپ ناماز ئوقۇش جايىز بولغان يەردە، ئوغۇل - قىزلىرىمىزنىڭ بىر مەكتەپتە ئوقۇپ بىلىم ئېلىشى نېمە ئۈچۈن جايىز بولمايدىكەن؟ ئىنساپ قىلىڭلار، پىتنە - پاسات تۇغدۇرماڭلار!» دېگەن ھەم مەمتىلى ئەپەندىنى بۇ ئەھۋالدىن خەۋەرلەندۈرگەن. مەمتىلى ئەپەندى كىشىلەرنىڭ بۇ خىل ئەخمىقانە تەلىپىنى ئاڭلاپ كۈلۈپ كەتكەن ھەم قوناجىمغا: «قوناجىكا، بۇ چوڭ ئىش ئەمەس، ئۇلار مەكتەپنى ئۆزگەرتەيلى، دەپ چۇقان سالمىغاندىكىن، بىر مىسرا شېئىرنى ئۆزگەرتەيلى دېسە، بوپتۇ دەيلى. مەن مەكتەپلەرگە «چوڭ - كىچىكلەر بىر بولۇپ» دەپ ئوقۇش توغرىسىدا ئۇقتۇرۇش قىلاي دېگەن. مەمتىلى ئەپەندىنى بەك ھۆرمەت قىلىدىغان بۇ مەرىپەتپەرۋەر زات ھېلىقى مۇتەئەسسىپ كىشىلەرگە

مەمتىلى ئەپەندىنىڭ پىكرىنى يەتكۈزگەندە، ئۇلار «مەمتىلى ئەپەندى ھەقىقەتەن ھىدايەت ئىگىسى، كەرەملىك پىگىت ئىكەن، بىز ئۇنىڭغا تېخىمۇ قايىل بولدۇق» دېيىشكەن. مەمتىلى ئەپەندى تەشكىللەش جەھەتتە ئاجايىپ تالانتقا ئىگە بولغاچقا، كۆرۈنگەن مەسىلىلەرنىڭ ماھىيىتىگە، چوڭ - كىچىكلىكىگە قاراپ، قانداق تاقابىل تۇرۇشنى، قانداق بىر تەرەپ قىلىشنى بىلگەن. شۇڭا ئۇنىڭ ئەل ئىچىدىكى ئابروي - ئىناۋىتى تېخىمۇ ئاشقان، ئاممىۋى ئاساسى چوڭقۇرلاشقان. كىشىلەر ئۇنى بەكمۇ ھۆرمەتلەيدىغان، گەپ - سۆزىگە تولۇق ئېتىبار بېرىدىغان، ئىش - ئىزلىرىنى، ئەخلاق - پەزىلەتلىرىنى ئاغزى - ئاغزىغا تەگمەي تەرىپلىشىدىغان بولغان. بۇنداق ئەۋزەل ئاممىۋى ئاساس ئۇنىڭ ئارزۇ - ئارمانلىرىنىڭ پورەكلەپ ئېچىلىشىنى پايدىلىق مۇھىت بىلەن تەمىنلىگەن.

مەمتىلى ئەپەندى ھەقىقەتەنمۇ ئاز ئۇچرايدىغان پەزىلەت ئىگىسى ئىدى. ئۇ ئېتىغا مىنىپ، كەنتلەردىكى مەكتەپلەرنى كۆزدىن كەچۈرگىلى ماڭغاندا، دائىم تۈركىيىدىن ئېلىپ كەلگەن كرىست بەلگىلىك خومىرەڭ دورا سومكىسىنى ئىگەرنىڭ قوش بېشىدىن ئايرىمىغان. ئۇ بېشىنى جاراھەت قاپلىغان تاز بالىلارنى ئۇچراتقاندا، دەرھال ئاتتىن چۈشۈپ، «كەل بىچارە ئوغلۇم، قېشىمغا كەل!» دەپ چاقىرىپ، قولىدىن يېتىلەپ مېڭىپ، ئاتا - ئانىسىنى سۈرۈشتۈرۈپ، ئۇلارغا ئۆز لايىقىدا پىكىر بېرىپ ۋە تەربىيە قىلىپ، ئارقىدىن سومكىسىدىن كېرەكلىك دورا ۋە ئەترە سوپۇنلارنى چىقىرىپ «بالىنىڭ بېشىنى پاكىز يۇيۇپ، قۇرۇتۇپ، ماۋۇ دورىدا مايلاپ قويۇڭلار» دەپ تاپىلىغان. نېمە دېيىشنى، قانداق رەھمەت ئېيتىشنى بىلمىگەن ئاتا - ئانىلار چەكسىز سوپۇنۇش ۋە قورۇنۇش ھېسسىياتى بىلەن ئېتىغا مىنىپ كېتىۋاتقان مەمتىلى

ئەپەندىنىڭ ئارقىسىدىن قاراپ قېلىشقان.

بىر كۈنى، مەمتىلى ئەپەندى مەشھەدىنىڭ كونا بازىرى ئورۇنلاشقان چوڭ كوچا بىلەن مېڭىپ، تېجەندىكى بىر مەكتەپنى تەكشۈرۈشكە ماڭغان. سايئېرىق دېگەن مەھەللىنىڭ ئېرىقىنى بويلاپ بازار بېشىغا چىقىۋاتقان «ئاشىق راخمان»^① ئىسىملىك بىر كىشى توساتتىن مەمتىلى ئەپەندىنى كۆرۈپ قالىدۇ. دە، يۈگۈرۈپ كېلىپ مەمتىلى ئەپەندىگە قولىنى ئېگىز كۆتۈرۈپ ھەربىيلەرچە سالام بېرىدۇ. مەمتىلى ئەپەندى كۈلۈپ تۇرۇپ، ۋەتەنلىكۈم ئەسسالام دەپ جاۋاب قايتۇرغاندىن كېيىن، راخمان بىلەن قۇل ئېلىشىپ كۆرۈشىدۇ. بۇنى كۆرۈپ تۇرغان باشقا كىشىلەر مەمتىلى ئەپەندىگە ھەيران قېلىشىدۇ.

مەمتىلى ئەپەندى ئاشىق راخمان بىلەن قىزغىن پاراڭلىشىپ تېجەندىنىڭ سېيىغا قاراپ كېتىۋاتسا، يول بويىدا پاراڭلىشىپ تۇرغان ئاياللار بۇلارنى كۆرۈپ: «قاراڭلار، مەمتىلى ئەپەندى راخمان بىلەن چاقچاقلىشىپ كېتىۋاتىدۇ» دەپ كۈلۈشكەن. بۇ ئاياللارنىڭ پارىخى قۇلىقىغا چۈشۈپ قالغان مەمتىلى ئەپەندى ئاياللارغا بۇرۇلۇپ، ناھايىتى تەبىئىي ھالدا:

سۆيسە سۆيمەن يەر بىلەن يەكسان بولسا،

① «ئاشىق راخمان» — مەجەزى غەلىتە ئادەم بولۇپ، تىلەمچىلىك قىلىپ جان باقاتتى. لېكىن، خەيرىناھلىق قىلىپ بەرگەنلەرنىڭكىنى ئالاشتى، ئەيىمالۇرۇپ تىلىمەيتتى، جىق نەرسە بەرسىمۇ قوبۇل قىلمايتتى. ئاتۇشنىڭ كوچىلىرىدا، دۈشەنبە بازىرىدا دائىم قىزىقچىلىق قىلىپ، كىشىلەرنى كۈلدۈرۈپ يۈرەتتى. ئۇ، مەمتىلى ئەپەندىگە بەك ئامراقلىق قىلاتتى. دائىم دېگۈدەك ئۇنىڭ ئىزچىلىرىغا ئەگىشىۋالاتتى ۋە ئىزچىلارنىڭ نەرسە - كېرەكلىرىنى ساقلاپ تۇراتتى.

سۆيمىسە سۆيمەيمەن مېنىمىزغا سۇلتان بولسا،

دەپ ئىككى مىسرا شېئىر ئوقۇغان. بۇ شېئىرنى ئاڭلىغان ئاياللار قىلغان سۆزىدىن ۋە ئورۇنسىز كۈلكىسىدىن خىجالەت بولۇشۇپ كەتكەن. كېيىن مەمتىلى ئەپەندى ئاشىق راخمانغا ئىزچىلار كىيىمىدىن بىر قۇر تېكىتۈرۈپ بەرگەن. شۇنىڭدىن كېيىن، مەمتىلى ئەپەندى ئىزچىلىرىنى قەيەرگە ئېلىپ بارسا، راخماننىمۇ شۇ يەرگە ئېلىۋالغان. ھەتتا ئۇلار قەشقەر شەھىرىگە بارغاندىمۇ، ئاشىق راخمان ئىزچىلارغا ئەگىشىپ شۇ يەرگە بارغان. ئۇ ئىزچىلارنىڭ نەرسە - كېرەكلىرىگە ئاگاھ بولغان. مەمتىلى ئەپەندى قوزغىغان يەنە بىر چوڭ ھەرىكەت زەھەرلىك چېكىملىكلەرنى چېكىشنى چەكلەش، ئىجتىمائىي كەيپىياتنى تۈزەش جەھەتتە كۆرۈلگەن.

ئەينى يىللىرى، ئۇزۇن يىللار تەربىيىسىز قالغان خەلقنىڭ نۇرغۇن پەرزەنتلىرى نەشە چېكىش، ھاراق ئىچىش، قىمار ئويناش، ئوغرىلىق قىلىش، پاهىشىۋازلىق قىلىش، جازانمخورلۇق قىلىش، جىدەل - ماجرا تۇغدۇرۇش، بىمەنە گەپ - سۆز قىلىشتەك ناچار ئادەتلەرنى ئۆزلىرىگە يۇقتۇرۇۋالغان. مەمتىلى ئەپەندى خەلقنى ئاقارتىش تەشۋىقاتى پەقەت خەلقنى زامانىۋى ئىلىم - پەن بىلىملىرىدىن خەۋەردار قىلىش بىلەنلا چەكلىنىپ قالماستىكى كېرەك دەپ قاراپ، ئەڭ مۇھىمى، يۇقىرىقىدەك ناچار ئادەتلەرنى تۈزەش مەقسىتىدە بىر قاتار ئىشلارنى ئېلىپ بارغان. مەمتىلى ئەپەندىنىڭ بۇ جەھەتتە قوزغىغان ھەرىكەتىنى تەرەققىيپەرۋەر زاتلارلا ئەمەس، بەلكى مۇتەئەسسەپ كىشىلەرمۇ بار كۈچى بىلەن قوللىغان.

مەمتىلى ئەپەندى ھەرقايسى كەنتلەردىكى ئاتىلار ھەيئەتلىرى، مۇئەللىملەر، تەرەققىيپەرۋەر، يېڭىلىققا مايىل

دېنى زاتلاردىن تەركىب تاپقان تەشۋىقى - تەربىيە قوشۇنى تەشكىللەپ، مەسچىت - جامەلەردە، توي - تۆكۈن، ئۆلۈم - يېتىم مەرىكىلىرىدە تەشۋىقات ئېلىپ بېرىشنى يولغا قويغان. ئۆزى بىۋاسىتە تەربىيەلىگەن قىرىق نەپەر ئىزچىنى بازار ۋە باشقا جامائەت سورۇنلىرىنىڭ تەرتىپ ئىنتىزامىنى ۋە ئامانلىقىنى ساقلاشقا مەسئۇل قىلغان. ئوغرى، قىمارۋاز، نەشكەشلەرنى تۇتقانلا يەردە تېگىشلىك جازالاپ، قايتا ئۇنداق قىلماسلىق توغرىسىدا ئاگاھلاندۇرۇش بەرگەن. جازانخورلارنى ۋە تارازىدا كەم بەرگۈچىلەرنى تۇتۇپ كېلىپ جازاغا تارتقان. مۇشۇ خىلدىكى ناچار ئىشلار بىلەن شۇغۇللانغۇچىلارنى بىر - بىرلەپ تەكشۈرۈپ، قاتلاممۇ قاتلام تەربىيە ئېلىپ بارغان. ساۋات چىقىرىش كۆرسىغا جەلپ قىلىنغان ياش ۋە ئوتتۇرا ياش ئەر - ئاياللارغا ئەدەپ - ئەخلاق تەربىيىسىنى قوشۇمچە ئېلىپ بارغان.

مەمتىلى ئەپەندى تەشۋىقات ھەرىكىتىگە ماسلاشتۇرۇپ، ئۆزى تەتقىدىي ئېيتىشىش ۋە ئېنوتلارنى ئۈزۈپ چىقىپ، ئىزچىلارغا ئۆگىتىپ سەھنىسەشتۈرگەن ھەمدە جامائەت سورۇنلىرىدا ئورۇنداتقان:

سىلەردە بار ئەجەب بىر خىل ئەيىبلەر، نەشە، ھاراق، ئەپيۈندەك كەيپىلەر.

ئوينايسىلەر قەغەز قىمار دېگەننى، گىت يېمەيدۇ سىلەر ئان دەپ يېگەننى.

تەتقىد قىلىدۇق ئەخلاقىڭىز تۈزۈلۈر، تۈزۈلمىسە سىزدىن ئۈمىد ئۈزۈلۈر.

نەشە چېكىپ رەڭگىڭىزدە ھېچ قان يوق، شۇڭا سىزدە ئادەمگە خاس ۋىجدان يوق.

ئاممىۋى تەشۋىقى - تەربىيە شەكىللىرى ھەرخىل ئۇسۇللار بىلەن ئىزچىل ئېلىپ بېرىلغاچقا، ئىجتىمائىي كەيپىياتتا كۆرۈنەرلىك ياخشىلىنىش بولغان.

مەمتىلى ئەپەندىنىڭ قىرىق نەپەر ئىزچىسى «ئىزچىلار ئەترىتى» نىڭ باشلىقى يارمۇھەممەتنىڭ يېتەكچىلىكىدە، ھەر بازار كۈنى كوچا - دوقۇشلارغا بۆلۈنۈپ بازارنىڭ ئامانلىقىنى ساقلاشتىن باشقا، ھەرقايسى مەكتەپلەردىن رۇخسەتسىز ھالدا بازارغا قېچىپ كەلگەن ئوقۇتقۇچى ياكى ئوقۇغۇچىلارنى نازارەت قىلاتتى. قولىدا رۇخسەت سوراش قەغەزى يوق بولسىلا، تۇتۇپ مائارىپ بۆلۈمىگە ئاپىرىپ بېرەتتى. مائارىپ بۆلۈمىدىكى مەكتەپ ئىشلىرى مەسئۇلى ئۇنداقلارنى تىزىمغا ئېلىۋېلىپ، تەربىيە بېرىپ قايتۇرۇۋېتەتتى ياكى قايسى مەكتەپتىن كەلگەن بولسا شۇ مەكتەپكە ئوقۇتۇش قىلىپ، تەتقىدىي تۈزىتىش بېرەتتى. بۇ خىل تۈزۈمنى يولغا قويۇشنىڭ سەۋەبى مەكتەپلەرنىڭ ئون بەش كۈندە بىر قېتىم ئارام ئالىدىغانلىقىدىن بولغان. چۈنكى، مەكتەپلەر يېڭىدىن قۇرۇلغان بولغاچقا، تەلەپ يۇقىرى، ۋەزىپە ئېغىر ئىدى. شۇڭا، ئاشۇنداق چارە - تەدبىرلەرنى يولغا قويۇش زۆرۈر ئىدى.

مەمتىلى ئەپەندى قوزغىغان يەنە بىر مۇھىم ھەرىكەت نازاپەت (تازىلىق) ھەرىكىتى بولغان. نازاپەت ۋە ئەخلاق - پەزىلەت تەربىيىسى ئىنسان بالىسى ئۈچۈن ئەڭ زۆرۈر تەربىيە بولغاچقا، شۇنداقلا ئەدەبىيەتلىك تۇرمۇشنىڭ ئەڭ مۇھىم ئىپادىلىرىدىن بىرى بولغاچقا، مەمتىلى ئەپەندى بۇ جەھەتكە ئالاھىدە ئەھمىيەت بەرگەن.

مەمتىلى ئەپەندى ئەڭ ئالدى بىلەن نازاپەت ۋە ئەخلاق -
پەزىلەت دەرسىنى باشقا دەرسلەر قاتارىدا دەرسلىك
پروگراممىسىغا كىرگۈزگەن. شۇنىڭ بىلەن، تازىلىققا ئەھمىيەت
بېرىش ھەرىكىتى بارلىق ئوقۇتقۇچى - ئوقۇغۇچىلارنىڭ
ئادىتىگە ئايلانغان. ھەر قېتىم نازاپەت تەكشۈرگەندە، مۇھىت
تازىلىقى، سىنىپ تازىلىقى، ئىشخانا تازىلىقى،
ئوقۇغۇچىلارنىڭ كىيىم - كېچەكلىرىنىڭ پاكىز ھەم
رەتلىكلىكى، ئوقۇتۇش قوراللىرىنىڭ رەتلىكلىكى پاكىز
تۇتۇلۇشى، بەدەن تازىلىقى قاتارلىقلار ئىنچىكەلىك بىلەن
تەكشۈرۈلۈپ باھالىنىپ نومۇر بېرىلگەن.

مەمتىلى ئەپەندى ھەرقانداق ۋاقىتتا دەرسكە كىرسە، ئالدى
بىلەن بارلىق ئوقۇغۇچىلارنىڭ ئۈست - باشلىرىنىڭ پاكىز ياكى
مەينەت، رەتلىك ياكى رەتسىزلىكىنى بىر قۇر كۆزدىن
كەچۈرۈپ چىقىشىنى ئۆزىگە ئادەت قىلغان. ئۇ،
ئوقۇتقۇچىلارغىمۇ بۇ جەھەتتە قاتتىق تەلەپ قويغان. ئۇ
ئوقۇتقۇچىلارنى ئوقۇغۇچىلارغا باشلامچى بولۇشقا، خەلقسە
باشلامچى بولۇشقا دەۋەت قىلغان.

ئەخلاق باھالاش جەھەتتىمۇ، مۇكەممەل قائىدە - تۈزۈملەر
يولغا قويۇلغان. ھەربىر ئوقۇغۇچىنىڭ مەكتەپ ئىچىسى ۋە
ئائىلىدىكى ئىنتىزامچانلىقى، ئامما ئارىسىدىكى
ئىنتىزامچانلىقى، سىنىپنىڭ، ئائىلىسىنىڭ ۋە جەمئىيەتتىكى
كىشىلەرنىڭ ئىتىپاقلىقىغا رىئايە قىلىش ئەھۋالى، تاماكا ۋە
ھاراققا ئوخشاش زىيانلىق نەرسىلەرنى ئىستېمال قىلىش ياكى
قىلماسلىق ئەھۋالى، مەكتەپنىڭ ۋە جامائەتنىڭ مال - مۈلكىگە
زىيان سالغان قىلمىشىنىڭ بار - يوقلۇقى، ئۈستازلىرىغا،
ئاتا - ئانىسىغا ۋە چوڭلارغا ھۆرمەت بىلدۈرۈش ۋە سالام بېرىش
جەھەتتە ئەستايىدىل بولغان ياكى بولمىغانلىقى قاتارلىق ئەھۋاللار

بىر - بىرلەپ تەكشۈرۈلۈپ باھالانغان. باھالاش نەتىجىسى
مەۋسۈملۈك ۋە يىللىق ئىمتىھان نەتىجىسىگە بىرلەشتۈرۈلۈپ
ھېسابلانغان.

نازاپەت ۋە ئەخلاق باھالاش ھەپتىدە بىر قېتىم ئېلىپ
بېرىلغاچقا، ئوقۇغۇچىلارنى ھەر جەھەتتىن ساغلام تەربىيەلەش،
ئۇلارنىڭ ئاتا - ئانىسىنى رازى قىلىش، خەلقىنى رازى قىلىش،
ئۇلارنىڭ ھىمايىسىگە ئېرىشىش، جەمئىيەتكە ياخشى تەسىر
كۆرسىتىش بىلەن ئىجتىمائىي كەيپىياتنى تۈزەش، مەكتەپنىڭ
قائىدە - تۈزۈملىرىنى مۇكەممەللەشتۈرۈش قاتارلىق جەھەتلەردە
ناھايىتى زور دەرىجىدە تۈرتكىلىك رول ئوينىغان.

مەمتىلى ئەپەندىنىڭ ئوقۇتقۇچى - ئوقۇغۇچىلارنىڭ
پاكىز - رەتلىكلىكى، قائىدە - يوسۇنلۇقى جەمئىيەتتىكى
كىشىلەردە چوڭقۇر تەسىر قالدۇرغان. مەمتىلى ئەپەندىنىڭ بۇ
جەھەتتىكى ئوبرازمۇ كىشىلەر قەلبىدە ئالاھىدە ئورۇن
ئىگىلىگەن.

بىر كۈنى، مەمتىلى ئەپەندى ئۆزىنىڭ بېقىۋالغان ئوغلى
ۋە شاگىرتى مېرئەھمەتنى ئەگەشتۈرۈپ مەكتەپكە ئىشقا
كېتىۋېتىپ، دىققىتى توپىغا مىلىنىپ ئولتۇرۇپ ئاللىقانداق
بىر ئويۇننى ئوينىۋاتقان ئالتە ياشلار چامسىدىكى بىر بالىغا
چۈشىدۇ. مەمتىلى ئەپەندى دەرھال توختاپ، ئېغىشىپ
بالىنى تۇرغۇزۇپ، ئۇنىڭ ئۈستىداشلىرىدىكى توپىنى
قېقىشتۇرۇپ:

— ئوغلۇم، كىيىمىڭنى مۇشۇنداق پاسكىنا قىلىۋەتسەڭ،
ئاندا خاپا بولمامدۇ؟ توپىدا ئوينىما، ئاغرىپ قالسىن! —
دەپ، يانچۇقىدىن ياغلىقنى چىقىرىپ، بالىنىڭ يۈزىنى
سۈرتۈپ، ئۇنىڭغا داچەن پۇلدىن بىرنى تۇتقۇزۇپ قويىدۇ. دەل
شۇ چاغدا ھېلىقى بالىنىڭ ئانىسى ئۆيدىن چىقىپ قالىدۇ. ئۇ

چوكان مەمتىلى ئەپەندىنى كۆرۈپ ھەم خىجىل بولغان، ھەم جىددىيەلەشكەن ھالدا ئاران ئەھۋال سوراپتۇ.

مەمتىلى ئەپەندى، سالامنى ئىلىك ئېلىپ، ئاندىن تەبىئىي قىياپەتتە:

— بالىڭىزغا ئوبدان قاراڭ، ساغلام، پاكىز چوڭ بولسۇن، پاكىز يۈرۈشنى ئۆگەنسۇن، بىزدە «كۆيۈك يامانمۇ كۆتۈكمۇ؟ دېسە، كۆنۈك يامان» دېگەن گەپ بار. ھازىردىن باشلاپ قانداق كۆندۈرسىڭىز، كېيىن شۇنداق چوڭ بولىدۇ، — دەيدۇ.

ھېلىقى چوكان خىجىل بولۇپ، مۇلايىملىق بىلەن بېشىنى لىغشىتىدۇ ۋە:

— ئۆزلىرىڭىزنىڭ ئالدىدا بەك ئويالىدىم ئەپەندىم، كەچۈرسىلە! — دەيدۇ.

مەمتىلى ئەپەندى بىلەن مىرئەھمەت مەكتەپكە قاراپ مېڭىپ كەتكەندىن كېيىن، ھېلىقى چوكان مەمتىلى ئەپەندىگە ھۆرمەت نەزەرى بىلەن قاراپ قالىدۇ.

بىر كۈنى مەمتىلى ئەپەندى مەشھەد بازىرىدىكى بىر ئاشخانغا بىر نەچچە يىلەن بىلەن مانتا يېگىلى كىرىدۇ. ئولتۇرۇپ بولغاندىن كېيىن، مەمتىلى ئەپەندى بۇ ئاشخاننىڭ تازىلىقىنىڭ ناچارلىقىنى ھېس قىلىدۇ. مەمتىلى ئەپەندى قوپۇپ چىقىپ كېتىشنى ئەپسىز كۆرۈپ، ئىلاجسىز ئولتۇرىدۇ. لېكىن، تاماق چىققۇچە، يېنىدىكى پىچىقنى چىقىرىپ، پىيالە - چەينەكلەردىكى داغلارنى قىرىپ ئولتۇرىدۇ. بۇنى كۆرگەن ئاشخانا خوجايىنى ئوڭايىسىز لانغانلىقىدىن:

— ئەپەندىم، بۈگۈن ئۆزلىرى ئاشخانىمىزغا تۇنجى قېتىم مېھمان بولۇپ كىرگەندە، يەرگە قاراپ قالىدىم. شاگىرتلار ياش بولغاچقا، تازىلىققا دىققەت قىلىپ كېتەلمەپتۇ، مېھمانلارغا تاماقنى ئۆز قولۇم بىلەن راسلاپ

بېرەي، — دەيدۇ. مەمتىلى ئەپەندى:

— كېرەك يوق، بۇنداق ئەھۋاللار بولىدۇ، لېكىن بۇ ئىشلارنى تۈزەتمەي بولمايدۇ. بۇ خەلقنىڭ سالامەتلىكى بىلەن مۇناسىۋەتلىك چوڭ ئىش، شۇڭا دىققەت قىلىشىمىز كېرەك، — دەيدۇ.

مەمتىلى ئەپەندىنىڭ يېڭى مائارىپىنى ئومۇملاشتۇرۇشنى بۆسۈش ئېغىزى قىلىپ قوزغىغان بىر قاتار ھەرىكىتى ئاتۇش خەلقىنىڭ مەنسۇ ھاياتىدا ئاجايىپ يېڭىلىنىشلارنى بارلىققا كەلتۈرىدۇ. دەل شۇنىڭ تۈرتكىسىدە، قاراخانىلار دەۋرىدە ئوتتۇرا ئاسىيانىڭ بىپايان كەڭلىكىرىنى يورۇتقان «بۇغرا روھى» بىلەن «ياغما روھى» نىڭ كۆپ ئەسىرلەر مابەينىدە سۇسلىشىپ كەتكەن يالقۇنى ئاتۇشلۇقلارنىڭ ۋۇجۇدىدا قايتىدىن يېلىنجاشقا باشلايدۇ. ئەينى چاغدىكى ئاتۇش ھەققىدە مەمتىلى ئەپەندىنىڭ شاگىرتى ئابدۇغوپۇر قۇناجى مۇنداق دەپ يىزاغان:

شۈكرى لىلا بىزگە ئەمدى نەۋ باھار ئولدى،
ئېچىلىپ ئاتۇش باغلىرى لالەزار ئولدى.
مەكتەپ ئۈچۈن ئاتۇش جاننى پىدا ئەيلىدى،
ھەممە يۇرتتا نۇرلى مەكتەپ بىنا ئەيلىدى.
مەنىئىل - ئىرپان بولىدۇ ئاتۇش - ئاتۇش،
قەلبىمىزدە بىزلەرنىڭ بۇ قانا ئەتمىز. ①

① بۇ شېئىر، ئابدۇكېرىم ماخمۇتوۋ ئەپەندىنىڭ «شىنجاڭ تارىخىدىن تەرمىلەر» ناملىق ژۇرنالىنىڭ 1993 - يىلى 2 - ساندا ئېلان قىلىنغان «ۋەتەنپەرۋەر مائارىپچى مەمتىلى ئەپەندى» ئەۋەتتىكى دېگەن ماقالىسىدىن ئېلىندى.

مەمتىلى ئەپەندى ئاتۇشتا قوزغىغان يېڭى مائارىپ ھەرىكىتىنىڭ داغدۇغىسى ئاتۇشتىن ھالقىپ، پۈتكۈل جەنۇبىي شىنجاڭنى قاپلىغان. قەشقەر ۋە ئاقسۇ تەۋەسىدىكى يېڭىدىن تەسىس قىلىنغان پەننىي مەكتەپلەردە مەمتىلى ئەپەندىنىڭ ئوقۇتۇش ئۇسۇلى يولغا قويۇلغان ۋە مەمتىلى ئەپەندى ئىجاد قىلغان ناخشا - مارشلار ئوقۇلغان.

مەمتىلى ئەپەندى ئاتۇشتا يېڭى مائارىپنى ئوملاشتۇرۇش مەقسىتىدە ئاچقان «مۇئەللىم تەربىيەلەش كۇرسى» نىڭ ئوقۇغۇچىلىرى ئوقۇش پۈتتۈرگەندىن كېيىن، مېيى كەنتىدىكى باشلانغۇچ مەكتەپكە باش مۇئەللىملىككە تەقسىم قىلىنغان ئەڭ مۇنەۋۋەر ئوقۇغۇچىسى ئابدۇراخمان شائىر قاتارلىق ئون نەچچە كىشىنى 1935 - يىلى يازدا ئاقسۇ ۋىلايەتلىك ئۇيغۇر ئۇيۇشمىسىنىڭ باشلىقى، مائارىپچى مەتمىن سوپىزادىنىڭ تەلپىگە بىنائەن ئاقسۇغا ئەۋەتكەن.

ئابدۇراخمان شائىر قاتارلىق ئون نەچچە ياش ئوقۇتقۇچىنى ئاقسۇنىڭ ئىگەرچى يېزىسىدىكى مېھرى خېنىمنىڭ بېغىدا، ئەينى چاغدىكى ئاقسۇ مائارىپىنىڭ مەسئۇلى موللا مۇھەممەت ھاجى، مەھمۇت ئەپەندى، سوپىزادە قاتارلىق كىشىلەر قىزغىن كۈتۈۋالغان. ئابدۇراخمان شائىر ۋە ئۇنىڭ دوستلىرى ئاقسۇدا قىسقا مۇددەت تۇرۇپ، «مەرىپەت مارشى»، «ئىزچىلار مارشى»، «تۇر ئەمدى ئاداش» قاتارلىق قوزغىتىش ۋە ئويغىتىش كۈچىگە باي مارش - ناخشىلارنى توۋلاپ، پۈتۈن ئاقسۇنى زىلزىلىگە كەلتۈرۈۋەتكەن. ئۇلار يېڭى مائارىپنى كۈچلۈك يوسۇندا تەرغىپ قىلغان، ئاتۇشتا يېڭى مائارىپنىڭ قانداق يولغا قويۇلغانلىقىنى، قانداق نەتىجە قازانغانلىقىنى تونۇشتۇرغان. مەتمىن سوپىزادە مەمتىلى ئەپەندىنىڭ «مۇئەللىم تەربىيەلەش كۇرسى» غا بەك قىزىققان ھەم شۇ يىلىلا

ئاقسۇ دارىلمۇئەللىمىن مەكتىپىنى قۇرۇپ، بۇ مەكتەپكە ئۆزى مەسئۇل بولغان.

ئابدۇراخمان شائىر قاتارلىق ياش ئوقۇتقۇچىلارنىڭ تەرغىباتى ۋە ئاقسۇ جامائەتچىلىكىنىڭ بولۇپمۇ خەلقپەرۋەر، مەرىپەتپەرۋەر ۋالىيى نىياز شېرىپنىڭ قوللاپ - قۇۋۋەتلىشى بىلەن، ئاقسۇ ۋىلايىتى تەۋەسىدە يېڭىچە پەننىي مەكتەپلەر ئارقا - ئارقىدىن بارلىققا كەلگەن. مەسىلەن، ئاقسۇ شەھەر ئىچىدە «تۆمۈر غازى ئاتا» مەكتىپى، ئۇچتۇرپاندا «ساتۇق بۇغراخان» مەكتىپى^① ۋە «ئابباسىيە مەكتىپى»، ئاقسۇ كۈنئەھەر، باي، كۇچا، توقسۇ، شايار ناھىيىلىرىدە «تۇران سادىقىيە»، «ۋەتەن يۇنۇسىيە»، «مەكتىپى ئوغۇزخان»، «مەكتىپى يېڭى يول»، «ساباھ»، «ھەمىدىيە»، «گۈلشەن» قاتارلىق مەكتەپلەر تەسىس قىلىنغان.

«ئاقسۇ شەھىرى تارىخ ماتېرىياللىرى - مائارىپ مەجمۇئەسى» (5 - قىسىم) ناملىق كىتابقا كىرگۈزۈلگەن «تارىختىكى مەكتەپ شېئىرلىرى (ناخشا) دىن تاللانما» دېگەن ماۋزۇ ئاستىدا ئېلان قىلىنغان. «بىز ئوقۇچىمىز»، «ئوقۇ ياشلار»، «تىلىكىم ئوقۇش»، «ئەي ئەزىزىم، تۇر ئەمدى»، «خەلقىم يۈر ئەمدى» دېگەن بەش ناخشا مەمتىلى ئەپەندى ئىجاد قىلغان ناخشىلار ئىدى. ئەپسۇسىكى، بۇ كىتابتا ل. مۇتەللىپ، بىلال ئەزىزى قاتارلىقلار يازغان ناخشىلاردا ئۇلارنىڭ نامى تىلغا ئېلىپ ئۆتۈلگەن، مەمتىلى ئەپەندىنىڭ نامى تىلغا ئېلىنمىغان. بۇ نەشرگە تەييارلىغۇچىنىڭ بىلىمگەنلىكىدىن بولغان بولسا كېرەك. يەنە بىر جەھەتتىن، بۇ ناخشىلارنىڭ بەدىئىيلىكىگە ۋە

① بۇ ئىككى مەكتەپنى ئابدۇكېرىم ئابباسوپنىڭ دادىسى ئاتۇش مەشھەدلىك ھاشىم ئاقساقال دېگەن كىشى سالدۇرغان.

مەزمۇنىغا ئېغىر دەرىجىدە نۇقسان يەتكەن. مەسىلەن، بىز مەمتىلى ئەپەندى ئىجاد قىلغان «ئىزچىلار مارشى» نىڭ قانداق بۇزۇۋېتىلگەنلىكىنى كۆرۈپ باقايلى:

بىز ئوقۇچىمىز

1. بىز ئوقۇغۇچى بىز، پۈت - قوللارىمىز،
كۆز دىماغىمىز ھەر يېرىمىز ساغلام.
ۋەتەن، خەلقىنىڭ - ئەلنىڭ قولى بىز،
دۈشمەنگە قەلبىمىز ساقلار ئىنتىقام.

قايتارمىسى:

بۈرۈك ئوقۇيلى ياش ئوقۇچىلار،
ۋەتەن، خەلق يولىدا قاينار ۋىجدانلار.

2. ئۇزۇن يىللار بىز زۇلمەت قوينىدا،
ئوقۇيالىمىدۇق ۋەتەن يولىدا.
ئەمدى قۇتۇلساق بۇ ئادانلىقتىن،
ئارمان يوق يۇرتىمىزغا ئىشلەش يولىدا.

قايتارمىسى:

بۈرۈك ئوقۇيلى ياش ئوقۇچىلار،
ۋەتەن، خەلق يولىدا قاينار ۋىجدانلار.

مەزكۇر كىتابتا بۇ ناخشىغا «بۇ ناخشا 1948 - يىلى

نەنجىڭدا چىقىدىغان «تىياتىن رەسىملىك ژۇرنىلى» دا ئېلان قىلىنغان. 1950 - يىلى شىئەندە نەشىر قىلىنغان «شىنجاڭ خەلق ناخشىلىرى» دىمۇ نوتىسى بىلەن كۆچۈرۈپ بېسىلغان» دەپ ئىزاھات بېرىلگەن. تۆۋەندە بىز «بۇلاق» مەجمۇئەسىنىڭ 1981 - يىللىق 3 - سانىدا، «ئۆمۈر داستانى» نىڭ بىرىنچى قىسمىدا، «سامان يولى» ناملىق كىتابنىڭ 147 - بېتىدە ئېلان قىلىنغان «ئىزچىلار مارشى» نى كۆرۈپ باقايلى:

بىز ئىزچىلار بىز، قوللىرىمىز گاڭ،
كۆزىمىز نۇرلۇق، قەلبىمىز ساغلام.
خەلق يولىدا ئالغا باسىمىز،
دۈشمەنگە قارشى ساقلاپ ئىنتىقام.

ئۆگەن تىرىشىپ ياش ئىزچى بالىلار،
ۋەتەن، مىللەت غېمىدا قاينار ۋىجدانلار.

ئۇزۇن ۋاقىت بىز زالىم قولىدا،
ئىشلىيەلمىدۇق خەلق يولىدا.
قۇللۇق ئورمىدىن ئەمدى دەس قوردۇق،
ئالغا ئۆرلەيمىز ئىرپان ئوردا.

ئۆگەن تىرىشىپ ياش ئىزچى بالىلار،
ۋەتەن، مىللەت غېمىدا قاينار ۋىجدانلار.

ئۆسكەن يۇرتىمىز تاغلىق، شېغىل تاش،
ۋەتەن يولىدا پىدادۇر بۇ باش.
ماڭغان يولىمىز نىجاتلىق يولى،
قايتما بۇ يولدىن ئىزچى قېرىنداش!

ئۆگەن تىرىشىپ ياش ئىزچى بالىلار،
ۋەتەن، مىللەت غېمىدا قاينار ۋىجدانلار.
ئاقسۇدا 1935 - يىلى «ئىزچىلار ئەترىتى» قۇرۇلغان.
ئۇلارنىڭ تەشكىل قىلىشتىكى مەقسىتى، جابدۇلۇشى ۋە
ئېيتىدىغان ناخشىسى پۈتۈنلەي مەملىكى ئەپەندىنىڭ «ئىزچىلار
ئەترىتى» نى ئۆلگە قىلغان. «شىنجاڭ تارىخ ماتېرىياللىرى»
(24) غا كىرگۈزۈلگەن ئابدۇراخمان مامۇت دىيار يازغان «ئاقسۇ
كونشەھىرىنىڭ مائارىپ تەزكىرىسى» دېگەن ماقالىدە مۇنداق
يېزىلغان:

«ئىزچىلار ئەترىتى» ئىلغار ئوقۇغۇچىلارنىڭ تەشكىلاتى
بولۇپ، خەنزۇچە (توڭ زىچۈن) دېيىلەتتى. بۇلار ئاساسەن
تەرتىپ ساقلاشقا مەسئۇل بولاتتى. بۇلار يىغىن، بايراملارنىڭ
تەرتىپىنى ۋە كوچىلارنىڭ تەرتىپ - ئامانلىقىنى ساقلايتتى.
ھۆكۈمەتتىن قارا كۆك تېرىكىدىن كۇسار، ھاۋارەڭ كۆڭلەك،
ئالتە شوئار قانداق قالپاق تارقىتىلاتتى. ۋەزىپە بەلگىسى
كۆڭلەكنىڭ يانچۇقىغا چۈشۈرۈلگەنىدى. قولىدا ئالا كالتەك
بولاتتى. بۇ تەشكىلات 1935 - يىلى قۇرۇلغان بولۇپ، باشلىقى
نەزىم قاسىمى ئىدى.

«ئىزچىلار ئەترىتى» 1940 - يىللىرىغىچە مەۋجۇت بولۇپ
تۇردى. ئاقسۇ كونشەھەردىكى «ئىزچىلار ئەترىتى» خېلى
يۇقىرى ئابرويغا ئىگە ئىدى. ھۆكۈمەت ساقچىلىرىدىن تەپ
تارتىمىغان كىشىلەر «ئىزچىلار ئەترىتى» دىن ئەيمىنەتتى
ئەمەلدارلارمۇ ھۆرمەت قىلاتتى. ئۇلارنىڭ ئوقۇيدىغان «ئىزچىلار
مارشى» بار ئىدى. بۇ مارشقا ئىلىم - پەننىڭ، مەرىپەتنىڭ
روھى سىڭدۈرۈلگەنىدى. مەسىلەن:

بىز ئىزچىلارمىز، پۈت - قوللارمىز گاڭ،
كۆزىمىز نۇرلۇق، قەلبىمىز ساغلام.
خەلق يولىدا ئالغا باسىمىز،
دۈشمەنگە قارشى ساقلاپ ئىنتىقام.

ئۇزۇن ۋاقىت بىز زالىم قولىدا،
ئىشلىيەلمىدۇق خەلق يولىدا،
قۇللۇق ئورنىدىن ئەمدى دەس تۇرۇپ،
ئالغا ئۆرلەيمىز ئىرپان نۇرىدا.

ئۆگەن، تىرىش، ياش ئىزچى بالىلار،
ۋەتەن ئىشىدا قاينار ۋىجدانلار.

«ئىزچىلار مارشى» نىڭ ئىجاد قىلغۇچىسى ۋە «ئىزچىلار
ئەترىتى» نى تەشكىل قىلغۇچى - مەملىكى توختاجى (تەۋپىق)
ئەپەندى ئىدى. ①

بىز روزى ئىبراھىم يازغان «شىنجاڭ تارىخ ماتېرىياللىرى»
نىڭ 20 - قىسىمىدا ئېلان قىلىنغان «شايار ناھىيىسىنىڭ
مەدەنىي - مائارىپ تارىخىدىن قىسقىچە ئەسلىمە» ناملىق
ماقالىدىكى بۇ بايانلارنى ئوقۇپ باقايلى:

«مەدەنىيەت - مائارىپ دولقۇنىنىڭ كۆتۈرۈلۈشىگە
ئەگىشىپ، 1935 - يىلىنىڭ كۆز ئايلىرىغىچە ناھىيىنىڭ
گۈلباغ، توپبولدى، يېڭى مەھەللە، مازارغوجام، يۇلتۇز باغ،

① «شىنجاڭ تارىخ ماتېرىياللىرى» (24) نىڭ 110 - ۋە 111 -
بەتلەردىن ئېلىندى.

نۇرباغ قاتارلىق ئون ئالتە يېزىسىدا خەلق ئۆز كۈچىگە يۆلىنىپ يېڭىدىن مەكتەپ بىنالىرىنى سېلىشقا كىرىشتى. ئوقۇتقۇچىلار مەسىلىسىنى ھەل قىلىش ئۈچۈن، 1936 - يىلى 1 - ئايدا لايىھە تەييارلىق ئوقۇغۇچىلار ئىچىدىن قىرىق نەپەر ئوقۇغۇچىنى تاللىۋېلىپ ئۇيۇشما بىناسى ئىچىدە بىر سىنىپلىق ئوقۇتقۇچىلار كۇرسى ئېچىلدى. يەنە ئۈرۈمچىگە ئۈچ نەپەر، ئاقسۇغا ئۈچ نەپەر ئوقۇغۇچى ئەۋەتىلدى، كۇرس ئوقۇغۇچىلىرى ئەخمەتجان ياقۇبى باشلىق ھەممە ئوقۇتقۇچىلارنىڭ تىرىشىپ تەلىم - تەربىيە بېرىشى نەتىجىسىدە، 1936 - يىلى 7 - ئايدا، ئوقۇتقۇچىلىق كۇرسىنى مۇۋەپپەقىيەتلىك تاماملىدى. بۇ يېڭىدىن يېتىشىپ چىققان ئوقۇتقۇچىلارنى مەدەنىي ئاقارتىش ئۇيۇشمىسى ھەرقايسى ئورۇننىڭ ئېھتىياجىغا ئاساسەن تەقسىم قىلىپ، ئوقۇتقۇچىلىققا تەيىنلىدى. ئوقۇتقۇچىلار تەقسىم قىلىنغان جايلارغا بارغاندىن كېيىن، خەلقنىڭ قىزغىن قارشى ئېلىشىغا ئىگە بولۇپ، خەلقنىڭ ئىلىم - بىلىمگە بولغان تەشەببۇس قانۇنچىلىقى ئۈچۈن، بىجاندەل ئىشلەشكە كىرىشىپ كەتتى. ئۇلار ئۆزلىرى ئىجاد قىلغان:

مۇئەللىم بىز يۇرتلاردا مەكتەپ ئاچىمىز،
ئىلىم - بىلىم نۇرلىرىنى خەلقكە چاچىمىز.
ھارماي - تالماي ئىشلەش بۇ ئىرادىمىز،
ۋەتىنىمىز، مىللىتىمىزنىڭ سادىق ئوغلى بىز،
ياشا ۋەتەن، ياشا خەلق،
يوقالسۇن، تۈگسۇن خورلۇق - نادانلىق!

دېگەن ئوقۇتقۇچىلار مارشنى جاراڭلىق ئوقۇپ، يېزا -

قىشلاقلاردىكى ياش - ئۆسمۈرلەرنى يېڭىچە پەن - مائارىپ بىلەن تەربىيەلەشكە باشلىدى. ①

بۇ باياندىن بىز، مەمتىلى ئەپەندى يولغا قويغان ئالتە ئايلىق «مۇئەللىم تەربىيەلەش كۇرسى» نىڭ شەكلى ۋە بۇ كۇرسنى تاماملىغان ئوقۇغۇچىلارنىڭ يېڭىدىن خىزمەتكە چۈشكەن كۈنلىرى ئاتۇش كوچىلىرىدا ئوقۇپ ماڭغان «مەرىپەت مارشى» نىڭ شايارىدا ئىزچىللاشقانلىقىنى كۆرۈۋالالايمىز.

«شىنجاڭ تارىخ ماتېرىياللىرى» نىڭ 32 - قىسمىدا ئېلان قىلىنغان ئابدۇساتتار ھامىدىن يازغان «ئازادلىقتىن ئىلگىرى شىنجاڭدا تەسىس قىلىنغان يېڭى مەكتەپلەرنىڭ مەكتەپ شېئىرلىرى» دېگەن ماقالىسىدە «مەرىپەت مارشى» ئۆزگەرتىلىپ، «ئوقۇش پۈتتۈرۈش شېئىرى» دېگەن ماۋزۇدا ئېلان قىلىنغان. بۇ نۇسخىدا، مەمتىلى ئەپەندىنىڭ «مەرىپەت مارشى» قىسقارتىۋېتىلگەن ۋە بەزى مىسسىرالار ئۆزگەرتىۋېتىلگەن. مەسىلەن:

مۇئەللىم بىز يۇرتلاردا مەكتەپ ئاچۇرمىز،
مىللەتنىڭ باشقا نۇرلار چاچۇرمىز.
ماڭغان يولمىز بىزلەرنىڭ سائادەت يولى،
بىز ۋەتەننىڭ يېڭى ئېچىلغان قىپقىزىل گۈلى،
ئىنشائاللا بۇزۇلماس ياشار، مىڭ ياشار،
يۇرتىمىزدا مەكتەپلەرنىڭ ئېچىلغان گۈلى.

ئابدۇساتتار ھامىدىن ئۆز ماقالىسىگە پەقەت كەلپىن

① «شىنجاڭ تارىخ ماتېرىياللىرى» (20) نىڭ 144 - ۋە 145 - بەتلەردىن ئېلىندى.

ناھىيىسىدىكى يېڭى مەكتەپلەردە ئوقۇلغان مەكتەپ شېئىرلىرىنىلا كىرگۈزگەن. بۇ توغرىدا ئاپتور مۇنداق يازغان: «يېڭى ئوقۇتقۇچىلار قوشۇنىنىڭ زور يېشىغا ئەگىشىپ، ئاقسۇ ۋىلايىتىنىڭ ھەرقايسى جەيلەردىكى مەكتەپلەردە ئوقۇلىدىغان مەكتەپ شېئىرلىرىنىڭ ھەممىسى دېگۈدەك كەلپىندىكى مەكتەپلەردە ئوقۇلىدىغان بولدى.» شۇنى ئەسكەرتىپ ئۆتۈش ھاجەتكى، ئابدۇساتتار ھامىدىن ئۆز ماقالىسىگە كىرگۈزگەن ئون سەككىز پارچە مەكتەپ شېئىرىنىڭ ئىچىدىكى «ئويغان ئاداش»، «ئىلىم ئوقۇيلى»، «قوپ قان قېرىنداش»، «قۇتۇلۇش»، «ئىزچىلار شېئىرى»، «ئىلىكىم ئوقۇش»، «ئوقۇش پۈتتۈرۈش شېئىرى» دېگەن ماۋزۇلاردا ئېلان قىلىنغان يەتتە پارچە شېئىر مەمتىلى ئەپەندىنىڭ ئىجادىيىتى ئىدى.

قىسقىسى، مەمتىلى ئەپەندىنىڭ ناخشا - مارشلىرى ۋە ئۇ يولغا قويغان، مۇئەييەن بىلىم ئاساسى بار ياشلارنى تەشكىللەپ، ئالتە ئايلىق تۈزۈم بىلەن «مۇئەللىم يېتىشتۈرۈش كۇرسى» ئېچىش ئۇسۇلى ئاقسۇ ۋىلايىتى تەۋەسىدىلا ئەمەس، قەشقەر تەۋەسىدىمۇ ئومۇملاشقان ۋە يولغا قويۇلغان. بىز بۇنى «شىنجاڭ سەنئىتى» ژۇرنىلىنىڭ 1995 - يىللىق 3 - ساندا ئېلان قىلىنغان ئوسمان قاسىم بىلەن غەيرەتجان ئوسمان يازغان «قازىرىق سەنئەت كۇرۇتۇكىنىڭ بارلىققا كېلىشى ۋە تەرەققىياتى توغرىسىدا» دېگەن ماقالىدىكى مۇنۇ بايانلاردىن ئېنىق كۆرۈۋالالايمىز:

«پەننىي ئوقۇتۇش مۇئەللىملىرىنى يېتىشتۈرۈشنىڭ بىرىنچى قەدىمى مۇنداق باشلانغان: 1935 - يىل 8 - ، 9 - ئايلاردا، قەشقەر ۋىلايەتلىك ئويغۇر مەدەنىي ئاقارتىش ئۇيۇشمىسى بەشكېرەم شۆبىسى بەشكېرەم بەگلىكى تەۋەسىدىكى پەننىي، دىنىي مەكتەپلەردە ئوقۇۋاتقان يېشى چوڭ، دەرس تە ياخشى،

ساغلام بالىلاردىن يۈزدىن ئارتۇقراقنى قازىرىق مەكتەپكە يىغىپ، ياتاقلاشتۇرۇپ، كۇرسقا تەشكىللەيدۇ. كۇرسنىڭ ۋاقتى ئىككى ئاي قىلىپ بەلگىلەنگەن. كۇرسنىڭ كونكرېت يېتەكچىلىك ئىشلىرىنى بەشكېرەم شۆبە ئۇيۇشمىسىنىڭ مۇدىرى غۇلام قادىر ھاجى بېجىرىدۇ. ئۇ كۇرسقا ئاستىن ئاتۇشتا يېڭى مائارىپ دولقۇنىنى قوزغاپ، قەشقەر ئەتراپىدا چوڭ تەسىر پەيدا قىلىۋاتقان مەمتىلى ئەپەندى (تەۋپىق) مۇئەللىم مۇھەممەتئىمىن خەلىپىتىم ۋە تەنتەربىيە، غەزەل ماھىرى ئابدۇناسىر قاتارلىق ئىككىيلەننى ئوقۇتقۇچى قىلىپ ئەۋەتكەن»^①.

مەمتىلى ئەپەندىنىڭ شۇ قېتىم، بەشكېرەم مائارىپىغا ياردەم قىلىش ئۈچۈن، بەشكېرەمگە بېرىش سەپىرىدە يازغان ھەم قىزىقارلىق، ھەم مەزمۇنلۇق ئىككى مىسرا شېئىرى ھازىرغىچە ئاتۇشتا ئېغىزدىن ئېغىزغا كۆچۈپ كەلمەكتە.

1935 - يىلى ئاۋغۇست ئايلىرى بەشكېرەم خەلقى ئاتۇش مائارىپ بۆلۈمىگە ۋەكىل چىقىرىپ، مەمتىلى ئەپەندىنىڭ بەشكېرەم قازىرىقتا «مۇئەللىم تەربىيەلەش كۇرسى» ئېچىشقا ياردەم قىلىشنى ئىلتىماس قىلىدۇ. مەمتىلى ئەپەندى بۇنىڭدىن ناھايىتى خۇرسەن بولۇپ، بەشكېرەمدىمۇ يېڭى مائارىپنى يولغا قويۇپ كېڭەيتىشنىڭ ئىمكانىيىتى تۇغۇلغانلىقىغا ئىچ - ئىچىدىن ئاپىرىن ئوقۇيدۇ. ئۇ بەشكېرەمگە بېرىش ئۈچۈن تەييارلىق قىلىدۇ. شۇ چاغدا، ئاتۇشنىڭ سۇنتاغ يېزىسىدا ئابدۇكېرىم دېگەن كىشىنىڭ داڭدار ھەم ياسىداق بىر ئېشىكى بولۇپ، مەمتىلى ئەپەندى بۇ ئېشەكنىڭ مېڭىشى بار ئېشەك ئىكەنلىكىنى كۆرۈپ، بىر مىنىپ سىناپ بېقىشنى كۆڭلىگە پۈكۈپ كەلگەن. مەمتىلى ئەپەندىنىڭ ئادەتتە مىنىپ يۈرۈدىغان ئېتى بولسىمۇ،

① «شىنجاڭ سەنئىتى» 1995 - يىللىق 3 - سان 30 - بەت.

بۇ قېتىم بەشكېرەمگە ئاشۇ داڭدار ئېشەك بىلەن بېرىپ، ئېشەكنىڭ مېڭىشىنى سىناپ باقماقچى بولۇپ، ئابدۇكېرىمگە كىشى ئەۋەتىپ ئېشىكىنى ئۈچ كۈنلۈك بېرىپ تۇرۇشىنى سورايدۇ. ئابدۇكېرىم مەمتىلى ئەپەندىنىڭ تەلىپىگە قوشۇلىدۇ. مەمتىلى ئەپەندى بەشكېرەم مائارىپىغا ياردەم بېرىشكە تەيىنلەنگەن ئىككى ئوقۇتقۇچىنى ۋە ئىككى مۇھاپىزەتچىسىنى ئېلىنىپ بەشكېرەمگە يولغا چىقىدۇ. ئاتۇش بىلەن بەشكېرەمنى ئايرىپ تۇرىدىغان قومال تاغدىن ئۆتۈپ بىر جايغا بارغاندا، ئۇلار كىچىك بىر ئېرىققا دۇچ كېلىدۇ. ھېلىقى داڭدار ئېشەك ئېرىقتىن ئۆتكىلى ئۇنىماي مەمتىلى ئەپەندىنى بەك جىلى قىلىدۇ. ھەمراھلىرىنىڭ ئاتلىرى ئاتلاپ ئۆتۈپ كېتىدۇ. مەمتىلى ئەپەندى شۇ يەردىلا بۇ داڭدار ئېشەككە مۇنداق ئىككى مىسرا شېئىر ئوقۇيدۇ:

نە بىلۇر ئىرپاننى كىشىكىم كۆرمەمىش مەكتەپ،
ئالتۇندا كۇلا كېيسە ئېشەك، يەنە مەركەب، يەنە مەركەب.

قىزىق، ھېكىمەتلىك مەزمۇنغا ياي بۇ شېئىرنى ئاڭلىغان ھەمراھلىرى كۈلۈشۈپ كېتىدۇ. مەمتىلى ئەپەندىنىڭ مەھمۇت شىجاڭ ئەۋەتكەن مەڭلىك ئىسىملىك مۇھاپىزەتچىسى: — ئەپەندىم، ئات بەرىبىر ئات، ئېشەك بەرىبىر ئېشەك ئىكەن، — دەيدۇ. ھەممەيلەن ھەمدەملىشىپ بۇ ئېشەكنى ئىتتىرىپ يۈرۈپ مىڭ تەستە ئېرىقتىن ئۆتكۈزىدۇ. مەمتىلى ئەپەندى ھەمراھلىرى بىلەن قازىرىققا يېتىپ كەلگەندە، قازىرىقلىق نۇرغۇن ئىلما ئۇلارنى زور داغدۇغا بىلەن قارشى ئالىدۇ ۋە قىزغىن كۈتۈۋالىدۇ. مەمتىلى ئەپەندى بۇ يەردە ئۆزىنىڭ تەجرىبىلىرىنى، تەشەببۇسلىرىنى ۋە يېڭى مائارىپنىڭ

گەمىيىتى ھەققىدىكى قاراشلىرىنى كەڭ تەشۋىق قىلىدۇ ۋە تونۇشتۇرىدۇ. مەمتىلى ئەپەندى بۇنىڭدىن ئىلگىرىمۇ قەشقەرگە بىر نەچچە قېتىم ئىزچىلىرىنى ئاپىرىپ، شەھەر كوچىلىرىدا ناخشا - مارشلارنى ئوقۇتۇپ، قەشقەر خەلقىدە زور تەسىر قالدۇرغان. قەشقەردىكى پەننىي مەكتەپلەردە مۇسابىقىلەرنى ئېلىپ بارغانىدى. شۇڭا، ئاتۇشتا ئېلىپ بېرىلغان مائارىپ ھەرىكىتىنىڭ داغدۇغىسى، مەمتىلى ئەپەندىنىڭ داڭقى ۋە ئۇنىڭ ئىزچىلىرى توغرىسىدا قەشقەر خەلقى ھەۋەس بىلەن سۆزلىشىدىغان بولغان.

تەخمىنەن 1935 - يىلى ياز ئايلىرىنىڭ بىرىدە مەمتىلى ئەپەندى مۇئاۋىن باش قوماندان مەھمۇت مۇھىتى ۋە قەشقەر ۋىلايىتىنىڭ مائارىپىغا مەسئۇل رەھبەرلىرىنىڭ تەكلىپىگە بىناەن، قىرىق نەپەر ئىزچىنى ئەگەشتۈرۈپ، قەشقەر شەھىرىگە «مىللەت باغچىسى» غا ئۇل قويۇش مۇراسىمىغا قاتنىشىش ئۈچۈن بارغان. مەمتىلى ئەپەندى ئىزچىلىرى بىلەن قەشقەر شەھىرىگە يېتىپ كەلگەندە، قەشقەر شەھەر ئىزچىلىرى ئالدىغا چىقىپ قىزغىن ھېسسىيات ۋە زور تەنتەنە بىلەن قارشى ئالغان. مەمتىلى ئەپەندىنىڭ كوماندا بېرىشى بىلەن، قىرىق نەپەر ئىزچى ئەي، بازاربانلارنى ياڭرىتىپ، جەڭگىۋار مارشلارنى ئوقۇپ، يەرنى تىتەرتۈدەك مەش دەسسەپ، شەھەرنىڭ ئاساسلىق رەستىلىرىنى ئايلاندى، ھېيتكار جامەسى ئالدىغا يېتىپ كەلگەندە، مىڭلىغان خەلق ئۇلارغا قاراپ ئىچى - ئىچىدىن ھەۋەسى كېلىپ، ئاپىرىپ ئوقۇشقان. مەمتىلى ئەپەندى ئىزچىلىرىنى توختاشقا كوماندا بېرىپ، توپلىشىپ تۇرغان خەلقنىڭ ھۆرمىتى ئۈچۈن، بىر مارش ئوقۇشقا بۇيرۇق بەرگەن. ئۆزى بويىغا كېسىۋالغان يارابانى ئاجايىپ ماھارەت بىلەن چېلىپ، پۈتۈن ئىزچىلارغا يېتەكچىلىك

قىلغان. ئىزچىلارنىڭ ئارىسىدىكى بارابانچىلار بىلەن نەيچىلەر (بۇ قىرىق نەپەر ئىزچىلارنىڭ ئىچىدىكى ئەڭ ماھىر نەيچى قۇربان ئىبراھىم، ئەڭ ماھىر بارابانچى مىرئەھمەت سېيىت ئىدى) مەمىلى ئەپەندىگە ئەگىشىپ مارش مۇزىكىسىغا چالغان، قىرىق نەپەر ئىزچى بىردەك ماسلىشىپ مارش ئوقۇغان. توپلىشىپ تۇرغان خەلق بۇلار ئوقۇغان مارشنى ئاڭلاپ قاتتىق ھاياجانلانغان. مەمىلى ئەپەندى ئىزچىلارنى نوبېشى مەكتەپكە قاراپ مېڭىشقا بۇيرۇق بېرىپ، ئۆزى سەپنىڭ ئالدىدا كەينىچىلەپ مېڭىپ، بارابان چالغان پېتى، ئىزچىلارنى ناخشا توۋلىتىپ، ھېيتكاردىن يۈرۈپ كەتكەن. خەلق ئەگىشىپ مېڭىپ، ئۇلار نوبېشى مەكتىپىنىڭ ھويلىسىغا كىرىپ كەتكەندىن كېيىن، ئاندىن قايتىپ كەتكەن.

نوبېشى مەكتىپى قەشقەر شەھىرىدە قۇرۇلغان تۇنجى پەننىي مەكتەپ بولۇپ، بۇ مەكتەپنى 1933 - يىلى مەشھۇر تارىخىي شەخس تۆمۈر ئېلى قەشقەرنى ئىگىلىگەندە قۇرغان. ئۇ، نوبېشى كۆچىسىدىكى بۇتخانىنى چاقتۇرۇۋېتىپ ئۇنىڭ ئورنىنى مەكتەپكە ئۆزگەرتكەن. نوبېشى مەكتىپىنى تەسىس قىلىش خىزمىتىگە مەشھۇر تارىخىي شەخس ئابدۇكېرىمخان مەخسۇم يېتەكچىلىك قىلغان.

ئابدۇكېرىمخان مەخسۇم يېڭىدىن تەسىس قىلىنغان بۇ پەننىي مەكتەپكە ئوقۇغۇچى جەلپ قىلىش ئۈچۈن شۇنداقلا قەشقەر خەلقىنىڭ قوللىشىنى قولغا كەلتۈرۈش ئۈچۈن، ئۈستۈن ئاتۇش ئېكسپىدىتىكى «ھۈسەينىيە مەكتىپى» نىڭ مۇدىرى تۇرسۇن ئەپەندىدىن ئوقۇغۇچىلىرىنى باشلاپ قەشقەرگە كىرىپ، يېڭى مائارىپنى تەشۋىق قىلىش ۋە تەرغىپ قىلىش ھەرىكىتىنى قوزغاپ بېرىشنى ئىلتىماس قىلغان.

تۇرسۇن ئەپەندى «ئېكساق ھۈسەينىيە مەكتىپى» نىڭ

تارىخىدىكى ئەڭ داڭلىق ئوقۇتقۇچى بولۇپ، 1886 - يىلى ئېكساققا تۇغۇلغان. 1894 - يىلى «ھۈسەينىيە مەكتىپى» گە كىرىپ ئوقۇغان. 1902 - يىلى باھاۋۇدۇنباي تەرىپىدىن تۈركىيىگە ئوقۇشقا ئەۋەتىلگەن. 1905 - يىلى ئىستانبۇلدىكى قىسقا مۇددەتلىك دارىلمۇئەللىمىنى ئەلا نەتىجە بىلەن تاماملاپ، داۋاملىق ئوقۇش ئارزۇسىدا، «سۇلتانەم» نامىدىكى ئالىي بىلىم يۇرتىدا بەش يىل ئوقۇغان. ئىنگىلىز ۋە فرانسۇز تىللىرىنى پىششىق ئىگىلىگەن ھەمدە شۇ مەكتەپنىڭ پۈتۈل كوماندىسىغا قاتنىشىپ ماھىر پۈتۈلچى بولۇپ قالغان.

تۇرسۇن ئەپەندى 1909 - يىلىنىڭ ئاخىرى ئاتۇشقا قايتىپ كېلىپ، «ھۈسەينىيە مەكتىپى» دە ئوقۇتقۇچىلىق قىلغان. ئۇزۇن ئۆتمەي مۇدىرلىق ۋەزىپىسىنى ئۈستىگە ئالغان. ئۇ «ھۈسەينىيە مەكتىپى» گە مۇدىرلىق قىلغان يىللاردا، مەكتەپنىڭ سىنىپ ۋە ئوقۇغۇچى سانى كۆپەيگەن، ئوقۇتۇش سۈپىتى ئۆسكەن. بولۇپمۇ، ئۇ، ئومۇملاشتۇرغان پۈتۈل ھەرىكىتى مىسلىسىز جانلانغان. بۇ مەكتەپ شۇنىڭدىن باشلاپ، ئىسمى - جىسمىغا لايىق يېڭىچە، مۇكەممەل مەكتەپ بولۇپ قالغان.

1927 - يىلى 5 - ئايدا، قىرىق بىر ياشلىق تۇرسۇن ئەپەندى ئېكساق پۈتۈل كوماندىسىنى باشلاپ، قەشقەر سەمەندىكى ھوشۇر ھاجىمنىڭ بېدىلىكىدە، ئەنگلىيە ۋە شۋېتسىيەنىڭ قەشقەردە تۇرۇشلۇق كونسۇلخانىسىدىكى ئىنگىلىز ۋە شۋېتلار بىلەن ئايرىم - ئايرىم مۇسابىقىگە چۈشكەن. بۇ ئاجايىپ مۇسابىقىنى ئون مىڭدىن ئارتۇق ئاممە كۆرگەن. ئېكساق پۈتۈل كوماندىسى مۇنەۋۋەر يېتەكچى تۇرسۇن ئەپەندىنىڭ يېتەكچىلىكىدە، يۇقىرى ماھارەت بىلەن ئويناپ، ئىنگىلىزلارنى بىرگە قارشى ئىككى نەتىجە بىلەن، شۋېتلارنى نولگە قارشى يەتتە نەتىجە بىلەن يەڭگەن. مۇسابىقىنى كۆرۈپ تۇرغان ئون مىڭلىغان

خەلق ئېكساق پۈتۈپول كوماندىسىغا ئۇزاققىچە ئالقىش ياغدۇرغان. بۇ قېتىمقى مۇسابىقىنىڭ داڭقى پۈتكۈل تارىم ۋادىسىغا چۈر كەتكەن.

ئېكساق «ھۈسەينىيە مەكتىپى» نىڭ مۇدىرلىق ۋەزىپىسىنى يىگىرمە ئىككى يىل ئۆتەپ، ئۇيغۇر مائارىپ تارىخىغا جۈملىدىن «ھۈسەينىيە مەكتىپى» نىڭ راۋاجلىنىشىغا ئۆچمەس تۆھپە قوشقان بۇ مۇنەۋۋەر مائارىپچى 1933 - يىلى ئابدۇكېرىمخان مەخسۇمنىڭ تەكلىپىگە ئاساسەن، ئېكساق «ھۈسەينىيە مەكتىپى» نىڭ ئەڭ مۇنەۋۋەر ئوقۇغۇچىلىرىدىن بىر تەشۋىقات - تەرغىبات قوشۇنى تەشكىللىپ، قەشقەر شەھىرىنىڭ ئاساسلىق كوچا - رەستىلىرىدە بىرنەچچە كۈن مەش دەسسەتىپ، ناخشا ئېيتقۇزۇپ، گىمناستىكا ئوينىتىپ، يېڭى مەكتەپ مائارىپىنى تەشۋىق قىلغان. كىيىم - كېچىكى رەتلىك، يۈرۈش - تۇرۇشى تەرتىپلىك بۇ ئوقۇغۇچىلارنى كۆرگەن قەشقەر خەلقى يېڭىچە پەننىي مەكتەپكە ھەۋەس قىلىشقان. بىر ھەپتە ئىچىدىلا ئۈچ يۈزدىن ئارتۇق ئوقۇغۇچى نوپىشى مەكتىپىگە كېلىپ ئوقۇشقا تىزىملىقتان. ئابدۇكېرىمخان مەخسۇم بۇ ئوقۇغۇچىلارنى يەتتە سىنىپقا بۆلگەن. ئوقۇتقۇچى يېتىشمىگەچكە، ئېكساق مەكتەپتىن تۇرسۇن ئەپەندى، پەخرىدىن خەلپەت، غوپۇر ئەپەندى قاتارلىق ئونغا يېقىن ئوقۇتقۇچى ياردەمگە كەلگەن. تۇرسۇن ئەپەندى مەكتەپ مۇدىرلىقىنى ئەنۋەر ئەپەندىگە ئۆتكۈزۈپ بەرگەن. ئابدۇكېرىمخان مەخسۇم مەكتەپنىڭ ئىقتىسادىي قىيىنچىلىقىنى ھەل قىلىش ئۈچۈن، ھۈسەينىيە بىلەن باھاۋۇددۇنبايىنىڭ ۋاپاتىدىن كېيىن، ئۇلارنىڭ سودا ساھەسىدە باش كۆتۈرۈپ جەنۇبىي شىنجاڭدا ەڭ چىقارغان ئىنىسى ئوبۇلھەسەن ھاجىنى مەكتەپنىڭ مۇئاۋىن مۇدىرلىقىغا تەكلىپ قىلغان. ئۆزى مەكتەپنىڭ مۇدىرلىق ۋەزىپىسىنى ئۈستىگە ئالغان.

تۇرسۇن ئەپەندى 1934 - يىلى قەشقەر شەھىرىنىڭ قوناق بازىرى قاتارلىق مەھەللىلىرىدە ئېچىلىشقا باشلىغان يېڭىچە پەننىي مەكتەپلەرگە ئېكساقتىن يىگىرمە ئالتە نەپەر ئوقۇتقۇچىنى ياردەمگە ئەكەلگەن.

1935 - يىلى، قەشقەر كۈنئەھەر ئوردا ئىشىكىدە قەشقەر دارىلمۇئەللىمىن (ئادەتتىكى سەفەن مەكتىپى) قۇرۇلغان. تۈركىيىدە ئوقۇپ كەلگەن ھېسامىدىن ئەپەندى مەكتەپ مۇدىرى بولغان. بۇ مەكتەپ قۇرۇلغاندىن كېيىن، تۇرسۇن ئەپەندى ئاكتىپلىق بىلەن ئابدۇزايىر داموللام، ئىسلام ئاخۇن داموللام، مەمتىلى ئىمىنوپ قاتارلىق تەجرىبىلىك ئوقۇتقۇچىلارنى باشلاپ، بۇ مەكتەپكە كېلىپ ئوقۇتقۇچىلىق قىلغان.

بارلىقىنى مىللىي مائارىپنى گۈللەندۈرۈش ئىشلىرىغا بېغىشلىغان بۇ ياراملىق مائارىپچى 1937 - يىلى قولغا ئېلىنىپ، قەشقەر تۈرمىسىدە ئۆلتۈرۈلگەن.

قەشقەر نوپىشى مەكتىپىگە 1934 - يىلىدىن باشلاپ تۇرغۇنجان بايۋەتچە بىلەن مەمتىلى ئەپەندىنىڭ تۈركىيىدىن بىللە كەلگەن دوستى مەجىددىن ئەپەندىلەر يېتەكچىلىك قىلغان. تۇرغۇنجان بايۋەتچە مەكتەپ مۇدىرى بولۇش سالاھىيىتى بىلەن، نوپىشى مەكتىپىنىڭ دەرۋازىسىغا ھۆسن خەت بىلەن چىرايلىق قىلىپ مۇنداق بىر كۆپلەپ شېئىر يېزىپ قويغان:

كەلسىڭىز مەكتەپنى كۆرمەككە ئېزىز مېھمانلار،
بى ئىجازەت كىرمىڭىز، ئەي ساھىبى ۋىجدانلار.
چۈنكى ئىستىقبالىڭىزدىن بىخەۋەر قالساق ئەگەر،
قالغۇسىدۇر سىنەمىزدە نەچچە خىل ئارمانلار.

قەشقەر نوپىشى مەكتىپى قەشقەر شەھىرىدىكى ئەڭ مۇنتىزىملاشقان ۋە راۋاجلانغان يېڭى مەكتەپكە ئايلانغان. شۇڭا، مەمىتىلى ئەپەندىمۇ «مىللەت باغچىسى» نىڭ ئۇل قۇيۇش مۇراسىمىغا قاتناشتۇرۇش ئۈچۈن ئېلىپ كەلگەن قىرىق نەپەر ئىزچىنى نوپىشى مەكتىپىگە ئورۇنلاشتۇرغان. ئۇلار شۇ كۈنى نوپىشى مەكتىپىدە قونۇپ، ئەتىسى چۈشتىن كېيىن، قەشقەر شەھەر يۇمىلاق شەھەر كۆلىبېشىدىكى بىر ھاۋالىق، كۆركەم باغچا ئىچىگە يېتىپ كەلگەن. بۇ يەردە مەھمۇت مۇھىتى (مەھمۇت شىجاڭ) باشلىق رەھبەرلەر، قەشقەر مائارىپىنىڭ يېتەكچىلىرى ۋە رەھبەرلىرىدىن ئابدۇكېرىمخان مەخسۇم، مەجىددىن ئەپەندى، ماھمۇد نەدىم، ئەھمەد پەرد ئابباس ۋە قەشقەرنىڭ سانايىنەيسە مۇدىرى نامان ئەپەندى قاتارلىق كىشىلەر شۇنداقلا قەشقەر شەھىرىنىڭ ئىزچىلىرى ھەيۋەتلىك مارش سادالىرى بىلەن باغچىغا كىرىپ كەلگەن مەمىتىلى ئەپەندىنىڭ ئىزچىلىرىنى قىزغىن قارشى ئالغان.

قارشى ئېلىش ئاياقلاشقاندىن كېيىن، زىياپەت ئۆتكۈزۈلگەن. زىياپەتتىن كېيىن، قەشقەر شەھىرىنىڭ ئىزچىلىرى بىلەن مەمىتىلى ئەپەندىنىڭ ئىزچىلىرى قاتار تىزىلىپ تۇرغان. «مىللەت باغچىسى» غا ئۇل بېسىش ئالدىدا، مەھمۇت مۇھىتى ھايان بىلەن ئوتۇق سۆزلىگەن. ئاندىن ئۆز قولى بىلەن ئۇل قويۇپ بەرگەن. ئارقىدىن باشقا رەھبەرلەر، ئۇستازلار، ئىزچىلار تولۇپ تاشقان قىزغىنلىق بىلەن ئۇل بېسىشقا قاتناشقان. مەھمۇت مۇھىتىنىڭ مۇھاپىزەتچىلىرى تەرتىپىنى ساقلىغان.

مەھمۇت مۇھىتىنىڭ باش بولۇشى بىلەن ئۇل قويۇلۇپ بولغاندىن كېيىن، مەمىتىلى ئەپەندى سەھنىگە چىقىپ، ئۆزىنىڭ ئوتۇق تالانتىنى تولۇق نامايان قىلىپ، ئىنتايىن ئۆتكۈر

پىكىرلەرنى بايان قىلىپ، مۇراسىمغا قاتناشقان بارلىق چوڭ - كىچىكلەرنى ھايانغا سېلىۋەتكەن. مەھمۇت مۇھىتى بىلەن مەجىددىن ئەپەندى مەمىتىلى ئەپەندىنى قۇچاقلاپ تۇرۇپ: «سىز ئىسمى - جىسمىغا لايىق ۋەتەن بالىسى، كەم ئۇچرايدىغان ۋىجدان ئىگىسى، ئوت يۈرەك يىگىت، ئۆتكۈر پىكىرلىك ئاتىق، بىز سىزدىن پەخىرلىنىمىز، تېخىمۇ غەيرەت بىلەن ئىشلەڭ!» دېگەندەك سۆزلەرنى قىلغان.

مەمىتىلى ئەپەندىدىن كېيىن، ئابدۇكېرىمخان مەخسۇم سۆزگە چىقىپ، ئىتتىپاقلىشىش كېرەكلىكى ھەققىدە سۆز قىلغان. كېيىن ئەھمەد پەرد ئابباس ئەپەندى سۆزگە چىققان. شۇنداق قىلىپ، بۇ كۈنكى «مىللەت باغچىسى» غا ئۇل بېسىش مۇراسىمى قىزغىن كەيپىيات ئىچىدە داۋام قىلىپ، ئاخىرىدا، قەشقەر سانايى نەپىسەنىڭ مۇدىرى نامان ئەپەندى باشچىلىقىدىكى سەنئەتچىلەر ئويۇن نومۇرلىرىنى كۆرسەتكەن.

بارلىق پائالىيەت ئاخىرلاشقاندىن كېيىن، مەمىتىلى ئەپەندى ئىزچىلىرىنى باشلاپ نوپىشى مەكتىپىگە قايتىشقا جۈنەۋاتقاندا، خالايق ئاتۇش ئىزچىلىرىنىڭ بىر ناخشا ئوقۇپ بېرىشىنى تەلەپ قىلغان. مەمىتىلى ئەپەندىنىڭ ئىزچىلىرى دەرھال سەپراس بولۇپ، مەمىتىلى ئەپەندى ئىجاد قىلغان بىر ناخشىنى ھەيۋەت بىلەن ئوقۇغان. مەمىتىلى ئەپەندى ئالدىغا چىقىپ دىزىنورلۇق قىلغان:

قۇتۇلۇش يولىدا سۈدەك ئاقتى بىزنىڭ قانىمىز،

سەن ئۈچۈن ئەي يۇرتىمىز بولسۇن پىدا بۇ جانىمىز.

قان كېچىپ ھەم جان بېرىپ ئاخىر قۇتۇلدۇردۇق سېنى،

قۇتۇلۇشقا قەلبىمىزدە بار ئىدى ئىمانىمىز.

يۇرتىمىز بىز يۈز - كۆزۈڭنى قان بىلەن پاكىزلىدۇق،
ئۆزلىگەن يالقۇن بىلەن پاكلاندى بەلكى نامىمىز.

پارۇ ھەمدەم بولدى بىزنىڭ ھىممەتىمىز سەن ئۈچۈن،
شانۇ شۆھرەتلىك ئىدى ھىممەت بىلەن ئەجدادىمىز.

ئاتلارنىڭ جەڭلىرى ئۆچمەيدۇ تارىخ بېتىدىن،
نەسلى قالدى جەڭگىۋار بىز ئۇنىڭ ئەۋلادى بىز.

چىقتى جان ھەم ئاقتى قان، بولدى ياۋدىن ئەل ئامان،
ياشسۇن، مىڭ ياشسۇن گۈزەل ئىستىقبالىمىز.

قۇربان جاپپار ئىسىملىك ئىزچى يۇقىرى ئاۋازلىق ناخشىچى
بولغانلىقى ئۈچۈن «چىقتى جان ھەم ئاقتى قان، بولدى ياۋدىن
ئەل ئامان» دېگەن مىسرانى ئەۋجىگە چىقىرىپ يۇقىرى ئاۋاز
بىلەن ئېيتقاندىن كېيىن، مىرئەھمەت سېيىت، ئابدۇلۋارس،
سەلەي مەھمۇدى قاتارلىق ئىزچىلار ئاخىرقى مىسرانى ئوقۇپ
تاماملىغان. ئىزچىلارنىڭ يۇقىرى ماھارەت بىلەن ئېيتقان بۇ
ناخشىسى پۈتۈن باغچىنى بىر ئالغان، باغچا ئەتراپىدا
ئولتۇرۇشلۇق ئاھالىلەر توپلىشىپ كېلىپ، مەمتىلى ئەپەندىنىڭ
ئىزچىلىرىنىڭ ناخشىسىنى ئاڭلىغان.

ناخشىنى ئاڭلىغان بارلىق كىشىلەر ئۇلارغا چىن يۈرىكىدىن
ئالغىش ياغدۇرغان.

«مىللەت باغچىسى» غا ئۇل بېسىش مۇناسىۋىتى بىلەن
ئۆتكۈزۈلگەن كەچلىك ئويۇندىن كېيىن، مەمتىلى ئەپەندىنىڭ
ئىزچىلىرى نەي - پارابانىلىرىنى ياڭرىتىپ، مەمتىلى ئەپەندى

ئىجاد قىلغان «ئىرپان كۈنلىرى» ناملىق ناخشىنى. جاراڭلىق
ئوقۇپ، چۈشكەن جايى - نوبىشى مەكتىپىگە قاراپ يول ئالغان.
ئۇلارنىڭ ناخشىسى قەشقەر ئاسمىنى لىرەزىگە سالغان:

تۇغدى بۇ يۇرتتا ئىرپان كۈنلىرى،
پۈقتى ئادانلىق، رۇلمەت تۈنلىرى،
سايرا ۋەتەننىڭ شوخ بۇلىۋىلىرى،
ئېچىلدى ساڭا ئىلىم يوللىرى.

يېمىرىلمەكتە دەۋرى ئىستىبدات،
خۇرپاتلىقتىن بولغىن سەن ئازاد،
بىلگىن غەنىمەت ئالتۇن چاغلارنى،
قىل ئىرپان بىلەن يۇرتۇڭنى ئاۋات.

ئەتىسى، مەمتىلى ئەپەندىنىڭ ئىزچىلىرى شەھەر ئىچىدە
ئېچىلغان يېڭىچە پەننى مەكتەپلەرنى ئېكسكۇرسىيە قىلغان.
مەمتىلى ئەپەندى ئوقۇتقۇچى - ئۇستازلارغا ئاستىن ئاتۇشتا
يولغا قويۇلغان يېڭى مائارىپنىڭ تەرەققىيات ئەھۋالىنى
تونۇشتۇرغان. شۇنداق قىلىپ، ئۇلار غەلىبە بىلەن ئاتۇشقا
قايتىپ كەلگەن.

مەمتىلى ئەپەندى 1936 - يىلى «12 - ئاپرېل» بايرىمىغا
قاتنىشىش ئۈچۈن، ئاتۇشتىن يەنە بىر قېتىم ئىزچىلارنى ۋە
ئوقۇغۇچىلارنى قەشقەرگە ئېلىپ بارغان.

مەمتىلى ئەپەندى نامدا «12 - ئاپرېل» بايرىمىنى
خاتىرىلەش، ئەمەلىيەتتە يېڭى مائارىپنىڭ تەنتەنەسىنى نامايىش
قىلىش مەقسىتىدە ئۆتكۈزۈلىدىغان بۇ بايرامغا ئەتراپلىق
تەييارلىق قىلىپ، ھەرقايسى يېزا - كەنتلەردىكى مەكتەپلەردىن

تاللانغان سەككىز يۈز نەپەر ئوقۇغۇچىنى بىر مەزگىل قاتتىق تەربىيىلىگەن.

مەمتىلى ئەپەندى 11 - ئاپرېل كۈنى بۇ سەككىز يۈز نەپەر ئۆسمۈرنى باشلاپ قەشقەرگە قاراپ ماڭغان. مەمتىلى ئەپەندىنىڭ ئىزچىلىرى بۇ سەككىز يۈز كىشىلىك قوشۇننىڭ تەرتىپىنى ساقلاشقا ۋە ئۇلارنى قوغداپ مېڭىشقا بەلگىلەنگەن.

بىر خىل پاسوندا بايراملىق كىيىم كىيگەن بۇ سەككىز يۈز نەپەر ئوقۇغۇچى يول بويى ھۈرلۈك - ئازادلىقنى، ئىلىم - مەرىپەتنى، ۋەتەن ۋە خەلقنى كۈيلەيدىغان ناخشا - مارشلارنى ئوقۇپ، زور داغدۇغا بىلەن قەشقەرگە يېتىپ كەلگەن.

مۇئاۋىن باش قوماندان مەھمۇت مۇھىتى يۈزدەك جەڭچىنى ئەگەشتۈرۈپ ئاتۇشتىن كەلگەن ئوقۇتقۇچى - ئوقۇغۇچىلارنى كۈتۈۋالغىلى چىققان. بىر قىسىم رەھبەرلەر، ئوقۇتقۇچىلار ۋە قەشقەر شەھىرىنىڭ ئىزچىلىرىمۇ قارشى ئېلىشقا چىققان بولۇپ، ئۇلار مەمتىلى ئەپەندى باشلاپ كەلگەن ئوقۇغۇچىلار بىلەن قۇچاقلىشىپ كۆرۈشكەن.

قەشقەر ئىزچىلىرى ئاتۇشتىن كەلگەن ئىزچىلار شەرىپىگە بېغىشلاپ ئىشلىگەن «خۇش كېلىپسىز» دېگەن قارشى ئېلىش ناخشىسىنى ياڭرىتىپ، قارشى ئېلىش پائالىيىتىنى ئەۋجىگە چىقارغان:

ئىزچى، ئىزچى ئەي، مېھمانلارمىز،
خۇش كېلىپسىز شەھرىمىزگە.
بىرگەلىشىپ ئىشلىشۇرمىز،
خەلقىمىزگە، ئەھلىمىزگە.
بىز يېتىشتۈك، يېتىشتۈك ھۈرىيەتكە،
ئىتتىپاققا، ئىقبالغا، ساۋادەتكە.

ئىرپان بىلەن گۈللەپ بۇ دىيارنى،
يېتىشەرمىز پاراغەتكە، ھالاۋەتكە.^①

ئاتۇشتىن كەلگەن ئىزچىلار مەھمۇت مۇھىتىنىڭ ئاتلىق مۇھاپىزەتچىلىرىنىڭ ھېمايىسى بىلەن، ئۇزاق يول مېڭىپ ھېرىپ - چارچىغىنىغا قارىماستىن، كۆتۈرەڭگۈ روھ بىلەن جاراڭلىق مارش سادالىرىنى ياڭرىتىپ، كوچا - رەستىلەرنى لەرزىگە سېلىپ، «بايرام تەييارلىق ھەيئىتى» بەلگىلىگەن ئورۇنلارغا بېرىپ ياتاقلاشقان. ئۇلار مەمتىلى ئەپەندىنىڭ تاپشۇرۇقى بويىچە، ئىنتىزامنى قاتتىق ساقلاپ، ياخشى ئارام ئېلىپ، ئەتىسى بولىدىغان «12 - ئاپرېل» بايرىمىنى يۈكسەك مىللىي كەيپىيات بىلەن ئۆتكۈزۈشكە تەييارلىق قىلغان.

12 - ئاپرېل كۈنى تاڭ سەھەردە، بارلىق ئوقۇتقۇچى - ئوقۇغۇچىلار ئادىتى بويىچە گىمناستىكا ئوينىغاندىن كېيىن، غىزالىنىپ، بايرام پائالىيىتى ئۆتكۈزۈلدىغان مەيدانغا مېڭىشنى كۈتۈپ تۇرغان. بىرلا پۈشتەك چېلىنىشى بىلەن، بارلىق ئوقۇغۇچىلار سەپكە تىزىلغان. يەنە بىرلا كوماندا بىلەن، بارلىق ئوقۇغۇچىلار نەي - بارابانلىرىنى ياڭرىتىپ، قىزىل مەيدانغا قاراپ ئاتلانغان. «12 - ئاپرېل» بايرىمى قەشقەر شەھىرىدىن يېڭىشەھەرگە چىقىدىغان يولنىڭ شەرق تەرىپىدىكى قىزىل مەيداندا ئۆتكۈزۈلدىغانلىقى ئۈچۈن، مېڭىلغان - ئون مېڭىلغان شەھەر ئاھالىسى ۋە ئوقۇتقۇچى - ئوقۇغۇچىلار بايراملىق كىيىملىرىنى كىيىشىپ، رەستە - رەستىلەردە دولقۇنلاپ ئېقىپ،

① بۇ شېئىر ئەسلى بەش - ئالتە كۈپلەپچە بار ئىدى. ئېسىمدە يۇقىرىقى شۇ ئىككى كۈپلەپچە ساقلىنىپ قاپتۇ - مۇرئەھمەت سېيىت.

گويا ئەزىم دەريادەك قىزىل مەيدانغا قاراپ ئاققان. ئاستىن ئاتۇش، ئۈستۈن ئاتۇش ۋە قەشقەر تەۋەسىدىكى مەكتەپلەردىن كەلگەن مىڭلىغان ئوقۇغۇچىلار بەس - بەس بىلەن ناخشا ئوقۇپ، تولۇپ تاشقان قىزغىنلىق ۋە كۆتۈرەڭگۈ روھ بىلەن تېخىمۇ ھەيۋەتلىك مەنزىرە پەيدا قىلغان. مەمتىلى ئەپەندى ھەر يۈز ئوقۇغۇچى ئارىلىقىغا ئىككىدىن بارابانچىسى ئورۇنلاشتۇرغان. ئوقۇغۇچىلار بارابان ئاۋازىغا كەلتۈرۈپ تەكشى قەدەم تاشلاپ، خۇددى مۇنتىزىم ھەربىيلەردەك ماڭغان. ئۇچىسىغا بەقسەم تون، بېشىغا قەشقەرنىڭ بادام دوپپىسىنى كىيگەن، يۈزىدىن نۇر يېغىپ تۇرىدىغان، پەرىشتىدەك پاكىز مويسىپىنلەر، ئۇچىسىغا خاڭدەن تاۋاردا ئۇزۇن ۋە كالتە نىمچە كىيگەن، يۈزىگە چۈمبەل تارتىپ، ئاق پەرەنجىگە ئورۇنۇۋالغان ئاياللار ئوغۇل - قىزلىرىنى ئېلىشىپ، كۆركەم زىننەتلەنگەن مەپە - ھارۋىلارغا ئولتۇرۇشۇپ، رەت - رەت سەپ بولۇپ، جاراڭلىق ناخشا - مارشلارنى ئوقۇپ، نەي - بارابانلارنى ياڭرىتىپ كېتىۋاتقان ئوقۇغۇچىلارغا قاراپ زوقلانغان، مەھمۇت مۇھىتىنىڭ «ئاجىل - ئاجىل گۈل ئاجىل» دېگەن جەڭ ناخشىسىنى ئوقۇپ كېتىۋاتقان ئاتلىق - پىيادە مىللىي قىسىم جەڭچىلىرىگە قاراپ، چەكسىز ئىپتىخارلانغان. تارىخنىڭ تۈگىمەس قىسمەتلىرىدە تالاي قېتىم تاسقىلىپ خانىۋەيران قىلىۋېتىلگەن، كۆرمىگەن كۈنلىرى قالمىغان بۇ خەلق كۆز ئالدىدىكى جانلانغان بۇ مەنزىرىگە قاراپ، «خەلقنىڭ ئارمىيىسى بولمىسا، خەلقنىڭ ھېچ نەرسىسى بولمايدۇ» دېگەن بۇ ھەقىقەتنى چوڭقۇر ھېس قىلغان.

ھەممەيلەن جاي - جايغا بېرىپ، ئولتۇرىدىغانلار ئولتۇرۇشۇپ، ئۆرە تۇرىدىغانلار ئۆرە تۇرۇشۇپ، رەڭگارەڭ بايراقلار لەپىلدەپ تۇرغان بايرام مۇنبىرىگە قاراپ تۇرۇشقان. يىغىن باشقۇرغۇچى كاناي بىلەن بايرام مۇنبىرىدىن ئورۇن

ئالدىدىغانلارنىڭ يېتىپ كەلگەنلىكىنى ئېلان قىلغان. شۇنىڭ بىلەن جەنۇبىي شىنجاڭ گارنىزونىنىڭ قوماندانى مەھمۇت مۇھىتى باشلىق ھەربىي ئەمەلدارلار، قەشقەر ۋىلايىتىنىڭ رەھبەرلىرى، ماڭارپ رەھبەرلىرى، دىنىي زاتلار ۋە ھەر ساھە ۋەكىللىرى ئون مىڭلىغان ئاممىنىڭ قىزغىن ئالقىش ساداسى ئىچىدە بايرام مۇنبىرىدىن ئورۇن ئالغان.

يىغىن باشقۇرغۇچى يىغىننىڭ كۈن تەرتىپىنى ئېلان قىلغان. مەھمۇت مۇھىتى ئاممىنىڭ ئالقىش ساداسى ئىچىدە سۆزگە چىققان. ئۇنىڭ سۆزى ئاممىنىڭ كەيپىياتىنى تېخىمۇ يۇقىرى پەللىگە چىقارغان.

«ياشسۇن قۇمۇل دېھقانلار ھەرىكىتىنىڭ شانلىق غەلبىسى!»، «ياشسۇن باتۇر، كۈرەشچان خەلقىمىز!»، «ياشسۇن ۋە پارلانسۇن يېڭىچە ماڭارپ - مەكتەپلىرىمىز!» دېگەنگە ئوخشاش شوئارلار پۈتۈن مەيداننى قاپلىغان. مەھمۇت مۇھىتىنىڭ نۇتقى ئاخىرلاشقاندىن كېيىن، يىغىننىڭ كۈن - تەرتىپى بويىچە، ھەر ساھەنىڭ ۋەكىللىرى سۆزگە چىققان. ئاتۇش ئىزچى - ئوقۇغۇچىلىرى ۋەكىلى ئابدۇلۋارس بايرام مۇنبىرىگە چىقىپ، مەمتىلى ئەپەندى يېزىپ ئۆگەتكەن مۇنۇ ئىككى كۈپلەپ شېئىرنى دېكلاماتسىيە قىلغان:

ئۆزۈم كىچىك، سۆزۈم چۈچۈك،
مەن بىر ئېچىلغان نازۇك چېچەك.
ئوقۇمىغانلار پۈچەك - پۈچەك،
ئۇنىڭ ئوتى دائىم ئۆچەك.
مەن بىر كىچىك ئۇيغۇر ئوغلىمەن،

بەك توغرا مەن، بەك توغرا مەن.
مەكتەپلىكمەن يۈزۈم پارلاق،
ئەخلاقسىزلىق مەندىن يىراق.

بالىلار تىلى بىلەن يېزىلغان بۇ شېئىرنى ئابدۇلۋارس ۋايىغا يەتكۈزۈپ ئوقۇغان. نەتىجىدە پۈتكۈل ئاممە ھاياجانغا چۆمگەن. مەھمۇت مۇھىتى ئابدۇلۋارسنىڭ قولىنى تۇتۇپ تۇرۇپ: «بارىكالا ئوغلۇم! بارىكالا ئوغلۇم!» دەپ، ئۇنىڭ پېشانىسىگە سۆيۈپ قويغان.

ۋەكىللەرنىڭ نۇتقى ئاخىرلاشقاندىن كېيىن، يىغىننىڭ كۈن تەرتىپى بويىچە، تۇنجى قېتىم مەھمۇت مۇھىتنىڭ ئاتلىق ۋە پىيادە مىللىي قىسمى ھەيۋەت بىلەن بايرام مۇنبىرىدىكى رەھبەرلەرگە ۋە ھەر ساھە ۋەكىللىرىگە ئېھتىرام بىلدۈرۈپ، باتۇرانە قەدەم تاشلاپ پاراتتىن ئۆتكەندە، پۈتۈن مەيدان مىسلى كۆرۈلمىگەن قاينام - تاشقىنلىق ۋە ئىپتىخارلىققا چۆمگەن. ئارقىدىن قەشقەر شەھەر ئىزچىلىرى ۋە نوپۇشى مەكتىپىنىڭ ئوقۇغۇچىلىرى پاراتتىن ئۆتۈپ، ئايلىنىپ مەيداننىڭ ئوتتۇرىسىغا كېلىپ، «ياشسۇن ئۇلۇغ دوستلۇق، ياشسۇن يېڭىچە ماڭارپ» دېگەن شوئارنى ئاجايىپ كۆركەم شەكىل ئارقىلىق ئىپادىلىگەن. يەنە ھەر خىل گىمناستىكا شەكىللىرىنى ئورۇندىغاندا، پۈتۈن جامائەت ئۇزاققىچە ئالاقىسى يىغىنغا ئۆتۈپ، «ياشسۇن ئىنقىلاب»، «ياشسۇن ئەركىنلىك» دېگەن شوئارلارنى شەكىل ئارقىلىق چاقماق تېزلىكىدە ئاممىنىڭ كۆز ئالدىدا نامايان قىلغان. گىمناستىكا ماھارىتىنى كۆرسىتىدىغان چاغدا، ئۇلار يېڭىچە، ئىجادىي گىمناستىكىلارنى ئورۇندىغان. مەيداندا ماھارەت كۆرسىتىۋاتقان مەمتىلى ئەپەندىنىڭ ئىزچىلىرى

ۋە سەككىز يۈز نەپەر ئوقۇغۇچى مەمتىلى ئەپەندى ئۆگەتكەن «مۇبارەك ۋەتەن» ناملىق مارشنى تەكشى ۋە جاراڭلىق ئاۋازدا ئوقۇغاندا، ئالاقىسى سادالىرى پەلەكنى قاپلىغان. خەلق زور تەنتەنە بىلەن بۇ يېڭى ئۆسمۈر ئەزىمەتلەرگە ئاپىرىن ئوقۇغان. ئاخىرىدا، قەشقەر شەھەر ئەتراپىدىن كەلگەن باشلانغۇچ مەكتەپ ئوقۇغۇچىلىرى رەت بويىچە ئۆزلىرى تەييارلىغان نومۇرلارنى كۆرسەتكەن. پائالىيەت ئاخىرلاشقاندىن كېيىن، يىغىن باشقۇرغۇچى يىغىننىڭ ئاخىرلاشقانلىقىنى ئۇقتۇرغان. بايرام ئىشتىراكچىلىرى رەتلىك ۋە تەرتىپلىك ھالدا بارابانلىرىنى چېلىشىپ، ئىنقىلابىي مارشلارنى ئوقۇشۇپ، كەلگەن جايلارغا قايتىشقان. شۇنداق قىلىپ، بۇ قېتىمكى «12 - ئاپرېل» بايرىمى ئىنتايىن جانلىق كەيپىيات بىلەن مول مەزمۇنلۇق ئۆتكۈزۈلگەن. بايرام جەريانىدا، مەمتىلى ئەپەندىنىڭ ئىزچىلىرى ۋە تاللاپ تەشكىللەنگەن سەككىز يۈز ئۆسمۈر ئۆزلىرىنىڭ كارامىتىنى تولۇق نامايان قىلغان.

مەمتىلى ئەپەندىنىڭ شۆھرىتى ۋە ئۇ قوزغىغان ماڭارپ ھەرىكىتىنىڭ تەسىرى بارغانسېرى ئاشقان ۋە كېڭەيگەن. 1936 - يىلى ئەتىياز بىلەن ياز ئارىلىقىدا، قەشقەر شەھەر ئىزچىلىرى مەجىدىدىن ئەپەندىنىڭ باشچىلىقىدا ئاستىن ئاتۇشقا زىيارەتكە، ئۆگىنىشكە ۋە تەجرىبە ئالماشتۇرۇشقا كەلگەن. ئۇلار، قەشقەر شەھىرىدىن چىقىپ، پىيادە يول يۈرۈپ، ئاتۇشنىڭ مېيى يېزىسىغا كېلىپ چۈشكەن. بۇ ئېزىز مېھمانلارنى مېيى خەلقى، مۇئەللىملەر، ئوقۇغۇچىلار، تەرەققىيپەرۋەر يۇرت مۇنتەزىرلىرى ئالاھىدە ئالدىغا چىقىپ كۈتۈۋالغان. مېھمانلار شەرىپىگە مەخسۇس سورۇن ھازىرلاپ بەرگەن. ئۇلار ئابدۇراخمان

شائىر باشقۇرۇۋاتقان مېيى باشلانغۇچ مەكتەپنى زىيارەت قىلىپ، ئوقۇتقۇچى - ئوقۇغۇچىلار بىلەن سىرداشقان. قەشقەر ئىزچىلىرىنىڭ ئۇستازى مەجىددىن ئەپەندى نۇتۇق سۆزلەپ، ئابدۇراخمان شائىر باشقۇرۇۋاتقان مېيى باشلانغۇچ مەكتەپنى ئالاھىدە تەرىپلەپ ماختىغان. ئابدۇراخمان شائىرغا، مۇئەللىملەرگە، مەكتەپلەرنى قوللىغان تەرەققىيپەرۋەر زاتلارغا ۋە ئاتلار ھەيئىتىنىڭ ئەزالىرىغا ئاپىرىن ئوقۇغان. ئابدۇراخمان شائىر شۇ يەردىلا مەجىددىن ئەپەندى ۋە ئۇنىڭ ئىزچىلىرىغا: «بۇ مۇۋەپپەقىيەتلەرنىڭ ھەممىسى ئۇستازىمىز مەمتىلى ئەپەندىگە تەئەللۇق، بىز ئۇنىڭدىن چەكسىز پەخىرلىنىمىز» دەپ، مەمتىلى ئەپەندىگە ئاتاپ يازغان مۇنۇ غەزىلىنى ئاجايىپ تەتەنە بىلەن دېكلاماتسىيە قىلىپ بەرگەن:

بۈگۈن يۇرتقا يېتىپ خوشلۇق يېڭىچە يول بىلەن ماڭدۇق،
كېلىپ ھۈرلۈك بۇ مىللەتكە گويا چولپان كەبى ياندۇق.

مۇبارەكلەپ ئانا خەلقىم ئاپىرىن ئېيتتى بۇ دەۋرانغا،
مائارىپ، ئەل ئاقارتىش يولىدا كۈلگەن شۇ ئارمانغا.

ساۋاتسىزلىق بالاسىدىن قۇتۇلماق بىزگە قەرز بولدى،
جىمىكى ئەر - ئايالغا ئۆگىنىش ھەر جايدا پەرز بولدى.

ئاجايىپ بىر ماھارەت ساھىبى - تەۋپىق چىقىپ شۈدەم.
قىلىپ تەشۋىقى تەرغىبات خەلققە بولدىلەر ھەمدەم.

يىگىرمە تۆت ئورۇنغا سالدى يېڭى پەننىي مەكتەپلەر،

ئايا، چاقماق كەبى تېز بولدى ھەرىكەت، تاپتى بەرىكەتلەر.

«مۇئەللىم، بىز»^① دېگەن مارشنى ئوقۇشتۇق ھەممىمىز ياڭراق،
بولۇپ خۇرسەن جېمى خەلق ئالدى قوينىغا بولۇپ ئامراق.

مۇئەللىم بوپ تارالدۇق بەلگىلەنگەن كەنتىلىنى بويلاپ،
قىلىپ مەسئۇل بېكىتتى ھەر ئورۇنغا ياخشىدىن تاللاپ.

كى مەنمۇ بەلگىلەندىم مېيى مەكتەپكە بولۇپ مەسئۇل،
سۆيۈندى ئابدۇراخمانمۇ بۇ تەقسىمنى كۆرۈپ مەقبۇل.

مەجىددىن ئەپەندى باشلىق قەشقەر ئىزچىلىرى ئابدۇراخمان شائىرنىڭ بۇ غەزىلىنى ئاڭلاپ، قىزغىن ئالقىش ياغدۇرغان. مەجىددىن ئەپەندى مەمتىلى ئەپەندىنىڭ تۈركىيىدىكى تەسىرلىك ئىش - ئىزلىرىنى ئۇلارغا سۆزلەپ بېرىپ، «مەمتىلى ئەپەندى ئۇيغۇر خەلقىنىڭ ھەقىقىي ئوغلى، ئۇ ئىسمى - جىسمىغا لايىق تەۋپىق» دەپ، مەمتىلى ئەپەندىنى سۆيۈنۈپ تۇرۇپ ماختىغان. ئەتىسى ئەتىگەندە، قەشقەر ئىزچىلىرى مەشھەدگە قاراپ يولغا چىققان. مەمتىلى ئەپەندى قىرىق نەپەر ئىزچىسىنى تەشكىللەپ، مەجىددىن ئەپەندىنى ۋە ئۇنىڭ ئىزچىلىرىنى قارشى ئېلىش ئۈچۈن بەش - ئون كېلومىتىردەك يەرگە ئالدىغا بېرىپ، ئۇلار بىلەن ئۇچراشقان. ئاتۇش ئىزچىلىرى نەي - بارابانلارنى ياڭرىتىپ، ناخشا - مارشلارنى ئوقۇپ، قەشقەر ئىزچىلىرىنى داغدۇغا بىلەن قارشى ئالغان. مەمتىلى ئەپەندى بىلەن مەجىددىن

① «مۇئەللىم، بىز» - مەمتىلى ئەپەندى ئىجاد قىلغان «مەرىپەت مارشى» نىڭ يەنە بىر خىل ماۋزۇسى.

ئەپەندى يانمۇ يان مېڭىپ، ئۆز ئىزچىلىرىنى باشلاپ، مەشھەد بازىرىغا كىرىپ كەلگەندە، نەچچە مىڭلىغان ئامما يولىنىڭ ئىككى قاسنىقىدا تۇرۇپ، ئۇلارغا ئەڭ سەمىمىي قېرىنداشلىق ھېسسىياتى بىلەن ئالغىش ياغدۇرغان. ئاتۇش خەلقىنىڭ بۇنچە زور قىزغىنلىق كۆرسەتكەنلىكىنى كۆرگەن مەجىددىن ئەپەندى ئىللىق تەبەسسۇم بىلەن ئاممىغا ئېھتىرام بىلدۈرۈپ ماڭغان. ئاتۇش خەلقى زىلۋا بويلىق، بۇغداي ئۆڭلۈك، قارا قاشلىق، قاڭشالىق كەلگەن، قىرىق ياشلار چامىسىدىكى بۇ خۇشچىراي ئەپەندىگە قاراپ توختىماي چاۋاك چالغان. ئاتۇش ئىزچىلىرى بىلەن قەشقەر ئىزچىلىرى قول تۇتۇشۇپ، روھلۇق قەدەملەر بىلەن مېڭىپ، بۇ تارىخىي مەنزىرىنى ئۇنتۇلماس مەزمۇنغا ئىگە قىلغان. تەسىرلەنگەن مەجىددىن ئەپەندى مەمتىلى ئەپەندىنىڭ قولىنى سىقىپ تۇرۇپ، خەلقىمىزنىڭ بۇ قىزغىنلىقى، ئىزچىلىرىمىزنىڭ بۇ دوستلۇقى دەل بىزنىڭ غايىمىز ۋە نىشانىمىز. بۇ بىز ئۈچۈن شەرەپ ۋە غەلبە!» دېگەن.

ئاتۇش ئىزچىلىرى بىلەن قەشقەر ئىزچىلىرى شۇ ماڭغان پېتى مەشھەد بازىرىنىڭ چوڭ كوچىسىنى ئايلىنىپ ئۆتۈپ، ئاتۇش مائارىپ بۆلۈمى ئورۇنلاشقان جايغا يېتىپ كەلگەن. ھاردۇق يەتكەن قەشقەر ئىزچىلىرى مائارىپ بۆلۈمى جايلاشقان ئورۇننىڭ ئوتتۇرىسىدىن ئېقىپ ئۆتۈدىغان سۈپسۈزۈك سۇغا پۇتلىرىنى چىلىشىپ ئولتۇرۇپ ھاردۇق چىقىرىشقان. كۈتۈۋالغۇچىلار بازىرىدىن يېڭى پىشقان ئۆرۈكلەرنى ئېلىپ كېلىشكەن، ئارقىدىن ئاتۇشنىڭ قاتلىما نېنىدا چاي تارتىشقان. مەمتىلى ئەپەندى: «مېھمانلار ئۇزاق يولنى بېسىپ ھېرىپ - چارچىدى، شۇڭا، بىر - ئىككى سائەت ئۇخلاپ ئارام ئالسۇن» دەپ تەكلىپ بەرگەندىن كېيىن، قەشقەر ئىزچىلىرى ناماز ئەسىر بولغىچە ئۇخلاپ ئارام ئېلىشقان. ئۇلار ئۇيقۇدىن

ئويغىنىپ، يۈز - كۆزلىرىنى يۇيۇشۇپ ھويلا سىرتىغا چىقىشىپ، توپ - توپ بولۇپ تۇرغاچ، بازاردىن يانغان كىشىلەرنى تاماشا قىلىشقان. شۇ ئەسنادا قايماقتىندۇر «ئاشىق راخمان» پەيدا بولۇپ، ئىزچىلارغا چاس بېرىپ، بىر - بىرلەپ قول ئېلىشىپ كۆرۈشكەن. قەشقەر ئىزچىلىرى بۇ ئادەمگە قاراپ ھەيران قېلىشقان. شەپكە كىيگەن، سېرىق ساقال بۇ ئاشىققا كۆزى چۈشكەن مەجىددىن ئەپەندى مەمتىلى ئەپەندىدىن: «بۇ كىم؟» دەپ سورىغان. مەمتىلى ئەپەندى راخماننىڭ دولىسىنى تۇتۇپ تۇرۇپ: «بۇ كىشى مۇشۇ بىز تۇرغان مەھەللىدىن بولۇپ، كىشىلەر بۇ ئادەمنى ئاشىق راخمان دېيىشىدۇ. ئۆزى ساددا، ئاق كۆڭۈل، ھەييارلىق قىلىشقا ئامراق ئادەم. مەن ئاتۇشقا كەلگەندىن بۇيان ماڭا ھەمراھ بولۇپ، قەيەرگە بارسام بىللە بارىدۇ. ئىزچىلاردىن ئايرىلمايدۇ. بىز بۇ كىشىنىڭ كۆڭلىگە بېرىپ، ھەرگىزمۇ قوپال مۇئامىلە قىلىمدۇق، بىز نېمە يېسەك، ئۇمۇ شۇنى يەيدۇ، ئىزچىلار كىيىمىدىن بىر قۇر بەردۇق. ئۇ بىزنى سۆيگەنلىكتىن بىزمۇ ئۇنى سۆيىدۇق» دەپ جاۋاب بەرگەن. مەجىددىن ئەپەندى «ئاشىق راخمان» غا قاراپ، ئۇنى بىردەم گەپكە سالغان. ئاڭغىچە كەچلىك تاماق ۋاقتى بولغان. مېھمانلار زىياپەت سورۇنىغا كىرىپ، تەرتىپ بىلەن ئولتۇرۇشۇپ، ئوخشىتىپ ئېتىلگەن ئاتۇش چۆپى بىلەن غىزالانغان.

ئەتىسى، ئەتىگەنلىك ناشتىدىن كېيىن، قەشقەر شەھەر ئىزچىلىرىنى كۈتۈۋېلىش چوڭ يىغىنى ئېچىلىپ، مەمتىلى ئەپەندى سۆز قىلىپ، ئۇيغۇر يېڭى مائارىپىنىڭ ئاتۇشتىكى پارلاق نەتىجىلىرى ۋە تەجرىبە - ساۋاقلارنى ئۈستىدە تەپسىلىي تونۇشتۇرۇش دوكلاتى بەرگەن. ئۇ سۆزىنىڭ ئاخىرىدا: «ئۇيغۇر يېڭى مائارىپىنىڭ ئۇلۇغ نەتىجىسى قۇمۇل

دېھقانلىرى ھەرىكىتىنىڭ شانلىق غەلىبىسىدىن كېيىن دۇنياغا كەلگەن يېڭى بۇرۇلۇش، يېڭى نەتىجە، بىز مۇئاۋىن باش قوماندان مەھمۇت مۇھىتى جانابلىرى ۋە كىچىك ئاخۇن تۈەنجاننىڭ قوللاپ مەدەت بېرىشى ئارقىسىدا، بۇنداق ئۆلكە خاراكتېرلىك چوڭ نەتىجىلەرنى يارىتالىدۇق. بىزنىڭ زامانىۋى يېڭى مائارىپىمىزنىڭ گۈللەپ - ياشنىشى ئۇلۇغ ۋەتىنىمىزنىڭ ۋە كۈرەشچان مىللىتىمىزنىڭ تەقدىرىگە ۋە ئىستىقبالىغا مۇناسىۋەتلىك زور مەسىلە. شۇڭا، بىز بىردەك ئىتتىپاقلىشىپ، غەلىبىدىن غەلىبىگە قاراپ ئىلگىرىلىشىمىز، يېڭى مائارىپ ھەرىكىتىنى تەڭرىتېغىنىڭ جەنۇبىي ۋە شىمالىغىچە كېڭەيتىپ، پۈتۈن ئۆلكە خاراكتېرلىك، داغدۇغىلىق خەلقنى ئويغىتىش ۋە قوزغىتىش ھەرىكىتىنى ئېلىپ بېرىشىمىز لازىم. بۇ - مۇقەددەس ۋەزىپە، شۇنداقلا مۇشۇ يەردە ئولتۇرغان بارلىق ئوقۇتقۇچى - ئوقۇغۇچىلارنىڭ شەرەپلىك بۇرچى. . . .» دەپ سۆزىنى تۈگەتكەن. ئارقىدىنلا مەجىدىدىن ئەپەندى سۆزگە چىقىپ، مەھمۇت مۇھىتىنىڭ سالىمىنى يەتكۈزگەندىن كېيىن، ھاياجان بىلەن ئەۋسىيە نۇتقى سۆزلىگەن. ئۇ سۆزىدە ئاتۇش مائارىپىغا يۈكسەك باھا بەرگەن. ئاندىن يېڭى مائارىپنى ئاتۇش، قەشقەردىلا يولغا قويۇپ قالماستىن، بەلكى پۈتۈن ئۆلكىگە كېڭەيتىش ئۈچۈن، داغدۇغىلىق تەشۋىقات ۋە تەرغىبات خىزمىتىنى قوزغاپ، ۋەتەن، مىللەتنىڭ ئىستىقبالىغا كۆڭۈل بۆلۈپ، ئۇ توغرىدا چوڭقۇر قايغۇرۇشىمىز، نەزەر دائىرىمىزنى كېڭەيتىپ، خەلقىمىزنى زامانىۋى پەننىي بىلىملەر بىلەن قوراللىدۇرۇپ، نادانلىق، جاھىللىق كىشەنلىرىنى پاچاقلاپ تاشلاپ، مىللەتنى تەرەققىي تاپقان مىللەتلەر قاتارىغا قوشۇشقا كۈچ چىقىرىشىمىز لازىم، دەپ سۆزىنى

ئاخىرلاشتۇرغان.

شۇ كۈندىن باشلاپ، مەشھەدىتىكى يۇرت مۇنەۋۋەرلىرى قەشقەر ئىزچىلىرىنى ئېزىز مېھمان قاتارىدا ئايرىم - ئايرىم تەكلىپ قىلىشىپ قوندۇرۇشقان. قەشقەر ئىزچىلىرى مەشھەد، تۆكۈل، نېجەن، سۇنتاغ، تەختىيۇن، بۇيامەت قاتارلىق يېقىن ئەتراپتىكى مەكتەپلەرنى زىيارەت قىلىپ، ئۇلار بىلەن ئۆزئارا تەجرىبە ئالماشتۇرۇشقان. ئالتىنچى كۈنى، مەمتىلى ئەپەندى مەجىدىدىن ئەپەندى باشلىق قەشقەر ئىزچىلىرىنى ئاتۇش ئىزچىلىرى بىلەن بىللە ئاتۇشنىڭ شىمالىدىكى تاغلار ئارىسىغا جايلاشقان مەشھۇر سەيلىگاھ - جاي پەچچىمگە ۋە تەڭگەتارغا ساياھەتكە ئېلىپ چىققان.

جاي پەچچىم بىلەن تەڭگەتار ئاغۇ تاغلىرىغا جايلاشقان مەنزىرىلىك، ھاۋالىق جاي. تەڭگەتارنىڭ ئېقىنى ئاستىن ئاتۇشنىڭ ئەڭ ئاساسلىق سۇ مەنبەسى بولۇپ، بۇ ئېقىن تاغنىڭ ئىچىدىن تىك قىيانىڭ قاپ بېلىدىن ئېقىلىپ چىقىدۇ. ئالاھىدە مەنزىرىسى بىلەن كىشىلەرنى جەلپ قىلىدۇ. جاي پەچچىم بولسا ئاجايىپ تارىخى ۋەقەلەرنىڭ شاھىدى، گۈزەل ئەيسانە - رىۋايەتلەرنىڭ ماكانى ۋە ئەقىدە - ئېتىقادنىڭ مۇقەددەس جاي بولۇشتەك ئالاھىدىلىكى بىلەن پۈتكۈل ئوتتۇرا ئاسىيادا داڭقى بار سەيلىگاھ بولۇپ قالغان.

«جاي پەچچىم» ئاتۇشنىڭ مەركىزىي بازىرى مەشھەدىتىن ھېسابلىغاندا، قىرىق كىلومېتىر يىراقلىققا جايلاشقان بولۇپ، ئاتۇشلۇقلار بۇ مۇقەددەس جاينى «جاي پەچچىم»،^① «جاي پاشايىم»، «جاي ئاتام»، «جاي پاشا» دەپ ھەرخىل ئاتىشىدۇ. بۇ جاينىڭ «جاي پاشايىم»، «جاي پاشا»

① پەچچىم دېگەن سۆز پارس تىلىدا «ئاتام» دېگەن مەنىنى بىلدۈرىدۇ.

دەپ ئاتىلىشى قاراخانلار خانلىقىنىڭ بۈيۈك سۇلتانى — سۇلتان ساتۇق بۇغراخان بىلەن مۇناسىۋەتلىك.

سۇلتان ساتۇق بۇغراخان قاراخانلار سۇلالىسىنىڭ تەخت ۋارىسى بولۇشەك قانۇنىي ھوقۇقىنى ئەمەلگە ئاشۇرالمى، تاغىسى ئوغۇلچاق بىلەن زىددىيەتلىشىپ قالىدۇ. دەل شۇ كۈنلەردە، قاراخانلارغا قوشنا بولغان سامانىلار دۆلىتىنىڭ تەخت ۋارىسى ئەبۇ ناسىر سامانى ئوردا كۈرىشىدە مەغلۇپ بولۇپ، قاراخانلاردىن پاناھلىق تىلەپ كېلىدۇ. قاراخانلار سۇلالىسىنىڭ شۇ ۋاقىتتىكى خاقانى ئوغۇلچاق ئۇنى ئورۇنلاشتۇرىدۇ. شۇنىڭدىن ئېتىبارەن، ئەبۇ ناسىر سامانى بىلەن سۇلتان ساتۇق بۇغراخاندىن ئىبارەت بۇ ئىككى «تەقدىرداش» تەخت ۋارىسلىرى ئوتتۇرىسىدا چوڭقۇر مۇناسىۋەت ئورنىتىلىدۇ. ئەبۇ ناسىر سامانى دىنىي ئەقىدىسى كۈچلۈك، بىلىمى مول، تەقۋادار مۇسۇلمان بولۇش بىلەن بىرگە، يىراقتى كۆرەر، ئالىم سۈپەت كىشى بولغاچقا، ئۆزىنىڭ سۆز - ھەرىكەتلىرى بىلەن ئون ئالتە ياشلىق سۇلتان ساتۇق بۇغراخاننىڭ قەلبىدە چوڭقۇر ھۆرمەت تۇيغۇسىنى قوزغىتىدۇ. ساتۇق بۇغراخان ئۇنى «ئۇستاز» ئورنىدا كۆرىدۇ. نەتىجىدە، سۇلتان ساتۇق بۇغراخان ئەبۇ ناسىر سامانىنىڭ دەۋىتى بىلەن، ئىسلام دىنىغا ئېتىقاد قىلىشنى، شۇنداقلا بۇ دىننى كەلگۈسىدە قاراخانلارنىڭ دۆلەت دىنى قىلىشنى نىيەت قىلىدۇ.

مىلادى 932 - يىلى، سۇلتان ساتۇق بۇغراخان جەڭگىۋار يىگىتلىرى بىلەن بىرلىكتە، ئۇستازى ئەبۇ ناسىر سامانىنى ئېلىپ، ئوۋ قىلىش باھانىسىدا، ئاغۇ تاغلىرىنىڭ ئارىسىغا جايلاشقان، كېيىن «جاي پەچچىم» دەپ ئاتالغان بۇ جىلغىغا چىقىدۇ. سۇلتان ساتۇق بۇغراخان بۇ يەردە جەڭگىۋار ھەمراھلىرى بىلەن بىرلىكتە ئۇستازى ئەبۇ ناسىر سامانىنىڭ

يېتەكلىشى بىلەن ئىمان ئېيتىپ، ئىسلامغا كىرىدۇ. ئوتتۇرا ئاسىيادىكى تۇنجى ئەزان ئاۋازى مانا مۇشۇ جىلغىدا ياڭرىدۇ. سۇلتان ساتۇق بۇغراخان دەل مۇشۇ يەردە مەخپىي مەشق ئېلىپ بېرىپ، سەلتەنەت تەختىنى قايتۇرۇۋېلىشقا تەييارلىق قىلىدۇ. «جاي پەچچىم» نى ھەربىي بازى قىلىپ ئېلىپ بېرىلغان پۇختا تەييارلىق ئارقىلىق، سۇلتان ساتۇق بۇغراخان مەلۇم بىر كېچىسى جەڭگىۋار دوستلىرى بىلەن تۇيۇقسىز ھۇجۇم قىلىپ، تاغىسى ئوغۇلچاقنى ئۆلتۈرىدۇ ۋە قاراخانلار سۇلالىسىنىڭ تەختىدە سۇلتان بولۇپ ئولتۇرىدۇ. ئۇ، ئىسلام دىنىنى دۆلەت دىنى دەپ ئېلان قىلىدۇ، شۇنىڭدىن ئېتىبارەن، ئوتتۇرا ئاسىيادىكى تۈركىي خەلقلەرنىڭ ئىسلاملىشىش دەۋرى باشلىنىدۇ. ئۇيغۇر تارىخىدىكى مانا مۇشۇنداق زور تارىخىي ۋەقەنىڭ شاھىدى بولغان جاي پەچچىم «شىنجاڭدىكى ئىسلام دىنىنىڭ مۇقەددەس جايى بولۇپ، مۇسۇلمانلار يىراقلاردىن بۇ يەرگە تاۋاپقا كېلىپ تۇرىدىغان»^① مۇقەددەس سەيلىگاھقا ئايلىنىدۇ.

جاي پەچچىمدە يەنە تەبىئەتنىڭ كىشىنى ھەيران قالدۇرىدىغان نۇرغۇن مۇجىزىلىرى بار بولۇپ، ئۇلارمۇ جاي پەچچىمنىڭ داڭقىنى ھەممە يەرگە تارقىتىپتۇ.

مەمتىلى ئەپەندى قەشقەرنىڭ ئىزچىلىرىنى ۋە ئۆز ئىزچىلىرىنى مانا مۇشۇ مەشھۇر سەيلىگاھقا ئېلىپ چىققانىدى. جاي پەچچىم ئەتراپىدا ئولتۇرىدىغان قىرغىزلار بىلەن جاي پەچچىمنىڭ شەيخلىرى بۇ ئېزىز مېھمانلارنى قىزغىن كۈتۈۋالىدۇ. بۇ قېتىمقى سەيلىگاھنىڭ خۇشال

① «شىنجاڭ گېزىتى» نىڭ 1993 - يىلى 9 - ئاينىڭ 6 - كۈنىدىكى سانىنىڭ 4 - بېتىدىن ئېلىندى.

قىلىۋېتىدۇ. مەمتىلى ئەپەندىنىڭ ئىزچىسى، زامانىمىزدىكى مۇزىكا پېشقاسى كومپوزىتور قۇربان ئىبراھىمنىڭ ئېيتىشىچە، جاي پەچىتىنى سەيلە قىلىش جەريانىدا، مەمتىلى ئەپەندىنىڭ بىر ئىزچىسى شوخلۇق قىلىپ، جىلغىنى ئوراپ تۇرغان تاغنىڭ چوققىسىغا چىقىۋېلىپ چۈشەلمەي تۇرۇپ قالغان. ئۇ ئىزچى كۈننىڭ پاتاي دەپ قالغانلىقىنى كۆرۈپ، چۈشەلمىگە كۆزى يەتمىگەندىن كېيىن، يېنىدىكى بايراق بىلەن بەلگە بېرىپ، بايراق تىلى ئارقىلىق «مېنى قۇتۇلدۇرۇڭلار» دېگەن ئۇقۇمنى ئىپادىلىگەن. شۇنىڭ بىلەن كۆپچىلىك ئۇنى بىر ئامال قىلىپ ساق - سالامەت پەسكە چۈشۈرۈۋالغان.

مەمتىلى ئەپەندى بىلەن مەجىددىن ئەپەندى باشلاپ ماڭغان بۇ ئىزچىلار قايتىش سەپىرىدە ئاغۇ يېزىسىدىكى باشلانغۇچ مەكتەپنى زىيارەت قىلىپ، ئاغۇدا ئىككى كۈن تۇرۇپ، ئاغۇ خېلىگە يېڭى مائارىپنى تەشۋىق قىلىدۇ. بۇ ئىزچىلار ئاغۇنىڭ ھەرقايسى كەنتلىرىدە ناخشا ئېيتىپ، ئۇسسۇل ئويناپ، كومېدىيىلەرنى ئورۇنداپ، كىشىلەرگە جانلىق تەشۋىق تەرىپىيە ئېلىپ بارىدۇ. مەمتىلى ئەپەندى ئاغۇ يېزىسىدىكى باشلانغۇچ مەكتەپنى مۇۋەپپەقىيەتلىك باشقۇرۇۋاتقان ئابلىز قارى (1910 - 1987) بىلەن ئەيسا ياسىغا ئالاھىدە رەھمەت ئېيتىدۇ.

ئابلىز قارى ئەپەندى بىلەن ئەيسا ياسى ئەپەندى مەمتىلى ئەپەندى ئوڭىرىقتا ئاچقان «مۇئەللىمىلەر يېتىشتۈرۈش كۇرسى» نىڭ ئوقۇغۇچىلىرى بولۇپ، ئوقۇشنى تاماملىغاندىن كېيىن، مەمتىلى ئەپەندى بۇ ئىككى ئوقۇغۇچىسىنى ئۇلارنىڭ ئۆز يۇرتى ئاغۇدىكى باشلانغۇچ مەكتەپتە ئوقۇتقۇچىلىق قىلىشىغا بەلگىلىگەن. شۇنىڭدىن ئېتىبارەن مەمتىلى ئەپەندى ياققان مەرىپەت مەشئىلىنىڭ نۇرئە يالقۇنى تاغلار ئارىسىغا جايلاشقان بۇ تارىخىي يۇرتنى يورۇتۇشقا باشلىغان. بۇ نۇرئە يالقۇنىسى

ئۆچۈرۈپ قويماي، ئەكسىچە ئۈزلۈكسىز ئۇلغايتىشتا ئابلىز قارى ئەپەندى بىلەن ئەيسا ياسىنى ئەپەندى ئۆچمەس تۆھپىلەرنى قوشقان.

مەمتىلى ئەپەندى بىلەن مەجىددىن ئەپەندى ئىزچىلىرىنى باشلاپ ئاغۇدىن ئايرىلىپ، جەڭگىۋار ناخشىلارنى ياڭرىتىپ ئاتۇشقا كىرگەندىن كېيىن، سۇنئەتلىق يۈسۈپ ئاخۇن بايۇەتچە، مەشھەدلىك مامۇت ئاخۇنباي، ئىسمائىل ھاجى، بۇيامەتلىك ئابدۇراخمان ھاجى قاتارلىق تەرەققىيپەرۋەر بايلار بىلەن ئاتۇشنىڭ يېڭى ئابباس چوڭ^① قاتارلىق يۇرت كاتىبلىرى كاتتا زىياپەت ئۆتكۈزۈپ، قەشقەر ئىزچىلىرىنى كۈتۈۋېلىشقا.

مەجىددىن ئەپەندى باشلىق ئىزچىلارنىڭ قايتىش ۋاقتى يېتىپ كەلگەندە، ئۇلار ئاتۇش ئىزچىلىرى بىلەن قۇچاقلىشىپ خوشلىشىشقان. بۇ قېتىمقى پائالىيەت ئىككى تەرەپ ئىزچىلىرىنىڭ قەلبىدە ئۇنۇلغۇسىز تەسىرات قالدۇرغان.

مەمتىلى ئەپەندى قەشقەر شەھەر ئىزچىلىرىنى ئۆزىنىڭ قويغاندىن كېيىن، ئۇزۇن ئۆتمەي ئىزچىلىرىغا: «بىز پات ئارىدا قەشقەر ئەتراپىدىكى ناھىيىلەر ۋە بەگلىكلەرگە بېرىپ، يېڭى مائارىپنى تەشۋىق قىلىش ۋە تەرغىب قىلىش سەپىرىنى باشلايمىز. بۇنداق سەپەرنى بۇنىڭدىن كېيىن ئىزچىل داۋاملاشتۇرۇپ، نۆۋەت بىلەن بارلىق ۋىلايەت، ناھىيىلەرگە بېرىپ، يېڭى مائارىپنىڭ مۇۋەپپەقىيەتلىرىنى تەشۋىق قىلىپ، پۈتكۈل ئۆلكە مەقسىسىدا ئاقارتىش دولقۇنىنى قوزغايىمىز. بۇ نىشانغا يېتىش ئۈچۈن، پۇختا تەييارلىق قىلىشىمىز، چاپا - مۇشەققەتكە بەرداشلىق بېرىشى، دالدا تۇرمۇش ئۆتكۈزۈشنى

① ئابباس چوڭ 1936 - يىلىدىن باشلاپ سىدىق بەگنىڭ ئورنىغا ئاتۇشقا بەگ بولغان.

تېخىمۇ كۆپ مەشق قىلىشىمىز كېرەك. سىلەر بۈگۈندىن باشلاپ، پات ئارىدا قىلىدىغان تۇنجى قېتىملىق سەپىرىمىزگە ئىدىيە ۋە تۇرمۇش جەھەتتە تولۇق تەييارلىق قىلىڭلار. ۋاقتى كەلگەندە يولغا چىقىمىز. . . .» دەپ ئۇقتۇرغان. بۇنى ئاڭلىغان ئىزچىلار خۇشاللىقىدىن ۋارقىرىشىپ كەتكەن.

1936 - يىلى باش كۈزدە، مەمتىلى ئەپەندى باشتىن - ئاياغ بىر خىل كېيىنگەن، بىر خىل قوراللانغان، يەنى دۈمبىسىگە پالتا قىستۇرۇلغان خۇرۇم جامادان ئاسقان، ئىككى دولىسىغا قىزىل ۋە كۆك رەڭلىك ئىككى بايراق قالدۇرغان، قولىغا ئىزچىلار كالتىكى تۇتۇۋالغان قىرىق نەپەر ئىزچىسىنى باشلاپ، ئۇلارغا نەي - پارابانلارنى چالدۇرۇپ، ناخشا - مازىلارنى ئېيتقۇزۇپ، يېڭى ماڭارپىنى يولغا قويۇشنىڭ تارىخىي ئەھمىيىتىنى تەشۋىق قىلىش سەپىرىگە ئاتلانغان. ئۇلار مەشھەدتىن قوزغالغان يېتى ئاتۇشنىڭ ئايىقىغا جايلاشقان قۇم سېغىر كەنتىگە يېتىپ بېرىپ، ئۇ يەردىكى روزى شەيخ ئاخۇنۇمنىڭ ئۆيىگە چۈشكەن. چىرايىدىن نۇر چاقناپ تۇرىدىغان، يۈزلىرى ئاپئاق، بەستىلىك بۇ مېھماندوست كىشى مەمتىلى ئەپەندى باشلىق ئىزچىلارنى بەكمۇ قىزغىن قارشى ئالغان. مەمتىلى ئەپەندىنىڭ قولىنى سىقىپ تۇرۇپ: «ئەپەندىم، سىزنى ئۆيىمىزگە خۇدا يەتكۈزدى، بۇ گۈل - غۈنچىلارنىمۇ خۇدا يەتكۈزدى. سىز، ئىشىڭىز ئالدىراش ئادەم، بۈگۈنكى بۇ پۇرسەت مەن ئۈچۈن غەنىمەت، قېنى ئىزچىلىرىڭىزنى باشلاڭ، ئايۋان، سارايللىرىمنىڭ ئىشىكى ئېزىز مېھمانلىرىمغا ئوچۇق. . . .» دەپ، مېھمانلارنى ئۆيىگە باشلاپ، قېتىق، مېۋە - چېۋىلەرنى مول كەلتۈرۈپ، ئۇلارنىڭ ئۈسسۈزلۈقىنى قاندۇرغان. ئارقىدىن قوي سويۇپ، ئاتۇش چۆپى ئېيتىپ بەرگەن. مەمتىلى ئەپەندى ئادەتتىكى بويىچە شورپىغا قېتىقنى ئارىلاشتۇرۇپ ئىچكەن. ئىزچىلار روزى

شەيخ ئاخۇنۇمنىڭ ئۆيىدە غىزالانغاندىن كېيىن، يولغا چىقىشقا تەييارلانغان. روزى شەيخ ئاخۇنۇم مەمتىلى ئەپەندىگە ئۆزى خاھلىق ئېيتىپ: «سىلەردەك ئېزىز مېھمانلارنىڭ كېلىدىغانلىقىدىن بىخەۋەر بولغاچقا، كۆڭۈلدىكىڭىزدەك كۈتۈۋالالىمىدە، رازى بولۇشىڭلار» دەپ، ئۇلارنى قىيىمغان ھالدا ئۆزىنى قويمىغان.

مەمتىلى ئەپەندى ئىزچىلىرىنى باشلاپ، ئاتۇش تەۋەسىدىن چىقىپ، پەيزاۋاتقا تەۋە ئاققاش يېزىسىغا قاراپ يول ئالغان. شۇ كۈنى كۆز غۇۋالاشقاندا ئاققاشقا يېتىپ بېرىپ، مامۇت ھاجىم دېگەن ئادەمنىڭ ئۆيىگە چۈشكەن. مامۇت ھاجىم مېھمانلارنى تولىمۇ ئوچۇق چىراي بىلەن قارشى ئالغان. مامۇت ھاجىمنىڭ قورۇسى ئالاھىدە كەڭ بولغاچقا، ئىزچىلار ئازادە ئارام ئالغان. ئىزچىلار ئاققاشتا ئىككى ئاشخام قونغان. ئۇلار بارغان كۈننىڭ ئەتىسى سەھەردە ئورنىدىن تۇرۇپ، ئادەتتىكى بويىچە گىمناستىكا ئويناپ بولۇپ ئاشتا قىلغان. ئاشتىدىن كېيىن، ئەتراپىنى ئايلانغان. ئىزچىلار رەتلىك تىزىلىپ، تەكشى قەدەم تاشلاپ، نەي - پارابانلىرىنى چېلىشىپ، پەن - ماڭارپىنى تەشۋىق قىلىدىغان، مەكتەپ ئېچىشنى تەشەببۇس قىلىدىغان، خەلقنى ئويغىتىشقا دالالەت قىلىدىغان ناخشىلارنى ئوقۇپ ماڭغاندا، تەرەپ - تەرەپتىن كىشىلەر يىغىلىشقا باشلىغان. مەمتىلى ئەپەندى توپلانغان جامائەتنى ئىلىم - پەن ئۆگىنىشكە، مەكتەپ ئېچىپ بالىلىرىنى ئوقۇتۇشقا، جاھالەتتىن، نادانلىقتىن، بىلىمسىزلىكتىن قول ئۈزۈشكە دەۋەت قىلىپ نۇتۇق سۆزلىگەن. ئاتۇشتا يولغا قويۇلغان يېڭى ماڭارپىنىڭ مۇۋەپپەقىيەتلىرىنى سۆزلىگەن. كىشىلەر ئىزچىلارنىڭ ناخشىلىرىنى بەكمۇ ياقتۇرۇپ، قايتا - قايتا ئاڭلاشقان. مامۇت ھاجىم مەمتىلى ئەپەندىنىڭ تەشەببۇسلىرىنى قۇۋۋەتلەپ، ئاققاشتا

پەننى مەكتەپ ئېچىش نىيىتىگە كەلگەنلىكىنى بىلدۈرگەن. ئىزچىلارنىڭ ئۈستۈنلىكىنى، يۈرۈش - تۇرۇشىنى، ئىنتىزامچانلىقىنى كۆرۈپ، جاراڭلىق ناخشىلىرىنى ئاڭلاپ ھاياجانلانغان ئاققاش باشلىرى مامۇت ھاجىغا مەكتەپنى تېز رەك ئېچىشنى ئارزۇ قىلىدىغانلىقىنى بىلدۈرۈشكەن.

مەتىلى ئەپەندى باشلىق ئىزچىلار ئاققاش خەلقى بىلەن خوشلىشىپ، شاپتۇل يېزىسىغا قاراپ يول ئالغان. شۇ كۈنى دەل شاپتۇل يېزىسىنىڭ بازار كۈنى بولغاچقا، ئىزچىلار جەڭگىۋار مارشلارنى ئوقۇپ، ئۈدۈل شاپتۇل بازىرىغا كىرگەن. بازارغا كەلگەن مىڭلىغان ئامما ئىزچىلارنى كۆرۈپ، ناخشىلىرىنى ئاڭلاپ يوپۇرۇلۇپ كېلىپ ئۇلارنى ئورۇۋېلىشقان. مەتىلى ئەپەندى سېھرىي كۈچكە باي ئاۋازى بىلەن، كىشىنى ئويغا سالىدىغان سۆزلەرنى قىلىپ ئىزچىلارنى ئورۇۋالغان ئاممىنى ھاياجانلايدۇرۇۋەتكەن. ئۇ سۆزىنىڭ ئاخىرىدا: «بىز پەيزاۋاتقا بارغاندىن كېيىن، خەلقپەرۋەر، تەرەققىپەرۋەر زاتلار بىلەن ئۇچرىشىپ، ئۇلارغا مەكتەپ ئېچىش تەكلىپىنى بېرىمىز. خۇدا بۇيرۇسا، سىلەرنىڭ يېزاڭلاردىمۇ پات - ئارىدا يېڭى مەكتەپلەر ئېچىلىپ، سىلەرنىڭ جانىڭىز پەرزەنتلىرىڭلار مانا مۇشۇ ئىزچىلاردەك مەكتەپلەردە ئوقۇيدۇ، زامانىۋى بىلىملەرنى ئۆگىنىپ، كۆڭۈل كۆزى يورۇيدۇ...» دېگەن.

مەتىلى ئەپەندى باشلىق ئىزچىلار بازار يېنىدىكى مۇۋاپىق بىر بوستانلىقنى تېپىپ ئارام ئالغاچ، مېۋە - چېۋىلەر بىلەن ئۈستۈنلۈكىنى قاندۇرۇۋالغاندىن كېيىن، يولغا چىقىپ، شاپتۇل بازىرىنىڭ ئوتتۇرىسىنى كېسىپ ئۆتۈپ، «ئەي، ۋەتەن خەلقى، ئويغان غەپلەتتىن!» دېگەن ناخشىنى ئوقۇپ، پەيزاۋاتقا قاراپ يول ئالغان. ئۇلار شاپتۇل بازىرىدىن چىقىپ بىر مەزگىل ماڭغاندىن كېيىن، مەتىلى ئەپەندىنىڭ ئۆز ئىزچىلىرىنى

باشلاپ پەيزاۋاتقا كېلىۋاتقانلىقىدىن خەۋەر تاپقان بىر قىسىم ناھىيە رەھبەرلىرى ۋە تەرەققىپەرۋەر زاتلار ئۇلارنى قارشى ئېلىش ئۈچۈن ئالدىغا چىققان. قارشى ئېلىشقا چىققان بۇ بىر توپ كىشىلەرنىڭ ئارىسىدا پەيزاۋات ناھىيىلىك ماڭارپ ئىدارىسىنىڭ مەسئۇلىرى ۋە ئەل ئارىسىدا ئابرويى بار تەرەققىپەرۋەر زاتلاردىن مۇھەممەت داموللا، سەيپىدىن مەخسۇم، شىرىۋاخۇن، يۈسۈپ ئېزىمى، ئابدۇغوپۇر مەخسۇم قاتارلىق كىشىلەر بار بولۇپ، بۇلار مەپە ۋە ھارۋىلارغا ئولتۇرۇپ، ئىزچىلارنىڭ ئالدىغا چىققان. ئۇلار مەتىلى ئەپەندى بىلەن قۇچاقلىشىپ كۆرۈشكەن، ئاندىن ئىزچىلار بىلەن بىر - بىرلەپ قول ئېلىشىپ كۆرۈشكەن ۋە مەستلىكى كېلىپ ئۇلارنىڭ پىشانىلىرىگە سۆيۈپ قويغان. ئۇلار مەتىلى ئەپەندىگە قاراپ: «مەرھابا ئەپەندىم، پىيادە يول يۈرۈپ كۆپ جاپا چەكتىڭىز، شاگىرتلىرىڭىز بىلەن مەپە - ھارۋىلارغا ئولتۇرۇۋېلىڭ!» دەپ تەكلىپ قىلغان. مەتىلى ئەپەندى باشلىق ئىزچىلار مەپە - ھارۋىلارغا ئولتۇرۇپ ناھىيە بازىرىغا يېتىپ بارغاندا، ئۇلارنى مىڭلىغان كىشىلەر داغدۇغا بىلەن قارشى ئالغان. مەتىلى ئەپەندى ئىزچىلارغا كوماندا بېرىپ «ئىزچىلار مارشى»، «ئىرىيان كۈنلىرى» دېگەن تېمىدىكى جاراڭلىق ناخشىلارنى ئوقۇپ مېڭىشقا بۇيرۇق بەرگەن. روھلۇق قەدەم، جۇشقۇن ھېسسىيات بىلەن مەردانە قەدەم تاشلاپ، تەرتىپ بىلەن كېلىۋاتقان بۇ ئىزچىلارنى كۆرگەن ۋە ئۇلارنىڭ يۈرەكىنى لەرزىگە سالدىغان ناخشىلىرىنى ئاڭلىغان مىڭلىغان پەيزاۋات خەلقى، ئۆمرىدە تۇنجى قېتىم كۆرۈۋاتقان بۇ مەنزىرىگە قاراپ ھەيران قېلىشقان. ئىزچىلارنىڭ ئۈستىبېشى ئۇلارنى تېخىمۇ قىزىقتۇرغان. مەتىلى ئەپەندى باشچىلىقىدىكى ئىزچىلار ھېرىپ - چارچىغىنىغا قارىماي، ناھىيە بازىرىنىڭ ئاساسلىق كوچىلىرىنى ئايلىنىپ، ئاخىرى شەھەر

ئىچىدىكى مامۇت ھاجىم دېگەن كىشىنىڭ سارىيغا چۈشكەن بۇلارنى كۈتۈۋېلىش ئۈچۈن كەلگەن نەرەققىيپەرۋەر، مەرىپەتپەرۋەر زاتلار ئىزچىلار بىلەن بىرگە ساراي ئىچىگە كىرىپ، ئىزچىلاردىن قىزغىن ئەھۋال سوراشقان. سەيپىدىن مەخسۇم دېگەن كىشى: «مەرھابا ئەپەندىم، مەرھابا ئىزچى بالىلار، ھېرىشمىغا، شائىلىق قەدىمىڭلار مۇبارەك بولسۇن! مەن پەيزاۋات خەلقىگە ۋە كالىتەن سىلەردىن سەمىي ھال سورايىمەن. . .» دېگەن. مەمتىلى ئەپەندى تەشەككۈر بىلدۈرگەن. ئەھۋاللىشىش ئاياغلاشقاندىن كېيىن، ساھىبخانىنىڭ ئورۇنلاشتۇرۇشى بىلەن ئىزچىلار ياتاقلىرىغا جايلاشقان. گەتسى ئۇلار گىمناستىكا ئويناپ، ناشتا قىلىپ بولغاندىن كېيىن، ناھىيىلىك ھۆكۈمەتنى زىيارەت قىلغىلى بارغان. پەيزاۋات ناھىيىسىنىڭ شۇ چاغدىكى ھاكىمى ھەمدۇللا مەمتىلى ئەپەندىنى ۋە ئىزچىلارنى قىزغىن كۈتۈۋالغان ۋە ئۇلارنىڭ شەرىپىگە ئالاھىدە زىياپەت ئۆتكۈزگەن. مائارىپ مەسئۇلىرىدىن مۇھەممەت داموللا، سەيپىدىن مەخسۇملارمۇ بۇ كۈتۈۋېلىشقا قاتناشقان. ساھىبخانلار ئالاھىدە كۈتۈۋېلىش نۇتقى سۆزلەپ، مەمتىلى ئەپەندى باشچىلىقىدىكى ئاتۇشتىن كەلگەن ئىزچى قېرىنداشلارنى چىن كۆڭلىدىن قارشى ئالىدىغانلىقىنى بىلدۈرگەن.

ھەمدۇللا ھاكىم سۆز قىلىپ، سۆزىنىڭ ئاخىرىدا: «مەن پەيزاۋات خەلقىگە ۋە كالىتەن مەمتىلى ئەپەندى باشچىلىقىدىكى ئىزچىلارنىڭ ناھىيىمىزنىڭ يېڭىچە مائارىپ قۇرۇلۇشىغا ياردەمدە بولۇشىنى، ئاتۇش يېڭى مائارىپىنىڭ ئىلغار تەجرىبىلىرىدىن بىزنى بەھرىمەن قىلىشىنى سورايمەن!» دېگەن. پەيزاۋات ناھىيىسىنىڭ مائارىپقا مەسئۇل كىشىلىرىدىن مۇھەممەت داموللاممۇ سۆز قىلىپ: «ھەرقايسىلىرىنىڭ شائىلىق ساياھەت

سەپىرىنىڭ مۇۋەپپەقىيەتلىك بولۇشىغا تىلەكداشلىق بىلدۈرىمەن!» دېگەن. مەمتىلى ئەپەندى ساھىبخانلاردىن كېيىن نۇتۇق سۆزلەپ، زىياپەت ئەھلىنى ئۆزىنىڭ چاقىرىق كۈچىگە باي سۆزلىرى بىلەن چوڭقۇر ھاجانغا سالغان. كەچتە، ئىزچىلار ئالاھىدە تەييارلاپ كەلگەن سەنئەت نومۇرلىرىنى ئورۇنداپ بەرگەن. بۇ سەنئەت نومۇرلىرى مەزمۇن جەھەتتە يېڭى مائارىپنىڭ ئەھمىيىتىنى، ئىلىم - پەن ئۆگىنىشىنى، قۇمۇل دېھقانلار ھەرىكىتىنىڭ غەلبىسىنى، ئىتتىپاقلىقنى تۈپ مەزمۇن قىلغاندىن باشقا، خۇراپاتلىقنى تەقىد قىلىدىغان، قىمارۋازلىقنى، تەشەككۈلچىلىكنى، ھاراقكەشلىكنى ئەيىبلەيدىغان، يېڭى مائارىپ قۇرۇلۇشىغا ھېسداشلىق قىلغان، گەمەلى ياردەم بەرگەن نەرەققىيپەرۋەر، مائارىپپەرۋەر كىشىلەرنى مەدھىيەلەيدىغان نومۇرلاردىن ئىبارەت بولغان. ئۇلارنىڭ تەربىيىۋى ئەھمىيىتى يۇقىرى ئىدى. ئىزچىلارنىڭ بۇ قىزىقارلىق شەكىلگە، چوڭقۇر مەزمۇنغا ئىگە سەنئەت نومۇرلىرى كىشىلەرگە يېقىپ قالغاققا، ئەتىسى تەلەپ قىلىپ، ئۇلارنى يەنە ئورۇنداتقان.

مەمتىلى ئەپەندى باشلىق ئىزچىلار پەيزاۋاتتا نەچچە كۈن تۇرۇپ، زىيارەت قىلىش ۋە يېڭى مائارىپنى تەشۋىق قىلىش جەريانىدا، نامەت بەگ، مۇھەممەتخان بەگ قاتارلىق پۇرت كاتىبلىرى ۋە مۆتىۋەرلىرى ئۆيلىرىدە ئايرىم - ئايرىم زىياپەت ئۆتكۈزۈپ، ئۇلارنى كۈتۈۋالغان ۋە قىوندۇرغان. ئىزچىلار مەكتەپنى ۋە مائارىپ ئىدارىسىنى زىيارەت قىلغاندا، تەلەپ بويىچە، بىر قىسىم ناخشا - مارشلارنى ئۆگىتىپ قويغان. ئىزچىلارنىڭ پەيزاۋاتتىكى پائالىيىتى ناھايىتى مۇۋەپپەقىيەتلىك بولغان. ئۇلار پەيزاۋاتتىن خوشلىشىپ، يېڭىسار ناھىيىسىگە

قاراپ يولغا چىققاندا، ھەمدۇللا ھاكىم، سەيپىدىن مەخسۇم، مۇھەممەت بەگ، نامەت بەگ قاتارلىق يۇرت چوڭلىرى ۋە بىر قىسىم ئوقۇتقۇچى - ئوقۇغۇچىلار، شۇنداقلا مىڭلىغان ئامما يول ئۈستىگە چىقىپ، ئۇلارنى قىيىنغان ھالدا ئۈزۈشپ قويغان. ياش - ئۆسمۈرلەر خېلى يەرگىچە ئىزچىلارغا ئەگىشىپ بېرىپ، سوۋغات ئۈچۈن ئېلىپ كەلگەن قوغۇن - تاۋۇزلىرىنى ئۇلارغا تۇتقۇزۇپ، قۇچاقلىشىپ خوشلاشقاندىن كېيىن، ئۇلارنىڭ قارىسى يىتكىچە ئارقىسىدىن قاراپ قېلىشقان.

مەمتىلى ئەپەندى باشچىلىقىدىكى ئىزچىلار پەيزاۋات تەۋەسىدىن چىققىچە، قايسى يېزا - كەنتتىن ئۆتسە، شۇ يەردىكى خەلق ئۇلارنى قىزغىن كۈتۈۋالغان. خەلقنىڭ بۇنداق قىزغىن مۇئامىلىسى ئىزچىلارغا يولنىڭ جاپا - مۇشەققەتلىمۇ ھېس قىلدۇرمىغان. ئۇلار ماڭغانچە روھلىنىپ، ناخشا - مارشلىرىنى توختىماي ئېيتىشىپ ئىلگىرىلىگەن.

مەمتىلى ئەپەندى باشلىق ئىزچىلار قەشقەر يېڭىشەھەر ئارقىلىق بىرقانچە كۈن يول يۈرۈپ يېڭىسار ناھىيىسىگە يېتىپ بارغاندا، يېڭىساردىكى ھەربىي قىسىمنىڭ قوماندانى، ئاتۇش تېجەننىڭ كىچىك ئاخۇن تۈەنجاڭ بىرقانچە يۈز ئەسكەرنى ئېلىپ، مەمتىلى ئەپەندى باشلىق ئىزچىلارنىڭ ئالدىغا چىقىپ، ئۇلارنى قىزغىن كۈتۈۋالغان. كىچىك ئاخۇن تۈەنجاڭ باشلىق ئەسكەرلەر ئاتلىرىدىن چۈشۈپ، ئىزچىلارنىڭ ئالدىغا كەلگەندە، مەمتىلى ئەپەندى باشلىق ئىزچىلار ئۇلار بىلەن قۇچاقلىشىپ كۆرۈشۈپ كەتكەن. شاپ بۇرۇت، ئوتتۇرا بوي، بەستىلىك، پالۋان سۈپەت كىچىك ئاخۇن تۈەنجاڭ ئىزچىلارغا ھەربىيچە سالام بەرگەن، مەمتىلى ئەپەندى بىلەن قۇچاقلىشىپ كۆرۈشكەن. كىچىك ئاخۇن تۈەنجاڭ يەنە ھەربىر ئىزچى بىلەنمۇ ئايرىم - ئايرىم قول بېرىپ كۆرۈشكەن. كىچىك ئاخۇن تۈەنجاڭنىڭ ئوغلى ئابەلتۇم ئىزچىلارنىڭ قاتارىدا بار ئىدى. كىچىك ئاخۇن تۈەنجاڭ بالىسىغا

قاراپ كۈلۈپ كەتكەن. ئاندىن مەمتىلىنى ئەپەندىگە قاراپ: «ئەپەندىم، بۇ ئىزچىلارنى قالتىس تەربىيەلەيسىز، سىزگە كۆپ رەھمەت ئېيتساق بولىدۇ» دېگەن. ئاندىن ئىزچىلارغا قاراپ: «قېنى ئىزچى باتۇرلار، مەرھەمەت!» دېگەن. يېڭىسارغا كىرىدىغان يولنىڭ ئىككى تەرىپىدە كىچىك ئاخۇن تۈەنجاڭ بىلەن بىرگە چىققان ئايلىز، ئابدۇكېرىم باشلىق مۇھاپىزەتچىلەر ۋە ئەسكەرلەر ئىزچىلارنى ئوتتۇرىغا ئېلىشىپ مېڭىشقان. ئۇلار قىرىق مىنۇتتەك يول مېڭىپ، يېڭىسار بازىرىغا يېقىنلاشقاندا، مەمتىلى ئەپەندى «ئىزچىلار مارشى» نى ئوقۇپ، مۇنتىزىم قەدەم تاشلاپ مېڭىشقا بۇيرۇق بەرگەن. ئىزچىلار نەي - بارابانلىرىنى چېلىشىپ، «ئىزچىلار مارشى» نى ئوقۇپ، بازار ئىچىگە كىرگەندە، ئەچچە يۈزلىگەن ئامما يولنىڭ بويىدا تۇرۇپ ئۇلارنى قىزغىن قارشى ئالغان. ئىزچىلارنىڭ ئىككى تەرىپىدە كېتىۋاتقان كىچىك ئاخۇن تۈەنجاڭنىڭ ئەسكەرلىرى ئىزچىلارنىڭ ناخشا - مارشلىرىنى ئاڭلاپ زۇقلاغىنىدىن تەنتەنە قىلىشىپ كەتكەن. ئىزچىلارنى قارشى ئېلىشقا چىققان كىشىلەرنىڭ ئىچىدىكى يېڭىسارنىڭ مۇنتىزىم مۇھەممەتخان بەگ دېگەن كىشى ئىزچىلارغا باشتىن - ئاخىر يېقىنلىشىپ ماڭغان. بۇ كىشى مەمتىلى ئەپەندىگە قاراپ پات - پات تەبەسسۇم قىلىپ ماڭغان. ئەسلىدە، بۇ كىشى كىچىك ئاخۇن تۈەنجاڭ بىلەن مەسلىھەتلىشىپ، ئىزچىلارنى ئۆز ئۆيىگە باشلاپ ھاردۇق ئالدۇرماقچى بولغانىكەن. شۇڭا، مەمتىلى ئەپەندى باشلىق ئىزچىلار ئۇدۇل مۇھەممەتخان بەگ دېگەن بۇ كىشىنىڭ ئۆيىگە بارغان. كىچىك ئاخۇن تۈەنجاڭ ئىككىسى مۇھاپىزەتچىسى بىلەن ئىزچىلارغا قوشۇلۇپ ساھىبخاننىڭ ئۆيىگە كىرگەن. ئىزچىلار بىلەن بىرگە يەنە يېڭىسارنىڭ مۇنتىزىملىرى ۋە دىنىي زاتلاردىن بىرنەچچە بىلەن بىرگە كىرگەن. كىچىك ئاخۇن تۈەنجاڭ، مەمتىلى ئەپەندى باشلىق بىرنەچچە كىشىلەر مەخسۇس

بىر ئۆيگە كىرىپ، ئۆزئارا پاراڭغا چۈشكەن. ئىزچىلار ئۈستىدىكى چامادان ۋە باشقا نەرسە - كېرەكلىرىنى يېشىپ، ئۈستىباشلىرىنى قېقىشتۇرۇپ، يۈز - كۆزلىرىنى يۇيۇپ بولۇپ، بەلگەلەنگەن ئۆيلەرگە كىرىپ ئۈستۈزلۈك ئىسچىكچ، ئارام ئېلىشقان. بىردەھدىن كېيىن، كىچىك ئاخۇن تۈەنجاڭ ھاپىز تۈەنجاڭ بىلەن ئىزچىلارنىڭ قېشىغا كىرىپ، ئۇلاردىن ئالاھىدە ئەھۋال سورىغان. ئۇ «ئىزچى بانۇرلار، يولدا ھازىڭلارمۇ؟» دەپ سورىغاندا، ئىزچىلار: «ھارمىدۇق!» دەپ بىردەك جاۋاب بەرگەن. مەمتىلى ئەپەندى: «بىزدە بىر ئات بار تۈەنجاڭ، كىم ھېرىپ قالسا شۇ مىنىدۇ. شۇڭا بەك ھېرىپ كەتمەيمىز» دەپ جاۋاب بەرگەن. «بۇ بالىلارنىڭ يۈرۈش - تۇرۇشىدىن قارىغاندا، ھېرىپ - چارچىغاندەك ئەمەس، مەمتىلى ئەپەندى بۇ كىچىك ئەزىمەتلەرنى قالىتىس چېنىقتۇرۇپتۇ» دەپ سۆز قىستۇرغان ساھىبخان مۇھەممەتخان بەگ. مۇھەممەتخان بەگ بوي بەستى كېلىشكەن، قاشلىرى قارا، قابىل ئادەم ئىدى. بۇ كىشىنىڭ قورۇسى ئازادە، شىپاڭلىق، ئۆيلىرى كەڭ، ھويلىسىدا رەڭگارەڭ گۈللەر ئېچىلىپ كەتكەن بولۇپ، تولىمۇ ھاۋالىق ئىدى.

مەمتىلى ئەپەندى ئىزچىلار بىلەن ئاتۇشتىن يولغا چىقىدىغان چاغدا، ئۇلارغا بىردىن خاتىرە دەپتەر تۇتۇپ سەپەر جەريانىدا ماڭغان يول، بارغان جاي، ئۇچراشقان ئادەم، كۆرگەن يېڭىلىق ۋە ئەسەر قىلغان نەرسىلەرنى يېزىپ مېڭىشنى تاپىلىغان. ئىزچىلار شۇ بويىچە يېڭىسارغا يېتىپ كەلگەن. ئاخشىنىمۇ خاتىرە يېزىشىپ بولۇپ، ئاندىن ئۇخلاشقان.

ئەتىسىدىن باشلاپ، يېڭى ماڭارپىنىڭ ئەھمىيىتىنى تەشۋىق قىلىش ۋە تەرغىپ قىلىش، نەجىرى تونۇشتۇرۇش، ساياھەت، زىياپەت قاتارلىق تۈرلۈك پائالىيەتلەر باشلىنىپ كەتكەن. ئوچۇق - يورۇق، مېھماندوست يېڭىسار خەلقى

مەمتىلى ئەپەندى ۋە ئىزچىلارنى قىزغىن كۈتۈۋېلىشقان. يۈرت چوڭلىرى ۋە بىر قىسىم مۆتىۋەر زاتلار ئۆيلىرىدە ئايرىم - ئايرىم زىياپەت ئۆتكۈزۈپ، ئەلنەغمە قىلىپ بەرگەن. تەرەققىيپەرۋەر زات ھاپىز تۈەنجاڭ مەمتىلى ئەپەندى ۋە ئىزچىلارنى ئۆزى مەسئۇل بولۇپ سالدۇرغان يېڭى مەكتەپنى زىيارەت قىلىپ كېلىشكە تەكلىپ قىلغان. ئىزچىلار بۇ مەكتەپكە بېرىپ ئوقۇتقۇچى، ئوقۇغۇچىلار بىلەن سەمىمىي پاراڭلاشقان. ئۇلارغا ئوقۇتۇش، مەكتەپ باشقۇرۇش جەھەتتىكى نۇرغۇن ياخشى نەجىرىلىرىنى سۆزلەپ بەرگەن ۋە بىر قىسىم ناخشا - مارشلارنى ئۆگىتىپ قويغان.

كىچىك ئاخۇن تۈەنجاڭ بارلىق ئىزچىلارنى ھەربىي قىسىم ئورۇنلاشقان جايغا ئېلىپ بېرىپ، ئالاھىدە زىياپەت ئۆتكۈزۈپ كۈتۈۋالغان. ئىزچىلار تەلەپ بويىچە جەڭچىلەرگە بىر قىسىم جەڭگىۋار ناخشا - مارشلارنى ئۆگىتىپ قويغان. كىچىك ئاخۇن تۈەنجاڭ ئىزچىلارغا قاراپ: «سىلەر جاسارەتلىك، كۈرەش ئەنئەنىسىگە باي مىللىتىمىزنىڭ غۇرۇرى ۋە ئىپتىخارى. ۋەتەن، مىللەتنىڭ ئۈمىدى سىلەرگە باغلىق. سىلەرنىڭ غەيرىتىڭلار، روھىڭلار، ئېيتقان ناخشا - مارشلىرىڭلار يېڭىسار خەلقىنى تەربىيەگە ئىگە قىلدى. ئىلھاملاندۇردى. بىلىشىڭلار كېرەككى، مۇشۇلارنىڭ ھەممىسى قۇمۇل ئىنقىلابىنىڭ غەلبىسىنىڭ شارائىتى. ئىنقىلاب بولمىغان بولسا، بۈگۈنكىدەك ھۈزلۈك ۋە كەڭتاشا ئۇچرىشىش نەدە بولسۇن؟ قوماندانىمىز مەھمۇت شىجاڭ مائارىپ ئىشلىرىغا بەكمۇ كۆڭۈل بۆلىدىغان كىشى بولغانلىقتىن، بىزگە داۋاملىق يېڭى مائارىپ ئىشلىرىغا، مەكتەپ قۇرۇلۇشىغا ئەمەلىي ياردەم بېرىشنى تاپىلاپ تۇرىدۇ. مەمتىلى ئەپەندى بىزگە سىلەرنىڭ پىيادە ئۇزۇن يوللارنى بېسىپ، جاي - جايلاردا كىشىلەرنى ئويغىتىپ، خەلقىنى تەسىرلەندۈرگەن.

لىكىن ئۇلارنى ھېكايە قىلىپ بەردى. بىز سىلەرنىڭ ھىممىتىڭلارغا بارمىكالا ئېيتىمىز. سىلەردەك باتۇر ئەزىمەتلەرنى تەربىيەلىگەن ئۇستازىڭلار مەنىلىكى ئەپەندىگە چوڭقۇر رەھمەت ئېيتىمىز» دەپ سۆز قىلغان.

مەنىلى ئەپەندى باشلىق ئىزچىلار يېڭىساردىكى پائالىيەتنى ئاخىرلاشتۇرۇپ، ئوپال، تاشمىلىق تەرەپكە قاراپ يولغا چىقىلىۋاتقاندا، كىچىك ئاخۇن تۈەنجاڭ باشلىق بىر قىسىم يېڭىسار ۋەكىللىرى مەنىلى ئەپەندىدىن ئىزچىلارنىڭ يەنە بىر نەچچە كۈن تۇرۇپ مېڭىشنى ئۆتۈنگەن. مەنىلى ئەپەندى رەھمەت ئېيتقاندىن كېيىن، كىچىك ئاخۇن تۈەنجاڭ ئالاھىدە ئۆزىنى زىياپىتى ئۆتكۈزۈپ بەرگەن. بۇنىڭغا يېڭىساردىكى تەرەققىيپەرۋەر، يېڭىلىقپەرۋەر زاتلار، يۇرت كاتتىلىرى، مۆتىۋەرلەر، ماكارپىچىلار قاتناشقان. زىياپەت ئاخىرىدا، مەنىلى ئەپەندى كىچىك ئاخۇن تۈەنجاڭغا ۋە يېڭىسار خەلقىگە مىننەتدارلىق بىلدۈرۈپ سۆز قىلغان. مەنىلى ئەپەندىنىڭ سۆزى سوزۇندىكىلەرگە قاتتىق تەسىر قىلغان. ھەممىسى ئورۇنلىرىدىن تۇرۇشۇپ، مەنىلى ئەپەندىگە ھۆرمەت بىلدۈرۈپ، ئۇنىڭ بىلەن بىر - بىرلەپ قول ئېلىشىپ كۆرۈشكەن، ھاياجىنىنى باسالماي قالغان كىچىك ئاخۇن تۈەنجاڭ مەنىلى ئەپەندىگە ھەربىيچە سالام بېرىپ، ئۇنىڭ بىلەن قايتا - قايتا قۇچاقلىشىپ خوشلاشقان.^①

① مەنىلى ئەپەندىنىڭ قايىل قىلىش كۈچىگە باي ئاتىق ئىكەنلىكىنى، سۆز قىلسا، ھەر قانداق كىشىنى قايىل قىلىپ، ھاياجانلاندىرۇۋېتىدىغانلىقىنى ئۇنىڭ شاگىرتلىرىدىن كۆپ ئاڭلىغانىدىم. مەنىلى ئەپەندىنىڭ ئاكىسى نىزامىدىننىڭ نەۋرىسى شەمىيىنىڭ ئېيتىپ بېرىشىچە، بىر قېتىم سەيپىدىن ئەزىزى پاراڭ ئارىلىقىدا: «مەن ھاياتىمدا كۆرگەن ئىككى كىشىنىڭ ئاتىقلىقىغا ھەقىقىي قايىلەن. بىرى مەنىلى ئەپەندى، يەنە بىرى ئەخمەتجان قاسىمى» دېگەن ئىكەن.

مەنىلى ئەپەندى باشچىلىقىدىكى ئىزچىلار ئەتىسى شەنبە كۈنى مىڭلىغان ئەسكەرلەر ۋە ئاممىنىڭ ئۆزىنى قوبۇش بىلەن، ئوپال، تاشمىلىققا قاراپ يولغا چىققان. ئۇلار «ئەي ۋەتەن، مىللەت ئويغان غەپلەتتىن» دېگەن مارشنى ياغرىتىپ يېڭىسار بازىرىدىن ئۆتكەندە، يۈزلىگەن ياشلار ئۇلارغا كىشىپ ماڭغان ۋە ئۇلار بىلەن كۆزلىرىگە ياش ئالغان ھالدا خوشلاشقان. كىچىك ئاخۇن تۈەنجاڭ ئون نەچچە ئەسكىرىنى ئېلىپ، مەنىلى ئەپەندى باشلىق ئىزچىلارنى خېلى ئۇزۇن يەرگىچە ئۆزىنى قوبۇش ئىزچىلارنىڭ ناخشىلىرىنى ئاڭلاپ يول ئۈستىگە چىقىشقان دېھقان يىگىتلەر ئۇلارغا مېۋە - چېۋىلەرنى يوللۇق تۇتقان.

مەنىلى ئەپەندى ئىزچىلارنى باشلاپ نەچچە ئون كىلومېتىر يول بېسىپ، تاغ باغرىنى بويلاپ يۈرۈپ، تاشمىلىققا يېتىپ بارغان. تاشمىلىق خەلقى تۇيۇقسىز يېتىپ كەلگەن بۇ ئاجايىپ «قوشۇن» نى كۆرۈپ ھەيران قېلىشقان. ئۇزۇن بويلۇق، گەكە ساقاللىق بىر كىشى مەنىلى ئەپەندى بىلەن كۆرۈشۈپ، ئۇلارنى ئۆيىگە باشلىغان. بۇ ئادەم بەكمۇ مېھماندوستلۇق قىلىپ، پۈتۈن ئائىلىسىدىكىلەر بىلەن پاي - پىتەك بولۇپ، قوي سويۇپ، تاماق ئېتىپ، ئۇلارغا بەكمۇ ئىززەت كۆرسەتكەن. مەنىلى ئەپەندى پۇل تەڭلىگەندە، بۇ كىشى كاپىغاندەك قىلىپ پۇلنى ھەرگىز قوبۇل قىلمىغان. ئىزچىلار شۇ كۈنى بۇ كەكە ساقال كىشىنىڭ ئۆيىدە قونۇشقان. ئەتىسى، ئىزچىلار تاشمىلىق خەلقىگە يېڭىچە مەكتەپ قۇرۇش ۋە ئىلىم - پەن ئۆگىنىش توغرىسىدا تەشۋىقات ئېلىپ بارغان. ناخشا - مارشلارنى ئوقۇپ، ئۇلارنىڭ قىزىقىشىنى قوزغىغان. مەنىلى ئەپەندى بۇ سەپەرنىڭ مەقسىتىنى چۈشەندۈرۈپ، كىشىلەرنى يېڭىلىققا، ئىلغارلىققا دالالەت قىلغان. شۇ كۈنى چۈشتىن كېيىن، مەنىلى ئەپەندىلەر تاشمىلىق خەلقى بىلەن خوشلىشىپ، ئوپالغا يۈرۈپ كەتكەن. ئىزچىلار ئۇزۇن يوللارنى بېسىپ ئۆتۈپ ئوپالنىڭ كونا

بازىرىغا كىرگەندە، «ئىزچىلار مارشى»، «ئىرپان كۈنلىرى»، «ئەي، ئانا يەر» قاتارلىق ناخشا-مارشلارنى ئۆزىمەي ئوقۇپ، پۈتۈن جامائەتنىڭ دىققىتىنى قوزغىغان. ئاياللار، ياشلار، بالىلار ئۆيلىرىدىن يۈگۈرۈشۈپ چىقىپ ئۇلارنى قىزغىن قارشى ئېلىشقان. يوللۇق ياڭچۇدا يەكتەك كىيگەن قايەتلىك بىر كىشى مەمتىلى ئەپەندىنىڭ قېشىغا كېلىپ، «ئەسسالامۇ ئەلەيكۇم» دەپ سالام بېرىپ، ئۇلارنى ئۆيىگە تەكلىپ قىلغان. بۇ كىشى ئوپالدا تەسىرى بار ئابرويلۇق، تەرەققىيپەرۋەر دىنىي زات سۇلايمان قازى ئاخۇنۇم ئىدى. مەمتىلى ئەپەندى ئىزچىلىرى بىلەن سۇلايمان قازاخۇنۇمنىڭ ئۆيىگە قاراپ مېڭىش ئالدىدا، توپلىشىۋالغان جامائەتكە نېمە ئۈچۈن كەلگەنلىكى ھەققىدە قىسقىچە نۇتۇق سۆزلىگەن. توپلىشىۋالغان ئامما بۇ ئىزچىلارنىڭ نەچچە يۈز كىلومېتر يولنى پىيادە بېسىپ كەلگەنلىكىنى ئاڭلاپ ھەيران قېلىشقان، ئىزچىلارنىڭ قەيسەرلىكىگە، چىداملىقلىقىغا ئىچى - ئىچىدىن قايىسىل بولۇشقان. سۇلايمان قازى ئاخۇنۇم تەمكىنلىك بىلەن: «سىلەرنىڭ بۇ سەپىرىڭلار ئىنتايىن ئۇلۇغ، تولىمۇ قۇتلۇق سەپەر ئىكەن. ئوپالغا كەلگەنلىكىڭلاردىن بەكمۇ خۇرسەن بولدۇق. ئوپال خەلقى سىلەردەك ئېزىز مېھمانلارنى چىن يۈرىكىدىن قارشى ئالىدۇ. سىلەرنىڭ روھىڭلار بىزنى ھەقىقەتەن تەسىرلەندۈردى. شەخسەن مەن بۇنىڭدىن كېيىن يېڭى مائارىپ ئىشلىرىغا جېنىم بىلەن ياردەم قىلىمەن. كىممۇ پەرزەنتلىرىنى سىلەردەك ئاڭلىق چوڭ قىلىشنى خالىمىسۇن؟ بىز سىلەرنىڭ توغرا تەشەببۇسلىڭلارنى قوللايمىز، ئالدى بىلەن بىزنىڭ ئۆيىگە بېرىپ ئارام ئېلىڭلار، لايىقىدا بولمىسىمۇ سىلەرنى رازى قىلىشقا تىرىشىمىز، قېنى، مېھمانلار مەرھەمەت!» دەپ، ئۇلارنى ئۆيىگە باشلىغان. مەمتىلى ئەپەندى باشلىق ئىزچىلار سۇلايمان قازى ئاخۇنۇمنىڭ ئۆيىگە يېتىپ كەلگەچە ناخشا ئېيتىپ

كەلگەن. سۇلايمان قازى ئاخۇنۇمنىڭ قورۇسى مەنزىرىلىك ئىدى، كەڭناشا بولغانلىقى ئۈچۈن ئىزچىلار بىمالال سىغىپ كەتكەن، ئىزچىلار ھەرسە - كېرەكلىرىنى جىمىقتۈرۈشۈپ، يۈز - كۆزلىرىنى يۇيۇشۇپ، مەمتىلى ئەپەندىنىڭ ئىككى تەرىپىدە قاتار يۈكۈنۈپ تولىتۇرۇشقان. بىر ئازدىن كېيىن، يۈرت مۇشۋەرلىرى بىر - بىرلەپ كىرىپ كەلگەن. مەمتىلى ئەپەندى باشلىق ئىزچىلار ئورۇنلىرىدىن تۇرۇشۇپ، ئۇلار بىلەن بىر - بىرلەپ قول ئېلىشىپ كۆرۈشكەن. داستىخانغا كۆزنىڭ سەرخىل مېۋە - چېۋىلىرى قويۇلۇپ، ئارقىدىن قويلار سويۇلۇپ، مېھمانلار تولىمۇ ھۆرمەت بىلەن كۈتۈۋېلىنغان. ئوپالغا كەلگەن كۈننىڭ ئەتىسى، مەمتىلى ئەپەندى باشلىق ئىزچىلار گىمناستىكا ئويناپ، ناشتا قىلىپ بولغاندىن كېيىن، ئالدى بىلەن ھەزرىتى موللام مازارنى زىيارەت قىلىشقا ماڭغان. ئۇلار قاتار تىزىلىپ، چەدەس قەدەملەر بىلەن نەي - بارابانلىرىنى چېلىشىپ، ناخشا - مارشلىرىنى ياڭرىتىپ ماڭغاندا، كىشلەر ئۆيلىرىدىن چىقىشىپ، ئۇلارغا زوقلىنىپ قاراپ تۇرۇشقان. مەمتىلى ئەپەندى باشلىق ئىزچىلار بۇلاق تۈلىرى شىلىدىراپ ئېقىپ تۇرىدىغان، دەل - دەرەخلىرى بۈك - باراقسان، مەنزىرىسى گۈزەل، تاغ قاپتېلىغا جايلاشقان ھەزرىتى موللام مازارىغا^① كېلىپ، قۇرئان تىلاۋەت قىلىپ بولغاندىن

① بۇ چاغدا تېخى ھەزرىتى موللام مازارنىڭ مەھمۇت قەشقىرىنىڭ مازارى ئىكەنلىكى كىشىلەرگە ئايدىڭ ئەمەس ئىدى، مەھمۇت قەشقىرى دېگەن ئىسىمىمۇ تونۇشلۇق ئەمەس ئىدى. ئەدەبىياتشۇناس ۋە يازغۇچى ھاجى ئەخمەت كۆلتىكىنىڭ «دېڭىز ئۈنچىلىرى» ناملىق كىتابىدا كۆرسىتىلىشىچە، قۇتلۇق شەۋقى بىلەن مەمتىلى ئەپەندى تۈركىيىدە نەشر قىلىنغان «تۈركىي تىللار دىۋانى» نى ھازىرقى زامان ئۇيغۇر تىلىدا ئىشلەپ چىقىشقا كىرىشكەن. بۇ ئەھمىيەتلىك ئەمگەكنىڭ نېمە ئۈچۈن نەتىجىلەنمىگەنلىكى بىزگە ئېنىق ئەمەس، بەلكىم ئۇلارنىڭ ئۆمرى قىسقا كېلىپ قالغاندۇر.

كېيىن، بۇ جاينىڭ گۈزەل مەنزىرىسىنى تاماشا قىلغان، ئاندىن چۈشلۈك ئىمزانى يېپ بولۇپ، توققۇزاققا قاراپ يولغا چىققان. يۈزلىگەن ئوپالى ياشلىرى خېلى ئۇزۇن يەرگىچە ئىزچىلار بىلەن بىرگە مېڭىشقان.

مەمتىلى ئەپەندى ئىزچىلىرىنى باشلاپ توققۇزاققا مېڭىشتىن ئىلگىرى، توققۇزاققا ھەۋەر بېرىۋەتكەن. شۇڭا، ئۇلار توققۇزاققا يېقىنلاشقاندا، توققۇزاق ماڭارىيىنىڭ مەسئۇلى ئابلا رازى^① خېلى ئۇزاق يەرگىچە بىرنەچچە يۈز كىشىنى ئەگەشتۈرۈپ ئۇلارنىڭ ئالدىغا چىققان. مەمتىلى ئەپەندى قارشى ئالغىلى چىققانلارنىڭ قارىسى كۆرۈنگەندە، ئىزچىلارغا مۇنتىزىم قەدەم بىلەن، نەي - بارابانلارنى چېلىپ، ھەيۋەتلىك مارشلارنى ئېيتىپ مېڭىشقا بۇيرۇق بەرگەن. گويا ھەربىي ئوركىستېرغا ئوخشاپ كېتىدىغان بۇ ئىزچىلار گەرتىنى يېتىپ كەلگەندە، ئابلا رازى باشلىق قارشى ئېلىشقا چىققانلار يولىنىڭ ئىككى قاستىقىدا تۇرۇپ، ئۇلارنى قىزغىن قارشى ئالغان. ئابلا رازى خۇشاللىقى ئىچىگە سىغماي، غۇلاچىلىرىنى كەڭ ئېچىپ كەلگىنىچە مەمتىلى ئەپەندى بىلەن

① ئابلا رازى - ئابدۇللا رازى دەپمۇ ئاتىلىدۇ. 1885 - يىلى توققۇزاقنىڭ ئوغۇساق يېزىسىدا تىنۇغۇلغان. 1907 - يىلىدىن 1909 - يىلىغىچە ئېكسپىدېنت ئىچىلغان «ھەپتىبىزادە دارىلمۇئەللىمىن» سىنىپىدا ئوقۇغان. 1934 - يىلى توققۇزاققا يېڭى ماڭارىپ ھەرىكىتىنى قوزغاپ، ھېلاكو، ئويىغا، سېيتلا، مۇسۇما، چىخمان، مەنگىن، شوغۇز، قولىچى قاتارلىق يېزا - كەنتلەردە يېڭىچە مەكتەپ ئاچقان. مۇتەئەسسىپ، خۇراپىي كۈچلەر بىلەن كەسكىن كۈرەشلىرىنى قىلغان. شېئىر ئىجادىيىتى بىلەنمۇ شۇغۇللانغان. 1937 - يىلى، «مەھمۇت شىجاڭ ۋەقەسى» دىن كېيىن، ئۇ مەھمۇت ئەپەندىنى قاضىلىق ئارقىلىق قاچۇرۇۋېتىشكە ياردەم قىلغان. شۇ يىلى، يەنى 1937 - يىلى شىڭ شىسەي دائىرىلىرى تەرىپىدىن قولغا ئېلىنىپ، مىڭلىغان مىللەتپەرۋەر زىيالىيلار قاتارىدا قەتلى قىلىنغان.

قۇچاقلىشىپ كۆرۈشكەن. مەمتىلى ئەپەندى ئىزچىلىرىغا تونھتاش بۇيرۇقى بەرگەن. قارشى ئالغىلى چىققان ئامما ئىزچىلار بىلەن بىر - بىرلەپ قول ئېلىشىپ كۆرۈشكەن. ئابلا رازى «مەرھابا ئەپەندىم، مەرھابا ئىزچىلار، مۇبارەك قەدىمىڭلار قۇتلۇق بولسۇن. بىرقانچە كۈندىن بۇيان يولۇڭلارغا قاراپ، بەك تەلمۈردۇق. ساق - سالامەت يېتىپ كېلىشكەنلىرىدىن بەك خۇرسەن بولدۇق» دېگەن. شۇ چاغدا دېھقانلار تەرەپ - تەرەپتىن قوغۇن - تاۋۇز، مېۋە - چېۋىلەرنى كۆتۈرۈپ كېلىپ، مېھمانلارنى ئۈسۈزۈلۈقنى قاندۇرۇشقا تەكلىپ قىلغان. ئىزچىلار سەپنى بۇزماي ئىنتىزام بىلەن تۇرغان. مەمتىلى ئەپەندى بۇيرۇق بەرگەندىن كېيىن، ئۇلار تارقىلىپ قوللىرىنى يۇيۇپ ئۈسۈزۈلۈقنى قاندۇرغان. ئىزچىلار شۇنچە ئۈسۈسپ كەلگەن بولسىمۇ، مېۋە - چېۋىلەرنى ئاۋاز چىقارماي يېيىشكەن. ئابلا رازى بۇنى بايقاپ: «توۋا ئەپەندىم، نېمىدىگەن ئەدەبلىك بالىلار بۇ! ئاڭلىغان كىشىنىڭ ئىشەنگۈسى كەلمىگۈدەك تەربىيەلەپسىز. سىز ھەقىقەتەنمۇ ئۇلۇغ ئۇستاز بولۇشقا مۇناسىپ ئىكەنسىز. مۇشۇنىڭ ئۆزىلا بىز ئۈچۈن بىر دەرس بولدى، ناھايىتى جانلىق تەربىيە بولدى» دېگەن.

ئابلا رازى باشلىق نەچچە يۈز كىشىنىڭ ھەمراھلىقىدا ئىزچىلار توققۇزاقنىڭ كونا بازىرىغا يېتىپ كەلگەن، ئۇ يەردىنمۇ نۇرغۇن ئامما ئۇلارنى قارشى ئالغان. ئىزچىلار ئادىتى بويىچە، نەي - بارابانلىرىنى چېلىپ، ناخشا - مارشلىرىنى ياڭرىتىپ ئۆتكەندە، توپلانغان جامائەت ماشرەڭ چەكمەندىن ئىشتان - چاپان كىيگەن، بېشىغا ئوخشاش رەختتە سالپاڭ قۇلاق شەپكە كىيگەن، دۈمبىسىگە كىچىك تاسمىلىق خۇرۇم چامادان ۋە سېرىق تانا ئاسقان، پۇتسىغا خۇرۇم بەتمىگە كىيگەن، دۈمبىسىدىكى چامادانغا ئىككى خىل رەڭلىك كىچىك بايراق

قادىغان بۇ ئىزچىلارغا ئىچى - ئىچىدىن زوقلىنىپ قاراشقان. ئۇلارنىڭ ناخشا - مارشلىرىنى ئاڭلاپ، ھاياجانلانغىنىدىن كۆزلىرىگە ياش ئېلىشقان.

مەمتىلى ئەپەندى باشلىق ئىزچىلار توققۇزاقتا بىر ھەپتىگە يېقىن تۇرغان. بۇ جەرياندا ئۇلار توققۇزاقنىڭ بارلىق كونا - يېڭى مەكتەپلەرنى زىيارەت قىلغان، چوڭقۇر تەربىيىنىۋى ئەھمىيەتكە ئىگە سەنئەت نومۇرلىرىنى كۆرسەتكەن، توققۇزاق ئوقۇغۇچىلىرىغا نۇرغۇن ناخشىلارنى ئۆگەتتىمىز قويغان. قانچىلىغان يۇرت كاتتىلىرى ئۆيلىرىدە زىياپەت ئۆتكۈزۈپ مەمتىلى ئەپەندى ۋە ئۇنىڭ بۇ ئاجايىپ ئىزچىللىرىنى قىزغىن كۈتۈۋېلىشقان. ئىزچىلارغا ئابلا رازى ئۆز ئۆيىدە ئۆتكۈزۈپ بەرگەن زىياپەت ئالاھىدە يېڭىلىق تۇيۇلغان. ئابلا رازى مېھمانلار ئۈچۈن ئىككى دانە قوي سويۇپ، يۇمران، پىشىۋاتقان قاپاقتا جەركوپ تەييارلاشقان. جەركوپ شۇنداق تەملىك ۋە مەزىلىك تەييارلانغانكى، ئىزچىلار ئۆمرىدە قاپاقتا ئەتكەن جەركوپنى يەپ كۆرمىگەنلىكى ئۈچۈن ھەيران قېلىشقان ۋە ئابلا رازىغا رەھمەت ئېيتىشقان.

مەمتىلى ئەپەندى باشلىق ئىزچىلار ئەتراپتىكى يېزا - كەنتلەرگە بېرىپ يېڭىدىن سېلىنىۋاتقان مەكتەپلەرنى كۆرگەن. مەلۇم بىر يېزىدا ئابلا رازى يىغىلغان جامائەتكە سۆز قىلىپ، مەمتىلى ئەپەندى باشلىق ئىزچىلارنىڭ توققۇزاققا كەلگەنلىكىدىن ئىنتايىن مەمنۇن بولغانلىقىنى بىلدۈرگەن. ئۇ، ئۆز سۆزىدە يەنە: «مەمتىلى ئەپەندىنىڭ توققۇزاققا يېڭى ماڭارمېنىڭ يولغا قويۇلۇشىغا كۆرسەتكەن ۋاسىتىلىك تەسىرى ناھايىتى چوڭ، مەمتىلى ئەپەندى 1934 - يىلى «مۇئەللىم يېتىشتۈرۈش كۇرسى» نىڭ ئوقۇغۇچىلىرىنى قەشقەرگە باشلاپ كەلگەندە، ئاشۇ ئوقۇغۇچىلارنىڭ مارش سادالىرى، ئۇلار چاقىناتقان ئىلىم - پەن

مەشىلىنىڭ بىزگە بولغان ئىلھامى زور بولغانىدى. شۇنىڭدىن تارتىپ بىز تەشۋىقات - تەرغىبات خىزمىتىگە كىرىشكەندىمۇ دەپ مەمتىلى ئەپەندىگە توققۇزاق خەلقى نامىدىن رەھمەت ئېيتقان. ئابلا رازىدىن كېيىن، مەمتىلى ئەپەندى نۇتۇق سۆزلىگەن. ئۇ سۆزىدە ئاساسلىقى ئاتۇشتا يېڭى ماڭارمېنى يولغا قويۇشتىكى تەجربە - ساۋاقلارنى كۆپرەك تونۇشتۇرغان.

مەمتىلى ئەپەندى باشلىق ئىزچىلارنىڭ توققۇزاق خەلقىگە قالدۇرغان تەسىرى ئالاھىدە جانلىق بولغان. بىر ھەپتىلىك زىيارەت جەريانىدا، ئۇلار توققۇزاق خەلقى بىلەن ئىچقويۇن - تاشقويۇن بولۇپ كەتكەن. شۇڭا ئۇلار بىلەن خوشلىشىش مېنىۋىلىرى بەكمۇ تەسىرلىك بولغان.

دۈشەنبە كۈنى ئەتىگەندە توققۇزاقنىڭ ئايرىلغان ئىزچىلار توختىماي مېڭىپ قەشقەر شەھىرىگە يېتىپ كەلگەن. قەشقەر شەھىرىنىڭ ماڭارمې رەھبەرلىرى ۋە مۇئەللىملىرىدىن بولۇپ نەچچە ئون كىشى نۇرغۇن ئىزچىلارنى باشلاپ مەمتىلى ئەپەندىنىڭ ئىزچىللىرىنى قارشى ئېلىشقا چىققان بولۇپ، ئۇلار يېتىپ كەلگەندە، ئىزچىلار بىلەن ئىزچىلار قۇچاقلىشىپ كۆرۈشۈپ كەتكەن.

مەمتىلى ئەپەندى ئىزچىلارغا شەھەر ئىچىگە كىرگەندە بۇرۇنقى پەيدە مېڭىشنى بۇيرۇغان. شۇنىڭ بىلەن ئىزچىلار «ئىرپان كۈنلىرى»، «نۇرلاندۇردى يۈرتتىمىزنى قۇمۇلدىن كۈن تۇغۇپ» دېگەن ناخشىلارنى جاراڭلىق ئوقۇپ، نەي - بارابانلارنى ياڭرىتىپ، ھەيۋەتلىك قەدەم تاشلاپ، رەستىلەرنى چاڭ كەلتۈرۈپ مېڭىپ، ھېيتكار جامەسىنىڭ ئالدىنى ئايلىنىپ، نوبېشى مەكتەپكە كېلىپ توختىغان. شۇ كۈنى مەھمۇت مۇھىتى باشلىق رەھبەرلەر ئالاھىدە كېلىپ ئىزچىلاردىن ئەھۋال سورىغان. مەجىدىدىن ئەپەندى، يۈسۈپ ئەپەندى قاتارلىق ماڭارمې رەھبەرلىرى ئاتۇش ئىزچىللىرىنىڭ روھىغا ئاپىرىن ئوقۇشقان.

مەمتىلى ئەپەندى بۇ قېتىمقى سەپەرنىڭ غەلبىلىك بولغانلىقىنى بىر قەدەر تەپسىلىي تونۇشتۇرغان. قارشى ئېلىش يىغىنى ئاخىرلاشقاندىن كېيىن، ئىزچىلار ياتاقلارغا بۆلۈنۈپ ئارام ئالغان.

مەمتىلى ئەپەندى ئىزچىلىرى بىلەن قەشقەردە بىرنەچچە كۈن تۇرغان. بۇ جەرياندا شەھەر ئىچىدىكى بىرقانچە مەكتەپنى زىيارەت قىلىپ تەجرىبە ئالماشتۇرغان. مائارىپ ئىدارىسى ۋە بىرقىسىم مەكتەپلەر ئۇلارنى زىياپەت - يىغىنلارنى ئۆتكۈزۈپ قىزغىن كۈتۈۋالغان. مەھمۇت مۇھىتىمۇ مەخسۇس زىياپەت ئۆتكۈزۈپ، مەمتىلى ئەپەندى يېتەكلىگەن ئىزچىلارغا قەشقەرنىڭ مائارىپ ساھەسىدىكى زاتلارنى قوشۇپ بىللە كۈتۈۋالغان. بۇ زىياپەتكە شۇ كۈنلىرى ئاتۇشتىن بىر ئىش بىلەن قەشقەرگە كەلگەن ئابدۇراخمان شائىرمۇ قاتناشقان.

زىياپەتتە، مەھمۇت مۇھىتى سۆز قىلىپ، ئاتۇشتىكى يېڭى مائارىپ ئىشلىرىنىڭ تەرەققىياتىغا يۇقىرى باھا بەرگەن. مەمتىلى ئەپەندىنىڭ ئويىنىغان رولىنى ئالاھىدە تىلغا ئالغان. مەمتىلى ئەپەندىمۇ سۆز قىلىپ، مەھمۇت مۇھىتىنىڭ ئاتۇشنىڭ مائارىپ ئىشلىرىنى قوللاشتا زور ئەمەلىي ياردەم قىلغانلىقىنى تىلغا ئېلىپ، ئالاھىدە رەھمەت ئېيتقان. زىياپەتتە مەمتىلى ئەپەندىنىڭ ئوقۇغۇچىسى يىگىرمە تۆت ياشلىق ئابدۇراخمان شائىر مەھمۇت مۇھىتىغا ئاتا پازغان شېئىرنى ئاجايىپ جاراڭلىق ۋە مەغرۇر ھېسسىيات بىلەن دېكلاماتسىيە قىلىپ بەرگەن:

سانا^① خالىققا بولسۇنكى ئەدەمدىن^② ئەيلىدى مەۋجۇت،

① سانا — ھەمدۇسانا، مەدھىيە.

② ئەدەم — يوقلۇق.

بەنى ئادەم ياراتىپ ھەم شېپى قىلدى ئەنى مەھمۇد^①،
تەكەببۇر ئەيلىدى شەيتان خۇدا دەرگاھىدىن مەردۇد^②،
بىرسى ئۆزگە ئەردى مۇھەممەت مۇستاپا مەقسۇت^③،
مۇھەممەت ئىممەتدىن چىقتى تۇرپاندىن ئۇشۇل مەھمۇد.

نەچچە يىلدىن بېرى زۇلمەتتە ئەردى ھەم بولۇپ ۋەيران،
بۇ زۇلمەتتىن قۇتۇلماققا تۈمەننىڭ جان بېرىپ قۇربان،
يېتىپ خارلىق، جاھالەت زەنجىرىدە ھەم بولۇپ سەرسان،
تاپالماستىن شىپا دەرتكە بۇ مىللەت بولدى كۆپ ۋەيران،
چىقىپ ئەل بەختىگە شۇدەم پاناھ بولدى بۈگۈن مەھمۇد.

ئايا ئەي، شاھى ئادىل جۈملىمىز^④ نى ئەل ئامان قىلدىڭ.
مائارىپ - مەكتىپىنى تەربىيە ئەيلەپ راۋان قىلدىڭ،
بۇ مىللەت يولىدا دەريايى نىلدەك قان راۋان قىلدىڭ،
نەتىجىسىگە بۇ قاننىڭ ئىلمۇ ھىكمەتنى ئايان قىلدىڭ،
ئېچىپ قويدۇڭ بۈگۈن دارىلفۇنۇندىن بىزگە يول مەھمۇد.

سېنىڭ ۋەسپىڭنى ئېيتتى بۇ كىشى بۇلبۇل سۇخەنداندۇر،
ئاتاسىدۇر چوڭاخۇن، شائىر ئىسمى ئابدۇراخماندۇر.
قەسەمكى بۇ مائارىپ يولىدا گويىكى پەرۋاندۇر،
سېپاتىڭنى قىلىپ تەرىپ ئۇشۇل نەزمىنى يازغاندۇر،
ئۈمىددۈركى ھۇزۇرۇڭدا قوبۇل بولغاي سۆزۈم مەھمۇد.

ئابدۇراخمان شائىر شېئىرنى ئوقۇپ بولغاندا، مەھمۇت

① مەھمۇد — ماختاش، مەدھىيەلەش.

② مەردۇد — قوغلانغان.

③ مەقسۇت — كۆڭۈلگە يۈكۈلگەن، ئارزۇ قىلغان.

④ جۈملىمىز — بارچىمىزنى دېگەن مەنىدە.

مۇھىتى باشلىق ئەمەلدارلار ۋە ئەسكەرلەر ئايرىن ئوقۇپ ئالغۇش ياغدۇرغان. مەھمۇت مۇھىتى ئابدۇراخمان شائىرنىڭ قولىنى سىقىپ تۇرۇپ، يېنىغا ئولتۇرغۇزۇپ: «ساڭا تەشەككۈر ئوغلۇم! خۇدا رەھمەت قىلسۇن، ھىممىتىڭگە، غەيرىتىڭگە ۋە پاساھەتلىك سۆزلىرىڭگە بارىكالا، مەن بۇ قەدەر مەدھىيەلەشكە لايىق ئەمەس. ئەمما سېنىڭ بۇ شېئىرىڭ بىلەن روھىمغا روھ قوشۇلدى، ناھايىتى جانلاندىم» دېگەن.

مەھمۇت مۇھىتى ئورۇنلاشتۇرغان بۇ زىياپەت ناھايىتى كۆڭۈللۈك ئاخىرلاشقان. مەھمۇت مۇھىتىدىن ئىككى كۈن ئاۋۋال ئاكىسى مۇسۇل ھاجىم مەمتىلى ئەپەندى باشلىق ئىزچىلارنى زىياپەت ئۆتكۈزۈپ قىزغىن كۈتۈۋالغان بولۇپ، بۇ زىياپەتتە قەشقەر ۋەزىيىتى، شىنجاڭ ۋەزىيىتى ۋە خەلقئارا ۋەزىيەت توغرىسىدا كۆپ گەپ بولۇپ، مېھمانلارنىڭ كەيپىياتى ناھايىتى جىددىي بولغان.

مەمتىلى ئەپەندى باشلىق ئىزچىلار قەشقەر شەھەر ئىزچىلىرىنىڭ ۋە ئۇلارنىڭ بىر قىسىم ئۇستازلىرىنىڭ ئۈزىتىپ قويۇشى بىلەن، غەلبە تەنتەنىسىگە چۆمۈپ، بەشكېرەم ئارقىلىق ئاتۇشقا قاراپ يول ئالغان. ئۇلارنى مەشھەد بازىرىدا نۇرغۇن ئامما ۋە ئىزچىلارنىڭ ئاتا - ئانا، ئۇرۇق - تۇغقانلىرى بولۇپ بىرنەچچە يۈز كىشى قارشى ئالغان. ئىزچىلار مەشھەد بازىرىغا كىرگەندە، مەمتىلى ئەپەندى سەپەر جەريانىدا ئىجاد قىلىپ ئۆگەتكەن «كەلدۇق سالامەت ئايلىنىپ» دېگەن ناخشىنى ئوقۇپ، ھەيۋەتلىك قەدەملەر بىلەن بازار كوچىسىدىن ئۆتكەن:

سەپەر قىلدۇق، تاغلار ئاشتۇق،
يېڭىلىقتىن نۇرلار چاچتۇق،
خەلقىمىزگە قۇچاق ئاچتۇق،
كەلدۇق سالامەت ئايلىنىپ.

سەۋدە يولنى ماڭمىدۇق،
بىز يولدا ھەرگىز ھارمىدۇق.
ئىشىنىز بىكار ھەم قالمىدۇق،
كەلدۇق سالامەت ئايلىنىپ.

پىيادە چۆللەردىن ئۆتۈپ،
ھەر يەردە ئەلنى ئويغىتىپ،
كونىلىقنى قورقۇتۇپ،
كەلدۇق سالامەت ئايلىنىپ.

بۇ قېتىمقى سەپەر مەمتىلى ئەپەندىنىڭ ھاياتىدىكى كىشىنى تەسىرلەندۈرىدىغان بىر شانلىق سەھىپە بولۇپ قالغان.

1937 - يىلى قەشقەر شەھىرىدە ئۆتكۈزۈلىدىغان «12 - ئاپرېل» بايرىمىغا قاتناشتۇرۇش ئۈچۈن، مەمتىلى ئەپەندى ئىلگىرىكى يىللاردىكىدىنمۇ ئەستايىدىل تەييارلىق قىلغان. تەييارلىق مەزمۇنى ئومۇمەن ھەرخىل گىمناستىكا شەكىللىرىنى ئۆز ئىچىگە ئالغان ھالدا ئىلغار، چۈشكۈن، باي مەزمۇنلۇق ئىجادىي نەرسىلەرنى ھازىرلاش بولغان.

4 - ئاينىڭ 12 - كۈنى ئۆتكۈزۈلىدىغان «12 - ئاپرېل» بايرىمىغا بىرنەچچە كۈن قالغاندا، شىنجاڭنى زىلزىلىگە سالغان «مەھمۇت شىجاڭ ۋەقەسى» دېگەن مەشھۇر ۋەقە يۈز بەرگەن. «مەھمۇت شىجاڭ ۋەقەسى» دېگەن دەل مەھمۇت مۇھىتىنىڭ چەت ئەلگە قېچىش ۋەقەسى ئىدى.

مەھمۇت مۇھىتىنىڭ چەت ئەلگە قېچىپ كېتىشىدىكى ئويىڭىتىپ سەۋەبلىر توغرىسىدا «شىنجاڭ تارىخ ماتېرىياللىرى»، «قەشقەر تارىخ ماتېرىياللىرى»، «ئۆمۈر داستانى» ۋە «ئويغانغان زېمىن» قاتارلىق كىتابلاردا بىر قەدەر تەپسىلىي مەلۇماتلار بار. ئۇنىڭدىن باشقا، ليۇ

زىشياۋنىڭ 1996 - يىلى جوڭگو ئىجتىمائىي پەنلەر نەشرىياتى تەرىپىدىن نەشر قىلىنغان «ئۇيغۇر تارىخى» ناملىق كىتابىنىڭ 2 - قىسمىدىمۇ مۇھىم مەلۇماتلار بېرىلگەن.

مەلۇم بولۇشىچە، مەھمۇت شىجاڭنى ئۇچۇقتۇرۇشنى مەقسەت قىلغان پىلانلىق ھەرىكەت 1934 - يىلى 8 - ئايدىلا باشلانغان. شۇ ۋاقىتتا، قىرغىز ئوفىتسىر - ئەسكەرلىرىدىن تەشكىللەنگەن سوۋېت قىزىل ئارمىيىسى قەشقەر نەۋەسىگە «قېچىپ كىرىۋالغان». مەھمۇت شىجاڭ بۇ ئىش توغرىلىق شىياۋ شىسەيگە تېلېگرامما يوللىغان. شىياۋ شىسەي جاۋاب تېلېگرامما يوللاپ يوليورۇق بەرگەن:

«مەھمۇت شىجاڭغا:

قاچاق قىرغىز ئەسكەرلىرى قىسمىمەتلىك قىسمىڭىزغا تەسلىم بولدى. بۇنىڭدىن شىجاڭ جانابلىرىنىڭ جەنۇبىي شىنجاڭدىكى نوپۇزىنى كۆرۈۋالغىلى بولىدۇ. ئىسھاقبېك بىلەن مەۋلانوپىنىڭ ئوفىتسىر - ئەسكەرلىرىنى قوراللىرى بىلەن ئۆتكۈزۈۋېلىڭ. ئەسكەرلىرىنى ھەرقايسى تۈەنلەرگە تەقسىم قىلىۋېتىڭ. شۇنداق قىلغاندا، ئۇلارنىڭ توپلىشىپ قېچىپ كېتىشىدىن ساقلاڭغىلى بولىدۇ. شىياۋ شىسەي، 8 - ئاينىڭ 5 - كۈنى»^①

① بۇ تېلېگرامما جاك داجوننىڭ «شىنجاڭنىڭ بوران - چاپقۇنلۇق يەتمىش يىلى» دېگەن كىتابىغا «مىنگونىڭ 23 - يىلى 8 - ئاينىڭ 5 - كۈنى دۈبەن ئىشخانىسى شىتاب ئوفىتسىرنىڭ مەھمۇت شىجاڭغا قىرغىز قاچاق ئەسكەرلىرىنى قوراللىرى بىلەن تاپشۇرۇۋېلىش توغرىسىدا يوللىغان تېلېگرامما ئويلىمى» دىن نەقىل قىلىپ ئېلىنغان. ليۇ زىشاۋ «ئۇيغۇر تارىخى» ناملىق كىتابىنىڭ 2 - قىسمىغا بۇ كىتابتىن نەقىل قىلىپ ئالغان.

شىياۋ شىسەينىڭ بۇ تېلېگراممىسىنىڭ ئەيتىدىن مەھمۇت شىجاڭغا كۆيۈنۈۋاتقاندەك، ئۇنىڭغا ئىشەنمەسلىكىمۇ مەنە چىقىمىمۇ، لېكىن بۇ ئەمەلىيەتتە ستالىن ھۆكۈمىتى بىلەن شىياۋ شىسەينىڭ مەھمۇت شىجاڭنىڭ ئاتلىق 6 - دىۋىزىيىسىنى ئاجىزلاشتۇرۇش ۋە ئۇنى كونترول قىلىش مەقسىتىدە ئىنچىكىلىك بىلەن پىلانلىغان بىر سۈيىقەستى ئىدى. ئەينى ۋاقىتتا تۇرغۇن كىشىلەر بۇ ئورۇنلاشتۇرۇشتىن شۈبھىلىنىپ: «بۇلار شىياۋ شىسەينىڭ مەھمۇت شىجاڭنىڭ ئاتلىق 6 - دىۋىزىيىسىگە ئورۇنلاشتۇرغان بىرىنچى تۈركۈمدىكى ئىشپىيونلىرى» دېيىشكەن.

ئەمەلىيەتتە، بۇ قىرغىز قاچاق ئەسكەرلىرى ھەرگىزمۇ قېچىپ كەلگەن ئەمەس ئىدى. بۇ ئەسكەرلەرنىڭ باشلىقى ئۇلۇغچاتلىق ئىسھاقبېك بىلەن قىرغىز ستانلىق قىرغىز مەۋلانوپ ئىدى.

ئىسھاقبېك 1902 - يىلى ئۇلۇغچاتنىڭ شىنجاڭ بىلەن قىرغىزىستان چېگرىسىغا جايلاشقان سىمخانا كەنتىدە تۇغۇلغان. ئون بەش - ئون ئالتە يېشىدا بەگ بولۇپ سايلانغان. 1920 - يىللىرى، ئوتتۇرا ئاسىيادا سوۋېت ھاكىمىيىتىگە قارشى قوزغالغان باسمىچىلار ھەرىكىتى مەغلۇپ بولغاندىن كېيىن، جانىبېك، سېتىۋالدېجان، يوسۇپجان قۇربېشى قاتارلىق قىرغىز، ئۆزبېك باسمىچىلىرى قەشقەر نەۋەسىگە قېچىپ كېلىۋالغان. ستالىن ھۆكۈمىتى مانا مۇشۇ باسمىچىلارنى يوقىتىشنى مەقسەت قىلىپ، 1928 - يىلى ئۇلۇغچاتتىكى قىرغىز ياشلىرىدىن ئىسھاقبېك ۋە ماتې شاپتا قاتارلىقلارنى سوۋېت ئىتتىپاقىغا ئېلىپ كەتكەن، ئۇلارغا ئىككى يىل مەخپىي ھەربىي تەلىم - تەربىيە ئېلىپ بېرىپ، ئاندىن قايتۇرۇۋەتكەن. باسمىچىلارنىڭ ئۇلۇغچاتتا پائالىيەت قىلىۋاتقان كاتتىبېشى جانىبېك قازى ئىسھاقبېكنىڭ سوۋېت ھۆكۈمىتىنىڭ كەتمىنىنى

چېخوئانلىقىدىن خەۋەر تاپقاندىن كېيىن، ئۇنى جايلىمۇيۇتىش كېرەك دېگەن نىيەتكە كەلگەن. ئىسھاقبېك دەريال ئۇلۇغچاتتىن قەشقەرگە يۆتكىلىپ، قەشقەر شەھەر قىچى ئۆستەك بويىدىكى قاتر ھاجى، قاۋۇل ئاخون، روزاخون دېگەن كىشىلەرنىڭ ئۆيلىرىدە تۇرۇپ ھەرىكەت ئېلىپ بارغان. ئۇ، 1932 - يىلى ئوسمان ئېلىگە ئەسكەر بولغان، 1933 - يىلى ئورازبېككە ئەسكەر بولغان. ئۇ، ئورازبېكنىڭ قول ئاستىدا پەيچاڭ بولۇپ تۇرغان چاغدا، چېگرا ساقلاش ۋەزىپىسىنى ئۆتىسەم دەپ، ئەسكەرلىرى بىلەن چېگرىدىكى سىمخانا قورولىغا چىقىپ، شۇ يەردە جايلىشىۋالغان. ئۇ، مۇشۇ جەرياندا، سوۋېت ھۆكۈمىتىنىڭ ياردىمى بىلەن ئايرىم پۈلك تەشكىل قىلىنغان. ئۇ، 1934 - يىلى 3 - ئايدا، سوۋېت تەرەپتىن خوجىنىياز ھاجى بىلەن سۆھبەت ئۆتكۈزۈشكە ئاكتىپ ياردەم قىلغان، شۇ يىلى 5 - ئايدا، ما جۇڭيىڭنى سىمخانا ئارقىلىق سوۋېت ئىتتىپاقىغا ئۆتكۈزۈپ قويغان. ئۇ، شۇنىڭدىن كېيىن، يەنى 1934 - يىلى 5 - ئايدىن باشلاپ، سوۋېت ھۆكۈمىتى قەشقەر تەۋەسىگە قېچىپ كىرىۋالغان باسمىچىلارنىڭ كۈچلىرىنى ۋە شېڭ شىسەينى ھاكىمىيەتكە قارشى كۈچلەرنى يوقىتىش مەقسىتى بىلەن «تۆتىنچىلەر» بىلەن بىرلىشىشىپ، نۇرغۇن باسمىچىلارنى يوقاتقان. دەل شۇ چاغدا، سوۋېت ھۆكۈمىتى قىرغىزىستانلىق قىرغىز مەۋلانوپقا ئىسھاقبېككە مەسلىھەتچى بولۇش، قول ئاستىدىكى ئەسكەرلىرى بىلەن شىنجاڭ تەۋەسىگە كىرىپ ئىسھاقبېككە قوشۇلۇپ كېتىش توغۇرلۇق بۇيرۇق چۈشۈرىدۇ؛ ئاتالمىش «قاچاق ئەسكەرلەر» دېگىنى مەۋلانوپنىڭ مانا شۇ ئوقتىغىچە - ئەسكەرلىرى ئىدى. بۇ قوشۇن شېڭ شىسەينىڭ يوللىرىنى بويىچە، مەھمۇت شىنجاڭنىڭ ئاتلىق 6 - دىۋىزىيىسىگە قوشۇۋېتىلىدۇ. ئىسھاقبېكنىڭ 500 قىرغىز ئەسكەرى ساقچى قىسىم قىلىپ ئۆزگەرتىلىشىدۇ. مەۋلانوپ

قەشقەردە يېڭى قۇرۇلغان قوراللىق ساقچى قىسىمغا باشلىق بولىدۇ، باسمىچىلارنى يوقىتىشتا ئالاھىدە تۆھپە كۆرسەتكەن ئىسھاقبېك شېڭ شىسەي تەرىپىدىن ئۇلۇغچاتقا ھاكىملىققا تەيىنلىنىدۇ. ئىسھاقبېك 1934 -، 1935 -، 1936 - يىللىرى ئۈچ تۈركۈمدە سوۋېت ئىتتىپاقىغا نۇرغۇن قىرغىز ئوقۇغۇچى چىقىرىدۇ.

«قاچاق قىرغىز ئەسكەرلىرى» تارقاقلاشتۇرۇپ ئورۇنلاشتۇرۇلغاندىن كېيىن، ستالىن بىلەن شېڭ شىسەي ئىككىنچى قەدەمنى باسدۇ.

مەھمۇت مۇھىتى جەنۇبىي شىنجاڭ گارنىزونىنىڭ مۇئاۋىن قوماندانى^① بولۇپ تەيىنلىنىپ بىرەر ئايىمۇ ئۆتمەي تۇرۇپ، يەنى

① شېڭ شىسەي جەنۇبىي شىنجاڭ گارنىزونىنىڭ باش قوماندانلىقىغا لىۋىيا دېگەن خەنزۇنى تەيىنلىگەن. ئۇ، شېڭ شىسەينىڭ دوستى، شۇنداقلا جاڭ پېيۋېننى يوقىتىشتا زور خىزمەت كۆرسەتكەن بولغاچقا، بۇ ۋەزىپىگە تەيىنلەنگەن. لىۋىيا بىلەن جەنۇبىي شىنجاڭ گارنىزونىنىڭ قوماندانى بولۇش سالاھىيىتى بىلەن، قەشقەر يېڭىشەھەردە تۇرۇۋاتقان مەزگىلدە، شېڭ شىسەينىڭ «ئالتە بۈيۈك سىياسىتى» گە ماسلىشىپ، جەنۇبىي شىنجاڭدىكى يېڭى مائارىپ ھەرىكىتىنى مەنئى جەھەتتە قوللىغان. چۈنكى، شېڭ شىسەينىڭ كىشىلەرنى ئۆزىنىڭ ساختا نىقابىغا مەھلىيا قىلىش ئۈچۈن، بىر مەزگىل تەرەققىيپەرۋەرلىك تونىنى كېسىۋالغانىدى. مەسىلەن، ئۇ 1936 - يىلى مەھمۇت مۇھىتى بىلەن ئاقسۇنىڭ ۋالىيسى نىياز شېرىپنىڭ جەنۇبىي شىنجاڭدا مائارىپ بىلەن كەڭ شۇغۇللىنىۋاتقانلىقىغا بەدەت بېرىپ، مەخسۇس تېلېگرامما ئەۋەتكەن. مۇشۇنداق سەۋەبلەردىن بولسا كېرەك، لىۋىيا بىلەن بىر قېتىم مەملىكىتى ئىچىدىكى ئىزچىللىرىغا قوغۇرۇقنىڭ شەكلى چۈشۈرۈلگەن يەك بەلگىسى تاقاپ قويغان. بۇ ئارقىلىق مەملىكىتى ئىچىدىكى ئىزچىللىرىنىڭ قەشقەر تەۋەسىدە خەلقنى ئويغىتىش ھەرىكىتى بىلەن شۇغۇللىنىۋاتقانلىقىنى قوللايدىغانلىقىنى ئىپادىلىگەن. 1937 - يىلى 5 - ئاينىڭ 25 - كۈنى، شېڭ شىسەي ھۆكۈمىتى ئۇنى ئەمىلىدىن ئېلىپ تاشلاپ، ئورنىغا جاڭ يۇڭنى قويغان. لىۋىيا بىلەن شۇ يىلى 10 - ئايدا، شېڭ شىسەي تەرىپىدىن قولغا ئېلىنغان ۋە ئۆرۈمچى تۈرمىسىگە قامالغان.

1934 - يىل 9 - ئاينىڭ 8 - كۈنى سوۋېت ئىتتىپاقى رېبالكن دېگەن بىر ساقاللىق رۇسنى قەشقەرگە مەھمۇت شىجاڭنىڭ دىۋىزىيىسىدە ھەربىي تەلىم - تەربىيىگە ياردەملىشىش ئۈچۈن مەشقاۋۇللۇققا ئەۋەتىدۇ. بۇمۇ مەھمۇت شىجاڭنى تىزگىنلەش مەقسىتىدە قىلىنغان بىر ئىش ئىدى.

رېبالكن چەۋەندازلىق، قىلىچۋازلىق ۋە ھۇجۇم قىلىش سەنئىتىگە ناھايىتى پىششىق بولغاچقا، ھەركۈنى مەھمۇت شىجاڭغا قاراشلىق 6 - دىۋىزىيىنىڭ ئوفىتسېر - ئەسكەرلىرىنى تۈمەن دەرياسى بويىغا ئېلىپ چىقىپ، ئۇلارغا چەۋەندازلىق ۋە قىلىچۋازلىقنى مەشق قىلدۇرغان. ئۇ، ھەرخىل ئاماللار بىلەن مەھمۇت شىجاڭدا ياخشى تەسىرات قالدۇرۇپ، ئۇنىڭ ئىشەنچىگە ئېرىشكەن. ئۇزاق ئۆتمەي، ئۇ مەھمۇت شىجاڭغا قول ئاستىدىكى ئوفىتسېرلىرىدىن بىر قىسىمنى سوۋېت ئىتتىپاقىغا ھەربىي تەلىم - تەربىيە ئۆگىنىپ كېلىشكە ئەۋەتىش توغرىسىدا ئەقىل كۆرسەتكەن. مەھمۇت شىجاڭ بۇ پىكىرگە قوشۇلۇپ، قۇربان سەئىد، قۇربان نىياز، ئابلا قاتارلىق ئۈچ ئوفىتسېرنى بىر يىللىق مۇددەت بىلەن تاشكەنتكە ئەۋەتكەن. ئۇلار ئوقۇشنى تاماملاپ قايتىپ كەلگەندە، مەھمۇت شىجاڭ بۇ ئۈچەيلەننىڭ ھەربىي ئىلىم بىلەن قوراللانماي، بەلكى باشقا بىر شۇملۇقلار بىلەن قوراللىنىپ كەلگەنلىكىنى سەزگەن. بۇ ۋاقىتتا، ئۇ ئاللىقاچان قۇربان سەئىدنى 6 - دىۋىزىيىنىڭ مەسلىھەتچىلىكىگە، قۇربان نىيازنى 2 - تۈەننىڭ تۈەنچاڭلىقىغا، ئابلا 4 - تۈەننىڭ تۈەنچاڭلىقىغا بەلگىلەپ بولغانىدى.

1935 - يىلى، شىڭ شىسەي مەھمۇت شىجاڭنىڭ ئىشەنچىسىنى ئاشۇرۇش ئۈچۈن ھەم خوجىنىياز ھاجىدىن مۇۋەپپەقىيەتلىك پايدىلىنىش ئۈچۈن، سوۋېت ھۆكۈمىتىنىڭ ئۈرۈمچىدە تۇرۇشلۇق كونسۇلى ئاپرېسوۋنىڭ يول كۆرسىتىشى بىلەن، مەھمۇت شىجاڭغا 6 - دىۋىزىيىنىڭ سەمەت ھاجى

قاتارلىق ئون نەچچە ئوفىتسېرنى ئۈرۈمچىدىكى ئوفىتسېرلار مەكتىپىگە بىلىم ئاشۇرۇشقا ئەۋەتىپ بېرىش توغرىسىدا بۇيرۇق چۈشۈرگەن.

شىڭ شىسەينىڭ بۇ ھەرىكىتىدىن سۆيۈنگەن خوجىنىياز ھاجى 1935 - يىلى 11 - ئۆكتەبىر كۈنى «يېڭى شىنجاڭ» ناملىق ھەپتىلىك گېزىتىنىڭ 25 - ساندا خىتابنامە ئېلان قىلغان. «شىنجاڭدىكى بارلىق دوتەي، شىيەنجاڭلارغا، دوپ بېگى، شاڭيۇ، مەدەنىي - مائارىپ خادىملىرى ۋە بارلىق يۇرت چوڭلىرىغا، بۇلار ئارقىلىق ھەممە ئۇيغۇر خەلقىگە خىتابنامە» دەپ سەرلەۋھە قويۇلغان بۇ خىتابنامىدە مۇنداق دېيىلگەن:

«... مەن خەلقنى جەبر - زۇلۇمدىن قۇتقۇزۇش ئۈچۈن، زالىملار بىلەن رەھىمسىز ئۇرۇشتۇم، ئادالەتپەرۋەر، ھەقىقەتچى بۈيۈك داھىمىز شىڭ دۈبەن جانابلىرىمۇ زالىم خۇنخورلارغا قارشى چىقىپ، مېنىڭ بىلەن دوستلاشتى. نەتىجىدە، زالىملارنىڭ توپىسى كۆككە سورۇلدى... ھازىر خەلقىمىز تىنچلاندى، تەپرىقلەر بېسىلدى. خەلق ئىقتىسادى تۇرمۇشنى ياخشىلاپ، باي بولۇشقا جان - دىلى بىلەن كىرىشتى. شىنجاڭدىكى ئون ئۈچ مىللەت سىياسىي، ئىقتىسادىي، مەدەنىي، دىنىي جەھەتلەردە باراۋەر ھوقۇقلۇق بولدى. مانا بۇ ئەھۋاللارنى كۆرگۈسى كەلمىگەن، ھەقىقەتتىن كۆز يۇمغان بەزى ئادەملەر، ئۆزىنى داھىي ھېسابلاپ يۈرگەن بەزى كىشىلەر چەتلەردە ۋە بەلكى يوشۇرۇن ھالدا ئۆز ئىچىمىزدە تۈرلۈك پىتنە - ئىغۋالارنى تارقىتىپتۇ. كېيىنكى ۋاقىتلاردا، بەزىبىر ئېلىنغان خەۋەرلەرگە قارىغاندا، يۇرت ئىچىدە تۈرلۈك ئالدى - قاچتى،

نېرى - بېرى سۆزلەر تارقالغانغا ئوخشايدۇ.
(خوجىنىياز ھاجى خىتايىلارغا سېتىلدى، ئۇيغۇرلار
ئالاھىدە مۇستەقىل بولۇشى كېرەك ئىدى. شۇرالار
ھۆكۈمىتى شىنجاڭنى تارتىۋالماقچى، ئىنقىلاب
نەتىجىسىز بولدى، بىزنى خىتايىلار ئەزمەكتە، دېگەنگە
ئوخشاش تۆھمەت - ئىغۋالارنى تارقاقچىلارمۇ بارغا
ئوخشايدۇ.

بۇ خىيالپەرەس، پىتىنخور، خائىنلار
ئويلىمامدۇ؟ شىنجاڭدىكى ئون ئۈچ مىللەت ئون
ئۈچ بۆلەك بولۇپ تۇرسا، نېمە مەقسەتكە يەتمەكچى؟
بۆلەك - بۆلەك بولۇش دېگەن سۆز بىر ياقىتىن ئۆز
ئىچىدە دۈشمەنلىكنى كۈچەيتىش؛ ئىككىنچى ياقىتىن
جاھانگىرلارنىڭ قاپقىنىغا چۈشۈش دېگەن سۆز
ئەمەسمۇ؟ بۇ خائىنلار كۆرمەمدۇ؟ خىتايدىن ئايرىلىپ
مۇستەقىل بولۇڭلار دەپ، ياپونىيە مانجورىيىسى
مۇستەملىكە قىلىۋالدى. مۇنداق دەلىللەر چىق.

«ھەممىڭلار ۋە ھەممە خەلقلەرىمىز ياخشى
بىلسۇنلەركىم، مەن سوقۇشقان ۋاقىتتا ئۇيغۇرلارنى
ئالاھىدە ھۆكۈمەت قىلاي، ئۆزۈم ئۇلارغا پادىشاھ
بولاي، باشقا مىللەتلەرگە تامام قارشى تۇراي دەپ
سوقۇشقان ئەمەس. مەن خەلقنىڭ ھايۋان ئورنىدا
دەسسلىپ كېتىپ بارغانلىقىنى كۆرۈپ، زالىملارنى
يوقىتىپ، باشقىلار بىلەن بىرلىكتە ھەممە مىللەت
ھوقۇقىنى ھىمايە قىلغۇچى ئادالەتلىك ھۆكۈمەت
قۇرۇلسۇن دەپ سوقۇشقان. مەن ھازىر شۇ
مەقسىتىمگە يەتتىم.»

بۇ خىتابنامە مۇنداق سۆزلەر بىلەن ئاياقلاشقان:

«ئەي ئەزىز ئۇيغۇر مىللىتىم، كېلىڭلار،
شىنجاڭدىكى ئون ئۈچ مىللەت بىرلىكتە، بىر سەپكە
تىزىلىپ، ھەممىمىز بىر كىشىدەك جاھانگىرلارغا
قارشى تۇرۇپ، خاقان مەملىكىتىنىڭ بىرلىكى ۋە
بۆلۈنمەسلىكى ئۈچۈن، شىنجاڭنى بۈيۈك خاقان
جۇمھۇرىيىتىنىڭ بۆلۈنمەس بىر ئۆلكىسى قىلىش
ئۈچۈن تىرىشايلى. خەلقىمىزنىڭ ئىقتىسادى،
مەدەنىي تۇرمۇشىنى ئالغا چامدىتايلى، خەلقىمىزنى
ئىلىم - بىلىملىك، ھۈنەرلىك، ھەر ئىشقا ماھىر
قىلىپ، مەدەنىي مىللەتلەرنى قوغلاپ يېتەيلى.
دوستلىرىمىزنى كۈلدۈرۈپ، دۈشمەنلىرىمىزنى زار -
زار يىغلىتايلى.»

سەمەت ھاجى تۈەنجاڭ قاتارلىقلار ئۈرۈمچى ئوفىتسىپىلار
مەكتىپىدە بىلىم ئاشۇرۇۋاتقان مەزگىلدە، شېڭ شىسەي ئۇلار
بىلەن كۆپ قېتىم كۆرۈشكەن. بۇ جەرياندا سەمەت ھاجى تۈەنجاڭ
قاتارلىقلار شېڭ شىسەينىڭ مۇرتلىرىغا ئايلانغان.
مەھمۇت شىجاڭ ئوقۇشنى تاماملاپ قايتىپ كەلگەن سەمەت
ھاجى تۈەنجاڭ قاتارلىقلارنىڭ ئەلپازىنى كۆرگەندىن كېيىن،
ئاتلىق 6 - دېۋىزىيىنىڭ بىر پۈتۈنلۈكىنىڭ پارچىلىنىشىغا قاراپ
يۈزلەنگەنلىكىنى چوڭقۇر ھېس قىلغان.

مەھمۇت مۇھىتى ھەرقانچە قىلىسىمۇ شېڭ شىسەيگە ئىشەنچ
قىلالمىغان. شۇڭا ئۇ شېڭ شىسەي بىرنەچچە قېتىم ئۈرۈمچىگە
چاقىرتىسىمۇ، سەۋەب كۆرسىتىپ بارغىلى ئۇنىمىغان. شېڭ
شىسەي قەشقەردە مەھمۇت شىجاڭنىڭ، قۇمۇلدا يولۋاسنىڭ
ھەربىي كۈچىنىڭ ساقلىنىپ تۇرۇۋاتقانلىقىغا ئىچى پۇشۇپ،
سوۋېت ئىتتىپاقىنىڭ ئۈرۈمچىدە تۇرۇشلۇق كونسۇلى ئايرىپىسۇۋغا
مەسلىھەت سېلىپ: «مەھمۇت بىلەن يولۋاسنى ئۈرۈمچىگە نەچچە

قېتىم چاقىرتساممۇ، ھېلىغىچە قارىسىنى كۆرسەتمىدى. بۇ ئىككىسى خوجىنىيازنىڭ ئىككى قانىتى، خوجىنىياز بىلەن يولۇاس ئوتتۇرىسىدا كونا ئاداۋەتلەر بولسىمۇ، بەزى ئەھۋاللار ئۇلارنىڭ يارىشىپ قېلىشىمۇ ئاتقانلىقىدىن دېرەك بەرمەكتە. ئۇلارنىڭ قولىدا ھەربىي كۈچ ساقلاننىپ تۇرىدىكەن، خوجىنىيازدىن خاتىرجەم بولغىلى بولمايدۇ» دېگەن.

بۇنى ئاڭلىغان ئاپرېسوۋ شېڭ شىسەيگە: «دەرۋەقە، خوجىنىيازنى يېتىم قالدۇرۇش ئۈچۈن، ئالدى بىلەن ئۇنىڭ شۇ ئىككى قانىتىنى قايرىۋېتىش كېرەك. بىراق، بۇنىڭ ئۈچۈن قورغاننى ئىچىدىن بۇزۇش لازىم. بىز بۇنىڭ چارىسىنى ئويلىشىپ قويغانمىز» دەپ، سومكىسىدىن ئۈچ ئادەمنىڭ يېرىم گەۋدىلىك چۈشكەن ئۈچ پارچە سۈرىتىنى چىقىرىپ، شېڭ شىسەينىڭ ئالدىغا قويغان.

ئاپرېسوۋ بىرىنچى سۈرەتنى قولىغا ئېلىپ سۈرەتتىكى قويۇق بۇرۇت قويۇۋالغان، گۆش يۈزلۈك، يالاڭباش، پولاتباغ كۆزلۈك قىرىق ياشلار چامىسىدىكى ئادەمنى سېت ھاجى دەپ تونۇشتۇرغان؛ ئىككىنچى سۈرەتتىكى كۆزلىرىدىن قۇۋلۇق - شۇملۇق يېغىپ تۇرىدىغان، تاز چىراي، بادام دوپپىسىنى چۆكتۈرۈپ كىيىۋالغان، سەل مۈكچىيىپ تۇرغان ئادەمنى ھاشىم ھاجى دەپ تونۇشتۇرغان؛ ئۈچىنچى سۈرەتتىكى ئوتتۇز بەش - ئوتتۇز ئالتە ياشلاردىكى بۈدۈر چاچلىق، سۆرۈن تەلەت، كۆزلىرىدىن كىمىر ۋە غۇرۇر تەلۋىلىكى چىقىپ تۇرغان ئادەمنى قادىر ھاجى دەپ تونۇشتۇرغان ۋە:

— بۇ ئۈچەيلەننىڭ ھەممىسى مەخسۇس تەربىيە كۆرگەن. ئەمەلىي كۈرەش تەجرىبىلىرىگە باي، قابىل خادىملار. ئۇلارغا قەتئىي ئىشىنىش مۇمكىن. ئۇنىڭ ئۈستىگە، ھەممىسى شىنجاڭدا تۇغۇلۇپ ئۆسكەن ئۇيغۇرلار، ئۇلار يەرلىك خەلقنىڭ مىجەز - خۇلقى ۋە ئۆرپ - ئادىتىنى ئوبدان چۈشىنىدۇ، دېگەن.

ئاخىرىدا، سېت ھاجىنى ئۈرۈمچىدىكى، ھاشىم ھاجىنى قۇمۇلدىكى، قادىر ھاجىنى قەشقەردىكى ساقچى ئورگانلىرىدا ئىشلەتسىڭىز مۇۋاپىق كېلىدۇ، دەپ قوشۇپ قويغان. شېڭ شىسەي:

— بۇ ئەپەندىلەر قاچان يېتىپ كېلىدۇ؟ — دەپ سورىغان.

ئاپرېسوۋ:

— دۈبەن جانابلىرى رازىلىق بىلىدۇرسە، پات ئارىدا

چېگرىدىن ئۆتىدۇ، — دەپ جاۋاب بەرگەن.

قادىر ھاجى قەشقەر ساقچى ئىدارىسىنىڭ باشلىقى بولۇپ ئىشلىگەندىن كېيىن، ئۆزىنىڭ ئىشپىيولۇق تورىنى پۈتۈن قەشقەرگە يايغان. مەھمۇت شىجاڭ قادىر ھاجىنىڭ ئاخبارات تورىنى ئۇنىڭ قول ئاستىدىكى ئاتلىق 6 - دېۋىزىيىگە ئاللىبۇرۇن يېيىپ بولغانلىقىنى، ئاتالمىش قىرغىز قاچاق ئەسكەرلىرىنىڭ قادىر ھاجىنىڭ ئاخبارات خادىملىرى ئىكەنلىكىنى بىلىپ قالغان. شۇڭا، ئۇ ھوشيارلىقىنى تېخىمۇ ئاشۇرۇپ، مىللەتپەرۋەر زاتلار ۋە زىيالىيلار بىلەن بولغان مۇناسىۋىتىنى تېخىمۇ كۈچەيتىپ، ئاممىۋى ئاساسىنى كېڭەيتىشكە كىرىشكەن.

كېيىنكى كۈنلەردە «قان ئىچەر ئۈچ ھاجى» دەپ نام ئالغان ئۈچ ھاجىنىڭ ئىچىدىكى قادىر ھاجى تەخمىنەن 1900 - يىلى قەشقەر بەشكېرەمنىڭ قازىرىق كەنتىدە (ھازىر قوغغان يېزىسىغا تەۋە) دىنىي ئۆلىما ئائىلىسىدە تۇغۇلغان. قادىر ھاجىنىڭ دادىسى ھاشىم ئاخۇن تەخمىنەن 1918 - يىللىرى ئىككى ئوغلى - زاھىر بىلەن قادىرنى ئېلىپ ھەجگە بارغان.

قايتىشىدا، زاھىرنى تۈركىيىدە، قادىرنى سوۋېت ئىتتىپاقىدا ئوقۇش ئۈچۈن قالدۇرۇپ قويغان. قادىر شۇنىڭدىن كېيىن «قادىر ھاجى» دەپ ئاتالغان. ئۇ تاشكەنتكە ئورۇنلىشىپ، شۇ يەردە ئوتتۇرا مەكتەپنى تاماملاپ، 1921 - يىلىدىن 1925 -

يىلىغىچە موسكۋا داشۆسىدە ئوقۇپ، بولشېۋىكلار پارتىيىسىگە ئەزا بولغان. ئوقۇۋاتقان چېغىدا، ساۋاقدىشى نەمەنگانلىق زەينەپ بابايېۋا (1904 — 1983) بىلەن توي قىلىپ، ھاشىموۋ ئارىسلان (1922 — 1982) ئىسىملىك بىر ئوغۇل كۆرگەن. قادىر ھاجى ئوقۇشنى تاماملىغاندىن كېيىن، ئائىلىسى بىلەن تاشكەنتكە قايتىپ كېلىپ، شۇ يەردە خىزمەت قىلغان ھەم سوۋېت ھۆكۈمىتىنىڭ تاپشۇرۇقىغا ئاساسەن شىنجاڭغا كىرىپ، قەشقەر تەۋەسىگە قېچىپ كەلگەن باسمىچىلارنىڭ ئەھۋالىنى ئىگىلەشكە تەييارلىق قىلغان. لېكىن، ئۇنىڭ سوۋېت ئىتتىپاقىنىڭ ئىشپىيىنى بولۇپ كەتكەنلىكى ھەققىدىكى مىش - مىش گەپ ئاللىبۇرۇنلا قەشقەرگە تاراپ كەتكەندى. مۇشۇ سەۋەبتىن، دادىسى ئۇنىڭغا ئاتا - بالىلىق مۇناسىۋەتنى ئۆزگەنلىكىنى ئۇقتۇرغان. قادىر ھاجى قەشقەر ۋەزىيىتىنىڭ ئۆزىگە پايدىسىز ئىكەنلىكىگە كۆزى يەتكەندىن كېيىن، 1929 - يىلى مەخپىي ھالدا ئۈچتۇرپانغا كېلىپ، ئۇ يەردە، بىرنەچچە يىل يەر ئاستى خىزمىتى ئىشلىگەن. بۇ جەرياندا ئۇ ئۈچتۇرپاندىن بىر قىسىم ئادەم يېتىشتۈرگەن. كېيىن، سوۋېت ئىتتىپاقىغا قايتىپ كەتكەن. 1935 - يىلى 1 - ئايدا، شىنجاڭ ئۆلكىلىك ئامانلىق ساقلاش باش ئىدارىسىنىڭ قەشقەر شۆبە ئىدارىسى قۇرۇلغاندىن كېيىن، شۇ يىلى 5 - ئايدا، قادىر ھاجى چېگرىدىن ئۆتۈپ قەشقەرگە كېلىپ، مەزكۇر ئىدارىگە «مەسلىھەتچى» سالاھىيىتى بىلەن ئىشقا چۈشكەن. 1936 - يىلى بۇ ئىدارە قەشقەر ۋىلايەتلىك ساقچى ئىدارىسىگە ئۆزگەرتىلگەن ھەمدە ھەرقايسى ناھىيىلىك ساقچى ئىدارىلىرىنى بىر تۇتاش باشقۇرغان. كېيىن، قادىر ھاجى قەشقەر ۋىلايەتلىك ساقچى ئىدارىسىگە باشلىق بولۇپ تەيىنلەنگەن.

قادىر ھاجى قەشقەرگە كەلگەن 1935 - يىلى ئۆزىنىڭ خەلق

ئارىسىدىكى ئوبرازىنى ياخشىلاش ئۈچۈن، يۇرتىنى قازىرىقتا مەكتەپ ئېچىش ئىشلىرىنى ئىلگىرى سۈرگەن. ئۇ مەكتەپ قۇرۇلۇشىغا كېتەرلىك خىش - كېسەكلەرنى بەشكېرەم تەۋەسىدىكى «قاراخان پادىشاھىم مازىرى»، «ئوسمان بۇغراخان مازىرى» قاتارلىق قەدىمىي قۇرۇلۇشلاردىن ئېلىپ ئىشلەتكەن.

1935 - يىلى تەسىس قىلىنغان قەشقەر سىفەن مەكتىپىگە^① پات - پات كېلىپ، سىياسىي - قانۇندىن لېكسىيە سۆزلىگەن. ئېيتىشلارغا قارىغاندا، شۇ ۋاقىتتا قادىر ھاجىنىڭ ئەڭ يېقىن ئۆتىدىغان ئادىمى ئابدۇكېرىمخان مەخسۇم بولغانىكەن.

بىر قىسىم تارىخچىلارنىڭ يېزىشىچە، ئابدۇكېرىمخان مەخسۇمنىڭمۇ قادىر ھاجىغا ئوخشاش ستالىن ھۆكۈمىتى بىلەن ئالاھىدە مۇناسىۋەتلىرى بولغانلىقى مەلۇم.

1937 - يىلى، شېڭ شىسەي ئۆزىنىڭ قانخور قىياپىتىنى رەسمىي ئاشكارىلىغان. ئۇ پۈتۈن شىنجاڭ مىقياسىدا كەڭ كۆلەملىك قانلىق باستۇرۇش ئېلىپ بارغان. چوڭ ئىشلاردىن تارتىپ كىچىك ئىشلىرىغا قەدەر ستالىن ھۆكۈمىتىنىڭ بىۋاسىتە كونتروللۇقىدا بولغان شېڭ شىسەي ھاكىمىيىتىنىڭ بۇ ئىشتا سوۋېت ئىتتىپاقى زېمىنىدا ئەينى ۋاقىتتا قوزغالغان سولچىل باستۇرۇش ھەرىكىتىنى ئۈلگە قىلغانلىقى مەلۇم ئىدى. ئالمۇتالىق ئۇيغۇر يازغۇچى رابىك ئىسمائىلوۋ ئۆزىنىڭ «شەخسكە چوقۇنۇشنىڭ قۇربانلىرى» ناملىق ماقالىسىدە مۇنداق يازغان: «1937 - ، 1938 - يىللىرى سوۋېت ئىتتىپاقىدا سوتسىيالىزم تەبىئىتىگە، لېنىن قۇرغان كوممۇنىستلار پارتىيىسىنىڭ

① بۇ مەكتەپ قەشقەر شەھىرىنىڭ ئوردا ئىشىكى دېگەن جايىدا قۇرۇلغان، تۈركىيىدە ئوقۇپ كەلگەن ھېسامدىن ئەپەندى مۇدىر بولغان.

سىياسىتىگە خىلاپ ھەرىكەت قوزغىلىپ... بىرىنچى تۈركۈمدە، ئەڭ ياخشى كادىرلار، ھەقىقىي لېنىنىزمچىلار، پارتىيە رەھبەرلىرى، ھەربىي ئەمەلدارلار، ئەدەبىيات - سەنئەت خادىملىرى تۈركۈم - تۈركۈملەپ قۇربان بولدى. قىيىن - قىستاققا ئېلىنىپ ئېتىپ تاشلانغانلار، لاگېردا ئازاپ چېكىپ ئۆلگەنلەر سانىمىز. بۇ مىسلى كۆرۈلمىگەن ۋەھشىيلىك سوۋېت مەملىكىتىدىكى بارلىق خەلقلەر ئۈچۈن ئىنتايىن ئېغىر زەربە، ئاز سانلىق خەلقلەر ئۈچۈن ھالاكەتلىك تارىخ بولدى. شۇلارنىڭ بىرى ئۇيغۇرلاردۇر...»^①

شېڭ شىسەيمۇ 1937 - يىلى 10 - ئايدىن باشلاپ، پۈتۈن شىنجاڭ بويىچە ۋەتەنپەرۋەر، مىللەتپەرۋەر زىيالىيلارنى، خەلقپەرۋەر ئەمەلدارلارنى، كۆزگە كۆرۈنگەن بايلارنى ۋە سودىگەرلەرنى قارا - قويۇق قولغا ئالغان، مال - مۈلكىنى تالان - تاراج قىلىپ ئۆزلىرىنى ئۆلتۈرۈپ تاشلىغان. پەقەت قەشقەرنىڭ ئۆزىدىنلا بەش مىڭ كىشى قولغا ئېلىنغان. ئەمما، شېڭ شىسەي مۇشۇ جەرياندا ئىككى كىشىگە ئالاھىدە غەمخورلۇق قىلىپ، قانلىق قىلىچىنى ئۇلارنىڭ بېشىغا تەڭلىمىگەن. ئۇنىڭ بىرى ئۇلۇغچاتلىق ئىسھاقبېك، يەنە بىرى قەشقەرلىق ئابدۇكېرىمخان مەخسۇم. «قەشقەر تارىخ ماتېرىياللىرى» نىڭ 1 - قىسىم 240 - بېتىدە كۆرسىتىلىشىچە، «1937 - يىلى 10 - ئايدا، سوۋېت ئىتتىپاقى بىلەن شېڭ شىسەي دائىرىلىرى گېنېرال مايۇر ئىسھاقبېككە ئىككى ئالتۇن ئوردىن بەرگەن. «شىنجاڭ تارىخ ماتېرىياللىرى» نىڭ 12 - قىسىم 133 - بېتىدە

① رابىك ئىسمائىلوۋنىڭ بۇ ماقالىسى «شىنجاڭ ئىشچىلار ۋاقىت گېزىتى» نىڭ 1990 - يىلى 2 - ئاينىڭ 7 - كۈنىدىكى ساندا كۆچۈرۈپ ئېلان قىلىنغان.

كۆرسىتىلىشىچە، شېڭ شىسەي يەنە ئىسھاقبېككە نۇرغۇن پۇل ياردەم قىلغان. ئىسھاقبېك بۇ پۇلغا تۆت مىڭ دانە قوي، ئىككى يۈز قوش ھۆكۈز ۋە دېھقانچىلىق سايمانلىرىنى سېتىۋېلىپ، قويلارنى كەمبەغەل قىرغىزلارغا تارقىتىپ بەرگەن، يەتمىش ئائىلىلىك نامرات قىرغىزنى ئۇلۇغچاتقا قاراشلىق قىزىلتۇيغا يۆتكەپ ئەكىلىپ، يەر، قوش، چارۋا بېرىپ، ئۇلارنى شۇ جايغا ماكانلاشتۇرغان.»

ئابدۇكېرىمخان مەخسۇم بولسا، مىڭلىغان كىشىلەر خانۇۋەيران قىلىنىۋاتقان چاغدا، يەنى 1937 - يىلى كۈزدە قەشقەرگە ۋەن شەنتىڭنىڭ ئورنىغا مۇۋەققەت ۋالىي قىلىنىپ تەيىنلەنگەن.

«قەشقەر تارىخ ماتېرىياللىرى» نىڭ 1 - قىسىم 243 - بېتىدە: «1938 - يىلى، قەشقەردىكى داڭلىق ۋەتەنپەرۋەر زات، مۇۋەققەت ۋالىي ئابدۇكېرىمخان مەخسۇم سوۋېت ئىتتىپاقىنى زىيارەت قىلىپ، ستالىننىڭ قوبۇل قىلىشىغا ئېرىشتى ھەمدە خاتىرە سۈرەتكە چۈشتى» دەپ يېزىلغان. ئابدۇكېرىمخان مەخسۇم 1955 - يىلى سەكسەن بەش يېشىدا قەشقەردە ئۆلگەن.

ئابدۇكېرىمخان مەخسۇم بىلەن قادىر ھاجى ئوتتۇرىسىدىكى مۇناسىۋەت ناھايىتى قويۇق بولغان.

ئەمما، بۇ ئىككى «ئالاھىدە شەخس» ئوتتۇرىسىدا كېيىنكى كۈنلەردە سۈرگىنلىش يۈز بەرگەن. ئەسلى ئابدۇكېرىمخان مەخسۇم 1923 - يىلى سوۋېت ئىتتىپاقىدىن قەشقەرگە قايتىپ كەلگەندىن كېيىن، 1925 - يىلى ما شاۋۋۇ ئۇنى «سوۋېت تەرەپنىڭ ئادىمى» دەپ قولغا ئېلىپ ئاقسۇغا پالمىغان. 1933 - يىلى تۆمۈر ئېلى كۇچادا قوزغىلاڭ كۆتۈرۈپ، ئاقسۇنى ئىگىلىگەندىن كېيىن، بۇ مەخسۇم تۈرمىدىن چىقىپ قەشقەرگە قايتىپ كەلگەن. ئابدۇكېرىمخان مەخسۇم ئۆزىنىڭ تۈرمىگە

ئېلىنىشىدا ئۆمەر باينىڭ قولى بار دەپ بىلگەچكە، ئۆچ ئېلىش مەقسىتىدە، ساقچى ئىدارىسىنىڭ باشلىقى قادىر ھاجىغا ئۆمەر باينى قولغا ئېلىش توغرىسىدا مەسلىھەت بەرگەن. قادىر ھاجى ئۆمەر باي بىلەن بەك يېقىن بولغاچقا، باھانە كۆرسىتىپ ئۇنى قولغا ئالمىغان. شۇنىڭ بىلەن، ئابدۇكېرىمخان مەخسۇم قاتتىق غەزەپلىنىپ، قادىر ھاجىنى يوقاتمىغۇچە ئۆمەر باينى يوقانقىلى بولمايدىكەن دەپ سۆزلەپ يۈرگەن. ھەقىقەتەنمۇ، ئاخىرقى ھېسابتا، ئابدۇكېرىمخان مەخسۇم قادىر ھاجىنى قولغا ئالدۇرۇۋەتكەن. قادىر ھاجى 1937 - يىلى كۈزدە قولغا ئېلىنغان، ئاۋۋال ئۈرۈمچى تۈرمىسىگە قامالغان، كېيىن سوۋېت ئىتتىپاقىنىڭ نورۋىگىيىگە تۇتىشىدىغان يېرىدىكى تۈرمىگە يۆتكەپ كېتىلگەن. ستالىن ئۆلگەندىن كېيىن، ئۇ تۈرمىدىن چىقىپ ئالمۇتاغا قايتىپ كەلگەن ۋە ئۇزۇن ئۆتمەي شۇ يەردە ئۆلگەن.

1937 - يىلى، قادىر ھاجى قولغا ئېلىنغاندىن كېيىن، ئابدۇكېرىمخان مەخسۇم قەشقەرگە مۇۋەققەت ۋالىي بولغان. قادىر ھاجى قەشقەر ۋىلايەتلىك ساقچى ئىدارىسىنىڭ باشلىقلىق ۋەزىپىسىنى ئۆتەۋاتقان مەزگىلدە، ئابدۇكېرىمخان مەخسۇم قەشقەر كونسۇلخانىسىنىڭ ھاكىمى ئىدى. قادىر ھاجىنىڭ قويۇق مۇناسىۋەت قىلىدىغان ئادەملىرى ئىچىدە يەنە، قەشقەرگە 1936 - يىلىدىن باشلاپ ۋالىي بولغان سوۋېت بولشېۋىكلار پارتىيىسىنىڭ ئەزاسى ۋالىي باۋچەن^① ئىلگىرى سوۋېت ئىتتىپاقىدا تۇرغان، كېيىن شېڭ شىسەي تەرىپىدىن قەشقەر گارنىزونىنىڭ باش قوماندانلىقىغا تەيىنلەنگەن ليۇ بىڭ ۋە

① ۋالىي باۋچەندىن ئىلگىرى قەشقەرگە خۇيزۇ مىللىتىدىن بولغان ما شاۋۋۇ ۋالىي ئىدى. 1935 - يىلى ئۇنىڭغا مەخپىي ئوق تېگىپ يارىلانغاندىن كېيىن، سوۋېت ئىتتىپاقىغا داۋالانغىلى كەتكەن.

«قىرغىز قاچاق ئەسكەرلەر» نىڭ باشلىقى مەۋلانوپ قاتارلىقلار بار ئىدى.

مانا مۇشۇنداق كۈچلەرنىڭ بارغانسېرى زورىيىشى بىلەن، مەھمۇت شىجاڭنىڭ ئۆزى باشقۇرۇۋاتقان 6 - دىۋىزىيىدىكى تەسىر كۈچى شۇنداقلا قەشقەر جەمئىيىتىدىكى نوپۇزى ئۈزلۈكسىز ئاجىزلاشقان ۋە زىيانغا ئۇچرىغان.

1935 - يىلى، شېڭ شىسەي ئەۋەتكەن جەنۇبىي شىنجاڭنى كۆزدىن كەچۈرۈش ئۆمىكى قەشقەرگە كەلگەن. بۇ ئۆمەكنىڭ تەركىبىدە مەنسۇر ئەپەندى دېگەن بىر كىشى بولۇپ، بۇ سوۋېت ھۆكۈمىتى شېڭ شىسەيگە مەسلىھەتچىلىككە ئەۋەتكەن ئالاھىدە خادىم بولغاچقا، ئۈرۈمچىدە تۇراتتى، قوشۇمچە «شىنجاڭ گېزىتى» نىڭ مەسئۇل مۇھەررىرى بولۇپ، سىياسىي سېنزورغا مەسئۇل ئىدى. مەنسۇر ئەپەندى قەشقەرگە كەلگەندە، مەلۇم بىر يىغىندا سۆز قىلىپ، قەشقەردە چىقۇۋاتقان «يېڭى ھايات» گېزىتىنى ھۆكۈمەتنىڭ باشقۇرۇشىغا ئۆتكۈزۈپ بېرىشىنى تەشەببۇس قىلغان. «يېڭى ھايات» گېزىتى مەھمۇت مۇھىتىنىڭ بىۋاسىتە ياردىمى بىلەن، قۇتلۇق شەۋقى باش مۇھەررىرلىكىدە نەشر قىلىنىدىغان گېزىت ئىدى. مەنسۇرنىڭ تەشەببۇسى مەھمۇت مۇھىتىنى قاتتىق غەزەپلەندۈرگەن ھەم ئۇنىڭ شېڭ شىسەيگە نىسبەتەن بولغان گۇمانىنى تېخىمۇ قوزغىغان.

1936 - يىلى، قەشقەردە تەسىر كۈچى زور دىنىي زات ئابدۇغۇپۇر شاپتۇل داموللامنى ئۆلتۈرۈۋېتىش ۋە قەسى يۈز بەرگەن.

ئابدۇغۇپۇر شاپتۇل داموللام قەشقەر ئۇيغۇر ئۇيۇشمىسىنىڭ رەئىسلىك سالاھىيىتى بىلەن 1935 - يىلى 4 - ئايدا ئۈرۈمچىدە چاقىرىلغان «شىنجاڭ بويىچە 2 - قېتىملىق ئاۋام كونفرېنسىيىسى» غا قاتناشقاندىن كېيىن، قەشقەرگە قايتىپ

كېلىپ، شېڭ شىسەينىڭ «ئالتە بۈيۈك سىياسەت» نى زور كۈچ بىلەن تەشۋىق قىلغان. ھەتتا: «پەيخەمبەر ئەلەيھىسسالام مەندىن كېيىن دۇنياغا يەنە پەيخەمبەر كەلمەيدۇ دېگەن، ئەگەر كېلىدۇ دېگەن بولسا، مانا مۇشۇ شېڭ دۈبەن جانابلىرى بىزنىڭ پەيخەمبىرىمىز بولۇپ كەلگەن بولاتتى»^① دەپ سۆزلەپ يۈرگەن. 1936 - يىلى 5 - ئايدا، شېڭ شىسەي قەشقەرنىڭ ۋالىسى ۋاڭ باۋچەنگە تېلېگرامما ئەۋەتىپ، سودا - سانائەتچىلەر تەكشۈرۈش ئۆمىكى تەشكىللەپ سوۋېت ئىتتىپاقىغا ئېكسكۇرسىيە ۋە زىيارەتتە بولۇشقا ئەۋەتىدىغانلىقىنى، بۇنىڭ ئۈچۈن، ئۇنىڭ قەشقەر ئۇيغۇر ئۇيۇشمىسىنىڭ مۇدىرى ئابدۇغوپۇر شاپتۇل داموللىنى ئۈرۈمچىگە ئەۋەتىپ بېرىشى لازىملىقىنى ئۇقتۇردى. 5 - ئاينىڭ 12 - كۈنى مەھمۇت شىجاڭ ئابدۇغوپۇر شاپتۇل داموللىنى چايغا چاقىرىپ ئۈزىتىپ قويغاندىن كېيىن، ئىككى ئادىمنى ئەۋەتىپ، ئۇنى قەشقەر كۈنىشەھەرنىڭ ئۆتەڭ بازىرىدا يوشۇرۇن ئۆلتۈرگۈزۈۋېتىدۇ. بۇنىڭدىن غەزەپلەنگەن شېڭ شىسەي قەشقەر گارنىزونىنىڭ قوماندانى ليۇ بىڭخا نېمە قىلىش كېرەكلىكى توغرىسىدا بۇيرۇق بېرىدۇ. ليۇ بىڭ مەھمۇت مۇھىتىنىڭ مۇھاپىزەتچىسى ئابدۇراخمان ھاجى بىلەن ئۇنىڭ يېقىن سەپىدىشى ئەمەتقۇل ھاجىنى «يوشۇرۇن ئۆلتۈرۈش ئىشىنى پىلانلىغان» دەپ قولىغا ئېلىپ ئۈرۈمچىگە ئەۋەتىپ بېرىدۇ. مانا مۇشۇنداق بىر قاتار ۋەقەلەر مەھمۇت شىجاڭنى شېڭ شىسەيگە قارشى قوراللىق ئىسيان كۆتۈرۈش خىيالىغا كەلتۈرۈپ قويىدۇ. ئەينى ۋاقىتتا، قەشقەر، يەكەن، پەيزاۋات، مەكىت ۋە

① بۇ نەقىل ليۇ زىشاۋنىڭ جۇڭگو ئىجتىمائىي پەنلەر نەشرىياتى تەرىپىدىن نەشر قىلىنغان «ئۇيغۇر تارىخى» ناملىق كىتابىنىڭ 669 - بېتىدىن ئېلىندى.

يېڭىسار قاتارلىق جايلاردا مەھمۇت شىجاڭنى قوللايدىغان ئۇيغۇر قىسىملىرى بار ئىدى. شۇڭا، ئۇ كونكرېت ھەرىكەت قوللىنىش مەقسىتىدە، 1936 - يىلى 12 - ئايدا، يېقىن ھەربىي ئەمەلدارلىرىغا قوزغىلاڭ كۆتۈرۈش توغرىسىدا مەسلىھەت سالدى. مەسلىھەتتە بەزىلەر «پۇرسەت پىشىپ يېتىلمىدى» دەپ تۇرۇۋالغاچقا، مەھمۇت شىجاڭ بۇ ئىشنى بولدى قىلىدۇ. شېڭ شىسەينىڭ ئوفىتسىپىلار مەكتىپىدە بىلىم ئاشۇرۇپ كەلگەن سەمەت تۈەنجاڭ بۇ ئەھۋالنى ليۇ بىڭخا ۋە سوۋېت ئىتتىپاقىنىڭ قەشقەردە تۇرۇشلۇق كونسۇلخانىسىغا مەخپىي دوكلات قىلىدۇ. مەھمۇت شىجاڭ سەمەت تۈەنجاڭدىن گۇمانلىنىپ، ئۇنى دەرھال قولغا ئالىدۇ. 1937 - يىلى 1 - ئايدا، شېڭ شىسەي مەھمۇت شىجاڭنى ئۈرۈمچىگە يەنە چاقىرتىدۇ. مەھمۇت شىجاڭ 1937 - يىلى 2 - ئايدا، شېڭ شىسەيگە قارشى ھەربىي ئۆزگىرىش قىلىش توغرىسىدا ئىككىنچى قېتىم مەخپىي يىغىن ئاچىدۇ. دۇنۇزىيە شتاب باشلىقى قۇربان سەئىد قارشى تۇرغاچقا، بۇ ئىشىمۇ ئەمەلدىن قالدۇرۇلىدۇ. بۇ قېتىمقى يىغىننىڭ ئەھۋالىنى كىچىك ئاخۇن تۈەنجاڭ قەشقەر گارنىزونىنىڭ قوماندانى ليۇ بىڭخا چېقىپ قويىدۇ. 3 - ئايدا، شېڭ شىسەي مەھمۇت شىجاڭنى ئۈرۈمچىگە يەنە چاقىرتىدۇ. مەھمۇت شىجاڭ ۋەزىيەتنىڭ ئۆزىگە پايدىسىز بولۇۋاتقانلىقىنى مۆلچەرلەپ، بىر تەرەپنىڭ قېچىشىنىڭ تەييارلىقىغا چۈشىدۇ، يەنە بىر تەرەپتىن، شەھەر كاتتىلىرى ۋە ئوقۇتقۇچى - ئوقۇغۇچىلارنى ھەرىكەتلەندۈرۈپ، ئۆزىنىڭ ئۈرۈمچىگە بارماسلىقىنى تەلەپ قىلدۇرۇپ، ئۇلارنى نامايىش قىلدۇرىدۇ.

1937 - يىلى 4 - ئاينىڭ 2 - كۈنى، مەھمۇت شىجاڭ ئوۋ قىلىش باھانىسى بىلەن ئاقتۇغا بېرىپ، ئۇ يەردىن يېڭىسار، يەكەن، قاغىلىقلارغا ئۆتۈپ، لاداق يولى ئارقىلىق ھىندىستانغا

ئۆتۈپ كېتىدۇ. مەھمۇت مۇھىتىنىڭ قېچىپ كەتكەنلىكى 4 - ئاينىڭ 8 - كۈنى مەلۇم بولىدۇ. بۇنىڭ بىلەن، پۈتكۈل شىنجاڭ ۋەزىيىتى بولۇپمۇ جەنۇبىي شىنجاڭ ۋەزىيىتى جىددەيلىشىپ كېتىدۇ.

ئابدۇكېرىم مەخمۇتوپ ئەپەندىنىڭ «مەمتىلى ئەپەندىنىڭ ئۆلۈمىگە دائىر ئەسلىمىلەرگە ئەمەلىي تولۇقلىما» ناملىق ماقالىسىدە مۇنداق يېزىلغان:

«1937 - يىلى مەمتىلى ئەپەندى (12 - ئاپرېل، تەنھەرىكەت بايرىمىغا قاتناشتۇرۇش ئۈچۈن، ئاز بولسۇن، ساز بولسۇن، دەپ، ياراملىق ئوقۇغۇچىدىن ئىككى يۈزىنى تاللاپ مەشق قىلدۇرىدۇ. ئەسلىدە، 1937 - يىلى 4 - ئاينىڭ 9 - كۈنى سەھەردە يولغا چىقماقچى ئىدۇق، لېكىن شۇ كۈنى قەشقەر شەھىرىگە بېرىش توغرىسىدا ھېچبىر شەپە بولمىدى. ئۆزىنىڭ خۇش ئاۋازلىقى بىلەن دائىم كىشىلەرنى ئۆزىگە مەھلىيا قىلىۋالدىغان ئۇستازىمىز مەمتىلى ئەپەندىنىڭ چىرايىدىن جىددىلىك ۋە غەم - ئەندىشە ئالامەتلىرى چىقىپ تۇراتتى. ئوقۇغۇچىلار بۇنى كۆرۈپ، ئۇستازىنىڭ ئالدىغا بېرىپ: «ئەپەندىم، نېمە بولدى؟ شەھەرگە قاچان ماڭىمىز؟» دەپ سوراشقا باشلىدى. مەمتىلى ئەپەندى ئوقۇغۇچىلىرىنىڭ تەشۋىشىنى تۈگىتىش ئۈچۈن، دەرھال ئۇلارنى سىنىپقا يىغىپ: «خەۋەرلەرگە قارىغاندا، مەخمۇت شىجاڭ 4 - ئاينىڭ 8 - كۈنى سەھەردە، دىۋىزىيىدىكى ئۆزىگە ئەگەشكەن ئەسكەرلەرنى باشلاپ، يېڭىسار ئارقىلىق يەكەنگە كېتىپتۇ. ھازىر قەشقەر شەھىرىدە ۋەزىيەت ئانچە ياخشى ئەمەسكەن. بۇ نۆۋەت بايرامغا بارساق، ئەھۋال بىزگە پايدىسىز بولىدۇ، بەزى كۆڭۈلسىزلىكلەرگە يولۇقۇشىمىز تۇرغانلا گەپ. ئەگەر يارمىساق، ھۆكۈمەت تەرەپ ئائۇشلۇقلار مەھمۇت شىجاڭغا ھېسداشلىق قىلىپ كەلمىدى دەپ

قاراپ، بىزگە تېخىمۇ ئېغىر مالاھەت كەلتۈرىدۇ، قورقماي بارايلى!» دېدى. شۇنداق قىلىپ، بىز 4 - ئاينىڭ 10 - كۈنى سەھەردە پىيادە يولغا چىقىپ، كەچ سائەت ئۈچكە قالماي قىزىلدۆۋە كەنتىدە ئالدىن تەييارلاپ قويۇلغان جايغا يېتىپ باردۇق. شەھەر خەلقىنىڭ كەيپىياتى ناھايىتى تۆۋەن بولۇپ، ھەممە يەرنى ۋەھىمە قاپلاپ كەتكەنكەن، چاپلانغان ئېلانلاردا، قۇربان سەئىد دېگەن ئادەمنىڭ مۇۋەققەت شىجاڭ بولغانلىقى ئۇقتۇرۇلغان. بىز (12 - ئاپرېل، تەنھەرىكەت بايرىمىغا قاتنىشىش جەريانىدا ئوزۇقلۇق قىلىدىغانغا ئېلىپ كەلگەن نەرسىلىرىمىزنى ئوغرىغا بەرگەندىن باشقا، خېسىم - خەتەرگە ئۇچرىمىدۇق. ^① بىز ھەممىمىز كېيىن ئاتۇشقا سالامەت قايتىپ كەلدۇق.

مىرئەھمەد سىيىت ئەپەندىنىڭ يېزىشىچە، مەمتىلى ئەپەندى مەھمۇت شىجاڭنىڭ قاچماقچى بولغانلىقىدىن ئالدىن خەۋەردار ئىكەن. مەمتىلى ئەپەندىنىڭ ئىزچىلىرى بۇ قېتىمقى بايرامدا سەھنىگە چىقىپ تۆۋەندىكى ناخشىنى ئوقۇپ، ئۆزلىرىنىڭ شېڭ شىسەي ھاكىمىيىتىگە قارشى مەيداننى ئىپادىلىگەن:

قارا - قارا قاغىلارنىڭ قاناتى بولساق،

^① بۇ ۋەقە مۇنداق بولغان: ئەينى ۋاقىتتا ئاتۇش ئىزچىلىرى تاماققا ئىشلىتىش ئۈچۈن ئوقۇغۇچى بورداق قوي ئېلىپ بارغان. بارغان كۈنى توختاجى دېگەن كىشىنىڭ سارىيىدا قونغان. كەتسى قويدىن ئۈچى ئوغرىلانغانلىقى مەلۇم بولغان. توختاجى دېگەن كىشى خىجىل بولۇپ، مەمتىلى ئەپەندىدىن ئەپۇ سورىغان. مەمتىلى ئەپەندى سەزگۈر ئىزچىلىرىدىن بىرنەچچىنى ئىز قوغلىتىپ، بۇ قويلارنى پاختەكلىدىكى بىر كىشىنىڭ ئۆيىدىن تاپقان. بۇ ئوغرى ھۆكۈمەت ئادەملىرىنىڭ ئۆزىنى شۇنداق قىلىشقا بۇيرۇغانلىقىنى ئېيتقان.

ئېگىز - ئېگىز دەرەخلەرنىڭ شاخىغا قونساق.
جان ئالغۇچى ئەزرائىلنىڭ شاگىرتى بولساق،
بىزگە قەست قىلغان دۈشمەنلەرنىڭ جېنىنى ئالساق.

قايتارمىسى:

ئۆرگۈلدى پەلەك، چۆرگۈلدى پەلەك،
ماڭغان يولىمىز كونسىدىن بۆلەك. ①

.....

ئاتۇش ئىزچىلىرى بۇ ناخشىنى ئوقۇغاندا، مەيداندا قىزغىن
ئالغۇش ياكىرىغان.

بۇ قېتىمقى بايرام ئىنتايىن كۆڭۈلسىز ھەم مەنسىز
ئۆتكۈزۈلگەن. ئاتۇش ئىزچىلىرى قايتىدىغان چاغدا، قەشقەر
ئىزچىلىرى ئۆز يېتەكچىسى مەجىددىن ئەپەندىنىڭ مەھمۇت
شىجاڭ بىلەن بىللە قېچىپ كەتكەنلىكىدىن كۆڭلى ئىنتايىن
يېرىم بولغانلىقىنى ئېيتىشىپ، كۆزلىرىگە ياش ئېلىشقان.
مەمتىلى ئەپەندى ئۇلارغا تەسەللى بېرىپ، ئۇلار بىلەن ئايرىم -
ئايرىم قول ئېلىشىپ خوشلاشقان.

مەمتىلى ئەپەندى ئىزچىلىرى بىلەن قەشقەردىن قايتىپ
چىققاندىن كېيىن، ۋەزىيەتنىڭ تەرەققىياتىغا يېقىندىن دىققەت
قىلىپ تۇرغان، ئوقۇتقۇچىلىرى ۋە ئىزچىلىرى بىلەن شۇنداقلا
مەسلەكداشلىرى بىلەن پات - پات پىكىر ئالماشتۇرۇپ تۇرغان.
بىر كۈنى مەمتىلى ئەپەندى ناھايىتى غەلىتە بىر چۈش

① خەلق ناخشىسى ئاساسىدا رەتلىنىپ ئېيتىلغان بۇ ناخشىنىڭ داۋامى
ئۆتۈلۈپ كەتكەن.

كۆرۈپ قالىدۇ. ئۇ بۇ چۈشىنى «توپلانتىسى» غا كەلگەن
ئوقۇتقۇچىلارغا سۆزلەپ بېرىدۇ:

— مەن ئاخشام ئىنتايىن غەلىتە بىر چۈش كۆردۈم،
سۆزلەپ بېرەي، سىلەر تەبىر بېرىپ بېقىڭلار، يۈسۈپ،
ئەلەيھىسالام بولغان بولسا، شۇنىڭغىلا ئېيتىپ بەرگەن بولاتتىم،
چۈنكى، ئاللا ئۆز پەيغەمبەرلىرى ئىچىدە پەقەت يۈسۈپ
ئەلەيھىسالامغىلا ھەرقانداق چۈشكە توغرا تەبىر بېرىش
خىسلىتىنى بەرگەن ئىمىش، شۇنداق بولسىمۇ، سىلەر بىر
ئاڭلاپ بېقىڭلار... چۈشۈمدە بىر تۆگە مېنى ئالدىغا سېلىپ
مەكتەپ ئالدىغا ئېلىپ كېلىپ، سەن سىنىپتىكى قىزلاردىن
بىرسىنى ئېلىپ چىقىپ بېرىسەن دېدى، مەن ئەلپازى يامان بۇ
تۆگىدىن قورقۇپ، دەرھال بىر قىزنى ئېلىپ چىقىپ بەردىم.
شۇ ھامان ئويغىنىپ كەتتىم...

مەمتىلى ئەپەندىنىڭ چۈشىنى ئاڭلىغان مۇئەللىملەر بىر -
بىرىگە قارىشىپ تۇرۇپ قالىدۇ. بىر مۇئەللىم: «ئەپەندىم،
مېنىڭچە بۇ ھېچقانچە قورقۇنچلۇق چۈش ئەمەس، ھېچقانچە
مەنسى يوق» دەيدۇ. مەمتىلى ئەپەندى بۇ مۇئەللىمنىڭ كۆڭۈل
تىندۈرىدىغان سۆزلەرنى قىلىۋاتقانلىقىنى بىلىپ: «مېنىڭچە بۇ
چۈشتە بىر گەپ بار. كۆڭلۈم بىر نەرسىنى تۇيغاندەك
قىلىۋاتىدۇ، سىلەر كۆڭۈل ياسماي، ئوچۇق - يورۇق تەبىر
بېرىپ بېقىڭلار» دەيدۇ. ئاندىن ئابدۇراخمان شائىرغا قاراپ:

«سەن بىر تەبىر بېرىپ باق!» دەيدۇ.
ئابدۇراخمان شائىر مىڭ تەستە سۆز باشلاپ: «ئۆزلىرىنى
ئالدىغا سېلىپ ماڭغان تۆگە ئەزرائىل، ئۆزلىرى ئېلىپ چىقىپ
بەرگەن قىزنى ئادەمنىڭ جېنىمىكىن دەپ ئويلايمەن» دەيدۇ.

مەمتىلى ئەپەندىم دەرھال: «تەبىرىڭگە قانائەتلەندىم، چۈشنىڭ ئوغغا ئايلىنىپ قالدىغانلىرىمۇ بولىدۇ. لېكىن مەن بۇ چۈش ئۈچۈن ئانچە قايغۇرۇپ كەتمەيمەن. بىزنىڭ جېنىمىز ئاللاننىڭ ئىلكىدە. ھاياتلىق بولىدىكەن، تۇرمۇش بولىدىكەن، غەم - ئەندىشىلەردىن، ئۇنداق يا مۇنداق تەشۋىشلەردىن خالى بولغىلى بولمايدۇ. بۇرۇن بىر پادىشاھ ئۆتكەننىكى، ئۇ ۋەزىرلىرىنى بىر يەرگە چاقىرىپ، ئۆزى شۇنچە قۇدرەتلىك پادىشاھ بولسىمۇ، غەم - ئەندىشىدىن خالى بولالمايۋاتقانلىقىنى ئىپادىلەپ، مۇنداق ئىككى مىسرا شېئىر ئوقۇغانىكەن:

جىمى ئالەم مېنىڭ بولسا،

غەمىم پۈتمەس، نەدىندۇر بۇ؟

ئۇنىڭ ۋەزىرلىرى ئارىسىدىكى پارسەتلىك، دانىشمەن بىر ۋەزىر ئورنىدىن تۇرۇپ:

ئەزەلدە غەم تۇرايىدىن،

بىنا بولغان بەدەندۇر بۇ!

دەپ جاۋاب بەرگەننىكى. شۇڭا، غەم - ئەندىشىدىن خالى بولغىلى بولمايدۇ، مەندىكى غەم، بىرلا سۆز بىلەن ئېيتقاندا، ۋەتەن غېمى، مىللەت غېمى. بۇنىڭدىن باشقا تىلغا ئالغۇدەك غېمىم يوق. ھازىر ۋەزىيەت داۋالغۇپ قالدى. بۇنداق شارائىتتا، ۋەتەننىڭ غېمىنى، مىللەتنىڭ غېمىنى يەپ، ئانچە - مۇنچە ئىش قىلغانلارنىڭ ھاياتى خەۋپتىن خالى بولمايدۇ. باشقا غەمىنى يېيىش بىھاجەت.

بۇ نە غەم؟ بۇدە كېتەر،

ئويلىما ھېچ، بۇدە كېتەر.

تازا بول، قورقما، چېلىش،

زادى ھايات بۇدە كېتەر.

ئۆلمەيىن ھايات قالسام،

بۇمۇ ھەم تۈگەپ كېتەر.

مەمتىلى ئەپەندى سۆزىنى بۇ شېئىرنى كۆتۈرەڭگۈ ئاۋازدا، ئىنتايىن جۇشقۇن ئوقۇپ ئاخىرلاشتۇرغان. يىغىننىڭ كەيپىياتى ئىنتايىن سۈرلۈك تۈس ئالغان. يۈزلەر ھاياجاندىن قىزىرىپ، جۈپ كۆزلەردە ئوت چاقناپ كەتكەن. سورۇننىڭ كەيپىياتىغا قاراپ قەلەم نەۋرىتىپ ئولتۇرغان ئابدۇراخمان شائىر ئورنىدىن تۇرۇپ، ئادەمنى لىرىزىگە سالىدىغان جاراڭلىق ئاۋازى بىلەن مۇنۇ غەزىلىنى دېكلاماتسىيە قىلغان:

كۆيۈمچان ئوت يۈرەك باغۋەن ئۇلۇغ ئۈستازىمىز بىزنىڭ،

يۈرەكتە مەڭگۈ پارلايدۇ ئەقىدە - مېھرىڭىز سىزنىڭ.

كى غەمدىن تېز خالاس بولدۇق، كۆڭۈلدە قالغۇدە غەشلىك،

ۋەتەن، مىللەت باھارىغا سوقار پاك قەلبىمىز بىزنىڭ.

ئۆگەتكەن سىز «ۋەتەن-ئەلنى سۆيۈش ھەركىمگە بۇرچتۇر»،

شۇڭا سىزنى قىلىپ ئۈلگە داۋاملاش ئەھدىمىز بىزنىڭ.

كۈرەشكە بەلنى چىڭ باغلاپ، توساقلارنى بۆسۈپ تاشلاپ،

ئىلىم - ئىرپان يولىنى بويلاپ مېڭىش چىن قەرزىمىز بىزنىڭ.

مەگەر شۇم قاغا - قۇزغۇنلار باھارىمنى خازان قىلسا،
پىدا ئەيلەپ بۇ جانلارنى يوقاتماق شەرتىمىز بىزنىڭ.

قەسەم بەر، ئابدۇراخمان سەن چىۋەر ئۇستاز ھۇزۇرىدا،
ۋەتەن، مىللەت ئۈمىدىنى ئورۇنداش ۋەدىمىز بىزنىڭ.

ئابدۇراخمان شائىرنىڭ بۇ شېئىرى مەمتىلى ئەپەندى باشلىق بارلىق ئوقۇتقۇچىلارنى تېخىمۇ ھاياجانلاندۇرۇۋەتكەن. بۇ قېتىمقى «توپلاننى» ئەنە شۇنداق ئاخىرلاشقان.

مەمتىلى ئەپەندى بىر كۈنى پالچىلاپ بېقىۋالغان ئىزچىسى مىرئەھمەت سېيىتنى بىللە ئېلىپ ئاتلىق ئەختىيۇنغا چىقىپ، داڭلىق ئۆلىما سالىھ داموللا ھاجىم^① بىلەن كۆرۈشكىلى كىرگەن. سالىھ داموللا ھاجىم مەمتىلى ئەپەندى بىلەن مىرئەھمەت سېيىتنى قىزغىن كۈتۈۋالغان. ئۇ:

— ئۈشتۈمتۈت چىقىپ كەلدىلە ئەپەندىم. مەنمۇ ئۆزلىرى بىلەن مۇلاقات بولۇپ كۆرۈشۈشنى ئارزۇ قىلىپ تۇراتتىم، — دېگەن. مەمتىلى ئەپەندى: «جانابلىرىدىن ئەھۋال سورىغاچ،

① سالىھ داموللا ھاجىم (1895 — 1957) شىنجاڭدا تەسىرى بار دىنىي ئالىم، شائىر ۋە جامائەت ئەربابى. ياش ۋاقتىدا قەشقەر خانلىق مەدرىستە ئابدۇقادىر داموللامدا ئوقۇغان، مەمتىلى ئەپەندىنىڭ تەشەببۇسىنى قوللاپ، ئەختىيۇندا مەكتەپ ئاچقان، شەخسىي رومال زاۋۇتى قۇرغان. ئۇنىڭ ھازىرغىچە ساقلىنىپ قالغان بەش پارچە ئىلمىي ئەسىرى بار. ئۇيغۇر تىلىدا يازغان شېئىرلار دىۋانى يوقىلىپ كەتكەن. 1944 - يىلى 6 - ئاينىڭ 13 - كۈنى ئاتۇشقا چوڭ كەلكۈن كەلگەندە يازغان «كەلكۈن» ناملىق چوڭ شېئىرى خېلى مەشھۇر بولۇپ، بۇ شېئىر «بۇلاق» ژۇرنىلىدا ئېلان قىلىنغان.

مۇڭدېشىپ كېلىش ئۈچۈن، ھۇزۇرلىرىغا قەدەم تەشرىپ قىلدىم» دېگەن.

پاراڭ ئارىلىقىدا سالىھ داموللا ھاجىم:

— ئەپەندىم، ئەھۋال باشقىچىرەك تۇرىدۇ. خۇدا ئەھۋاللارنى يەڭگۈشلەپ تۇرغۇچى. قارىغاندا، ئىنقىلاب يولىنى تۇتقانلارنىڭ تەقدىرى كۈلپەتكە دۈچ كېلىدىغاندەك تۇرىدۇ. مەھمۇت شىجاڭ قېچىپ قۇتۇلدى، ئەمما نۇرغۇن خەلقپەرۋەر ئوغلانلىرىمىز خەۋپتە قالدى. خائىن - مۇناپىقلار قۇتراپ كەتتى. قادىر ھاجى بىلەن مەۋلانوپنىڭ ئىشپىيونلىرى ھەممىلا يەردە تىمىسقىلاپ يۈرىدۇ. شۈبھىسىزكى بۇ بالا - قازانىڭ بىشارىتى. شۇڭا مەلۇم ۋاقىت ئۆزىڭىزنى دالدىغا ئېلىپ تۇرۇڭ. ئىلكىڭىزدە ياخشى ئات بولغاندىن كېيىن، كېچىلەپ قېچىپ يەكەن تەرەپكە كېتىڭ. ئۇ يەردە مەھمۇت مۇھىتىنىڭ ئەسكەرلىرى تېخى بار ئىكەن. كۈنلارنىڭ «يېغىدىن يارغا قاچ» دېگەن تەمسىلى بار. ئويلاپ كۆرۈڭ! — دېگەن.

مەمتىلى ئەپەندى قەدەمنى رۇسلاپ:

— داموللا ھاجىم، سۆزلىرى ئورۇنلۇق، پەلەكنىڭ چاقىنىڭ تەتۈر چۆرگىلەشكە باشلىغانلىقى ئېنىق. مەھمۇت شىجاڭنىڭ قېچىشى ئايرىم ئىش. مەھمۇت شىجاڭ قېچىشتىن ئىلگىرى مېنى ھەم قېچىشقا تەكلىپ قىلغان. مەجىددىن ئەپەندىمۇ مېنىڭ قېچىپ كېتىشىمنى توغرا تاپقان. جۈملىدىن، ئابباس چوڭمۇ قېچىپ كېتىشىمنى لايىق كۆرۈپ، مېنى دەۋەت قىلغان. لېكىن مېنىڭ قاچقۇم كەلمىدى. مەن قېچىپ كەتسەم، شاگىرتلىرىمغا يۈز كېلەلمەيدىكەنمەن. نېمە كۆرسەم، شۇلار بىلەن تەڭ كۆرەي دەپ ئويلىدىم. «ئىتتىن قورققان گاداي بولمايتىمۇ» دەيتىكەن. ۋەتەن، مىللەت يولىدا كۆپ تىرىشچانلىق كۆرسەتتۇق، ئىنقىلاب قىلدۇق. تۇتۇلۇشتىن قورقساق، بۇ

ئىشلارنى قىلمىغان بولاتتۇق، ئۈمىد - ئارزۇلىرىمىزنىڭ دەۋرۋازىسى بىر مەھەل ئېچىلمىۋېدى، ۋەتەن، مىللەت ئۈچۈن مەكتەپ ئېچىپ، ئەۋلادلارنى تەربىيىلىنىش پۇرسىتىگە ئىگە قىلىدىم، مانا بۈگۈنكى كۈندە، ئاتۇشتا ئون مىڭدىن ئارتۇق قىز - ئوغۇل تەلەپلەر مەكتەپلەردە ئوقۇۋاتىدۇ، ئوقۇپ ئۇلارنىڭ كۆزى ئېچىلدى. مۇشۇنداق ئەھۋالدا، مەن قانداقمۇ قېچىشقا پېتىنالايمەن؟ قىيالىمەن ھاجىم، قىيالىمەن، شاگىرتلىرىمغا قىيالىمەن. ئەمدى باشقا كەلگەننى كۆرمىي ئىلاجىم يوق. يامىنى كەلسە، ئۆلتۈرۈۋېتىدۇ. ئۆلۈمدىن قورققان بولسام، بۇ ئىشلارنى قىلماي، سىڭگەن نېنىمنى يېگەن بولاتتىم. قالغان ئىشلار خۇداغا ئاھانەت، - دەيدۇ.

سالھ داموللا ھاجىم بىلەن خېلى ئۇزاق پاراڭلاشقاندىن كېيىن، مەمتىلى ئەپەندى قايتماقچى بولۇپ خوشلىشىدۇ. مىرئەھمەت سېيىت بۇرۇنراق چىقىپ، ئاتلارنى يېشىپ تەييارلاپ تۇرىدۇ. سالھ داموللا ھاجىم ئەپەندىنى ئىشىك ئالدىغا ئۈزۈتىپ چىقىدۇ. ئۇ، بوي - بەستى كېلىشكەن، كۆكرەكلىرى كەڭ، بۇغداي ئۆڭ، ھەرىكەتلىرى تولىمۇ چەبەس، يارىشىملىق كاۋكازچە بۇرۇت قويۇۋالغان مەمتىلى ئەپەندىنىڭ ئارغىماقتەك چاپچىپ تۇرىدىغان قاراگر ئېتىغا گويا جەڭگە ئاتلىنىۋاتقان باتۇر گېنېرالدەك مىنگەنلىكىگە قاراپ، ئىچ - ئىچىدىن سۆيۈنىدۇ. سالھ داموللا ھاجىم بۇ ئاجايىپ ئەزىمەتنىڭ قارىسى يىتىكچە، ئۇنىڭ ئارقىسىدىن قاراپ قالىدۇ. . . .

شۇنىڭدىن بىر نەچچە كۈن ئۆتۈپ، ئىبلىسلارنىڭ جىنايەتلىك قارا - قولى ئۇيغۇر خەلقىنىڭ بۇ ئوت يۈرەك ئوغلانغا ئاخىرى سوزۇلىدۇ.

1937 - يىلى 5 - ئاينىڭ 4 - كۈنى ئەتىگەندە، مەمتىلى ئەپەندى ئادىتى بويىچە سۈمكىسىنى ئېلىپ ئۇيۇشمىغا بارىدۇ. بۇ

چاغدا، قەشقەر شەھىرىدىن كېچىلەپ يولغا چىقىپ، تاڭ ئېتىشىدىن بۇرۇن ئاتۇشقا يېتىپ كەلگەن قەشقەر ۋىلايەتلىك ساقچى ئىدارىسىنىڭ مۇئاۋىن باشلىقى ئوبۇلقاسىم ئادەملىرى بىلەن مەمتىلى ئەپەندىنىڭ كېلىشىنى كۈتۈپ تۇرغانىدى. مەمتىلى ئەپەندى ئۇيۇشمىغا كىرىشى بىلەنلا، ئۇلار مەمتىلى ئەپەندىنى قولغا ئالىدۇ. بۇ مۇدەھىش خەۋەر چاقماق تېزلىكىدە مەھەللىگە ۋە يېقىن مەكتەپلەرگە تارقىلىدۇ. شۇم خەۋەرنى ئاڭلىغان مىڭلىغان ئامما ۋە ئوقۇتقۇچى - ئوقۇغۇچىلار يۈگۈرۈشۈپ يولغا چىقىدۇ. ئۇلار ساقچىلارنىڭ قولغا كويۇپ سېلىنغان مەمتىلى ئەپەندىنى بىر سوک - سوک يالىڭاچ ئانقا مىندۈرگەنچە ئارىغا ئېلىپ كېتىۋاتقانلىقىنى كۆرىدۇ. بۇنى كۆرگەن ئەر - ئاياللار ئۈن - تىنىسىز ئۇھ تارتىشىدۇ، ئوقۇغۇچىلار «ئەپەندىم!» دەپ ۋارقىراپ، ئۈن سېلىپ يىغلىشىپ كېتىدۇ. يالىڭاچ ئات ئۈستىدە مەھبۇس سۈپىتىدە كېتىۋاتقان مەمتىلى ئەپەندى ئوقۇتقۇچى - ئوقۇغۇچىلار ۋە يۇرتداشلىرى بىلەن بېشىنى لىڭشىتىپ خوشلىشىدۇ. ساقچىلار مەمتىلى ئەپەندىنى ئوتتۇرىغا ئالغان پېتى توختىماي مېڭىپ، قۇمالتاغ تەرەپكە قاراپ كېتىدۇ. . . .

مەمتىلى ئەپەندى ئۇدۇل قەشقەر ساقچى ئىدارىسىگە يالاپ ئاپىرىلغاندىن كېيىن، ساقچى باشلىقى قادىر ھاجىنىڭ ئالدىغا ئېلىپ كىرىلگەن. قادىر ھاجى مەمتىلى ئەپەندىنى كۆرۈپ، كۆرەڭلىك بىلەن قاققلاپ كۈلۈپ كەتكەن. بۇ جالالتىڭ كۈلكىسىدە بىر يوشۇرۇن مەنا بار ئىدى. ئېيتىشلارغا قارىغاندا، مەمتىلى ئەپەندى تاشكەنتتە يۈرگەن چاغلىرىدا رۇسلار ۋە ئوتتۇرا ئاسىيا مىللەتلىرى مەسلىسىدە قادىر ھاجى بىلەن مۇنازىرىلىشىپ قالغان. بۇنىڭ بىلەن ئىككىسى ئوتتۇرىسىدا خېلى چوڭقۇر زىددىيەت پەيدا بولغان. قادىر ھاجى شۇ چاغدا،

مەمتىلى ئەپەندىگە يان قورالنى چىقىرىپ تەھدىت سالغانىكەن. مەمتىلى ئەپەندىنىڭ قولغا ئېلىنىشى شېڭ شىسەينىڭ ئۇيغۇرلارنىڭ كۆزىگە كۆرۈنگەن، غوللۇق، ھەرىكەت ئىقتىدارىغا ئىگە ئادەملىرىنى تۇتاش قىرىپ تاشلاپ، قۇمۇل دېھقانلار ئىنقىلابىنىڭ تەسىرىنى تېزلىك بىلەن يوق قىلىپ، بۇ مىللەتنى بىر مەزگىل باش كۆتۈرەلمەس قىلىپ قويۇش مەقسىتىدە قوزغىغان ئومۇميۈزلۈك باستۇرۇش ھەرىكىتى بىلەن مۇناسىۋەتلىك بولۇپ، قانداق ھاجىنىڭ شەخسىي ئۆچمەنلىكىمۇ بۇ ئىشتا قوشۇمچە رول ئوينىغان.

مەمتىلى ئەپەندى قەشقەر ۋىلايەتلىك ساقچى ئىدارىسىدە قىسقا سوراق قىلىنغاندىن كېيىن، ياۋاغ تۈرمىسىگە ئېلىپ بېرىلىپ 14 - كامپۇرغا تەنھا سولاپ قويۇلغان. شۇ كۈندىن باشلاپ، قەشقەردىكى يۈسۈپ زىيا ئەپەندىم، تۇرغۇن بايۋەتچە قاتارلىق داڭلىق زىيالىيلار ۋە ئوقۇتقۇچىلارمۇ ئارقا - ئارقىدىن تۈرمىگە تاشلانغان. مەمتىلى ئەپەندى ئۆزى يالغۇز سولانغان كامپۇرنىڭ جەنۇبىي تېمىغا ئانقا مىنگەن بىر ئادەمنىڭ رەسمىي سىزىپ، ئاستىغا: «مەن 1937 - يىلى 5 - ئاينىڭ 4 - كۈنى سەيشەنبە بۇ يەرگە كىردىم، مېنى ناھەق قولغا ئېلىشتى» دەپ يېزىپ قويغان.^①

شۇ كۈنلەردە، مەھمۇت مۇھىتىنىڭ قالدۇق قىسىملىرى يەكەندە توقسۇنلۇق ئابدۇنىيازنىڭ باشچىلىقىدا ئىسىيان كۆتۈرۈشكە تەييارلىق قىلىۋاتاتتى. ئابدۇنىياز خوتەننى بىرنەچچە يىلدىن بۇيان ئىگىلەپ ياتقان ما خۇسەنگە بىرلىشىپ ئىسىيان كۆتۈرۈش توغرىسىدا ئۇلۇق ئەلچى ئەۋەتكەن. شېڭ شىسەي ۋەزىيەتنى

① بۇ نەقىل «قەشقەر گېزىتى» نىڭ 1986 - يىلى 8 - ئاينىڭ 8 - كۈنىدىكى سانىدا ئېلان قىلىنغان مۇھەممەت ئوسمان يازغان «ئادەم كاۋىپى، ۋەقەسى توغرىسىدا ئەسلىمە» دېگەن ماقالىدىن ئېلىندى.

تىزگىنلەپ قېلىش ئۈچۈن، 1937 - يىلى 5 - ئاينىڭ 3 - كۈنىدىكى «شىنجاڭ گېزىتى» دە ئەسكەرلەرگە مۇنداق مۇراجىئەت چىقارغان:

«پۈتۈن ئەسكەر قېرىنداشلار! سىزىلەر تۆت مىليون خەلق ئىچىدە ئەڭ شەرەپلىك، ھۆكۈمەتنىڭ ئەڭ ئىشەنچلىك خادىملىرى. چۈنكى، سىزىلەر قانچە قۇربانلار بېرىپ، ئىسسىق قانلىرىڭىزنى ئاققۇزۇپ، نۇرلۇق ۋە شانلىق 4 - ئاي ئىنقىلابىنى مەيدانغا چىقاردىڭىزىلەر ھەم شۇنىڭ بىلەن بىرگە بۇزۇق مىللىتارىستلارنى ۋە پارخور، خائىن ئەمەلدارلارنى يوقىتىپ، نۇرلۇق 4 - ئاي ئىنقىلابىمىزنىڭ ئۇتۇقلىرىنى ساقلاپ قالدىڭىزىلەر، بۈيۈك، مۇقەددەس ئالتە سىياسەت يولمىزنىڭ ئۇتۇقلىرىنى مۇكەممەللەشتۈردىڭىزىلەر. بىز ھازىر مۇشۇ توغرا ۋە ھەقىقىي بۈيۈك سىياسەت شوئارىمىز بويىچە، شىنجاڭنى ئىسلاھ ۋە تەمىر قىلىشقا مۇۋەپپەقىيەت بولدۇق، مانا شۇ يول بىلەن، بارلىق مىللەتلەرگە بۈگۈنكى كۈنگە ئوخشاش تىنچلىقتا راھەت ياشاپ، ئوقەت ۋە تىرىكچىلىك قىلىشقا مۇمكىنچىلىك بولدى. دېمەك، مۇشۇنداق زور تارىخىي ئەھمىيەتلىك ئىشلاردا سىزىلەر ئەڭ چوڭ خىزمەت كۆرسەتتىڭىز. لەر. خۇسۇسەن سىزىلەر بىلەن بىرلىشىپ فۇجۇشى ھەم ئۇيغۇر ئەسكەرلىرىنىڭ چىن كۆڭۈل ۋە ساداقەتلىك بىلەن ھۆكۈمىتىمىزنى ھىمايە قىلىشى ئارقىسىدا، شىنجاڭدىكى بارلىق مىللەتلەر ئارىسىدا تىنچلىق نېگىزىنىڭ مۇستەھكەملىنىشىگە بۇ

ئىشلارنىڭ ياردىمى زور بولدى.

يېقىندا قەشقەردىن مەھمۇت شىجاڭ ئورنىنى تاشلاپ قېچىپ كەتتى. ئۇ كىشىنىڭ بۇ ئىشى خاتا بىر ئىش. بۇنى ھەركىم بىلىدۇ. چۈنكى ئۇ بۇزۇق نىيەت دۈشمەنلەرنىڭ ھىيلە - مېكرلىك قاپقىنىغا چۈشتى. لېكىن شۇنداق بولسىمۇ، يېڭى ھۆكۈمەت تىنچلىق ساقلاش ئاساسىدا يول تۇتىدۇ. شۇنىڭ ئۈچۈن، ئەسكەر قېرىنداشلىرىمىز خۇسۇسەن ئۇيغۇر قېرىنداشلىرىمىز سىزىلەر بۇ ئىشنى ئوبدان مۇلاھىزە قىلىپ، مەھمۇت شىجاڭنىڭ بۇ قىلغان ئىشىنىڭ خاتا ئىكەنلىكىنى بىلىشىڭىز، ھەر تۈرلۈك پىتنە - ئىغۋالارغا يول قويمايلىقىڭىز ھەم قەتئىي رەۋىشتە ھۆكۈمەتنى ھىمايە قىلىشقا، شىنجاڭنىڭ ئوبدان تىنچلىقىنى ۋە ئۆزلىرىڭىزنىڭ بۇرۇنقى شەرەپلىرىڭىزنى ساقلاشقا ھەم يېڭى ھۆكۈمەتنىڭ بۈيۈك ئالتە سىياسىتى يولىنى يېڭى - يېڭى مۇۋەپپەقىيەتلەرگە ئېرىشتۈرۈشكە جان تىكىشىڭىز لازىم. شۇنداق قىلغاندىلا، پۈتۈن ئۆلكىمىزدىكى تۆت مىليون خەلق ئىچىدە ئەڭ شەرەپلىك كىشىلەر بولغاننىڭ ئۈستىگە، بارلىق مىللەتلەرنىڭ بەخت - سائادىتى ۋە راھەت تۇرمۇشى ئۈچۈن كۈرەشكۈچى ھەقىقىي ئەسكەرلەردىن بولالايسىزلىر.

دوبەن: شېڭ شىسەي.

شېڭ شىسەينىڭ ئابدۇنىياز باشچىلىقىدا يەكەندە تەۋرىنىپ تۇرغان قىسىملارغا چىقارغان مۇراجىتىمۇ دەل شۇ كۈنكى، يەنى 1937 - يىل 5 - ئاينىڭ 3 - كۈنىدىكى «شىنجاڭ گېزىتى»

دە ئېلان قىلىنغان:

«سۆيۈملۈك ئەسكەر قېرىنداشلار!

ھەرقايسىڭىز 12 - ئاپرېل ئىنقىلابىدا چوڭ خىزمەتلەرنى كۆرسەتكەن ھەم شىنجاڭنىڭ تىنچلىقىنى ساقلاش يولىدا شەرەپ قازانغان ئادەملەرسىزلىر. مەھمۇت شىجاڭ بۇزۇق ئادەملەرنىڭ سۆزىگە كىرىپ، ئۇلارغا ئەگىشىپ سىزىلەرنى مەجبۇرىي رەۋىشتە يەكەنگە بىللە ئېلىپ كەتكەن بولسىمۇ، لېكىن مەن سىزىلەرنىڭ بۇ ۋەقەگە رازى ئەمەسلىكىڭىزلارنى ئوبدان بىلىمەن. دوبەن، جۇشى، فۇجۇشى ھەرۋاقىت سىزىلەرنى ئوبدان كۆرىدۇ. مەھمۇت شىجاڭ خائىنلارنىڭ گېپىگە كىرىپ قاچقاندا، سىزىلەرنى ئۆزى بىلەن مەجبۇرىي ئېلىپ بارغانلىقىنى ھەم ياخشى بىلىمىز. لېكىن بۇ پەقەت يالغۇز مەھمۇت شىجاڭنىڭ ئۆزىنىڭلا خاتاسى. سىزىلەر ھېچ ۋاقىت مۇنداق ئىشنى خالىماس ئىدىڭىزلىر.

ھازىر ھۆكۈمەتنىڭ كۆزقارىشى ھەر مىللەتكە باراۋەر، ھەرقايسىسىنى ئوخشاش ياخشى كۆرىدۇ. ھېچ ۋاقىت بۇ خەنزۇ، بۇ ئۇيغۇر، بۇ باشقا مىللەت، دەپ ئۆگەيلىمەيدۇ. بۇ كۈندە ئۇنداق مىللەت ئايرىش يوق. ھەر مىللەت ھوقۇقتا باراۋەر ھەم ھۆكۈمەت دىنىي ئىشلىرىغا كامىل ھۈرىيەت ۋە ھوقۇق بەرگەن. ھۆكۈمەت ھېچ ۋاقىت سىزىلەرنىڭ دىنلىرىڭىزغا دەخىل ۋە تەرۇز قىلمايدۇ، سىزىلەر بۇزۇق ئادەملەرنىڭ ئىغۋا، پىتنە سۆزلىرىگە زادى قۇلاق سالمىڭىزلىر. ئەگەر سىزىلەر ئۆز يۇرتىڭىزلىرىنى، سۆيۈملۈك ئاتا -

ئانا ھەم بالا - چاقىڭىزلىرىنى تاشلاپ كەتسىڭىزلىر،
ئۇ ۋاقىت گۇناھ ئۆزلىرىڭىزدە بولىدۇ.

سىزلىر ھازىر ئوتتۇز بىرىنچى تۈەندىكى
ئەسكەرلەرگە قارىڭىزلىر. ئۇلار دۈشمەننىڭ پىتنە -
ئىغۋالىرىگە قۇلاق سالماي ھەم مەھمۇت شىجاڭدىن
ئىشىنىكەن پىتنە - ئىغۋا، يالغان سۆزلەرگىمۇ
ئىشەنمەي، ئۇنىڭ كەينىدىن ئەگەشمەستىن،
بالدۇرقىدە كلا ئۆز ئورۇنلىرىدا (قەشقەردە) قالدى.
يەنە بۇرۇنقىدەك توغۇرۇلۇق ۋە چىن كۆڭۈللۈك بىلەن
ھۆكۈمەتنى ھىمايە قىلىپ تۇرماقتا. ھازىر بۇلار
راھەت ۋە بەختلىك تۇرمۇشتا تۇرىدۇ. سىزلىرمۇ،
بالدۇرقى ئورۇنلىرىڭىزغا قايتىپ كەلسىڭىزلىر، ئۇ
ۋاقىتتا مەن سىزلىرگە تولا كەڭچىلىك ۋە
ياخشىلىقلارنى قىلىمەن. بۇ مېنىڭ ئەپۇ ۋە
كەڭچىلىكىم يالغۇز سىزلىرگىلا خاس ئەمەس. ئەگەر
مەھمۇت شىجاڭمۇ ئۆز خاتاسىنى بىلىپ، يەنە چىن
كۆڭۈل بىلەن ھۆكۈمەتنى ھىمايە قىلسا، ئۇنىمۇ مەن
يەنە بالدۇرقىدەك ئوبدان كۆرۈپ ھىمايە قىلىمەن.
سۆيۈملۈك ئەسكەرلەر! سىزلىر ھەرقايسىڭىزلىر
ئۆز ئورۇنلىرىڭىزغا پاتراق قايتىپ يەنە بۇرۇنقىدەك
ھۆكۈمەت ۋە خەلق يولىدا سەمىمىيەت بىلەن خىزمەت
قىلىڭىزلىر. بىزنىڭ شىنجاڭ تىنچلىق ۋە بەختلىك
بىر شىنجاڭ. يۇرتىمىزنىڭ مۇنداق تىنچ ۋە بەختلىك
بولۇشى، پەقەت بارلىق مىللەتلەرنىڭ بىر - بىرىنى
ئوبدان كۆرۈشى بىلەن بولىدۇ.

سىزلىر پاتراق ئورۇنلىرىڭىزغا قايتىڭىزلىر!
مەن سىزلىرىنى ئوبدان كۆرىمەن. ئەگەر سىزلىر

ئۆزلىرىڭىزنىڭ خاتالىرىڭىزنى تۈزەتسىڭىزلىر، ئۇ
ۋاقىت مەن سىزلىرىنىڭ ئۆتكەن ئىشلىرىڭىزنى ھەم
تەكشۈرمەستىن، پۈتۈن گۇناھىڭىزلىرىنى ئەپۇ
قىلىمەن. سىزلىر يەكەندە يەنە بەلگىسىز خاتا بىر
يولغا، تەكرار ئىككىنچى خاتا بىر يولغا كىرىپ
قالمىڭىزلىر.

دوبەن: شېڭ شىسەي. «

شىنجاڭ گېزىتىنىڭ شۇ كۈنكى سانىدا يەنە خوجىنىياز
ھاجىنىڭ ئىمزا سىدا تۆۋەندىكى خىتابنامە ئېلان قىلىنغان:

«ھۆكۈمەتنىڭ قەشقەردىكى سادىق ھەربىي
خادىملىرىدىن ليۇ سىلىڭ، قۇربان سەنمۇجاڭ،
قۇرباننىياز تۇەنجاڭ ۋە ئەخمەت تۇەنجاڭلار باشلىق
پۈتۈن ئەسكەرلىرىمىزگە:

ئاڭلانغان خەۋەرلەرگە قارىغاندا، مەھمۇت شىجاڭ
ھۆكۈمەتنىڭ رۇخسەت ۋە ئەمىرىدىن قېچىپ،
ئۆزىنىڭ قىلىپ تۇرغان خىزمەت ۋەزىپىسىنى تاشلاپ،
چەت ئەلگە چىقىپ كەتكەنلىكى مەلۇم بولدى. بۇ
ھۆكۈمەت ھەم خەلق ئۈچۈن ناھايىتى قايغۇلۇق ۋە
كۆڭۈلسىزلىك ھېسابلىنىدىغان ۋەقەدۇر. يۇرتىمىز
كۈندىن - كۈنگە مۇنداق ئاۋات بولۇپ، خەلقىمىز
مائارىپ ۋە مەدەنىيەتكە ئاياغ بېسىپ تۇرغان سائادەتلىك
بىر دەۋردە، بۇ ۋەقەنىڭ تۇغۇلۇشى ھەقىقەتەن كۆپ
مەيۈسلۈكتۇر. بۇ ۋەقە ھۆكۈمەتنىڭ تىنچلىق
سىياسىتىگە، شىنجاڭ ئۆلكىمىزدە بىر تۇغقاندىك

ياشاپ تۇرغۇچى ئون تۆت مىللەتنىڭ ئىتتىپاقلىقىغا زور زەربىدۇر. بۇ ۋەقە ۋەتەن خارابىلىقىغا يەنە قانچە مىڭلىغان كىشىلەرنىڭ خانۇ ۋەيران بولۇشىغا سەۋەب ئېھتىمالى بولغان ۋەقەدۇر.

ھەر قايسى ئىگىزلىكلەرگە مەلۇمكى، بىز ئىنقىلاب ئاچتۇق. بۇ يولدا قانچىلىغان قانلىرىمىز ئاقتى. بۇ ئىنقىلابتا سىلەرمۇ چوڭ خىزمەتلەرنى قىلىدىڭلار. ھەممىمىزنىڭ بۇ ئىنقىلابنى ئېچىشتىكى مەقسىتىمىز: مۇشۇنداق (بۈگۈنكىدەك) ھوقۇقلارغا ئىگە بولۇش، مۇشۇنداق يورۇق كۈنلەرگە چىقىش ئىدى. ناھايەت دۈبەن جانابلىرىنىڭ ھىممەت ۋە غەيرىتى بىلەن، كونا مۇستەبىت ھۆكۈمەتنى يىمىرىپ، يۇرتىمىزنىڭ مەقسىتىدىكىدەك پۇقراپەرۋەر يېڭى ھۆكۈمەت بايرىقى ئاستىغا توپلاندى. چۈنكى، مەيداندا بىز كۈرەش قىلغان قارا كۈچ، قارا مۇستەبىت ھاكىمىيەت قالمىدى. شۇنىڭ ئۈچۈن، ھازىر شىنجاڭدا كۈن كۆرگۈچى ئون تۆت مىللەت ھەممىمىز ئارىسىدىكى نىزاھ ۋە غۇلغۇلارنى تاشلاپ، بىر تۇغقان قېرىنداشلاردەك بولۇپ، راھەت ۋە ئاسايىشتا ياشاپ، تۇرمۇش كەچۈرۈپ ياتماقتىمىز. ھۆكۈمەت ھەم ئۆزىنىڭ قۇرۇلۇشى بىلەن بولۇپ، ھەر خىل ئېغىرچىلىقلارغا قارىماستىن، شىنجاڭنى مەدەنىي يوسۇندا ئىسلاھ ۋە تەمىر قىلىشقا ۋە ھەممە مىللەتلەرنىڭ مەدەنىيىتىنى ئۆستۈرۈشكە ئەھمىيەت بېرىپ كەلمەكتە. بۇ يولدا ھۆكۈمەت باشلىقلىرى تا مۇشۇ كۈنگە قەدەر بىر مىنۇتتۇمۇ ئارام ئالماي، پۈتۈن خەلقنىڭ بەخت - سائادىتى ئۈچۈن ئىشلەپ تۇرماقتا.

كونا مۇستەبىت ھۆكۈمەت ۋاقتىدا قانداق ئىدۇق؟ قايسى ھالدا كۈن كۆرەتتۇق؟ ئەلۋەتتە ئۇ ۋاقىتتىكى كۈنلىرىمىزنى بىر ئاز بولسىمۇ كۆز ئالدىمىزغا كەلتۈرۈشىمىز كېرەك. شۇ ۋاقىتتىلا، بۇ يېڭى ھۆكۈمەتنىڭ قۇدرىتى، خىسلىتى ئاشكارا بولىدۇ. مانا شۇنداق ئادىل، پۇقراپەرۋەر ھۆكۈمەتنىڭ توغرا ۋە ئايدىڭ يولىدىن چىقىپ، ئەگرى - توقاي، قاراڭغۇ - تۈتەك يولغا كىرىپ كەتكەن كىشى ھەققىدە نېمە دېيىش كېرەك؟

ئەلۋەتتە مۇنداق كىشىنى شىنجاڭ خەلقىنىڭ ئىتتىپاق ۋە بىرلىك سېپىدىن چىققان، يۇرت ۋە خەلقنىڭ ئەزىلى دۈشمەنلىرىنىڭ دام - تۇزاقلىرىغا ئېلىنغان، ئالدام خالىتىشىغا چۈشكەن دەپ ھېسابلايمىز. شۇنىڭ ئۈچۈن ئۇ كىشىنىڭ كىرگەن يولى - پۈتۈن شىنجاڭ خەلقىنىڭ ھازىرقى ئىستىقباللىق ھاياتى ئۈچۈن غايەت زور خەۋپ ۋە ئەندىشىلىك بىر يولدۇر. بۇ يول - شىنجاڭ خەلقىنىڭ ھايات ۋە تەقدىرىگە ھالاكەت كەلتۈرىدۇ. ئەلۋەتتە سىزلىر ھۆكۈمەتنىڭ سادىق ئەسكەرلىرى، سىزلىر خەلق تىنچلىقىنى ساقلاش ئۈچۈن ھۆكۈمەتكە قىلغان ئەھدۇ پەيمانلىرىڭىزدە مەھكەم تۇردىڭىزلىر. ھۆكۈمەتنىڭ ئالتە سىياسىتىدىن چىقىمىدىڭىزلىر، قەشقەر خەلقىنىڭ راھەت ۋە تىنچلىقىنى ساقلاپ قالدىڭىزلىر. سىزلىر ھەقىقەتەن كونا ھۆكۈمەتكە قارشى تۇرۇشلاردا، ئىنقىلابلاردا، تارىخقا ئالتۇن بىلەن يازغۇدەك، پۈتۈن شىنجاڭ خەلقىنىڭ كۆڭلىدە ئوبدان قالغۇدەك خىزمەت ۋە پىسداكارلىق

كۆرسەتتىڭىز لەر . يەنە بۇ نۆۋەت ئۆزىڭىز لەرنىڭ
ھۆكۈمەتكە بولغان ساداقىتىڭىز لەر بىلەن نومۇس ۋە
ئابرويىڭىز لەرنى دۈشمەن ئالدىدا تېخىمۇ پۇقسىرى
كۆتەردىڭىز لەر ھەم بۇ كەيپىياتتىن ئىلمىي رەۋىشتە
ئىسپاتلىدىڭىز لەر . دېمەك سىز لەرنىڭ بۇ جەھەتتە
قىلغان قىلغان ، كۆرسەتكەن ھەقىلىق ۋە توغرىلىقلىرىدە
ئىڭىز لەرگە ھۆكۈمەت ۋە پۈتۈن خەلق ئويىدىن خۇرسەن
ۋە مەنئەتداردۇر .

ھازىر قەشقەردىكى پۈتۈن ئەسكەر باشلىقلىرى
بىلەن ئەسكەرلىرىمىز ھۆكۈمەتكە چىن كۆڭۈللىرى
بىلەن سادىق بولۇپ تۇرىمۇ ، لېكىن يەكەنگە
تويلانغان ئەسكەرلىرىمىز ئارىسىدا بەزىبىر
ئوقۇشما سلىقلار بىلەن تەرتىپسىزلىك ئەھۋاللىرى
چىقىپ تۇرغانلىقىنى مەلۇمدۇر . يەكەندىكى
ئەسكەرلىرىمىزدە مۇنداق تەرتىپسىزلىك ۋە
كۆڭۈلسىزلىك ئەھۋاللىرىنىڭ مەيدانغا چىقىشى ،
ئەلۋەتتە ئوقۇشما سلىقلارنىڭ ھۆكۈم سۈرگەنلىكىدىن
دۇر . شۇنىڭ ئۈچۈن ، سىز لەر ھوشيار ۋە سەگەك
بولۇپ ، بۇ ۋەقەنى تىنچلىق بىلەن ھەل قىلىشقا ،
ئۇلارغىمۇ بۇ مەسىلىنىڭ ماھىيەت ، ھەقىقىتىنى
تەشۋىقى - تەرغىبات يولى بىلەن چۈشەندۈرۈشكە ھەم
خوتۇن ، بالا - چاقلارنىڭ ئاياغ - ئاستى
قىلىنماسلىقى ئۈچۈن ، تىنچلىقنى ساقلاپ قېلىشقا
ئەھمىيەت بېرىشىڭىز لەر زۆرۈردۇر . ھازىر سىز لەرگە
ھەر خۇسۇشقا پىكىر ۋە مەسلىھەت بەرگىلى ،
يولبۇرۇق كۆرسەتكىلى ھۆكۈمەت تەرىپىدىن قەشقەرگە
ۋەكىللەر كەتتى . سىز لەر ھەرقانداق ئىشلىرىڭىز لەر

بولسا ئۇلار بىلەن مەسلىھەتلىشىپ ، يولبۇرۇق سوراپ
ھەل قىلىشىڭىز لار ، ھېچ ۋاقىتتا خەۋپ - خەتەرگە
يولۇقمايسىز لەر . بەلكى ھەر ۋاقىتتا غالىبىيەت ،
مۇزەپپەرئىيەت بولۇشى چوقۇمدۇر .

ئەي ھۆكۈمەت ۋە خەلق خادىملىرى ! سىز لەر
باشتا مېنىڭ بىلەن بىللە شىنجاڭدىكى خەلىقلەرنى قارا
كۈندىن يورۇق كۈنگە چىقىرىش ئۈچۈن ئىنقىلاب
مەيدانىغا چىققانىدىڭىز لەر . ناھايەت بۇ
مەقسەتلىرىڭىز گە يېڭى ھۆكۈمەتنىڭ قۇرۇلۇشى ۋە
پۈتۈن شىنجاڭ خەلقىنىڭ يورۇق كۈنگە چىقىشى بىلەن
يەتكەنىدىڭىز لەر . ئەمدى سىز لەر سۆيۈملۈك
ھۆكۈمىتىڭىز لەرنى ھەم شىنجاڭ خەلقىنىڭ بۇ
سائادەت ، يورۇق كۈنلىرىنى ھۆكۈمەتنىڭ ئالتە بۈيۈك
سىياسىتى يولى بىلەن مۇستەھكەملەپ ، ساقلاشقا
تىرىشىڭىز لەر . خەلق ئىتتىپاقىنى ، خەلق تىنچلىقىنى
بۇزغۇچىلار بىزنىڭ ئەشەددىي دۈشمەنلىرىمىزدۇر .
شۇنىڭ ئۈچۈن ، مەن سىز لەرگە تۆۋەندىكى ۋەزىپىلەرنى
تاپشۇرىمەن . بۇ ۋەزىپىلەرنى ئورۇنداش ئۈچۈن
ھەرقايسىڭىز لەر قاتتىق تىرىشىڭىز لەر :

1. زادى بىرلىك - ئىتتىپاق يولىدىن چىقىشىڭىز لەر .
2. ھەر تۈرلۈك پىستەن - ئىغۋالارغا يول بەرمىشىڭىز لەر .
3. ھېچ ۋاقىت ئارىڭىز لارغا بۇزۇق كىشىلەرنى كىرگۈزمەشىڭىز لەر .
4. ئەسكەرلەر ئۆزلىرىنىڭ باشلىقلىرىغا كامىل ئىتائەت قىلسۇن .

تارتقانلىقىمىزنى ھەرقايسى ئىگىزلىك بەك ياخشى بىلىشىمىز. بۇ ساۋادەتلىك كۈنلەرگە ئوڭاي ئىگە بولمىدۇق. بەلكى بىز بۇ يولدا قانچە كۆپ قۇربانلارنى بەردۇق. شۇنىڭ ئۈچۈن، بىز بۇ يورۇق كۈنلىرىمىزنىڭ قەدىرى ۋە قىممىتىنى بىلىشىمىز، مەكتەپ ۋە مائارىپ ئىشلىرىمىزنى يولغا قويۇشىمىز ۋە مۇھىم ئالتە سىياسىي يوللىرىمىز بويىچە دۈشمەنلەرنىڭ ئىغۋا - پىتىلىرىنى يوقىتىشىمىز لازىمدۇر.

مېنىڭ يەنە سىلەرگە ئېيتىدىغان سۆزۈم: جىڭ شۇرپىن دەۋرىدە بىز قۇمۇلدا ئىنقىلاب چىقاردۇق. ئەمما قوللىنىمىزدا ھېچ بىر قورال يوق ۋە ھەم بىزىلەرگە ياردەم قىلغۇچىمۇ يوق ئىدى. شۇنداق بولسىمۇ، بىزىلەر ئۈمىدسىزلىنىپ تۇرماي، ئىنقىلابنى داۋام قىلدۇردۇق. نەتىجىدە، بىزىلەر كۈندىن - كۈنگە قورال - جابدۇقلۇق بولۇپ، قۇۋۋىتىمىز ئارتتى. ئاخىرى جىڭ شۇرپىن غۇلجىدىن جىڭ دېگەننى بىزىلەرنىڭ ئۈستىمىزگە كۆپ ئەسكەرلىرى بىلەن يۈبەردى. بۇنىڭغا ما جۇڭيىڭ ھەم قارشى تۇرالماي قاچتى ھەم قۇمۇل خەلقى كىيىم - كېچەكلىرىنىمۇ ئالالماي قېچىپ چىقىشقا مەجبۇر بولدى. شۇ چاغدا مەن جاننى پىدا قىلىپ قارشى تۇردۇم، شۇ كۈنلەردە بولغان ئەھۋالنى شېڭ دۈبەن جانابلىرى ئوبدان بىلىدۇ. ئاخىرى نەتىجىدە تۇرپانغا كەلدىم. بۇ يەردە مەھمۇت شىجاڭ مېنىڭ بىلەن كۆرۈشۈپ، بىللە ئىشلىمەك بولدى. مېنىڭ مەقسىتىم ئاجىز، يېتىم، تۇل خوتۇن، پىقىرلەرنى زالىم جىڭ شۇرپىن

زۇلۇمىدىن قۇتقۇزۇش ئىدى. بۇ ھەقتە دۈبەن جانابلىرى بىلەن ئىككىمىزنىڭ پىكىرى توغرا كېلىپ، بىز ئاكا - ئۇكا بولۇپ، شىنجاڭدا تىنچلىق ئورناتتۇق. ئۇ چاغدا مەھمۇت ھەم بىز بىلەن بىللە ئىدى.

ئەلھال بۈگۈن بولغاندا، مەھمۇت خاتا يولغا كىرىپ، دۈشمەنلەرنىڭ سۆزىگە ئالدىنىپ، ئارىمىزدىن چىقىپ كەتتى. بولمىسا بۈگۈنگە قەدەر مەھمۇت قەشقەردە ئۆزى بىلگەنچە ئىشلەپ كەلدى. ھۆكۈمەتتىن نارازى بولغۇدەك ھېچبىر يامانلىق ئىش كۆرمىدى. بەلكى مەھمۇتنىڭ قەشقەردە قىلغان بۇزۇق ئىشلىرى كۆپ بولسىمۇ، ھۆكۈمەت بۈگۈنگىچە ئۇنىڭ ئەيىبىنى ئاشكارا قىلماستىن كەلگەنىدى. لېكىن ئۇنىڭ ئەيىبلىرىنى خەلقلەر ياخشى بىلەر ئىدى.

ھازىر شىنجاڭدا يالغان سۆز ھەم ئىغۋا - پىتىلىرىنى تارقىتىدىغان كىشىلەرنى يوق دېگىلى بولمايدۇ. مانا بۇلار بىزىلەرنىڭ بۇ يورۇق كۈنلەرگە چىقىشىمىزغا چىدىيالماي، ھۆكۈمەت ھەققىدە ھەر تۈرلۈك پىتىنە - ئىغۋالار تارقىتىۋاتىدۇ. مەسىلەن، شىنجاڭ بولۇپ بولغاندا كىردى. شىنجاڭنى شۇرالار ھۆكۈمىتىگە ساتتى، دېگەن سۆزلەرگە ئوخشاش. . . مانا مۇنداق تۈۋى يوق سۆزلەرنى جاھانگىرلارنىڭ ئىتلىرى خەلقنى تەشۋىشكە سېلىش ئۈچۈن تارقىتىدۇ. ھەقىقەتتە، شۇرالار ھۆكۈمىتى بىزىلەرگە خالىس ياردەم قىلماقتا. شۇرالار ھۆكۈمىتى بىزنىڭ قايسى پىرىمىزنى ئالدى؟ قايسى مىللەتنىڭ دىنىغا تەرۈز قىلدى؟ ھەممىگە مەلۇم، ھەقىقەتتە شۇرالار

ھۆكۈمىتى ھېچكىمنىڭ مال - مۈلكىگە زورلۇق قىلمىدى. بەلكى قولىدىن كەلگەنچە يۈرتىمىزغا سەمىمىي ۋە خالىس ياردەملىرىنى قىلىپ تۇرماقتا.

شۇرالار ھۆكۈمىتىنىڭ باشتا بىزگە قىلغان ۋەدىسىگە بىنائەن، بۇنىڭدىن كېيىنمۇ ياردەم قىلىشقا كامىل ئىشىنىمىز.

ھازىر شىنجاڭدا ئون تۆت مىللەتنىڭ ئىتتىپاقى چىڭ، بۇلار ئاتا - بالدەك بىر - بىرىگە ئامراق، ئارىمىزدىن كىم ۋە قايسى مىللەت ئىتتىپاقنى بۇزۇپ چەتكە چىقسا، ئۇنىڭغا ياخشى كۈن يوق. بۇنى ئوبدان بىلىپ، ئىتتىپاقىمىزنى تېخىمۇ چىڭىتىپ، جاھانگىرلارغا قارشى تۇرساق، بىزلەرنىڭ بىرلىك سېپىمىزنى ھېچكىم بۇزالمىدۇ. شۇنىڭ ئۈچۈن بىزلەر بىر - بىرىمىز بىلەن ئاتا - بالدەك بىرلىك ئىتتىپاقىمىزنى مۇستەھكەم قىلىپ، ھۆكۈمەتنىڭ بۇيرۇقلىرىنى ئەمەلگە ئاشۇرۇشقا تىرىشايلى.

مانا مەھمۇت بىرلىك سېپىمىزدىن چىقىپ، جاھانگىرلارنىڭ سۆزىگە، ئىغۋاسىغا ئالدىنىپ كەتتى. ئۇنىڭ بۇ ئىشىنى ئاۋۋال خۇدا، ئىككىنچى، چوڭ - كىچىك پۇقرالارمۇ راۋا كۆرمەيدۇ.

مانا، يېڭى ھۆكۈمىتىمىزنىڭ توغرا سىياسىتى ھەم شۇرالار ھۆكۈمىتىنىڭ سەمىمىي ياردىمى ئارقىسىدا، پۈتۈن ئون تۆت مىللەت، تۆت مىليون خەلق بىرلىكتە راھەت ۋە تىنچ ياشاپ تۇرىمىز. ئەلۋەتتە بۇ راھەت ۋە تىنچلىقىمىزنىڭ قەدىرىنى بىلىپ، ھەربىر كەسىپتىكى بارلىق قېرىنداشلار بىر

ئىتتىپاقتا بولۇشى كېرەك ھەم بۇ راھەت كۈنلىرىمىزنى ئەبەدىي ساقلاپ قېلىش ئۈچۈن، يېڭى ھۆكۈمىتىمىزنى چىن كۆڭۈل بىلەن ھىمايە قىلالى (قاتتىق چاۋاك)!

خوجىنىياز ھاجىنىڭ بۇ نۇتقى ئېلان قىلىنىپ تۆت كۈندىن كېيىن، يەنى 1937 - يىلى 5 - ئاينىڭ 24 - كۈنى «شىنجاڭ گېزىتى» گە شىنجاڭ چېگرا مۇداپىئە دويەن مەھكىمىسى بىلەن ئۆلكىلىك ھۆكۈمەت تەرىپىدىن مەھمۇت شىجاڭنى ئەيىبلەپ چىقىرىلغان ئېلاننىڭ تولۇق تېكىستى بېسىلغان. ئېلاندا مەھمۇت مۇھىتىغا ئون تۈرلۈك جىنايەت ئارتىلغان. ئېلاندا مەھمۇت مۇھىتىغا ئارتىلغان تۆتىنچى جىنايەتتە ئۇنى: «مەكتەپلەرنى تەرەققىي ئەتتۈرگەن بولۇپ، ھەر بىر مەكتەپلەردە ھۆكۈمەت ۋە خەلق پايدىسىغا ئىشلەيدىغان خادىملارنى تەييارلىماي، بەلكى ھۆكۈمەتكە قارشى خادىملارنى ھازىرلىماقچى بولدى» دېيىلگەن.

شىنجاڭ چېگرا مۇداپىئە دويەن مەھكىمىسى بىلەن ئۆلكىلىك ھۆكۈمەت چىقارغان ئېلان «شىنجاڭ گېزىتى» دە ئېلان قىلىنغان كۈننىڭ ئەتىسى، يەكەندىن يولغا چىققان ئابدۇنىياز، مۇيىدىن يېتەكچىلىكىدىكى بىر مىڭ بەش يۈز كىشىلىك ئىسيانچى قىسىم تۆت كۈن يول يۈرۈپ، 5 - ئاينىڭ 29 - كۈنى قەشقەرگە يېتىپ كەلگەن ھەمدە ئىلگىرى مەھمۇت شىجاڭغا قاراشلىق 6 - دىۋىزىيىنىڭ باش شتابى جايلاشقان يۇمىلاق شەھىرىنى قورشاپ ھۇجۇم قىلغان. 6 - دىۋىزىيىنىڭ مۇۋەققەت شىجاڭنى قۇربان سەئىد قىسىملىرىغا قوماندا ئىلىق قىلىپ قارشىلىق كۆرسەتكەن. ئىككى تەرەپ ئوتتۇرىسىدا كەسكىن جەڭ بولغان. مۇشۇنداق جىددىي پەيتتە، سوۋېت ئىتتىپاقىنىڭ قەشقەردە تۇرۇشلۇق كونسۇلى دەرھال ئارىغا

چۈشۈپ، ئىككى تەرەپنى كېلىشتۈرۈپ قويغان. كېلىشىم بويىچە، قۇربان سەئىد ئۆز قىسىملىرىنى باشلاپ قەشقەر يېڭىشەھەرگە چىقىپ كېتىدىغان، ئابدۇنىياز قىسىملىرى 6 - دېۋىزىيىنىڭ باش شتابىغا ئورۇنلىشىدىغان بولغان.

5 - ئاينىڭ 30 - كۈنى سەھەردە، قەشقەر ياۋاغ تۈرمىسىگە قاماقلىق ئۈچ يۈزدىن ئارتۇق سىياسىي مەھبۇس تۈرمە ھويلىسىغا يالاپ ئېلىپ چىقىلىپ، تۇتاش ئوققا تۇتۇلغاندىن كېيىن، بېنزىن چېچىپ كۆيدۈرۈۋېتىلگەن. قەشقەر ساقچى ئىدارىسىنىڭ باشلىقى قادىر ھاجىنىڭ باشقۇرۇشىدىكى بۇ تۈرمىنى شۇ چاغدا سوۋېت ئىتتىپاقىنىڭ قەشقەرگە كىرگۈزگەن قىرغىز ئاتلىق قىسىملىرىنىڭ تۈەنجاڭى مەۋلانوپ ئۈچ يۈزدەك ئەسكىرى بىلەن ساقلايتتى.

مەۋلانوپ بىلەن قادىر ھاجىنىڭ باشلامچىلىقىدا ئىجرا قىلىنغان بۇ مىسلىسىز قىرغىنچىلىقتا، مىللەتنىڭ ئىستىقبالىغا ۋە ئۇنىڭ تارىخىي تەقدىرىگە ھەقىقىي يوسۇندا كۆڭۈل بۆلىدىغان، خەلقنى نادانلىقتىن، قۇللۇقتىن قۇتۇلدۇرۇش يولىدا شانلىق پائالىيەتلەرنى ئېلىپ بارغان مەدەنىيەت - مائارىپ جەڭچىلىرى مانا شۇنداق ئېچىنىشلىق ھالدا ئۆلتۈرۈۋېتىلگەن.

مەۋلانوپ قىرغىزىستاننىڭ ئوش شەھرىدە تۇغۇلۇپ ئۆسكەن قىرغىز بولۇپ، سوۋېت قىزىل ئارمىيىسىنىڭ قىرغىز ئاتلىق پولكىنىڭ تۈەنجاڭى ئىدى. ئۇنىڭ تۇنجى قېتىملىق شىنجاڭ چېگرىسى ئىچىگە كىرگەن ۋاقتى 1934 - يىلى ئەنئىيازغا توغرا كېلىدۇ. شۇ چاغدا، سوۋېت ئىتتىپاقى ئوتتۇرا ئاسىيادىن شىنجاڭغا قېچىپ كەلگەن قىرغىز، ئۆزبېك باسمىچىلىرىنى يوقىتىش ئۈچۈن، ئۇلۇغچاتتا ئىسھاقبېكىنى بىر پولىك ئەسكەر بىلەن قوراللاندىرغان ھەم مەۋلانوپنى ئىسھاقبېككە مەسلىھەتچىلىككە ئەۋەتكەنىدى. بۇلار شۇ يىلى قەشقەر، ئاتۇش،

ئۇلۇغچات، ئاقتۇ ۋە ئۈچتۈرپاننىڭ تاغلىرىدا ھەرىكەت قىلىپ، ستالىن بىلەن شېڭ شىسەيگە قارشى بارلىق كۈچلەرنى تازىلىغان. 1934 - يىلى 8 - ئايدا، مەھمۇت مۇھىتى جەنۇبىي شىنجاڭ گارنىزونىنىڭ قوماندانلىقىغا تەيىنلەنگەندىن كېيىن، مەۋلانوپنىڭ قوراللىق كۈچى «قاچاق ئەسكەرلەر» دېگەن نىقاب بىلەن مەھمۇت مۇھىتىغا تەۋە ئاتلىق 6 - دېۋىزىيىسىگە قوشۇۋېتىلگەن.

1936 - يىلى ئىسھاقبېك ئۇلۇغچاتقا ھاكىم قىلىپ تەيىنلەنگەن. ئىسھاقبېكنىڭ 500 قىرغىز ئەسكىرى ساقچى قىسىم قىلىپ ئۆزگەرتىلىپ مەۋلانوپنىڭ باشقۇرۇشىغا تاپشۇرۇلغان. 1937 - يىلى 4 - ئايدا، مەھمۇت شىنجاڭ چەت ئەلگە قاچقاندىن كېيىن، مەۋلانوپ قادىر ھاجى بىلەن بىرلىكتە، مەھمۇت شىنجاڭنى ھىمايە قىلغان يۇرت چوڭلىرىنى، ئاساسلىق تۈركىيىدە ئوقۇپ كەلگەن زىيالىيلارنى ۋە شۇلارنىڭ تەربىيىسىنى ھەم تەسىرنى قوبۇل قىلغان زىيالىيلارنى دەرھال قولغا ئالغان. مەۋلانوپ ئەسكەرلىرى بىلەن بۇ سىياسىي مەھبۇسلار قامالغان تۈرمىنى قوغدىغان. شۇ يىلى 5 - ئاينىڭ 30 - كۈنى كېچىسى بولغان جەڭدە، ئۇ تۈرمىنى قوغداپ قاتتىق جەڭ قىلغان. ئاخىرى بەرداشلىق بېرەلمەي، سەھەرگە يېقىن مەھبۇسلارنى ئېتىپ تاشلاپ ئاندىن كۆيدۈرۈۋېتىشكە بۇيرۇق بەرگەن. بۇ ئىشنى ئورۇنداپ بولۇپ، ئەسكەرلىرىنى باشلاپ ئۇلۇغچاتقا قېچىپ بېرىۋالغان.

6 - ئاينىڭ بېشىدا، قەشقەر، يەكەن، مارالبېشى، مەكىت، پەيزاۋات، ئۈچتۈرپان قاتارلىق جايلارنىڭ ئابدۇنىياز بىلەن ما خۇسەننىڭ قولىغا ئۆتكەنلىكىنى، ئاقسۇنىڭ خەۋپتە قالغانلىقىنى، قەشقەر يېڭىشەھەر بىلەن يېڭىسارنىڭ قورشاۋدا قالغانلىقىنى ئاڭلىغان شېڭ شىسەي ئۆلكە ئارمىيىسىدىن بەش

مىڭ كىشىنى ئاقسۇغا يۆتكىگەن. شۇ چاغدا، يەنە 6 - ئاينىڭ 10 - كۈنى، سوۋېت ئىتتىپاقىنىڭ ھەربىي مەسلىھەتچىسى دىۋكوۋمۇ ئايروپىلان بىلەن ئاقسۇغا يېتىپ كەلگەن. شېڭ شىسەينىڭ قىسىملىرى ئۈچ ئايدىن ئارتۇق جەڭ قىلىپ، ئاقسۇدىن بىر قەدەممۇ ئىلگىرىلىيەلمىگەندىن كېيىن، 9 - ئايدا، شېڭ شىسەي سوۋېت ئىتتىپاقى بىلەن «3 - قېتىملىق شېڭ شىسەي - سوۋېت مەخپىي كېلىشىمى»^① نى ئىمزالىغان. بۇ كېلىشىم بويىچە، 9 - ئاينىڭ باشلىرى، كونسىتانىنوۋ قوماندان، شاكىر تۈەنجاڭ بولغان سوۋېت قىزىل ئارمىيىسى تۇرغات ئېغىزى ئارقىلىق چېگرىدىن ئۆتكەن. «قەشقەر تارىخ ماتېرىياللىرى» نىڭ 1 - قىسىم 240 - بېتىدە كۆرسىتىلىشىچە، ئۇلار مەۋلانوپىننىڭ سوۋېت ئاتلىق ئەسكەرلەر تۈەنىسى ھەمدە ئىسھاقبېكىنىڭ قىرغىز ئاتلىق ئەسكەرلەر تۈەنىسى بىلەن بىرلىشىپ، شېڭ شىسەي ئارمىيىسىگە ماسلىشىپ، قەشقەرنىڭ ھەرقايسى جايلىرىغا ھۇجۇم قىلغان. سوۋېت ئارمىيىسى ئايروپىلان، تانكا، برونىۋېك قاتارلىق زامانىۋى قوراللارنى ئىشقا سېلىپ، قاتتىق ھۇجۇم قىلغاچقا، ئابدۇنىياز بىلەن ما خۇسەننىڭ بارلىق قىسىملىرى بىر ئاي ئىچىدە يوقىتىلغان ھەمدە پۈتكۈل جەنۇبىي شىنجاڭدا شېڭ شىسەي ھاكىمىيىتىگە بولغان خەۋپ تۈگىتىلگەن. سوۋېت ئىتتىپاقى بىلەن شېڭ شىسەي دائىرىلىرى ئىسھاقبېكىنىڭ ئۇرۇشتا كۆرسەتكەن تۆھپىسى ئۈچۈن، ئۇنىڭغا ئىككى ئالتۇن ئوردېن بەرگەن. سوۋېت ئىتتىپاقى كېلىشىم بويىچە كىرگۈزگەن قىسىملىرىنى ئېلىپ چىقىپ كەتكەندىن كېيىن، شېڭ شىسەي ئىسھاقبېكىنى

① ليۇ زىشاۋنىڭ جۇڭگو ئىجتىمائىي پەنلەر نەشرىياتى نەشر قىلغان «ئۇيغۇر تارىخى» (2) ناملىق كىتابىنىڭ 675 - بېتىگە قاراڭ.

لۇيچاڭلىققا ئۆستۈرۈپ، جەنۇبىي شىنجاڭ چېگرا مۇھاپىزەت ئەترىتىنىڭ باشلىقلىقىغا تەيىنلىگەن. بۇ چاغدا ئىسھاقبېكىنىڭ قول ئاستىدا ئۈچ تۈەن بولۇپ، مەۋلانوپ باشچىلىقىدىكى بىر تۈەن خوتەنگە ئورۇنلاشقان، يەنە بىر تۈەن ئاقسۇدا تۇرغان، ئىسھاقبېكىگە بىۋاسىتە قاراشلىق «35 - قىرغىز ئاتلىق پولكى» دەپ ئاتالغان تۈەن قەشقەردە ئىسھاقبېكىنىڭ يېنىدا تۇرغان. بۇ پولك كېيىن «3 - تۈەن» دەپ ئاتالغان. شۇنىڭ بىلەن، پۈتكۈل جەنۇبىي شىنجاڭ، ئاساسلىقى قەشقەر، ئاقسۇ ۋە خوتەن تەۋەسى ئىسھاقبېكىنىڭ تەسىر دائىرىسىگە كىرگەن. ئىسھاقبېكى ئاسانبېكىنى ئۇچتۇرپان ساقچى ئىدارىسىنىڭ باشلىقى، دادىقۇباينى يەكەن ساقچى ئىدارىسىنىڭ باشلىقى، سىدىقبېكىنى ئاقسۇ ساقچى ئىدارىسىنىڭ باشلىقى، نورۇزباينى ئاقسۇ ساقچى ئىدارىسىگە سوتچى، جۇمالىنى باي ناھىيىلىك ساقچى ئىدارىسىنىڭ باشلىقى، سۇلايماننى كۇچا ساقچى ئىدارىسىنىڭ باشلىقى قىلىپ تەيىنلىگەن. بۇلارنىڭ ھەممىسى قىرغىز بولۇپ، ئىسھاقبېكىنىڭ يېقىنلىرى ئىدى.^①

1937 - يىلى 12 - ئايدا، شېڭ شىسەي ئومۇمەن ئىلگىرى تۆمۈر، ئوسمان، سابىت داموللام، ما خۇسەن ۋە مەھمۇت مۇھىتىغا ئەگىشىپ پاراكەندىچىلىك سالغانلار بىردەك قولغا ئېلىنىپ تازىلىنىدۇ^②، دەپ جاكارلىغان. قەشقەردە بەش مىڭ كىشى قولغا ئېلىنغان. ئۇلار بىردەك «خائىن» دەپ جاكارلانغان ھەمدە مال - مۈلكى مۇسادىرە قىلىنغان. 12 - ئاينىڭ 17 - كۈنى، قەشقەر رايونىدا «خائىنلارنىڭ مۈلكىنى ئېنىقلاش ھەيئىتى» قۇرۇلغان. شېڭ شىسەي ئۆزىنىڭ مۇستەبىت

① «شىنجاڭ تارىخ ماتېرىياللىرى» 23 - سان 216 - ، 217 - بەتلەر.

② «قەشقەر تارىخ ماتېرىياللىرى» 1 - قىسىم 240 - بەت.

ھاكىمىيىتىنى مۇستەھكەملەش ۋە ستالىن ھۆكۈمىتىدىن ئالغان قەرزنى تۆلەش ئۈچۈن، مۇشۇ باھانىدا شىنجاڭ مىقياسىدا نۇرغۇن چوڭ بايلارنى قولغا ئېلىپ، ئۇلارنىڭ مال - مۈلكىنى مۇسادىرە قىلغان. يەنە بىر جەھەتتىن، كۆزگە كۆرۈنگەن ئەمەلدارلارنى ۋە زىيالىيلارنى قىرىپ تۈگەتكەن.

ئىسھاقبېك قەشقەردە جەنۇبىي شىنجاڭ چېگرا مۇھاپىزەت ئەترىتىنىڭ باشلىقى بولۇپ تۇرغان مەزگىلدە، قىرغىز خەلقى ئۈچۈن ئالاھىدە ياخشى ئىشلارنى قىلىپ بەرگەن. ئاساسلىقى قىرغىز ياشلىرىنى سوۋېت ئىتتىپاقىغا ئوقۇشقا چىقارغان، مەدەنىيەت - مائارىپ ئىشلىرىنى تەرەققىي قىلدۇرغان. ئۇ شېڭ شىسەي ھۆكۈمىتىگە قىرغىزلارنىڭ تۇرمۇش، مەدەنىيەت - مائارىپ ئىشلىرىغا ياردەم بېرىش ھەققىدە بىر قاتار تەلەپلەرنى قويغان. ئابدۇقادىر توختاروپ ئىسىملىك ئاپتورنىڭ «شىنجاڭ تارىخ ماتېرىياللىرى» نىڭ 23 - سانىدا ئېلان قىلىنغان «گېنېرال ئىسھاقبېك توغرىسىدا ئەسلىمە» ناملىق ماقالىسىدە مۇنداق يېزىلغان:

«شېڭ ھۆكۈمىتى ئىسھاقبېكنىڭ بۇ تەلەپلىرىنى شەرتسىز قوبۇل قىلىپ، ھۆكۈمەت خەزىنىسىدىن بىرنەچچە مىڭ يۈەن پۇل ئاجرىتىپ بەردى. ئىسھاقبېك بۇ ئىشنى قەشقەر قىرغىز ئاقارتىش ئۇيۇشمىسىنىڭ ئورۇنلىشىغا تاپشۇرۇپ، ئۆزى ئۈستىدىن نازارەت ۋە رەھبەرلىك قىلىپ تۇردى. قىرغىز ئۇيۇشمىسى بۇ خىزمەتنى ياخشى ئىشلەش ئۈچۈن، مەخسۇس ئادەم تەشكىللەپ ۋە پىلانلارنى تۈزۈپ، چارۋىچىلىق رايونلىرىدىن تۆت مىڭ تۇياقتىن ئارتۇق قوي، ئىككى يۈز تۇياقتىن ئارتۇق كالا ۋە دېھقانچىلىق سايمانلىرى سېتىۋېلىپ، ھەربىر كەمبەغەل ئائىلىگە يىگىرمە - ئوتتۇز تۇياقتىن چارۋىنى ھەقسىز تارقىتىپ بەردى. ئۇنىڭدىن باشقا يەنە بىنەم يەر ئېچىپ، ھەرقايسى

جايلاردىكى كەمبەغەللەردىن يۈزدىن ئارتۇق ئائىلىنى شۇ يېغى ئېچىلغان چايغا ئورۇنلاشتۇرۇپ، ھەر ئائىلىگە بىر جۈپتىن قوش كالىسى، ساپان ۋە يىگىرمە تۇياقتىن قوي، ئەقىم قىلىپ بەردى. كونا ئۇلۇغچاتقا ئۈچ يۈز ئوقۇغۇچىسى بار بىر باشلانغۇچ مەكتەپ، قىزىل ئۇيغۇر بەش يۈز ئوقۇغۇچىسى بار بىر مەكتەپ سېلىنىپ، ئوقۇغۇچىلار ياتاقلاشتۇرۇلۇش بىلەن، ئىككى مەكتەپتىكى سەككىز يۈزدىن ئارتۇق ئوقۇغۇچىنىڭ ھەممە راسخوتلىرى ھۆكۈمەت تەرىپىدىن تەمىنلەندى. قەشقەرگە بەش سىنىپلىق ئۈچ يۈز ئوقۇغۇچىسى بار بىر باشلانغۇچ مەكتەپ قۇرۇلۇپ، راسخوتىنىڭ كۆپ قىسمى ھۆكۈمەتتىن، ئاز بىر قىسمى قىرغىز ئۇيۇشمىسى تەرىپىدىن تەمىنلەندى. ئاقتۇ، قاراجول رايونلىرىدا ھۆكۈمەت ۋە قىرغىز ئۇيۇشمىسى ھېسابىدا بىر قانچىلىغان باشلانغۇچ مەكتەپلەر قۇرۇلدى. ئالاھىدە ئېتىبار بېرىش شەرتى بويىچە، يۇقىرى مەكتەپلەرگە كۆپ ساندا قىرغىز ئوقۇغۇچىلار قوبۇل قىلىندى. شۇنىڭ بىلەن قىرغىز خەلقىنىڭ مەدەنىيەت - مائارىپ ئىشلىرى بۇرۇنقىغا قارىغاندا زور دەرىجىدە ئىلگىرىلەشكە باشلىدى.

ئەسلىدە، قىرغىزلار شىنجاڭدا ناھايىتى ئاز بولۇپ، مۇشۇ ئەسىرنىڭ بېشىدا بىراقلا كۆپەيگەن. بۇ توغرىدا، قىرغىزىستاندا چىقىرىلغان «قىرغىز تۇغى» گېزىتىنىڭ 1991 - يىلى 11 - ئاينىڭ 7 - كۈنىدىكى سانىدا ئېلان قىلىنغان «1916 - يىلى ئوتتۇرا ئاسىيا ۋە قازاقىستاندا يۈز بەرگەن قوزغىلاڭنىڭ تارىخىي ئەھمىيىتى» ناملىق ماقالىدە مۇنداق مەلۇمات بار: «1916 - يىلىنىڭ ئاخىرىدا، جۇڭگوغا بىر يۈز يىگىرمە مىڭدىن ئارتۇق قىرغىز قېچىپ كەتتى. بۇ توغرىدا قەشقەردىكى روسىيە كونسۇلخانىسىنىڭ خاتىرىسىدە: «قىرغىزلار ئۇيۇم ئۆي پىچادە كېزىپ ئىش ئىزدەپ يۈرىدۇ، پائالىيەت ئاياللار ئەمچەكتىكى

بالىلىرىنى تاشلاپ، كىچىك بالىلىرىنى، كىيىملىرىنى سېتىپ يۈرىدۇ. ئۈچتۈرپان بازىرىنىڭ ئىچىدە قىرغىزلارنىڭ كىيىملىرى پاتماي قالدى... دەپ يېزىلغان.»

ئىسھاقبېكىنىڭ جەنۇبىي شىنجاڭدىكى ھەربىي - مەمۇرىي تەسىرىنىڭ يوغىناپ كېتىۋاتقانلىقىدىن ئەنسىرىگەن شېڭ شىسەي 1940 - يىلىنىڭ ئاخىرى ئۇنى ئۈرۈمچىگە چاقىرتىۋالغان، بىر مەزگىلدىن كېيىن، ئىلى قازاق - قىرغىز ئاقارتىش ئۇيۇشمىسىنىڭ رەئىسلىكىگە تەيىنلەپ غۇلجىغا ئەۋەتكەن. شۇنىڭدىن كېيىن، ئىسھاقبېكىگە ئەگىشىپلا يۈرىدىغان ھېلىقى مەۋلانوپ دېگەن دەرھال سوۋېت ئىتتىپاقىغا چىقىپ كەتكەن. ئىسھاقبېكىنىڭ 35 - تۈەنى تارقىتىۋېتىلگەن.

1943 - يىلى، شېڭ شىسەي سوۋېت ئىتتىپاقى بىلەن بولغان دوستلۇق شەرتنامىسىنى يىرتىۋەتكەن. بۇنىڭ بىلەن، سوۋېت ئىتتىپاقى ھۆكۈمىتى شىنجاڭدىكى بارلىق خادىملىرىنى، ئەسلىھەلىرىنى ئېلىپ چىقىپ كەتكەن. ئىسھاقبېكىمۇ غۇلجىدىن شۇ يىلى سوۋېت ئىتتىپاقىغا چىقىپ كەتكەن. سوۋېت ھۆكۈمىتى شېڭ شىسەيدىن ئۈچ ئېلىش، ئۇنىڭ شىنجاڭدىكى ھۆكۈمرانلىقىنى گۇمران قىلىش ئۈچۈن، شىنجاڭدا قوزغىلاڭ قوزغاشقا تەييارلىق قىلغان. ئىسھاقبېك سوۋېت ھۆكۈمىتىنىڭ تاپشۇرۇقى بويىچە، قىرغىزىستاندا قوراللىق ئىككى ئەترەت تەشكىللىگەن. مەۋلانوپ شۇ يەردە يەنە ئىسھاقبېكىنىڭ يېنىدا پەيدا بولغان. ئۇلار ئەترەتلىرىنى ئۇلۇغچات ئەتراپىغا ئورۇنلاشتۇرۇپ، قەشقەرگە ھۇجۇم قىلىشقا تەييارلىنىپ تۇرغان. بۇ مەخپىيەتلىكنى توغاي ئىسىملىك بىر قىرغىز قەشقەردىكى ئۆلكىگە قاراشلىق قىسىملارنىڭ قوماندانىغا يەتكۈزۈپ قويغان. ئۇ: «ئىسھاقبېك، مەۋلانوپ قاتارلىقلار: بىز ئۇلۇغچاتقا بارغاندىن كېيىن، 35 - تۈەندە تەربىيەلەنگەن

كونا ئەسكەرلەرنى يىغىۋالساقلا، قەشقەرنى ئېلىشىمىز ھېچ گەپ بولماي قالدۇ، دېيىشتى»^① دېگەن. شۇنىڭ بىلەن، ئۇلارنىڭ قەشقەرگە ھۇجۇم قىلىش پىلانى پاش بولۇپ قېلىپ توختاپ قالغان.

1944 - يىلى 11 - ئاينىڭ 12 - كۈنى، غۇلجىدا «شەرقىي تۈركىستان جۇمھۇرىيىتى» دېگەن نام بىلەن ۋاقىتلىق ھۆكۈمەت قۇرۇلۇپ، تۆت كۈندىن كېيىن، ئىسھاقبېك مەنۇنوپ بىر قىسىم رۇس، تاتار، قىرغىز، قازاق ئوفىتسېر - ئەسكەرلىرىنى ئېلىپ غۇلجىغا يېتىپ كەلگەن. شۇ چاغدا، يەنە شۇ مەۋلانوپ ئۇنىڭ بىلەن بىللە كەلگەن. ئىسھاقبېكىنىڭ قىرغىزىستاندا قۇرغان ئەترىتىدىكى مەۋلانوپ، توغايىيوپ، موللا سابىروپ، مىڭجىلقايوپلار مىللىي ئارمىيىدە پۈتكۈن كوماندېرلىرى بولغان. باشقا بىرقانچىسى مۇئاۋىن پۈتكۈن كوماندېرلىرى، ئىسكادېرون كوماندېرلىرى، ئىزۋوت كوماندېرلىرى بولغاننىڭ سىرتىدا، يەنە بىر قىسىملىرى سىياسىي - قانۇن خىزمەتلىرىنى ئىشلىگەن. بۇلار - ئەلى ئەپەندى، كامىل ئەپەندى، زاكىر ئەپەندى، قوغان ئېلىيوپ قاتارلىقلار بولۇپ، ئۇلار ئۈچ ۋىلايەت مىللىي ئىنقىلابىنىڭ ساقچى ئورگانلىرىنى قۇرۇپ چىققان ۋە قىسقا مۇددەتلىك كۇرس ئېچىپ خادىملارنى تەربىيەلىگەن.^②

مەۋلانوپ ستالىن ئۆلگەندىن كېيىن، ئەتىۋارلىنىشتىن قالغان. ئۇنى خروشىشېۋ دەۋرىدە بىر باجخانغا باشلىق بولۇپ ئىشلىدى دېگەن گەپلەر بار. كېيىن، بەدىنى ئورۇقلاپ، ۋىجىكلەپ كېتىدىغان بىر كېسەلگە گىرىپتار بولغانىمىش. ئۇ 90 - يىللىرىغىچە قىرغىزىستاندا ھايات ياشىغان ئىكەن، سابىق

① «شىنجاڭ تارىخ ماتېرىياللىرى» 23 - سان 52 - بەت.

② «شىنجاڭ تارىخ ماتېرىياللىرى» 23 - سان 53 - بەت.

سوۋېت ئىتتىپاقى پارچىلانغاندىن كېيىن، ئۇ نامەلۇم قىساسكارلار تەرىپىدىن ئۇرۇپ ئۆلتۈرۈلۈپتىمىش . مەۋلانوپنىڭ خوتەن، يەكەن قاتارلىق جايلاردا قولغا ئالغان، ئۆلتۈرگەن، بۇلاڭ - تالاڭ قىلغان ئادەملەرنىڭ ھەددى - ھېسابى يوق. مەۋلانوپ ۋە ئۇنىڭ قول - چوماقچىلىرىنىڭ زەربە بېرىش، تازىلاش، بۇلاڭ - تالاڭ قىلىش ئويىپكىتى ئاتاقلىق دىنىي ئۆلىمالار، داڭدار بايلار ۋە مىللەتپەرۋەر زىيالىيلار ئىدى. ئەينى يىللىرى يەكەن ۋىلايەتلىك ئۇيغۇر ئۇيۇشمىسىنىڭ رەئىسى ۋە يەكەننىڭ ھاكىمى قاتارلىق خىزمەتلەرنى ئۆتىگەن ئابدۇرېشىت يۈسۈپ ئەپەندىنىڭ ئېيتىپ بېرىشىچە، مەۋلانوپ ئېرىسىگە سخماي ھۆركۈرەپ يۈرگەن زامانلىرىدا، ئىنتايىن قەبىھ ئىشلارنى سادىر قىلغانىكەن. ئۇ بىر قېتىم، قۇربان ھېيتىدا قاتتىق مەست بولۇپ قېلىپ، دادىقىباي دېگەن ئاغىنىسى بىلەن ئادەم ئۆلتۈرۈشتە بەسلىشىپ باقمىچى بولۇپ، باشقىلارغا بۇيرۇپ تۈرمىدىن قىرىق مەھبۇسنى ئېلىپ چىقىپ، ئۇلارنى ئوڭ - سول قىلىپ قاتار ياتقۇزۇپ، يېنىدىن پىچقىنىنى چىقىرىپ، باشقىلارغا كۆرسىتىپ تۇرۇپ: «مەن پىچاقنى بىر قېتىمدىن سۈرۈش بىلەن، بۇ ئوڭ تەرەپتىكىلەرنىڭ جېنىنى تېزلىك بىلەن ئالايىمەن، سول تەرەپتە ياتقۇزۇلغانلارنى دادىقىباي بوغۇزلىسۇن» دەپ، جالالتلىق ماھارىتىنى كۆرسەتكەنىكەن. ئۇنىڭ قەشقەردە قۇتلۇق شەۋقىنىنى خورلاپ تۇرۇپ ئۆلتۈرۈۋەتكەنلىكىنى تىلشۇناس ئىبراھىم مۇتسئى ئۆز كۆزى بىلەن كۆرگەنىكەن. ئاشۇ زامانلاردىكى قانلىق ۋەقەلەرنىڭ ھازىر بار بولغان شاھىدلىرى مەۋلانوپنىڭ قىلمىش - ئەتمىشلىرىنى غەزەپ بىلەن ھېكايە قىلىشىدۇ. بۇنداق ھېكايىلەرنى تارىخچى ئابلىمىت روزى ماڭا كۆپ قېتىم قايناپ تۇرۇپ بايان قىلىپ بەردى .

ئۇيغۇر خەلقىنىڭ مۇشۇ ئەسىردىكى ئەڭ ئۇلۇغ ماٹارىپچىسى، تالانتلىق تەشكىلاتچىسى، ئوت يۈرەك كومپوزىتورى ۋە شائىرى، نامى مەڭگۈ ئۆلمەس ئوغلى مەمتىلى ئەپەندى ئۇيغۇر خەلقى ئالدىدا قان قەرزىگە پانتقان، خەلقىنى زار - زار قاقشاتقان ئاشۇ مەۋلانوپ دېگەن جالالتنىڭ قولىدا، 1937 - يىلى 5 - ئاينىڭ 30 - كۈنى تاڭ سەھەردە ئېتىپ تاشلىنىپ، ئارقىدىنلا كۆيدۈرۈۋېتىلگەن. ئاتۇش ئوڭتېرىقلىق قەدىرى ئىمىنھاجى دېگەن بىر كىشى بولۇپ. ئۇ ئادەم ئەينى يىللىرى شېڭ شىسەي ھاكىمىيىتى ئۈچۈن، كېيىن گومىنداڭ ھۆكۈمىتى ئۈچۈن ئاخبارات خادىمى بولۇپ ئىشلىگەنىكەن. شۇڭا، ئۇ 1950 - يىللىرىنىڭ باشلىرىدا، خەلق ھۆكۈمىتى تەرىپىدىن بەش يىللىق قاماق جازاسىغا ھۆكۈم قىلىنغان. ئۇ تۈرمىدە مەۋلانوپقا مۇھاپىزەتچى بولغان ئېزرەك دېگەن قىرغىز كىشى بىلەن پاراڭلىشىپ قالغان. ئېزرەكنىڭ قەدىرى ئىمىنھاجىغا ئېيتىپ بېرىشىچە: شۇ ئاخشىمى (5 - ئاينىڭ 29 - كۈنى كېچىسى دېمەكچى) ئابدۇنىياز، مويدىن ۋە كىچىك ئاخۇن تۈەنجاڭلارنىڭ قىسىملىرى ھۇجۇم قىلىپ كەلگەندە، قەدىر ھاجى باشلىق ساقچى ئەمەلدارلىرى قېچىپ دوتەي يامولىغا كىرىۋالغان، ئەمما مەۋلانوپ سېپىل ئۈستىدىكى پوتەيگە جايلىشىۋېلىپ، مۇھاپىزەتچىسىگە كېچىچە ماۋزورغا ئوق قاچىلاتقۇزۇپ، ئۇ يەردىن كەتمەي، بېسىپ كېلىۋاتقانلار بىلەن ئۇرۇشقان. خوراز چىلىنغاندا، ئۇ ئۆزلىرىنىڭ قارشى تەرەپكە تەڭ كېلەلمەيدىغانلىقىنى پەملەپ، مەمتىلى ئەپەندى باشلىق 300 دىن ئارتۇق مەھبۇسنى تۈرمە ھويلىسىغا ئېلىپ چىققۇزۇپ، ئۇلارنى تۇتاش پىلىموتقا تۇتقان، ئارقىدىن ئۇلارنىڭ جەسەتلىرىنى بېنزىن چىچىپ كۆيدۈرۈۋەتكەن. قەدىرى ئىمىنھاجى بۇ گەپنى

كېيىنچە باشقىلارغا سۆزلەپ بەرگەن.

مەمتىلى ئەپەندى تۈرمىگە قامالغاندىن كېيىن، 14 -
كامېرىنىڭ تاملىرىغا بىرنەچچە پارچە شېئىر يېزىپ قويغان:

نەچچە يىل كەزگەندىم بۇ دىيارى غۇربەتنى،

كۆرمىگەندىم مۇنداق ئازابۇ ئوقۇبەتنى.

ئاقىۋەت ۋەتەنگە كېلىپ، قىلىپ خەلق ئۈچۈن خىزمەت،
مۇكاپات ئورنىدا ئالدىم بۇ ئازارى كۈلپەتنى.

تاقىتىم تاق بولدى مۇندىكى خەلقنىڭ نىدايىدىن،

قۇلاقلىرىم گاس بولدى كىشەنلەر سادايدىن.

گۇناھى نە ئىكەن بۇندا قامالغان نەۋقىرانلارنىڭ؟

ھەققە ئۇيغۇنى يوقتۇر تېخىلغان شۇم گۇمانلارنىڭ.

روھىم ئەجەپ قىسىلدى يالغۇزلۇقتا، تۇتقۇندا،

سائەتلىرىم ئۆتمەكتە كىشەنلىنىپ زۇلمەتتە.

يېشىم ئوتتۇز ئالتە ياش، تاشتىن بەتتەر قاتتى باش،

ئادا بولار ئوخشايەن بۇ خىل قاينۇ - ھەسرەتتە.

ساقچى دائىرىلىرى كۈندىن - كۈنگە كۆپلەپ ئادەم تۇتۇپ،

ئاخىرى كامېرلار توشۇپ كەتكەن. شۇنىڭ بىلەن، يالغۇز

كامېرغا سولىنىپ كېلىۋاتقان ئەڭ ئاساسلىق مەھبۇس بولغان

مەمتىلى ئەپەندىنى قەشقەر سېغىن مەكتىپىنىڭ مۇدىرى بولۇپ

ئىشلەۋاتقان، مەمتىلى ئەپەندى بىلەن تۈركىيىدىن بىللە كەلگەن

ھېسامىدىن ئەپەندى بىلەن بىر كامېرغا سولاپ قويغان. مەمتىلى

ئەپەندى قايناپ تۇرغان غەزەپلىك ھېسسىياتى بىلەن، كامېر

تاملىرىغا شېئىرلارنى يېزىپ توشقۇزۇۋەتكەن:

بۆلبۇللار نۇتقۇن بولدى، يۇرتنى بولغىدى قاغا،

كىم بولسا ۋەتەنپەرۋەر بىر كۈن ئېسىلتۇر دارغا.

بۇ قاراڭغۇ يىللاردا تاپالمىدىم ئادالەت،

ئادالەتكە ئىنتىلمىدىم قولغا ئالدى سىياسەت.

خەلقىم ئۈچۈن ئىلىم - پەن، تەرەققىيات ئىزدىدىم،

ئىيىتىم ساپ، دىلىم ئاق، ئۆتكۈزۈمىدىم جىنايەت!

قادىر ھاجى كىرىپ كەلدى، يېتىدا گۈندىپاي ئالتە،

ھەقىقەت نە، ئادالەت نە؟ بىلمەيدۇ ئەقلى بەك كالتە.

كىشەن قىستى سېنى تەۋپىق قىلما زەررىچە پەرياد،

پىدا قىل جاننى سەن ئەمدى، بېشىڭغا كەلدى بۇ ئەرشات.

ئۇرغۇپ تۇرغان ئىسسىق قان جىسمىمدا ئىسيان ئېتەر،

كۈندە مۇشتۇمدەك كېسەك خەت يېزىپ تۈگەپ كېتەر.

خۇدا بىلۇر بالىلىرىم قالدى دادۇ - پەريادتا،

دىرىكىمنى ئالالماي سەرسان بولۇپ ھەر ياقتا.

ئەل خائىنى مەمتىمىن ئىچى قارا مۇناپىق،

ھۆكۈمەتكە ئۈستۈمدىن خەۋەر بېرىپسەن ساختا.

«ئەل خائىنى مەمتىمىن ئىچى قارا مۇناپىق» دېگەن بۇ

مىسرادىكى مەمىتىمىن 1930 - 1940 - يىللىرى قەشقەر تەۋەسىدە شېڭ شىسەي ۋە گومىنداڭ ھاكىمىيىتى ئۈچۈن ئىشپىيونلۇق قىلىپ، ئىككى قولىنى نۇرغۇن خەلقپەرۋەر ئوغلانلارنىڭ ئىسسىق قېنى بىلەن بويىۋالغان مۇناپىق مەمىتىمىن ئاق كىرىپك دېگەن كىشىنى كۆرسىتىدۇ.

مەمىتىمىن ئاق كىرىپك 1902 - يىلى ئاتۇشنىڭ مەشھەد كەنتىدە تۇغۇلغان. ياش چاغلىرىدا ئاتۇش، غۇلجا، ئالمۇتا، تاشكەنت قاتارلىق جايلاردا دېھقانچىلىق، تۇماقچىلىق ۋە سودىگەرچىلىك ئىشلىرىنى قىلغان. 1935 - يىلى قەشقەر ۋىلايەتلىك ساقچى ئىدارىسىنىڭ باشلىقى قادىر ھاجى بىلەن ئالاقىلىشىپ، ئۇنىڭغا تىلخەت بېرىپ ئىشپىيون بولغان. ئۇ جەمىيەتتىن ئوتتۇزغا يېقىن كىشىنى ساقچى ئىدارىسىگە ئىشپىيونلۇققا تونۇشتۇرغان. ئۇ، 1937 - يىلى كۈزدە، قەشقەر ساقچى ئىدارىسى ئىشپىيونلۇق بۆلۈمچىسىنىڭ باشلىقى بولغان ھەمدە قىرىق ئادەمنى ئىشلەتكەن. 1938 - يىلى، ئۇ ئۆزى تەربىيىلىگەن ئىشپىيونلار تەمىنلىگەن ئاخبارات ۋە ئۆزى ئىگىلىگەن ماتېرىياللارغا ئاساسەن، ئوتتۇز نەچچە ئادەمنى قولغا ئېلىپ تۈرمىگە قامغان. بۇ كىشىلەر شۇ پېتى يوقىلىپ كەتكەن. يەنە شۇ يىلى 6 - ئايدا، قىرغىز پولىكىدا ئەسكەر بولۇشنى خالىمىغان ئەسكەرلەردىن نۇرغۇنى پولىكتىن قېچىپ كەتكەن. ساقچى ئىدارىسىنىڭ كۆرسىتىشى بويىچە، مەمىتىمىن ئاق كىرىپك قاچقان ئەسكەرلەرنى قوغلاپ تۇتۇپ قايتۇرۇپ كېلىش گۇرۇپپىسىنىڭ باشلىقى بولغان. ئۇ بىر ئاي ئىز قوغلاش ئارقىلىق، ئاتمىش ئەسكەر، نۇرغۇن قورال - ياراق، ئوق - دورىلارنى قايتۇرۇپ كېلىپ، قەشقەر ساقچى ئىدارىسىگە تاپشۇرۇپ بەرگەن. ئۇ خىزمەتتە ئالاھىدە تۆھپە كۆرسەتكەچكە، 1939 - يىلى يېڭىسار ساقچى

ئىدارىسىگە باشلىق بولغان، 1940 - يىلى پەيزاۋات ناھىيىلىك ساقچى ئىدارىسىگە باشلىق بولغان، 1947 - يىلى، گومىنداڭ بىلەن ئۈچ ۋىلايەت ئىنقىلابچىلىرى ئوتتۇرىسىدىكى «ئون بىر ماددىلىق بىتىم» بۇزۇلغاندىن كېيىن، ئاتۇش ساقچى ئىدارىسىگە باشلىق بولغان ھەم ئىشپىيونلۇق گۇرۇپپىسىنىڭ باشلىقى ۋەزىپىسىنى قوشۇمچە ئۆتىگەن. ئۇ بۇ جەرياندا، ئاتۇشتىكى گومىنداڭغا قارشى ياشلاردىن نۇرغۇننى قولغا ئالغان. ئۇ گومىنداڭنىڭ ئاتۇش ناھىيىسىدىكى مەمۇرىي ئورگانلىرىدىمۇ ھەر خىل ۋەزىپىلەرنى ئۆتىگەن. مەمىتىمىن ئاق كىرىپك داڭقى چىققان خەلق دۈشمىنى شۇنداقلا ئىنتايىن زالىم ئادەم بولغان. 1948 - يىلى 4 - ئايدا، ئۇنىڭ ئۆز ئاغزى بىلەن باشقىلارغا ئېيتىپ بېرىشىچە، مەشھەدتىكى مەمەت ئېلى داۋۇت دېگەن كىشىنىڭ ئون تۆت ياشلىق ئوغلى مەمىتىمىن ئاق كىرىپكنىڭ ئوغلىنى ئۇرۇپ قويغان. بۇنىڭ بىلەن، مەمىتىمىن ئاق كىرىپك ھېلىقى بالىنى ئۆزىنىڭ ھويلىسىغا سۆرەپ ئەكىرىپ قاتتىق ئۇرغان ھەمدە «ئۇرغىنىمنى ئاناڭغا ئېيتىدىغان بولساڭ، تىرىك كۆمۈۋېتىمەن» دەپ تەھدىت سېلىپ چىقىرىۋەتكەن. ھېلىقى بالا ئورۇن تۇتۇپ يېتىپ قېلىپ، 8 - كۈنى ئۆلۈپ كەتكەن. مەمىتىمىن ئاق كىرىپكنىڭ 1948 - يىلى 8 - ئايدا باشقىلارغا ئېيتىپ بېرىشىچە، ئۇ ئۆزىنىڭ ئىنىسى موللاخۇننى «سەن نېمىشقا ئانام بىلەن ئەپ ئۆتمەيسەن؟ مەندىن نېمىشقا پۇل تالىشىسەن؟» دەپ، ئۆز ئۆيىگە سۆرەپ ئېلىپ كىرىپ قاتتىق ئۇرغان، ئىنىسى بىر ئامال قىلىپ قېچىپ چىقىپ كەتكەن، ئۇ ئىنىسىغا تاپانچا تەڭلەپ تەھدىت سالغان. ئۇنىڭ ئىنىسى ئارىدىن بىر يىل ئۆتكەندە ئۆلۈپ كەتكەن. . . .

مەمىتىمىن ئاق كىرىپك گومىنداڭ ھۆكۈمىتى ئۈچۈن جان پىدالىق بىلەن ئىشلىگەن چاغلىرىدا، ھوقۇقىدىن پايدىلىنىپ،

خەلقنىن نۇرغۇن ئاشلىق، پۇل ۋە ئالتۇن يىغىۋالغان ھەمدە نۇرغۇن زېمىنغا ئىگە بولغان. جۇڭخۇا خەلق جۇمھۇرىيىتى قۇرۇلغاندىن كېيىن، مەمەتن ئاق كىرىك قولغا ئېلىنىپ، ئىۋلۇمگە ھۆكۈم قىلىندى. ئۇ، 1952 - يىلى 4 - ئاينىڭ 20 - كۈنى مەشھەد بىلەن نىجەننىڭ ئوتتۇرىسىدىكى سايدا، خەلق ئالىم ئالدىدا ئېيتىپ تاشلاندى.

1937 - يىلى 5 - ئاينىڭ 30 - كۈنى سەھەردە ياۋاغ تۈرمىسىدىكى ئۈچ يۈزدىن ئارتۇق كىشىنىڭ ئوققا تۇتۇلۇپ كۆيدۈرۈۋېتىلگەنلىكى توغرىسىدىكى بۇ مۇدەھىش خەۋەر قەشقەر شەھىرىگە ناھايىتى تېزلىك بىلەن تارالغان. شۇ چاغدا، مەمەتنى ئەپەندىنىڭ ئاكىسى نىزامىدىن ئەپەندىنىڭ ئون نەچچە ياشلىق ئوغلى رىشات قەشقەر شەھىرىدە ئىكەن. مەمەتنى ئەپەندى قولغا ئېلىنغاندىن كېيىن، نىزامىدىن ئەپەندى رىشاتنى تاشاخۇنۇمنىڭ قەشقەر شەھىرىنىڭ جانان كوچىسىدا ئولتۇرۇشلۇق توقىلى تۇخېنىمنىڭ ئۆيىگە ئورۇنلاشتۇرۇپ، مەمەتنى ئەپەندىگە تاماق ۋە كىيىم - كېچەك يەتكۈزۈپ بېرىشكە بۇيرۇغان. شۇڭا، ئۇ شۇ كۈنى ئەتىگەندە گورنىدىن تۇرۇپ ھېيتكارغا كېلىپ، كېچىچە بولغان جەڭگە ئائىت خەۋەرلەرنى ئوقماقچى بولغان. لېكىن، ئۇنىڭ ئۇققىنى «ساقچىلار ياۋاغ تۈرمىسىگە ئوت قويۇپ بېرىپ، يېڭىشەھەرگە قېچىپ كېتىپتۇ» دېگەن شۇم خەۋەر بولغان. رىشات ھېچنېمىگە قارىماي، موللا ئاكىسى (مەمەتنى ئەپەندىنى شۇنداق ئاتايدىكەن) نىڭ خەۋىرىنى ئېلىش ئۈچۈن، ياۋاغ تۈرمىسىگە كەلگەن. قارىسا، بۇ يەر قىزىل قىيامەتنىڭ ئۆزىگە ئايلانغان بولۇپ، كۆيۈپ چۈچۈلا بولۇپ كەتكەن جەسەتلەر ھويلىدا، تامنىڭ تۈۋىلىرىدە، كامېرلارنىڭ بوسۇغىسىدا دۆۋىلىشىپ كەتكەن. رىشات يۈگۈرگەن پېتى مەمەتنى ئەپەندى

ياتقان كامېرغا بارغان. شۇ چاغدا، بىرسى ئۇنىڭ مۇرىسىنى تۇتقان، قارىسا دادىسى نىزامىدىن ئەپەندى ئىكەن، يېنىدا مەمەتنى ئەپەندىنىڭ شاگىرتى ئابدۇغۇپۇر قۇناجى، ئاغىنىسى ئابباس چوڭمۇ بىللە ئىكەن. ئەسلى ئۇلار ئابدۇنىياز قىسىملىرىنىڭ قەشقەرگە ھۇجۇم باشلىغانلىقىنى ئاڭلاپ، كېچىلەپ يول يۈرۈپ، سەھەردە قەشقەرگە يېتىپ كەلگەن ئۇلار قەشقەرگە كېلىپلا، تۈرمىگە ئوت قويۇۋېتىلگەنلىكىنى ئاڭلىغان، شۇنىڭ بىلەن، ھېچ نېمىگە قارىماستىن بۇ يەرگە كەلگەن. ئۇلار بىرلىكتە مەمەتنى ئەپەندىنىڭ جەستىنى ئىزدىگەن. جەسەتلەر تونۇغۇسىز دەرىجىدە كۆيۈپ كەتكەن بولغاچقا، ئۇلار بەك ئىزدەپ كەتكەن. كېيىن رىشات مەمەتنى ئەپەندىنىڭ پۈتىدىكى كۆيمەي قالغان كازاشناۋاي ئايغىنى تونۇۋالغان. ئۇ دادىسىغا: «مەن بۇ ئايغىنى تېخى بىرنەچچە كۈننىڭ ئالدىدا ئەكىلىپ بەرگەنىدىم» دېگەن. شۇنىڭ بىلەن نىزامىدىن ئەپەندى بىلەن ئابباس چوڭ مەمەتنى ئەپەندىنىڭ ھەم كىچىكلەپ، ھەم يېنىكلەپ كەتكەن جەستىنى ئاۋايلاپ كۆتۈرۈپ، كۆينەك، چاپانلىرىغا ئوراپ ئاتقا ئارتىپ، بەشكېرەمگە يېتىپ كېلىپ، بىر يېقىن تۇنۇشىنىڭكىگە چۈشكەن. ئۇلار قاراڭغۇ چۈشكەندە ماڭماقچى بولۇشقان. رىشاتنى بولسا ئات بىلەن ئاۋۋال بېرىپ مەخپىي ھالدا يەرلىك تەييارلىتىپ تۇرۇشقا بۇيرىغان. ئۆزلىرى جەستىنى تاغارغا سېلىپ، ئاتقا ئارتىپ، بەشكېرەمنىڭ ئىت يولى ئارقىلىق كېچىلەپ ئاتۇشقا قاراپ يول ئالغان. نىزامىدىن ئەپەندى، ئابباس چوڭ، ئابدۇغۇپۇر ئۈچەپلەن ئۈستىگە جەسەت ئارتىلغان ئاتنىڭ يېنىدا بۇقۇلداپ يىغلاپ ياش تۆكۈپ ماڭغان.

1934 - يىلىدىن 1937 - يىلىغىچە بولغان تۆت يىل جەريانىدا، جەڭگىۋار ئىزچىلىرىنى باشلاپ، نەي - بارابانلارنى

ياڭرىتىپ، ناخشا - مارش سادالىرى بىلەن تاغۇ - تاشلارنىمۇ لەرزىگە سېلىپ، قەشقەر بىلەن ئاتۇش ئارىلىقىدىكى بۇ تار يولدا نەچچە ئون قېتىم ھەيۋەتلىك سەپەر قىلغان، ھەم شۇ خاسىيەتلىك سەپەرلىرىدە مىڭلىغان - ئونمىڭلىغان كىشىلەرنىڭ قەلب كۆزىنى يورۇتۇپ، ئۇيغۇر مىللىتى تارىخىدا مىسلى كۆرۈلمىگەن پارلاق سەھىپىلەرنى ئاچقان بۇ مائارىپ سەركەردىسى، بۈگۈنكى كۈندە كۆيۈپ چۈچۈلا بولغان ھالەتتە تاغارغا قاچىلىنىپ، ئاتنىڭ ئۈستىدە قەشقەر بىلەن ئاتۇش ئارىلىقىدىكى بۇ يولدا ئەڭ ئاخىرقى سەپىرىنى بېسىپ كېتىۋاتاتتى.

جاھانغا پاتىمغان سەركە،

قازانغا قانداق پاتقاندا!

قازانغا پاتسا پاتقاندا،

تۇۋاڭنى قانداق پاتقاندا؟

مەمتىلى ئەپەندىنىڭ جەستى ئەل ئايىقى بېسىققاندا بويامەتكە ئېلىپ كېلىنگەن. ئۇلار مەمتىلى ئەپەندىنىڭ ئاخىرەتلىك ئىشلىرىنى ئىنتايىن مەخپىي پۈتتۈرگەن، نېمە قىلىۋاتقانلىقىنى ھەتتا نىزامىدىننىڭ ئايالى زورخانمۇ ئوقتۇرمىغان.

ئاخىرەتلىك پۈتكەندىن كېيىن، سەككىز كىشى - نىزامىدىن، ئابدۇراخمان شائىر، ئابباس بەگ (1936 - يىلىدىن كېيىن ئاتۇشقا بەگ بولغان، يەنە بىر ئىسمى ئابباس چوڭ)، قۇۋان شەيخ، ئابدۇغوپۇر قۇناجى (تەجەنلىك مەرىپەتپەرۋەر باي قۇۋان ھاجىمنىڭ ئوغلى)، رىشات ۋە مەمتىلى ئەپەندىنىڭ يەرلىكىنى تەييارلىغان ئىككى نىمكار - تاشمەت، ئىگەمبەردىلەر ئالدىراپ مەرھۇمنىڭ نامزىنى چۈشۈرۈپ، ئۇنى دەپنە

قىلىشقان. ئېھتىيات يۈزىسىدىن ھەتتا قەبرە ئۈستىگە ئېگىز رەك توپا دۆۋىلەشكىمۇ جۈرئەت قىلالمىغان. مەرھۇمنى دەپنە قىلىپ بولغاندىن كېيىن، سەككىز يىلدىن نىزامىدىننىڭ ئۆيىگە قايتىپ كېلىپ، بۇ سىرنى ئەبەدى ساقلاشقا، توققۇزىنچى بىر كىشىگە بىلدۈرۈپ قويماستىنقا قەسەمىدا قىلىشقان.

مەمتىلى ئەپەندىنىڭ تۈرمە تامىلىرىغا يېزىپ قويغان شېئىر - قوشاقلارنى قانداق ساقلىنىپ قالغان؟

مەمتىلى ئەپەندى باشلىق بارلىق سىياسىي مەھبۇسلار قەتلى قىلىنغان شۇ ئاخشىمى كىچىك ئاخۇن تۈەنجاڭنىڭ ئايالى كىچىكخان قەشقەردە ئىكەن. ساقچى دائىرىلىرى كىچىكخاننى ئىسيانچىنىڭ ئايالى دەپ تۇتۇپ، باھاۋۇدۇن مۇسابىپۇنىنىڭ قەشقەردىكى قورۇسىغا نەزەربەند قىلىپ قويغان. ئابدۇنەبىياز كامالى، مۇيدىن، كىچىك ئاخۇن تۈەنجاڭلار قەشقەرگە ھۇجۇم قىلغان ئاخشىمى، كىچىكخان پاتىپارا قىچىقلىقتىن پايدىلىنىپ قېچىپ كەتكەن. كىچىكخان بىر ئامال قىلىپ ئېرى بىلەن كۆرۈشكەن. كىچىك ئاخۇن تۈەنجاڭ ئايالى كىچىكخاننى تېجەنلىك سەمەرباي دېگەن كىشىگە قوشۇپ، ئۇنىڭغا ئايالىنى ئاتۇشقا ئالغاچ چىقىپ كېتىشنى تاپىلىغان. ئاندىن: «مەۋلانوپ، قەدىر ھاجىلار ياۋاغ تۈرمىسىگە ئوت قويۇۋېتىپتۇ، شۇڭا مەمتىلى ئەپەندىنىڭ قانداق بولغانلىقى ئېنىق ئەمەس، بۇيامەتتىن ئۆتكۈچە، ئاكىسى نىزامىدىنغا خەۋەر بېرىپ قويۇڭلار، دەرھال قەشقەرگە كەلسۇن!» دېگەن.

سەمەرباي بىلەن كىچىك خان بۇيامەتكە كېلىپ، نىزامىدىننىڭ ئۆيىگە كىرسە، ئايالى زورخان: «نىزامىدىن بىلەن ئابباس چوڭ تۈنۈگۈن ئاخشام قەشقەردىن چىققانلاردىن مەھمۇت شىجاڭنىڭ ئەسكەرلىرى قەشقەرگە يېتىپ كەپتۇ» دەپ

ئاڭلاپلا قەشقەرگە كەتكەن» دېگەن. شۇنىڭ بىلەن سەمەرباي بىلەن كىچىكخان تېجەنگە يېتىپ كەلگەن. سەمەرباينىڭ ئوغلى ئابدۇراخمان سەمەر مەمتىلى ئەپەندىنىڭ ئوڭشېرىقتىكى «ئوقۇتقۇچى تەربىيەلەش كۇرسى» نىڭ ئوقۇغۇچىسى ئىدى، شۇڭا، سەمەر باي بۇ خەۋەرنى ئوغلغا ئېيتقان. ئابدۇراخمان سەمەر ئۇستازىنىڭ نېمە بولغانلىقىنى بىلىش ئۈچۈن، ئەمەت مەخسۇم قاتارلىق بىرنەچچە ساۋاقدىشىنى باشلاپ، دەرھال قەشقەرگە يېتىپ بارغان. ئۇلار يېتىپ كەلگەندە، تۈرمىنىڭ ئىچى بىر قىزىل قىيامەتكە ئايلانغان بولۇپ، ئۇرۇق - تۇغقانلىرىنىڭ جەستىنى ئىزدەۋاتقان ۋە تاپقانلارنىڭ يىغا - زارى يەلەكنى قاپلىغانىكەن. ئابدۇراخمان سەمەر باشلىق بىرنەچچە يىل مەمتىلى ئەپەندىنىڭ جەستىنى ئىزدىگەن. ئۇلار ئىزدەپ بىر كامبىرغا كىرىپ، تامدا مەمتىلى ئەپەندىنىڭ چالما بىلەن يازغان شېئىرلىرى تۇرغانلىقىنى كۆرگەن. ئۇلار پوچۇركىسىغا قاراپلا، مەمتىلى ئەپەندىنىڭ شېئىرلىرى ئىكەنلىكىنى جەزىم قىلغاندىن كېيىن، ھەممىنى كۆچۈرۈۋالغان. ئۇلار كۆچۈرۈۋالغان شېئىرلار قىرىق كۆپلەپ ئەتراپىدا بولۇپ، بۇ شېئىرلارنى كېيىن ئابدۇراخمان سەمەر يادلىۋالغان.

1937 - يىلى 5 - ئاينىڭ 30 - كۈنى كەلتۈرۈپ چىقىرىلغان بۇ مىسلىسىز پاجىئەنىڭ مۇدەھىش خەۋىرى بىر - ئىككى كۈن ئىچىدە پۈتۈن قەشقەر تەۋەسىگە پۇر كەتكەن. بۇ خەۋەر ئاتۇشقا كەڭ تارقالغاندىن كېيىن، مەمتىلى ئەپەندىنىڭ بالىچىلاپ بېقىۋالغان مۇنەۋۋەر شاگىرتى مىرئەھمەت سېيىت دەرھال دادىسىدىن رۇخسەت ئېلىپ، تېجەنلىك سۇلايمان دېگەن بالا بىلەن ئىككى ئېشەككە مىنىپ قەشقەرگە قاراپ يول ئالغان. ئۇلار قەشقەرگە يېتىپ كەلگەندىن كېيىن، ئېشەكلىرىنى تۈشۈك دەرۋازىسىنىڭ تېشىدىكى بىر سارايدا قويۇپ، ئازراق تاماق يەپ،

ياۋاغ تۈرمىسىگە يېتىپ بارغان. ئۇلار تۈرمىگە يېتىپ بارغاندا، بۇ يەر ئاساسەن جىمىققان بولۇپ، بوران ئۇچۇپ ئۇرغانىكەن. بۇ ئىككىسى بارلىق كامبىرلارغا كىرىپ، قاقسىز مەمتىلى ئەپەندى ياتقان تۈرمىنى تاپقان. ئۇلار تۆت تامغا ئالا قويماي يېزىلغان شېئىرلارنى خاتىرىلىرىگە بىر - بىرلەپ كۆچۈرۈۋالغان. ئۇلار بۇ كامبىردىن چىقىپ، يەنە باشقا كامبىرلارنى ئايلانغان. قارىسا، يەنە بىر كامبىردىمۇ مەمتىلى ئەپەندىنىڭ بىر نەچچە كۆپلەپ شېئىرى يېزىقلىق تۇرغان. ئۇلار ئۇنىمۇ كۆچۈرۈۋالغان.

مىرئەھمەت سېيىت بىلەن سۇلايمان تۈرمىنىڭ ئىشىكىنى ساقلايدىغان گۈندىپاينىڭ ئايالى بىلەن كۆرۈشۈپ، ئۇنىڭ مەمتىلى ئەپەندىگە ئائىت ئىشلارنى بىلىدىغان - بىلمەيدىغانلىقىنى سورىغان. بۇ ئايال بۇ ئىككىلەرگە: «مەمتىلى ئەپەندىنى ھەممىدىن بۇرۇن ئەكەلگەن، ئاۋۋال يالغۇز كامبىرغا سولغان، كېيىن ھېسامىدىن ئەپەندى بىلەن بىر كامبىرغا سولدى. بۇلار مەمتىلى ئەپەندىنى بەك تولا سوراق قىلدى، بەك قىيىندى، ھېلىقى مەۋلانېبەك (مەۋلانوپىنى دېمەكچى) دېگەن قىرغىز بەك تولا سوراق قىلاتتى. ھېلىقى كۈنىمۇ مەمتىلى ئەپەندىنى ئاشۇ ئۆز قولى بىلەن ئاتتى. بىز بىر نەچچە ئايال ئېتىشۋازلىقتا ئوق تېگىپ كېتىشتىن قورقۇپ، بالىلىرىمىزنى ئېلىپ بىر ئۆيگە كىرىۋالغاندۇق. شۇ ئۆينىڭ دېرىزىسىدىن، تاڭ يۇرۇقىدا بولغان ئاشۇ قىزىل قىيامەتنى ئۆز كۆزىمىز بىلەن كۆردۈق، دوزاقنىڭ ئۆزى بولدى، خۇدا بەندىسىگە ئۇنداق كۈنىنى كۆرسەتمىسۇن. شۇ كۈندىن باشلاپ ئېغىزلىرىمىزغا قوقاق چىقىپ كەتتى...» دەپ سۆزلەپ بەرگەن.

مىرئەھمەت سېيىت بىلەن سۇلايمان ئېشەكلىرىگە مىنىپ ئاتۇشقا قايتىپ كەلگەن. مىرئەھمەت سېيىت شېئىر يېزىۋالغان

دەيتەرنى بىرەرسىنىڭ كۆرۈپ قېلىشىدىن قورقۇپ، شېئىرلارنى يادقا ئېلىۋالغان.

مەمتىلى ئەپەندىنىڭ ئۆلتۈرۈلگەنلىكىنى ئوققان ئاتۇش خەلقى قوشاق قېتىپ يىغلىغان:

ئىشك ئالدىدا تۆت ئۇرۇس،

تۆتىلىسىدە پاپىرۇس.

ئەپەندىنى ئۆلتۈرگەن،

قادىر ھاجى جا ئۇرۇس.

مەمتىلى ئەپەندى تۈرمىگە ئېلىنغاندىن كېيىن،

ئۇنىڭ ئىش - ئىزلىرىغا ۋارىسلىق قىلىپ، يۈتكۈل ئاتۇشنى

قاپلىغان مائارىپ ھەرىكىتىنى سۆزلىتىپ قويماستىن ئۈچۈن،

نېزىمىدىن ئەپەندى، ئابدۇراخمان شائىر، ئەمەت مەخسۇم،

تاشاخۇنۇمنىڭ ئوغلى لىۋاھىدىن قارى، ئابدۇغوپۇر قۇناجى،

ئىزچىلار سىنىپىنىڭ ئوقۇغۇچىلىرىدىن يار مۇھەممەت، سۇلتان

مامۇت قاتارلىق ئوننەچچەيلەن يىغىن ئېچىپ، «مەمتىلىنى

ئەپەندى تۈرمىدىن چىققۇچە، ئاتۇش مائارىپىنى ئاقىستىپ

قويمىلى» دەپ، ئابدۇراخمان شائىرنى مەمتىلى ئەپەندىنىڭ

ئۆزىغا ئاتۇش مائارىپىغا مەسئۇل قىلىپ بېكىتكەن. بۇ ئاي -

بىۋ كۈنلەردە، ۋەزىيەت داۋالغۇپ تۇرغاچقا، خائىن -

مۇناپىقلارنىڭ، ئىشپىيون - چېقىمچىلارنىڭ كۈنى تۇغۇلغان.

ئۇلارنىڭ خورىكى ئۆسۈپ، كۆرەڭلەپ كەتكەن. مەمتىلى ئەپەندى

قەتلى قىلىنغاندىن كېيىن، ۋەزىيەت تېخىمۇ جىددەيلىشىپ

كەتكەن. ئەينى يىللىرى مەمتىلى ئەپەندىنىڭ يېنىدا مەرىپەت

مەشھۇلنى كۆتۈرۈپ ماڭغان كىشىلەر ھۆكۈمەت دائىرىلىرىنىڭ

دققەت ئويىپكىتى بولۇپ قالغان. شۇ چاغدا ئابدۇراخمان شائىر

مۇنداق شېئىر يازغان:

ۋەھىمە سالما ئەي پەلەك، ئۆلمەك ماڭا بار بىر كۈنى،

مەن ئەمەس شاھلارمۇ قالماق ئاڭا ھەم بار بىر كۈنى.

جەۋرى سالما ئەي پەلەك تېز پۈكمىگەي شائىر ساڭا،

بەربىر قورقساممۇ ئۆلمەك يەنە باردۇر بىر كۈنى.

ئارى ئۇستاز ئېيتقىنىدەك مېڭ ئۆلۈر قورققان كىشى،

تىك تۇرۇپ قورقماي ھامان ئۆلسەڭمۇ ھەم بار بىر كۈنى.

ئۆزگىچە سىرلىق قاراپ كۆزنى قىسادۇر غەيرىلەر،

قويغۇسى قاپقان - نوزاق ئاخىر ماڭا بار بىر كۈنى.

تۈرمىنىڭ قانلىق پۇرىقى كەلدى شىددەتلىك پۇراپ،

ئالغۇسىدۇر ھەر قاچان قولغا مېنى بار بىر كۈنى.

ئىسمى - زاتىڭدۇر ئۇلۇغ راخمان رەھىم يازەلجالال،

قىل تەرەھھۇم نەۋقىرائغا سەنلا يارسەن بىر كۈنى.

لەنتى مېڭ لەنتى بولسۇن ساڭا مەلئۇن رەقىپ،

ئۆز گۆرىنى ئۆزى قازغاي قېپ قىساسقا بىر كۈنى.

ئابدۇراخمان قورقمىغىل ساتقىن - خائىنلار ۋەھىمدىن،

ئەل - ۋەتەن قۇربانى بولساڭ ئەل، خۇدا يار بىر كۈنى.

ۋەزىيەت كەسكىنلەشكەنسېرى، گۇناھسىز كىشىلەر ئۈستۈمۈت كېچىسى ئۆيىدىن چاقىرىپ ئېلىپ چىقىلىپ، دېرەكسىز يوق قىلىۋېتىلگەن. ئۇزۇن ئۆتمەي، مەمتىلى ئەپەندىنىڭ ئاكىسى شىزاسىدىن ئەپەندى، ئابباس چوڭ، مۇئەللىملەردىن ئابدۇراخمان شائىر، لىۋاھىدىن قارى، ئەمەت مەخسۇم، ئابدۇغوپۇر قوناجى، ئىزچىلاردىن يار مۇھەممەت قاتارلىقلار ئارقا - ئارقىدىن قولغا ئېلىنىپ كەتكەن. ئۇلارنىڭ شۇ پېتى ئىز - دېرىكى بولمىغان.

مەمتىلى ئەپەندى كۆتۈرگەن مەرىپەت بايرىقىنىڭ ئەتراپىغا ئۇيۇشقان تالانتلىق ئوقۇتقۇچىلار، خەلقپەرۋەر شەخسلەر بىر - بىرلەپ قولغا ئېلىنغاندىن كېيىن، ئىز - دېرەكسىز غايىپ بولغان. دېمەك، ئۇلار شېڭ شىسەي ئادەت قىلغان ئۇسۇل بىلەن يوشۇرۇن ئۆلتۈرۈلگەن.

1937 - يىلىنىڭ كېيىنكى يېرىمىدا، ھەرقايسى باشلانغۇچ مەكتەپلەردىكى ئوقۇغۇچىلارنىڭ يېشى بىر قەدەر چوڭراقلىرى مەكتەپلەردىن پۈتۈنلەي قوغلاپ چىقىرىلغان. دائىرىلەر ئوقۇغۇچىلارنىڭ ئەڭ كىچىكلىرىنى ئېلىپ قېلىپ، ئۇلارنى ئۆز مۇددىئاسى بويىچە ئوقۇتقان. ئوقۇتۇش پروگراممىسىمۇ باشقىدىن تۈزۈلگەن. مەمتىلى ئەپەندى ئۆگەتكەن ناخشا - مارشلارنى ئوقۇش چەكلەنگەن. ئوقۇ - ئوقۇتۇش ئىشلىرى كۈنسېرى چېكىنگەن ۋە چاكىنىلاشقان...

ئاخىرقى سۆز

XX ئەسىر ئۇيغۇر تارىخىدىكى ئەڭ ئۇلۇغ مائارىپچى، تالانتلىق تەشكىلاتچى، ئوت يۈرەك كومپوزىتور ۋە شائىر مەمتىلى ئەپەندى (تەۋپىق) نىڭ قىسقا ئەمما قىسمەتكە باي كۈرەشچان ھاياتى ئۇيغۇر مائارىپ تارىخىدا شانلىق سەھىپە ئاچتى. ئۇنىڭ جەڭگىۋار مەزمۇنىغا باي ئىجادىيەتلىرى ئىنقىلاب، ئىزدىنىش ۋە ئاقارتىش بىلەن خاراكتېرلەنگەن ئالاھىدە بىر دەۋرنىڭ روھىنى ئەكس ئەتتۈردى، كۈچلۈك مىللىي مۇھەببەت بىلەن سۇغۇرۇلغان جەڭچىگە خاس قەيسەر خاراكتېرى مەڭگۈ ئۆگمەيدىغان ئىلھامبەخش بىر بايراق بولۇپ قالدى. ئۇ، ئۆزىنىڭ مىللەتنى مىللىي زۇلۇمدىن، خارلىق ۋە قۇللۇقتىن، نادانلىق ۋە قالاقلقتىن قۇتۇلدۇرۇش ئۈچۈن، ئالدى بىلەن مائارىپ ئىنقىلابى ئېلىپ بېرىش كېرەكلىكىدىن ئىبارەت تارىخىي ھەقىقەت يولىدا بارلىقىنى بېغىشلاشتەك بىياھا «تەۋپىق روھى» نى نامايان قىلدى. بۇ قىممەتلىك روھ ئۇيغۇر روھىيەت خەزىنىسىدىكى بىر بىياھا گۆھەرگە ئايلىنىپ قالدى.

مەمتىلى ئەپەندىنىڭ جەڭگىۋار ھەم شانلىق ھاياتىنى تونۇشتۇرۇش، مەنىۋى مىراسلىرىنى قېزىش، رەتلەش ۋە يورۇقلۇققا چىقىرىش ئارقىلىق ئەۋلادلارنى «تەۋپىق روھى» بىلەن ئۇچراشتۇرۇش جەھەتتە، مەمتىلى ئەپەندىنىڭ شاگىرتلىرى، ئىخلاسمەنلىرى ۋە ۋەجدانلىق ئەۋلادلىرى بىر قاتار

خىزمەتلەرنى ئىشلىدى. بۇ جەھەتتە ئالاھىدە كۈچ سەرپ قىلغان كىشى مەتبىلى ئەپەندىنىڭ ئىزچىسى مىرئەھمەت سېيىت ئەپەندى بولدى.

مىرئەھمەت سېيىت ئەپەندى 1923 - يىلى ئاتۇشنىڭ مەشھەد كەنتىدە دۇنياغا كەلگەن. 1935 - يىلى مەتبىلى ئەپەندىنىڭ «ئىزچى ئەترىتى» گە قوبۇل قىلىنغان ھەم بارابانچى بولغان. 1939 - يىلى قەشقەر سىفىن مەكتىپىگە قوبۇل قىلىنىپ، ئۈچ يىل ئوقۇغان. ئوقۇشنى تاماملىغاندىن كېيىن، ئىلگىرى - كېيىن بولۇپ، قەشقەر ۋە ئاتۇشقا سەنئەتچى، ئوقۇتقۇچى ۋە ئىلمىي مۇدىر بولغان. 1949 - يىلىدىن كېيىن، ئاتۇشقا مەدەنىي - مائارىپ خىزمىتىنى ئىشلىگەن. 1959 - يىلىدىن 1987 - يىلىغىچە، ئاتۇش ناھىيىلىك (شەھەرلىك) مەدەنىيەت يۇرتىدا ئىشلىگەن. مىرئەھمەت سېيىت ئەپەندى ئۇيغۇر خەلقىنىڭ مەدەنىيەت - سەنئەت ئىشلىرى ئۈچۈن، جۈملىدىن ئاتۇشنىڭ مەدەنىيەت - سەنئەت ئىشلىرى ئۈچۈن ئۆچمەس تۆھپىلەرنى قوشقان.

مىرئەھمەت سېيىت ئەپەندى ئەل ئىچىدە ئابروپىسى بار سەنئەتكار بولۇپ، ئۇ ساتار، تەمبۇر، چاڭ، غىجەك، نەي ۋە داپ قاتارلىق چالغۇلارنى چېلىشنىڭ ئۇستىسى ۋە تونۇلغان مۇقامچى ئىدى. مىرئەھمەت سېيىت ئەپەندى كومپوزىتۇر ئابىلەت ئاۋازسىزلىق بىلەن بىرلىشىپ، ئاتۇش خەلق ناخشىلىرىدىن تەركىب تاپقان بىر ناخشىلار توپلىمىنى توپلاپ، رەتلەپ، نەشىرگە تەييارلاپ، 1986 - يىلى شىنجاڭ خەلق نەشرىياتى تەرىپىدىن «ئۇيغۇر خەلق ناخشىلىرى» نىڭ 5 - قىسمى سۈپىتىدە نەشىر قىلدۇرغان. ئۆزى «يۇغرا مۇقامى» ناملىق مۇقامنى ئىجاد قىلغان. مىرئەھمەت سېيىت ئەپەندى 1991 - يىلى 10 - ئاينىڭ

18 - كۈنى ئاتۇش سەككىز يېشىدا ئالەمدىن ئۆتتى.

مىرئەھمەت سېيىت ئەپەندى 1981 - يىلى شائىر ۋە ژۇرنالىست قۇربان باراتنىڭ مەخسۇس ئۇيۇشتۇرۇشى بىلەن، تۇنجى قېتىم «بۇلاق» مەجمۇئەسىنىڭ 3 - سانىدا، «شائىر تەۋپىق» دېگەن ماقالىسىنى ۋە «تەۋپىق شېئىرلىرىدىن نەمۇنىلەر» نى ئېلان قىلىپ، مەتبىلى ئەپەندى ۋە ئۇنىڭ بىر قىسىم شېئىرلىرى ھەققىدە قىممەتلىك مەلۇمات بەرگەن. 1985 - يىلى «ئاتۇش ئەدەبىياتى» دا «ئۇيغۇر خەلقىنىڭ 30 - يىللاردىكى كومپوزىتورى مەتبىلى ئەپەندى» ناملىق ماقالىسىنى ئېلان قىلغان. ئۇ يەنە مەتبىلى ئەپەندىنىڭ ناخشا - ماركىلىرىدىن قىرىق نەچچىنى رەتلەپ كىتابچە ھالىتىدە نەشىرگە تەييارلىغان ۋە ئادەتتىكى ئونئالغۇغا تەمبۇر بىلەن ئوقۇپ، ئىككى پىلاستىنكا قىلىپ خاتىرە قالدۇرغان. مىرئەھمەت سېيىت ئەپەندى يەنە «ئۇيغۇر يېڭى مائارىپىنىڭ بايراقدارى - مەتبىلى ئەپەندى» ناملىق ئەسلىمىسىنى تاماملاپ نەشىرگە تاپشۇرغان.

مەتبىلى ئەپەندىنىڭ تارىخىي قىممىتىنى نامايان قىلىش جەھەتتە، مەتبىلى ئەپەندىنىڭ نەۋرە ئىنىسى ۋە ئوقۇغۇچىسى سەيپىدىن ئەزىزىمۇ كۆرۈنەرلىك ئىشلارنى قىلدى.

1985 - يىلى ئاتۇش ئېكسپىدېتسىيەسى مائارىپى بارلىققا كەلگەنلىكىنىڭ يۈز يىللىقى مۇناسىۋىتى بىلەن چىقىرىلغان «مەشئەل» ناملىق ژۇرنالغا سەيپىدىن ئەزىزى مەتبىلى ئەپەندى توغرىسىدا مەخسۇس ماقالە تەييارلاپ، مەتبىلى ئەپەندىنىڭ ھاياتىغا دائىر ئىككى مەلۇماتلارنى كىشىلەرگە تونۇشتۇردى. سەيپىدىن ئەزىزى 1990 - يىلى مىللەتلەر نەشرىياتى تەرىپىدىن نەشىر قىلىنغان «ئۆمۈر داستانى» ناملىق كىتابىنىڭ 1 - قىسمىدىكى «ئاتۇشقا يېڭى مائارىپچىلىق» دېگەن بابىدا، مەتبىلى ئەپەندىنىڭ ھاياتى، ئېتىقادى، قابىلىيىتى

ئىجادىيىتى ۋە جەڭگىۋار روھى ھەققىدە بىر قەدەر تەپسىلىي مەلۇمات بەردى.

سەيپىدىن ئەزىزنىڭ ھاۋالىسى، ئاپتونوم رايونىنىڭ مۇئاۋىن رەئىسى يۈسۈپ ئەيسانىڭ كۈچ چىقىرىشى نەتىجىسىدە، 1995 - يىلى ئاپتونوم رايونلۇق پارتىكوم تەشۋىقات بۆلۈمى، ئاپتونوم رايونلۇق خەلق ئىشلىرى نازارىتى ۋە ئاپتونوم رايونلۇق مالىيە نازارىتى قارار چىقىرىپ، ئەنگە ئېلىپ پۇل ئاجرىتىپ، مەمىلى ئاپتونوم رايونىنىڭ قەبرىسىنى ياساشقا ئاساس سالدى.

مەمىلى ئەپەندى توغرىسىدا يەنە شىمالىي شىنجاڭ ھەربىي رايونىنىڭ سابىق مۇئاۋىن قوماندانى، مەمىلى ئەپەندىنىڭ ئىزچىسى ئابدۇكېرىم ماخمۇتوۋ ئەپەندىمۇ خېلى كۆپ تەشۋىقات ئەمگەكلىرىنى ئىشلىدى. ئابدۇكېرىم ماخمۇتوۋ ئەپەندى 1990 - يىلىدىن كېيىن، «شىنجاڭ تەزكىرىسى»، «شىنجاڭ تارىخىدىن تەرمىلەر» قاتارلىق ژۇرناللاردا، «مەمىلى ئەپەندى (تەۋپىق) ھەققىدە ئەسلىمە»، «مەمىلى ئەپەندى (تەۋپىق) نىڭ ئۆلۈمىگە دائىر ئەسلىمىلەرگە ئەمەلىي تولۇقلىما»، «مەشھۇر ۋە تەنپەرۋەر مائارىپچى مەمىلى ئەپەندى (تەۋپىق)» قاتارلىق ماقالىلەرنى ئېلان قىلدى.

ياش يازغۇچى زۇلپىقار مەمىلى ئەپەندىنىڭ ھايات پائالىيىتى توغرىسىدا ئەتراپلىق ئىزدىنىپ، مەمىلى ئەپەندىنىڭ مەنبۇ ھەيكىلى سۈپىتىدە، «چېقىن» ناملىق رومانىنى يېزىپ تاماملىدى. زۇلپىقارنىڭ مەمىلى ئەپەندى توغرىسىدا يازغان «يېرىم ئەسىر يوشۇرۇنغان قەبرە» ناملىق ئوچىرىكى «بۇلاق» ژۇرنىلىنىڭ 18 - ساندا ئېلان قىلىندى.

مۇشۇ ماتېرىياللار ئاساسىدا، مەمىلى ئەپەندىنىڭ تەرجىمىھالى ۋە شېئىرلىرى «ئۇيغۇر مائارىپ تارىخىدىكى

ئۆچمەس يۇلتۇزلار»، «ئۇيغۇر ئەدەبىياتى تارىخى (4)»، «سامان يولى» قاتارلىق كىتابلارغا كىرگۈزۈلدى. «مەرىپەت مارشى» ناملىق ناخشىسى «ئاتۇش سەيلىسى» ناملىق تېلېۋىزىيە سەنئەت فىلىمىدا ئىجرا قىلىنىپ، شىنجاڭ تېلېۋىزىيە ئىستانسىسى ئارقىلىق جامائەتچىلىك بىلەن يۈز كۆرۈشتى ھەم ئوتتۇرا - باشلانغۇچ مەكتەپلەردە ناخشا دەرسىدە ئۆگىنىلىدىغان بولدى.

مەمىلى ئەپەندىنىڭ ھازىرغىچە بىزگە مەلۇم بولغان بىردىنبىر فوتو سۈرىتى قانداق ساقلىنىپ قالغان؟

مەمىلى ئەپەندى ئۆلتۈرۈلگەندىن كېيىن، مەمىلى ئەپەندىنىڭ قەشقەر قوغانلىق باجىسى ئوبۇل ھەسەن مەمىلى ئەپەندىنىڭ ئايالى مەلىكىزاتنى يېشىغا توشمىغان قىزى ئەدبە بىلەن قەشقەرگە ئېلىپ كەتكەن. شۇ چاغدا، ئۇنىڭ تۈركىيىدە ئوقۇغان چاغدىكى ئوقۇغۇچىلىق كىنىشكىسى مەمىلى ئەپەندىنىڭ مىراس قالغان نەرسىلىرى ئارىسىدا ساقلىنىپ قالغان بولۇپ، ھازىرقى سۈرەت شۇ كىنىشكىغا چاپلانغانىكەن. مەلىكىزات خېنىم بۇ قىممەتلىك مىراسنى ئەتىۋارلاپ ساقلىغان. ئەپسۇسكى، مەمىلى ئەپەندىنىڭ پاجىئەلىك ئۆلۈمى بىلەن كېلىپ چىققان جۇدالىق ھەسرەتنىڭ دەردىگە بەرداشلىق بېرەلمىگەن مەلىكىزات خېنىم ئۇزاق ئۆتمەي ئۆلۈپ كەتكەن. قارا يېتىم بولۇپ قالغان ئەدبەنى قەشقەر شەھىرىدىكى ھاممىسى خەلىپە خېنىم بېقىپ چوڭ قىلغان. ئەدبە بويىغا يەتكەندىن كېيىن، تۇرمۇشلۇق بولۇپ، تۆت پەرزەنتكە ئانا بولغان. 1960 - 1970 - يىللىرى، «خائىننىڭ يۇشتى» دەپ چەتكە قېقىلىپ، ئەدبە خېنىمنىڭ كۆرمىگەن كۈنى قالمىغان. 1970 - يىللىرى ئەدبە خېنىم قەشقەردىن غۇلجىغا كۆچۈپ كەتكەن. ئۇ، ھازىر غۇلجا شەھىرىنىڭ شەرق مەھەللىسىدە

ئولتۇرىدۇ. مەلىكىزات خېتىمدىن ئىراس قالغان سۈرەتنى مەمتىلى ئەپەندىنىڭ باجىسى ئوبۇل ھەسەن ساقلاپ، 1960 - يىللىرى مەمتىلى ئەپەندىنىڭ ئاكىسى نىزامىدىن ئەپەندىنىڭ پەرزەنتلىرىگە تاپشۇرۇپ بېرىدۇ. ئۇلار بۇ سۈرەتنى قايتا فوتوغا ئالغۇزۇپ، كىچىك يىغىن يىغۇزۇپ، ئىۋرۇق - تۇغقانلىرىغا بىردىن تارقىتىپ بېرىدۇ. شۇ سۈرەتتىن بىر پارچىسى 1982 - يىلى قۇربان باراتنىڭ شەخسىي ئادرېسىغا ئەۋەتىپ بېرىلىدۇ. قۇربان بارات بۇ سۈرەتنى «بۇلاق» ژۇرنىلىنىڭ 11 - ساندا ئېلان قىلىپ، جامائەت بىلەن يۈز كۆرۈشتۈردى. شۇندىن بۇيان، بۇ سۈرەت كۆپلىگەن كىتاب - ژۇرناللاردا ئېلان قىلىندى.

قوللىغۇزدىكى «مەمتىلى ئەپەندى» ناملىق بۇ كىتاب قانداق رۇپايقا چىقتى؟

مىر ئەھمەت سېيىت ئەپەندى 1987 - يىلى «ئۇيغۇر يېڭى ماڭارپىنىڭ بايراقدارى - مەمتىلى ئەپەندى» ناملىق ئەسلىمىسىنى يېزىپ تاماملىغان. بۇ ئەسلىمە 1996 - يىلىغىچە شىنجاڭ خەلق رادىئو ئىستانسىسىدىكى كومپوزىتور مېھمانجان روزنىڭ قولىدا ساقلىنىپ تۇرغان.

1996 - يىلى يازدا، مەن ئاسادىپەن بۇ ئىشنى خەۋەر تېپىپ، مېھمانجان روزنىڭ قولىدىن بۇ ئەسلىمنى ئېلىۋالدىم. ھەم مىر ئەھمەت سېيىت ئەپەندىنىڭ ئوغۇللىرى ئەلنەت دوختۇر ۋە قۇربانجانلارنىڭ سەمگە سېلىپ قويدۇم. مەن بۇ ئەسلىمنىڭ مەمتىلى ئەپەندىنىڭ ھايات پائالىيىتىنى خېلىنى مۇكەممەل يورۇتقانلىقىنى ھېس قىلدىم. ئەمما، تارىخىي ئارقا كۆرۈنۈش، مۇناسىۋەتلىك شەخسلەرنىڭ ئەھۋالى ۋە بىر قىسىم ئىنچىكە تەپسىلاتلارنىڭ كەمچىل ئىكەنلىكىنى بايقىدىم. شۇنىڭ بىلەن، بىر نەچچە ئاي ماتېرىيال توپلاش ۋە ئۆگىنىش ئارقىلىق،

1997 - يىلى 1 - ئاينىڭ 5 - كۈنى «مەمتىلى ئەپەندى» ناملىق بۇ كىتابنى يېزىشقا كىرىشىپ، ئۇنى 3 - ئاينىڭ 28 - كۈنى تولۇق تاماملىدىم ھەمدە كىتابنى مەمتىلى ئەپەندى ئۆلتۈرۈلگەنلىكىنىڭ ئاتىش يىللىقى خاتىرىسىگە سۈندۈم.

يالقۇن روزى

1997 - يىلى 3 - ئاينىڭ 28 - كۈنى، ئۈرۈمچى.

买买提里先生

米·色依提·依·肉孜著

责任编辑:安尼瓦尔·玉素甫

审定:阿不都热合满·吾买尔

新疆大学出版社出版

(乌鲁木齐市胜利路14号 邮政编码:830046)

新疆新华书店发行 新疆新华印刷三厂印刷

850×1168毫米 1/32开本 12.625印张

1997年5月第1版 1997年8月第1次印刷

印数:1—10000

统一书号:ISBN7-5631-0896-3/I.161(民文)定价:22.25元